

ఆంధ్రుల చరిత్ర-సంస్కృతి

గ్రంథకర్తలు

ఆచార్య ఖండవల్లి లక్ష్మీరంజనం, ఎమ్. ఏ.,
ఉస్మానియా విశ్వవిద్యాలయ ఆంధ్ర కాళాధ్యక్షులు

సరియ

శ్రీ ఖండవల్లి బాలేందుశేఖరం, ఎమ్. ఏ.

ఉపన్యాసకులు, వరంగలు కళాశాల.



ప్రకాశకులు :


బాలసరస్వతీబుక్ డిప్లొ;
ఎడ్యుకేషనల్ పబ్లిషర్సు,
కర్నూలు, మద్రాస్.

First Edition. 1951

Second Edition 1957

PRINTED AT
JAI HIND POWER PRESS,
KURNOOL.

విషయ సూచిక



ప్రకరణము.	పుట.
1. సంస్కృతి నిర్వచనము	1
2. జాతివ్యాప్తి - జాతినూత్రిములు	8
3. సంస్కృతి - దాని విభాగములు	11
4. ఆంధ్ర దేశము - భౌతికవర్ణన	16
5. ఆంధ్ర దేశము - సిరిసంపదలు	28
6. ఆంధ్ర దేశము - పూర్వ కాలపు పేర్లు - నుండలములు	40
7. ఆంధ్ర ప్రజానీకము	51
8. ఆంధ్రభాష	67
9. ఆంధ్ర స్త్రీలు	72
10. క్రీ. పూ. 6, 5 శతాబ్దములలో ఆంధ్రదేశస్థితి	90
11. ఆంధ్ర రాజ్యస్థాపనము	100
12. నాటి నాణెనయుగము క్రీ. పూ. 225 - క్రీ. శ. 225	107
13. క్రీ. శ. 225 - 625 నడుమ ఆంధ్ర దేశము	139
14. హాళుక్కు చోడయుగము క్రీ. శ. 625 - 1077 - 1118	180
15. వెల నాటిచోడులు - తెలుగు చోడవంశములు	218
16. కాకతీయ సామ్రాజ్యము	241
17. రెడ్డి - పద్మనాయక రాజ్యములు	276
18. విజయనగరయుగము	311
19. నాయక రాజులు - గోల్కొండ - బ్రిటీషు రాజ్యస్థాపనము	366
20. ఆధునికయుగము - క్రీ. శ. 1800 - 1950	406
21. ఆంధ్రము (ఆంధ్ర ప్రదేశ్) 1958 - 1956	450

చే శ ప ట ము లు (Maps)



పేజీలు

1.	ఆంధ్ర ప్రదేశ్	20
2.	శాతవాహన శామ్రాజ్యము	108
3.	కాకతీయ సామ్రాజ్యము	24
4.	కొండవీటి సామ్రాజ్యము	60
5.	విజయనగర సామ్రాజ్యము	810

చి త్ర ము లు

మూడురంగుల ముఖచిత్రము ఆంధ్రరాష్ట్రంలోని ముఖ్య
రాని చారిత్రిక దృశ్యములు.

1.	ఆచార్య నాగార్జున	...		
2.	గౌతమ బుద్ధుడు	9
3.	అమరావతి స్తూపము	12
4.	కాకతీయులనాటి కళానిల్పము చాటు సీమగల్లు హోటద్వారం	26
5.	మల్కీబరాం			39
6.	చారుమినార్			39
7.	అక్కన్న	}	ఆంధ్ర మందిరములు	39
8.	మాదన్న			39
9.	కృష్ణదేవరాయలు			32
10.	సురవరం ప్రతాపగెడ్డి			44
11.	మాటపాటి హనుమంత గావు			46
12.	శ్రీ పొట్టి శ్రీరాములు			47

ఆ శీ స్స లు



ఆచార్య శ్రీ ఖండివల్లి - లక్ష్మీరంజనముగారి సన్నిధికి:-

మిత్రవర్యా, వందనములు:

తమచే రచింపబడిన “ఆంధ్రుల చరిత్ర - సంస్కృతి” యను ఉద్ధృగ్రంథమును, ఆమూల్యగ్రంథము చదివి యానందించితిని.

సమగ్రమైన “ఆంధ్రుల చరిత్ర” యొకటి మన భాషలో ఇప్పటి వరకు లేనిలోపము తమ రచనవలన దీరుచున్నది. దీనిలో, రాజకీయచరిత్ర, సాంస్కృతిక చరిత్ర, ఇది యది యననేల, ఆంధ్రదేశమునుగూర్చియు ఆంధ్రులనుగూర్చియు, జిజ్ఞాసువగువాడు కోరు విషయములన్నియు ఒకచోటనేకల వని నాకు తోచినది. ప్రైవియములనుగూర్చిన యొక ‘సర్వస్వము’గా దీనిని జేర్చినవచ్చును.

ఈ పుస్తకము చదువువారికి తమ పరిశోధనాపటిమ, రచనానైపుణ్యము, పరిశ్రమాభిమానము స్పష్టముగా గానవచ్చును. ఇట్టి యుత్తమ గ్రంథమును రచించి ఆంధ్రపాఠక లోకమునకు మేలు చేకూర్చినవారైతిరి.

ఉస్మానియా విశ్వవిద్యాలయమువారు దీనిని పట్టపరీక్షకు పాఠ్య గ్రంథముగా నిర్ణయించుట ఎంతయు తగియున్నది. ఆంధ్రగ్రంథాలయ నిర్వాహకులవలనను, భాషాభిమానులగు ఇతర మహాశయులవలనను తమ ఈ కృషి సర్వనిధముల ప్రోత్సహింపబడుగాక!

ఆంధ్రజాతీరము,
హైదరాబాదు,
౧౯౧౧-౧౯౧౨.

విధేయుడు,
మా దేశము - మా మహిమము.

ప రి చ య ము



భారతదేశచరిత్రలో ఆంధ్రులు నిర్వహించిన పాత్ర మిక్కిలి ముఖ్యమైనది. అందునను దక్షిణాపథ చరిత్రమునందలి విశేషభాగము ఆంధ్రులచరిత్రమే. భారతీయ సంస్కృతియొక్క పరిణామమునకును ఆంధ్రు లొసగిన దోహదము ప్రసిద్ధమైనదే.

ఆయినను ఆంధ్రులచరిత్ర సంస్కృతులకు సంబంధించిన గ్రంథానికములు విశేషముగ లభించుటలేదు. వానిరచనమున కుపయోగించు సాధనసామగ్రియు అసమగ్రముగ నే ఉన్నది. ఆంధ్రచరిత్ర పరిశోధనకు అవసరమైన ప్రామాణికమును లభించుటలేదు. ఏ కొన్నిమందియో అనేక విధములగు నిబ్బండులకు లోనగుచు ఏ పరిశోధనను సాగింపవలసి వచ్చుచున్నది. ఇటీవలనే కొన్ని కొన్ని రాజవంశములను గూర్చియు, ప్రత్యేకఘట్టములనుగూర్చియు గ్రంథములు వెలువడినవి.

ఉపలబ్ధముగు సామగ్రియొక్కయు, గ్రంథములయొక్కయు, వ్యాసములయొక్కయు సహాయమున ఆంధ్రుల చరిత్ర సంస్కృతుల స్వరూప స్వభావములను సంగ్రహముగ నైనను తెలియజేయు గ్రంథమొకటి మిక్కిలి యవసరమైనది. కళింకాలలో చదువుకొను విద్యార్థులకును, సామాన్య సాహిత్యులకును ఇట్టి గ్రంథము మరియును అవసరమైనది. 'ఆంధ్రుల చరిత్ర - సంస్కృతి' గ్రంథము ఈకొరతను తీర్చునుజేసింప బడినది.

శ్రీ ఖండవలి లక్ష్మీరంజనం, బాలేందుకేఖరంగారలు ఆంధ్రుల చరిత్ర సంస్కృతులయొడ గాఢమైన అభిమానముగల విద్యాధికులు. ఇందు శ్రీ లక్ష్మీరంజనంగారు చాలకాలమునుండి ఎం. ఏ. తరగతి తెలుగు విద్యార్థుల కాంధ్రచరిత్ర సంస్కృతులను బోధించుచున్నారు. ఈ సోదరులు ఆంధ్రుల చరిత్ర సంస్కృతులయొడ తమకుగల పరిచయాభిమానముల నీగ్రంథరూపమున ప్రసంగనీయముగ వెలువరించినారు.

ఇందు ఆంధ్రుల చరిత్రము అదినుండి నిన్న మొన్నటివరకును సూచింపబడినది. అందలి ముఖ్యరాజవంశముల చరిత్రముతోబాటుగ ఆయాకాలములలోని సాంఘిక సాంస్కృతిక పరిస్థితులును వర్ణింపబడినవి. గ్రంథకర్తలు ప్రామాణిక

గ్రంథములను, వ్యాసములను ఆధారము చేసికొని యీ గ్రంథమును రచించిరి. ఈ గ్రంథమునందు సుత్రసిద్ధ పరిశోధకులందరి యభిప్రాయములును పేర్కొనబడినవి. విషయ విన్యాసము ఆంధ్రుల చరిత్ర సంస్కృతులను సులభముగ గ్రహించుట కనువైనదిగనున్నది.

ఇందు కొన్ని చిత్రములను, ఆయా రాజ్యముల విస్తృతిని తెలుపు పటములను చేర్చియుండవలసినది.

ఈ గ్రంథమును రచించి విద్యార్థులయొక్కయు, సామాన్య పాఠకులయొక్కయు, కొరతను దీర్చి, ఆంధ్రుల చరిత్ర సంస్కృతుల స్వరూప స్వభావములను సంగ్రహముగ నైనను ఎల్లరకును జెలియజేసిన గ్రంథకర్తలు ప్రశంసనీయులు. ఇది ఆంధ్రలోకముయొక్క ఆదర ప్రోత్సాహములను తప్పక పొందగలదని నేను ఆశించుచున్నాను.

హైదరాబాదు, }
4-11-1951.

అవతారిక రాచింజు



గ్రంథ కర్తల విజ్ఞప్తి



‘ఆంధ్రుల చరిత్ర-సంస్కృతి’ ఇదియొక మధుకోశము. మకరంద తుందిల మందారసుమముకాదు. ఇదియాంధ్రమహాజనుల సాదరపరిశీలనము నందగల్గినచో కృతకృత్యులము.

గ్రంథమును తిలకించి ఆశీస్సుల నొసంగ నభ్యర్థించగా, హాస్తిక ప్రశంసాత్మకమైన యత్తరమునే ప్రసాదించిన పూజ్యులు, మా చిన్నతనమునుండియు మాయెడ వాత్సల్యపూరితులు, ఆంధ్రపితామహ శ్రీ మాడపాటి హనుమంతరావు పంతులు, హైదరాబాదు కార్పొరేషను మొదటి మేయరు గారికి మా కృతజ్ఞతలు తెల్పడించు చున్నాము. ఆంధ్రచారిత్రకులలో ప్రతిభాగరియులుగ పరిగణింపబడు చున్నవారు, ఈపుస్తకమునకు దయతో పరిచయవాక్యముల వ్రాసినవారు డాక్టరు మారేమండ రామారావు పంతులుగారికి మా కృతజ్ఞతలు.

గ్రంథముయొక్క శుద్ధప్రతిని సంసిద్ధము చేయుటలో మిక్కిలి సహాయ భూతులై, నడుమ నడుమ చక్కని యంశములను నూచించుచు తోడ్పడిన మా పూర్వ విద్యార్థులు చిరంజీవులు శ్రీ. బి. రామరాజు ఎం. ఏ. గారికిని శ్రీమతి ఇల్లిందల సుజాత ఎం. ఏ. గారికిని మా యశీర్వచనములు.

ప్రకాశకులు శ్రీ బాలసరస్వతీ బుక్ డిపోకర్నూలు వారియొక్కయు, ముద్రణ కర్తలు వెల్లెనుప్రెస్సువారియొక్కయు సంపూర్ణసానుభూతి సహకారములు లేనిచో ఈ పుస్తకము లోకము కంటబడకయే యుండును. అయినను గృహమేధి తన్ను తానుప్రశంసించుకొనరాదు గదా.

హైదరాబాదు, }
8-11-1951 }

ఖండవల్లి లక్ష్మీరంజనం.

ఖండవల్లి బాలేందు శేఖరం.





అంధరాష్ట్రమునకు ఆత్మార్పణ చేసిన
అమరతీర్థి “ పొట్టి శ్రీ రాములు ” కు
అంధుల అభండ జోహార్లు.



የጽሑፍ ምሳሌ

ገጽ 126

ఆంధ్రుల చరిత్ర - సంస్కృతి

1-వ ప్రకరణము

(సంస్కృతి నిర్వచనము)

ఆంధ్ర దేశమునకు సంబంధించిన చరిత్రాంశములపై 19 వ శతాబ్దమున పాశ్చాత్య పరిశోధకులును దేశీయ పండితులును అప్ప టప్పట కొంత వెలుతురును ప్రసరింపజేయుటతో తృప్తిపడుచుండిరి. భారతదేశ చరిత్రవలెనే ఆంధ్రదేశ చరిత్రను ఆద్యంతముగా ఒక యాఖ్యానముగా వ్రాయదగునని ఈ శతాబ్దారంభమున గుర్తించి ఒక్క కలముతో నిర్వహించిన మనీషి, చరిత్ర చతురానన చిలు కూరి వీరభద్రరావు పంతులుగారు, నాటినుండి పలువురు పరిశోధకులు శ్రీ మల్లంపల్లి సోమశేఖరశర్మ, రాళ్ళబండి సుబ్బారావు, భావరాజు వెంకట కృష్ణారావు పంతులు, డాక్టరు నేలూరు వెంకటరమణయ్య, డాక్టరు మారేమండ రామారావు, శ్రీమూర్తి దూపాటి వెంకటరమణ చార్యులు, శ్రీ కురుగంటి సీతారామ భట్టాచార్యులు ప్రభృతులు ఆంధ్ర చరిత్రలో అజ్ఞాతయుగములను అవిధితాంశములను చక్కగా పరిశోధించి చీకటికోణముల నెన్నిటినిో తేజోవంతములు చేసినారు. “ఎందరో మహానుభావులు - వారందరికి వందనములు” అన్నారు త్యాగయ్యగారు. కాని, చారిత్రకుల పరిశోధనకాంతారములోనికి జొచ్చి దారితప్పక సూటిగా అడవి గడచి బయటపడగల శక్తి, సామాన్య పాఠకుల కుండుట అరుదు. కావున ఇంతవరకును జరిగిన పరిశోధన ఫలితములను ఏక కథానకముగా చిత్రించు నావశ్యకతను అనేకులు గుర్తించిరి.

మ-రా-శ్రీ సురవరము ప్రతాపరెడ్డిగారు ‘ఆంధ్రుల సాంఘిక చరిత్ర’ను వ్రాయుటలో అగ్రతాంబూలము నందిరి. విఖ్యాత చారిత్ర కులు శ్రీ మల్లంపల్లి సోమశేఖరశర్మగా రిటీవల ఆంధ్రదేశ చరిత్రను తమ రేడియో ప్రసంగములలో సాధికారముగ సింహావలోకనము

చేసి దేశోపకారము గావించిరి. ఆంధ్రుల చరిత్ర-సంస్కృతి విశేషములు, ఆద్యంతము, దిజ్మాత్ర ప్రదర్శకముగ లిఖింపబడుచున్నవి.

సంస్కృతి యన నేమి? ఒక జాతి యభివృద్ధి మార్గమున నడచిన రీతిని సంస్కృతి యనుచున్నారు. వ్యక్తి చేయు అభివృద్ధి యోగమును సంస్కారము అనవచ్చును. అతడు సంస్కారి, అనగా సంస్కారము గలవాడు. చక్కని మనోవికాసము గలవాడు అన్నమాట. పూర్వ సంప్రదాయము ప్రకారము సంస్కారి యనగా ఆహితాగ్ని, ద్విజునకు చెప్పబడిన కర్మలను యథావిధిగ నిర్వహించు దీక్షాపరుడు అని పూర్వ సంకేతము. ఇప్పటి పరిభాషలో సంస్కారి అనగా సంఘమందలి దురాచారములను నవరించుటకో నిర్మూలించుటకో కృషి చేయువాడు. వీరేశలింగము వంతులు సంఘసంస్కారి. సంస్కృతి, సంస్కృతము, సంస్కరణము, సంస్కారము మొదలగు పదములన్నియు ఒకే కుదుట బుట్టినవి. వీటన్నిటికిని ఒకటే యర్థము. హీన దశలేక ప్రాథమిక దశనుండి ఉత్తమదశను చేరుటకై చేయు ప్రయత్న పరం పర. సంస్కృత భాషకు ఆపేరెట్లు వచ్చినదో అరయుడు. ప్రాకృత దశనుండి అనగా జనసామాన్య వ్యవహారపు టవస్థనుండి శిష్టజన వ్యవహారముచేతను వ్యాకరణాది నియమములచేతను శుద్ధమైన భాష సంస్కృతభాష, అట్లే జాతులుకాని సంఘములుకాని భౌతికముగను మానసికముగను ఉచ్చదశ నొందుటకై చేయు నిరంతర యత్నమే వారి సంస్కృతి యని చెప్పవచ్చును.

సంస్కృతికి పర్యాయపదముగ కొందఱు నాగరకతయను పదమును వాడుచున్నారు. నగరమునందు నివసించువాడు నాగరకులు. వారి వేష భాషా వైఖరులు నాగరకత యనబడును. పల్లెటూళ్ళలో నుండువారి కట్టుబొట్టులు మాటతీరులు కొంచెము మోటుగను అసంస్కృతములుగను ఉండునని లోకము తలంచును. అవి మోటుగ

1. తెలంగాణమునందీ సాహస శ్రమకు బానుకొన్నవారు శ్రీ ఖండవల్లి రాశెండు శేఖరముగారు. వీరి చిన్ని పాత్రము 'ఆంధ్రుల చరిత్ర' ఆంధ్ర సారస్వత ఫరిషత్తు ప్రభుత్వము, హైదరాబాదు.

నుండు ననుటకన్న కల్లకపటములు చాటుమరుగులు లేనివై ప్రకృతికి మిక్కిలి దగ్గరగానుండు ననుట యుక్తము. పట్టణవాసులు తమ బాహ్య వేషమునందు ఎక్కువ సంస్కారము నేవళికము మృదు సౌందర్యము కలిగియుండుట చూతుము. మనుష్యుల వెలి జీవితము పల్లెలందును పట్టణములందును ఒకింత భిన్నముగా నున్నను లోపలి జీవితమునందు మనుష్య ప్రకృతియంతయు ఒకేతీరుగా నడచును. సహజ ప్రకృతికి కోమలత్వము అను ముసుగువేయుటయే నాగరకత యనిపించును. ఈ పదమును కొంచెము ఆక్షేపార్థములోగూడ లోకులు వాడుచున్నారు. గ్రామములలోగూడ ఈనాడు నాగరకత బలిసినది. వానికి నాగరకత ముదినది. ఇటువంటి వాక్యములు వినబడుచుండును.

కొందఱు విమర్శకులు సంస్కృతి-నాగరకత పదముల మధ్య సూక్ష్మ భేదమును పాటించుచున్నారు. సంస్కృతి మానవుని ఆత్మ ధర్మమనియు నాగరకత దేహధర్మమనియు చెప్పుదురు. నాగరకత యనగా బాహ్య జీవితమనియు సంస్కృతి యనగా ఆంతర జీవిత మనియు వారిమతము. ఒకటి వేష భాషలందును ఆచార వ్యవహార ములందును భౌతిక జీవితమందును చూడదగినది. మరియొకటి మనో వికాసమునందును హృదయ వ్యాపారములందును ఆధ్యాత్మిక జీవిత మందును చూడతగినది. ఉదాహరణకు హైందవ నాగరకతకును పాశ్చాత్య నాగరకతకును భేదము గలదు. మనలో పురుషులు దోష తియు స్త్రీలు చీరలును ధరింతురు. పాశ్చాత్యులలో సూట్సులును గౌనులును ప్రచారములో నున్నవి. మనవారు ముఖమున తిలకము పెట్టుకొందురు. వారు బొట్టు నెరుగరు. మనవారు పీటలపై కూర్చుండి విస్తరులలోనో కలవారు వెండి తళియలలోనో, భుజింతురు. వారు ఎత్తు బల్లలపై నాసీనులై పింగాణి పాత్రములందు చెంచాలతోను ముండ్లతోను ఎత్తి తినుదురు. భారతీయులకును పాశ్చాత్యులకును భాహ్యచారములందున్న భేదమిది. ఇవి యంత ప్రధానమైనవి కావు. దేశ భేదమునుబట్టియు వాతావరణ స్థితిని బట్టియు ఆయా ప్రజలు ఆయా వేషములను ఆచారములను పాటించుదురు. భారతీయులకును

పాశ్చాత్యులకును విస్తారమైన భేదము వారి మానసిక రీతులందును ఆధ్యాత్మ ప్రవృత్తులందును చూడవలెను. భారతీయులు ఎక్కువగా హృదయవాదులు, పాశ్చాత్యులు బుద్ధిపరులు. మనవారు కర్మబద్ధులు, దైవబలమునే బలముగా నెంచువారు. పాశ్చాత్యులు కర్మసిద్ధులు తము నొప్పుకొనరు. పునర్జన్మను వారంగీకరింపరు. వారు పురుషకారమునకే ప్రాధాన్యము నొసగుదురు. ఇట్లే భారతీయకవిత్వము, కళలు, సమస్త మానసిక వ్యాపారములు, పాశ్చాత్యుల ధోరణికన్న భిన్న మార్గమున నడువవచ్చును. ఇట్లు బాహ్య జీవితమును నాగరికత యనియు అంతర జీవితమును సంస్కృతి యనియు వ్యవహరింపవలెనని కొంద రభిప్రాయ పడుచున్నారు.

విషయవివేచనము సులభమగుటకై యీ శబ్దములననుమ భేదము పాటించినను పాటించవచ్చును. కాని లోకులు ఇంతగా తల వెంట్రుక చీల్చినట్లు వ్యవహరించుట యరుదు. నాగరికత సంస్కృతి పదములు వారు యధేచ్ఛగా వాడుచున్నారు. శాస్త్రజ్ఞులైనను ఈ విభేదమును అసింధురగా నిర్వహించుటలేదు. కావున ప్రస్తుత గ్రంథ మందు ఈ రెండు మాటలును 'వానివాని యర్థములందు వాడబడు చున్నవి.

చరిత్ర వ్రాయవలెనను ఉద్దేశము ఈనాడు కొత్తగా పుట్టినది కాదు. భారత దేశములోగూడ అనాదినుండియు చరిత్ర వ్రాముఖ్యము గుర్తింపబడియున్నది. మన పురాణములకు ఐదంగములుండును. సర్వము, ప్రతిసర్వము, వంశము, మన్వంతరములు, వంశానుచరితము అను నైదింటిలో వంశము వంశానుచరితములను లక్షణ ద్వయము చరిత్ర బీజముకాకున్న మరేమి? ఇట్లు చరిత్రయొక్కగా సంస్కృతి చరిత్రయను నీ కొత్త కల్పనయేమి? ఇది విశ్వామిత్ర సృష్టికాదా యని కొందరడుగుదురు. దీనికి సమాధానము సంస్కృతి చరిత్ర అభూత కల్పనముకాదు. చరిత్రరచనా లక్ష్యముల విపులీకరణమే సంస్కృతి చరిత్రకు బీజము. చరిత్ర వెన్నెముక యైనచో సంస్కృతి చరిత్ర నిడుదేహము. చరిత్ర, చెట్టు బోదెయైనచో

సంస్కృతి చరిత్ర దాని శాఖోపశాఖలు, పచ్చని యాకులు, పుష్పములు, ఫలములు నగును. ఇంకను సూక్ష్మముగ చెప్పవలెనన్నచో చరిత్ర రాజనాయకము, సంస్కృతి చరిత్ర ప్రజానాయకము. చరిత్ర గ్రంథములలో రాజులు రాణులు, నాయకులు నాయకురాండ్రుగా నుండుచు వచ్చిరి. వారి జీవితము, వారి సూక్తులు, యుక్తులు, యుద్ధములు, సంధులు, రాజతంత్రము, సుపరిపాలనము - ప్రజావీడనము ఇవన్నియు ప్రభువులను కేంద్రముగ నుంచుకొని బయలుదేరిన వ్యాసరేఖలు. సంస్కృతి చరిత్రయందు ప్రజలు నాయకులగుదురు. ఈ రెండవ వృత్తమునకు ప్రజాజీవితమే కేంద్రము. ప్రజల సుఖదుఃఖములు కష్టనిష్ఠురములు వారి నిత్యజీవితము, శాశ్వతజీవితము, ఐకమత్యము, అంతర్వైరములు, పురోభివృద్ధి, తిరోగమనము, లేదా ఉన్నస్థితిలోనే యుండిపోవుట ఈ మొదలైన లెక్కకు పొరిన సమస్యలు సంస్కృతి చరిత్రలో వ్యాసరేఖలు కాగలవు.

అయినచో వీనిలో చరిత్రోద్దేశము నేది. చక్కగా పూరింపగలదు అను ప్రశ్న యుదయించును. అసలు చరిత్ర రచనకును చరిత్ర పఠనమునకును లక్ష్యమేమి అని విచారితము. ప్రతిమానవునకును తన పూర్వులెట్టివారో వారెట్టి ఘనకార్యములుగావించిరో తెలిసికొనుటకు కుతూహలముండుట సహజము. మానవుని యభివృద్ధి చాలవరకును పరంపరగావచ్చిన అనుభవములమీదను జ్ఞానముమీదను ఆధారపడియున్నది. అనాదినుండియు, తండ్రినుండి కొడుకులకు వారసత్వముగా వచ్చుచున్న ఈ విజ్ఞానమును కాపాడుకొనుటకు ఆతనికి రెండు సాధనములను భగవంతుడిచ్చియున్నాడు. ఒకటి మనస్సు, రెండవది భాష. మనస్సుచే ఆలోచించి వివేచనచేసి జరిగిపోయిన అంశములను జ్ఞప్తియందుంచుకొని మానవుడు ముందుకు నడచును. తాను తెలిసికొన్న విషయములను తన సంతతికి, తెలియజెప్పి వారిని వివేకవంతులనుచేయును. జంతువులకును పక్షులకును ఈ రెండు సాధనములును - మనస్సు, భాష - లేకుండుటచే అవి తాము సంపాదించిన అనుభవజ్ఞానమును తమ సంతతికి అందజేయజాలవు. కావున

సృష్టారంభమున ఇవి ఎట్లుండెనో నేడును ఇంచుమించు అట్లే యున్నవి. మానవుడట్లుకాక యుగయుగములనుండియు క్రమాభివృద్ధి నొందుచునే యున్నాడు. పరంపరాగత విజ్ఞానమే మానవ సంస్కృతికి మొదటిమెట్టు అని తెలిసికొనిననాడు చరిత్ర ప్రాముఖ్యము తెల్ల మగుచున్నది.

మరియు మానవుడు తన జీవయాత్రయందు రెండు ప్రబల శక్తులతో పోరాడవలసినవాడగుచున్నాడు. ఇంచోకటి ప్రకృతి, రెండవది మానవ సంఘము. ఇతర జంతువులవలెనే మానవుడుకూడ ప్రకృతిలో నొక భాగమేయైనను ఆతడు కొంత స్వతంత్రించి ప్రకృతితో పోరాడి దానిని తనకు అనుకూలముగ మార్చుకొనుచున్నాడు. తిర్యక్కులు (పశుపక్ష్యాదులు) ప్రకృతికి లొంగియుండి జీవించును. దుర్భరమైన శీతలయుగమో లేక సహింపరాని వేడిమియో దాపు రించినదనుకొనుడు. మానవుడు సకాలములో ఈ ప్రమాదములను గుర్తించి సలాంతరమునకు పోవుటయో లేక ఉన్నచోటనే చలి యొండలనుండి తన్ను కాపాడుకొనుటకు కావలసిన విధానమును అవలంబించుటయో చేయును. జంతువులు మొదలైనవి అట్లు చేయ లేక మృతినొందుచుండును. ఆహార సంపాదనమునకుకూడ మానవుడు ప్రకృతితో పోరాడుచుండును. ప్రకృతి యనుకూలముగ నున్నచో దానికి దోహదముచేసి విశేషఫలమును సాధించుకొనును. ఇట్లు మానవుడు తన జీవితకై ప్రకృతితో చేయు సంగ్రామమంతయు శాస్త్ర విషయము. దీని వివరము లచ్చటనే తెలిసికొనవలయును. అయినను ఈ రంగమునందాతడు సాధించిన విజయముల స్థూల చరిత్రముకూడ సంస్కృతి చరిత్రములోభాగమే యగుచున్నది. మానవుడు సాగించు రెండవరకము సంగ్రామము, మానవసంఘముతోనని చెప్పియుంటిమి. మానవుడు తనకుతాను శత్రువుగలు వింతకాదాయనుపించును. వింతలలో వింతయైనను ఇది సత్యమే. జంతువులు తమలోతాము కలహించుకొనవే. వివేకవంతుడైన మానవు డెందుకు తోడిమానవునితో కలహించుచున్నాడు అను ప్రశ్న జనించును. దీని కెన్నియో కారణ

ములను చూపించవచ్చును. మానవుని స్వార్థము, సుఖసంపాదనేచ్చ అహమహమిక (నేను ముందు నేను ముందు అనుభావము) మొదలగునవి మానవుడు సోదరమానవునితో పోరాడుటకు హేతువులగుచున్నవి. ఒక్కొక్కప్పుడు జీవితావసరములు చాలినన్ని లేకుండుటచే గూడ మనుష్యసంఘము తనలో తాను వైరపడును.

అయితే మానవసంఘమెల్లప్పుడును యుద్ధరంగమేనా, మానవులొండరులతో పోరాడుటయేకాని, కలిసి జీవించుటయేకాని, కలిసి పనిచేయుటకాని, కలిసి యభ్యుదయమునొందుటకాని జరుగదా యనవచ్చును. నిజమే. మానవుని ప్రతిభ ఇచ్చటనే కాంచనగును. ఆతడు పోరాడునుగలడు; అన్యోన్య సహకారము నెరపుకొని నాగరకతా శిఖరముల నధిరోపించునుగలడుకూడ. ఇది మానవచరిత్రయందలి మరియొక చమత్కారము. మానవ సంఘములోని పోరాటము - మానవ సహకారభావము - ఈ రెండే ప్రధానముగ చరిత్రకు విషయములగుచున్నవి. ఈ సంగ్రామము, సహకారము, సంబంధమైన అనుభవజ్ఞానమే చరిత్రవలన మనము నేర్చుకొందుము. ఇదియే చరిత్ర రచనకును చరిత్ర పఠనమునకును ముఖ్యోద్దేశము. రాజులను రాజవంశములను నాయకులుగాచేసి రచించిన చరిత్ర మానవ సంఘములోని సంగ్రామమునే ప్రధానముగ వివరించినది. ప్రజలు నాయకులుగా వ్రాయబడు సంస్కృతి చరిత్ర మానవ సహకారము వైపు దృష్టిని మరల్చి మానవ సంఘము నింతకన్న శాంతియుతముగను సుఖవంతముగను చేయునని ఆశించవచ్చును.

“చరిత్ర ఉదాహరణ బలముచే బోధించును” అను సూక్తి చరిత్రోద్దేశములను చక్కగా సూచించుచున్నది. మానవుడు పూర్వయుగములలో నెట్టి విధానము నవలంబించి ఎట్టి ఫలితములను పొందెనో తెలుపుట చరిత్ర పద్ధతి. ఈ యుదాహరణములను చేకొన మానవుడు తన భావి విధానమును సరిదిద్దికొనుట మేలిమార్గము. ఆంధ్రులు పూర్వయుగములో నెట్లినాగరకతను, జ్ఞానమును, రాజకీయాన్నత్యమును సాధించిరో తెలిసికొని అంతకుమించిన నాగరక

తను విజానమును రాజకీయప్రాధాన్యమును సంపాదించు నుద్దేశముతో ఆంధ్రచరిత్రను చదువుట సక్రమ పద్ధతి. ఆంధ్రజాతి పూర్వయుగములలో పరాజయపరాభవములకు గురియైనచో అట్టి సన్నివేశములకు కారణముల నరసికొని ఆయా లోపములు తిరిగి తలయెత్తకుండ జాగ్రత్తపడుటయు ఆంధ్రచరిత్ర పఠనముయొక్క లక్ష్యము కాదగును. కొన్నికొన్ని సందర్భములలో ఒక ప్రాచీనజాతి కారణాల తరములవలన హీనస్థితిలోనై క్షీణింపఁబ్రావించునట్లు ప్రఖ్యాతులులేకుండ పడియున్న పుడు అట్టి జాతియందాత్మవిశ్వాసము కార్యదీక్ష అభ్యుదయకాంక్ష పెంపొందించుటకు ఆ జాతి చరిత్రను పఠించుట సంబీవనినగుటచేత కాగలదు. ఈ యుద్దేశముతో ఆంధ్రులు సత్యమైన ఆంధ్రచరిత్ర రచించుటకును పఠించుటకును, దీక్షితులు కావలెను.

ఆంధ్రుల చరిత్ర - సంస్కృతి



2-వ ప్రకరణము

(జాతివ్యాప్తి - జాతిసూత్రము)

జాతి జీవితచరిత్రను అన్వేషించునపుడు ఈ కింది యంశములను దృష్టిలో నుంచుకొనవలసియుండును.

(అ) జాతిపేరు. ఆ పేరు సహజమా కల్పనికమా? అది తనకు తాను ఇచ్చుకొన్నదా ఇతరు లాజాతికి పెట్టిన పేరా? అట్టి నామధేయమువలన లభింపదగిన చరిత్రాంశములు, ఆ జాతివారు మాట్లాడు భాష.

(ఆ) ఈ జాతి ప్రస్తుతము నివసించు దేశభాగము. జాతిప్రజలు అనాదినుండియు నిక్కడవసించిరా? అన్యదేశములనుండి వలసవచ్చి ఇచ్చట స్థిరపడినవారా? స్వదేశమునుండి ఈ జాతిజనులు పరభూమి

లకు తరలిపోయి వలస లేర్పరచుకొనిరా? ఇట్లు వలసపోవుటకు వారిని ప్రేరేపించిన పరిస్థితులెవ్వి? విదేశములను జయించు అభిలాషయా? జనసంఖ్య పెరుగుటచే స్వదేశమునందు ఆర్థికావకాశములు చాలినన్ని లేకపోవుటచేతనా? అధికధనసంపాదనార్థము, బ్రతుకు దెరువు నిమిత్తము అన్యప్రాంతములకు పోయిరా? కరువులు కాటకములు మున్నగు దేశోపద్రవములవలననా? వాణిజ్య వ్యాపారములందలి మోజుచేతనా? సాహసిక జీవితమును జీవించుటలోని ఇచ్చుచేతనా? స్వదేశమునందు ఏర్పడిన మతవిషయక నిర్బంధములు, హింసావిధానమునకు నిలువ లేక స్థలాంతరములకు వలసపోవుట జరిగినదా? ఇత్యాది ప్రశ్నములకు సమాధానము లరయవలెను.

(ఇ) ఇట్లు విస్తరించిన జాతిజనులు నివసించు దేశవర్ణనము.

ప్రాచీన కాలమునుండి నేటివరకును ఆంధ్రులు వసించిన భూభాగము నాంధ్రదేశమనియు ఆంధ్రులు కారణాంతరములచే వలస పోయి నివసించుచున్న ప్రాంతములను ఆంధ్రవలస ప్రాంతములనియు వ్యవహరించుచున్నారు. సాధారణముగ ఒకజాతి యొక ప్రత్యేక ప్రభుత్వముక్రిందనుండి పరిపాలింపబడుట సహజము. ఛారిత్రక కారణములచే ఒక్కొక్కజాతికి ఇట్టి ఏకప్రభుత్వ సౌకర్యము లేకుండుటయు ఆ జాతి భిన్న ప్రభుత్వములకులోనయి భిన్నదృక్పథములతో పరిపాలింపబడుటయు జరుగుచుండును. అనేక ప్రభుత్వములకు లోబడియుండుట ఆ జాతి జీవిత వికాసమునకును ఐక్య సంస్కృతికిని గొప్ప విఘాతమని ఇప్పుడందరును గుర్తించుచున్నారు.

భారత స్వాతంత్ర్యవతరణమునకు ముందు ఆంధ్రజాతి వేర్వేరు ప్రభుత్వములక్రింద నలిగి ఏటికిని కోటికిని లాగబడినది. అయినను ఆంధ్రులు స్వధర్మనిరతులయి తమ యొక్క సంస్కృతికి తీరని నష్టము వాటిల్లకుండ నిలుపుకొనుచువచ్చిరి. హైదరాబాదు సంస్థానముపై భారతజాతీయ ప్రభుత్వమువారు జరిపిన పోలీసుచర్య తరువాత కేలంగాణముపై శతాబ్దములుగా బిగిసిన ఇనుపగుప్పిడి పటాపంచలై నది. దీనితో ఆంధ్రసంస్కృతియొక్క జడపాయలను ముడుచుటకు

గల బలవత్తర అవరోధము తొలగిపోయినది. ఆంధ్రు లింకను భిన్న ప్రాంత ప్రభుత్వముల క్రిందనున్న వారనుట నిజము. కాని ఈ ప్రభుత్వములన్నియు ప్రజాధీన ప్రభుత్వములగుటచే ఆంధ్రుల యైక్యతను విరోధించి నిరోధించునవికావు. భిన్నమండలవాసులైన ఆంధ్రులందఱును ఏకగ్రీవముగా కోరినచో సమగ్రాంధ్రరాష్ట్ర మేర్పడుటయు విశాలాంధ్ర ప్రభుత్వము ఆంధ్రుల భాగ్యమునకు విధాతయగుటయు జరుగు శుభసమయము సమీపముననే యుండగలదు. అప్పుడు కాని యాంధ్రసంస్కృతికి సంపూర్ణ దోహదము జరుగవనుట సత్యేతరము కాకపోవచ్చును.

ఒక జాతిని మరియొక జాతినుండి వేరుగా నిరూపింపటకుగల చిహ్నములేవి? (1) ఆ జాతి మాట్లాడుభాష (2) వారి ఆచార న్యన హారములు, వేషము, ఆ జాతి ప్రత్యేకాభిరుచులు, ఆ యభిరుచులను సాధించుకొనుటకు వారవలంబించు విధానములు (3) ఆ జాతిమతి విశ్వాసములు కొంతవఱకును, మతమును పురస్కరించుకొని జాతిత్వ నిర్ణయముచేయుట ప్రమాద భూయిష్ఠము. ఈ యపసిద్ధాంతమే అఖండ భారతదేశ విభజనమునకును పాకిస్తానము ఏర్పడుటకును కారణభూతమైనదనుట మరువరాదు. (4) జాతి నివాసదేశము, ఒక్కొక్క దేశమునందే విభిన్న సంస్కృతులుండవచ్చును. భారతదేశము వెక్కు సంస్కృతుల కూడలి. పూసలలో చారమువలె ప్రాంతీయ సంస్కృతు లన్నిటియందును వ్యాపించి వానిని ఏక సూత్ర బద్ధము చేయు అఖండ భారత సంస్కృతి యొకటి యుగయుగముల నుండియు గలదు. ఇదియే భారత జాతీయతకు ఆయువుపట్టువు.

నిజమైన సంస్కృతి మానవాభ్యుదయమునకును కళ్యాణమునకును దారితీయవలెను. మానవ సంగ్రహైక్యతకు తోడ్పడునట్లయే సంస్కృతి. మానవులను విడదీసి జాతిద్వేషములకును యుద్ధములకును రక్తపాతమునకును హేతుభూతమగునది సంస్కృతి కాదు. దానిని యహంకృతి యనవలెను. ఇది సర్వధా విసరింపదగినది. సహనమే సంస్కృతియొక్క ప్రథమచిహ్నమని సర్. యస్. రాధాకృష్ణ

పండితుడు నడివియున్నాడు. కావున భిన్న సంస్కృతులకు నిలయమైన భారతదేశప్రజ ఏకజాతి యగుచున్నది. వర్తమాన ప్రపంచమున ఆయాజాతులవారు తమ సంఘబలమును యుద్ధబలమును పెంపొందించుటకై నిరంతర ప్రయత్నముల జేయుచున్నారు. సంఖ్యా బాహుళ్యముకొఱకై ప్రపంచములో ఇంగ్లీషు భాషను మాతృభాషగాగల వారందరును ఏకజాతిగా నిలువవలెనని ఇచ్చగించుచున్నారు. భావి ప్రపంచములో మతసూత్రముకన్నను ప్రాదేశిక సూత్రముకన్నను భాషాసూత్రమే జాతుల యొక్కతకు తోడ్పడవచ్చును.

ప్రస్తుత కాలమున ప్రయాణసౌకర్యము లపారముగ వృద్ధి పొందినవి, జాతులనడుమ రాకపోకలు, ఇచ్చి పుచ్చుకొనుటలు, భావ వాణిజ్యము మొదలైనవి, పూర్వకాలమునందువలె ఒకజాతిజనులు ఒక ప్రత్యేక ప్రాంతమందే నివసించుటయు నేడు జరుగుటలేదు. ఒక జాతి జీవితము మరియొక జాతి జీవితముతో పెనవేసికొని పోవుచున్నది. సంస్కృతుల నడుమ సీమారేఖలు మాసిపోవుచున్నవి. అట్లయ్యును ఒకజాతి మాట్లాడుభాష ఇప్పటికిని ఆ జాతి ప్రత్యేక చిహ్నముగ పరిగణింపబడుచున్నది. ఆంధ్రము మాతృభాషగాగల వారు వా రేప్రాంతమందు నివసించుచున్నను ఆంధ్ర జాతీయులుగ పరిగణింపబడుచున్నారు.

ఆంధ్రుల చరిత్ర - సంస్కృతి

కి-వ ప్రకరణము

(సంస్కృతి - దాని విభాగములు)

ఒక జాతి ప్రజానీకముయొక్క సంపూర్ణ జీవిత చరిత్రయే సంస్కృతి చరిత్రయని ఇదివరలో తెలిసికొన్నాము. జాతి జీవితము జీవనది వంటిది. ఉదాహరణకు దానిని గోదావరి నదితో పోల్చి కొందము. పడమటి కనుమలలో నాసికాత్ర్యంబకమువద్ద జన్మించి

నప్పుడు గోదావరి మిక్కిలి చిన్నదై పిల్ల కాలువను మించియుండదు. ఆంధ్రజాతి జన్మవృత్తాంతముకూడ ఇట్లే దృశ్యాదృశ్యముగ నుండుట సహజము. కృశాంగియైన ఈ గోదావరియే కనుమలుదాటి దేశములు గడచి వచ్చుచు ప్రాణహిత ఇంద్రావతి మంజీర మొదలగు ఉపనదుల జలములను కానుకలుగా గొనుచు భద్రాచలము శ్రీరామ పాదుకల కడ సువిస్తీర్ణమైన నది యగుట గాంతుము. ఈ నదీమతల్లి ఇంకను ముందుకు బోయి తూర్పు చాళుక్యుల పట్టణమైన రాజమహేంద్ర వరముకడ రమారమి ఏడుమైళ్ళు వ్యాపించిన జలార్ణవమయి ఏను పాయలుగా చీలునంత యగుచున్నది. ఇట్లే ఆంధ్ర జాతియు అనేక ఇతర జాతుల జనులను తనలో కలుపుకొనుచు శాతవాహనుల నాడింతయై, కాకతీయుల నాడంతయై, విజయనగర సామ్రాజ్య కాల మున మరింతయై యుగ యుగ ప్రవర్ధమానమగుచు వర్తమాన స్థితికి వచ్చినది.

జాతి జీవితము ప్రవహించు కాలువలు అసంఖ్యాకములు. మున్నుండు దీనిని రెండు పెద్దపాయలుగా విభజింపదగును. జాతి (అ) నిత్యజీవితము. (ఆ) శాశ్వత జీవితము. జనుల నిత్యజీవితము నందుకూడ మరి రెండు శాఖలు గుర్తింపనగును. (క) వ్యక్తి జీవితము. (గ) సమష్టి జీవితము లేక సంఘ జీవితము.

అ-(క) నిత్యజీవితము - వ్యక్తిగతము. నిత్య జీవితమునకు రంగము గృహము. దీనిక్రింద పరిపదగిన వివరములు. (1) ఆంధ్రుల గృహములు, గృహనిర్మాణ రీతులు, గృహోపకరణములు, సౌకర్యములు. (2) ఆహారము, దుచులు, ఆంధ్రుల ప్రత్యేకమైన వంటకములు. (3) తెలుగువారి వేషము (వివిధ వర్ణములవారిలోను వివిధ ప్రాంతములలోను) దేహాలంకారములు, స్త్రీలనేపథ్యము. (4) కుటుంబ జీవితము. సమష్టి కుటుంబ పద్ధతి, వ్యష్టి కుటుంబ పద్ధతి. (5) ఆస్తి, అది సంక్రమించు పద్ధతులు వారసత్వపు హక్కు కొడుకులకా కూతుళ్ళకా, స్త్రీధనము, పితృ యజమానసంఘమూ (Patriarchal-Society) మాతృ యజమాన సంఘమూ (Matriarchal-Society) (6) వివాహము

అందలి వివిధ సంప్రదాయములు, మేనరికము, వివాహములో ఆర్యుల నుండి వచ్చిన యాచారములు, దేశీయములైన వేడుకలు నియమములు, బహు భార్యాత్వము, ఏక భర్తృత్వము, మారుమనువు, విడాకులు, వరశుల్కము, కన్యాశుల్కము, బాల్యవివాహము, రజస్వలానంతర వివాహము (7) పండుగలు పర్వములు. పురుషులకు సంబంధించినవి, స్త్రీలకు ప్రత్యేకమైనవి. స్త్రీల వ్రతములు నోములు. (8) పురుషులు, పౌరుషోద్దీపకములు, శౌర్య సాహసములు, దేహపరిశ్రమలు ఆటలు. (9) స్త్రీ జీవితము. సౌకుమార్యము, అందచందములు, గృహిణి కవసరమైన శిక్షణము, బాలికల ముచ్చటలు ఆటలు పాటలు (10) గృహపరిశ్రమలు (11) అంత్య సంస్కారములు దహన ఖనన సద్ధతులు.

అ - (X) సమష్టి లేక సంఘజీవితము (1) ప్రాచీనాంధ్రులు సంచారశీలురుగానుండిరా లేక స్థిరనివాసములు కలవారై యుండిరా, (2) సంఘజీవితమునకు రంగము గ్రామము. గ్రామ నిర్మాణ పద్ధతులు, గ్రామము లెచ్చట నిర్మించుచుండిరి. గ్రామములో తప్పక ఉండదగినవారు “అప్పిచ్చువాడు వైద్యుడు | నెప్పుడు నెడతెగకపారు నేరును ద్విజుడు” | జొప్పడిన యూరనుండుము | చొప్పడుకున్నట్టి యూరు చొరకుము సుమతీ” (సుమతిశతకము) (3) గ్రామ పరిపాలనావిధానము పంచాయతీలు (4) వర్ణవిభజనము. వర్ణాశ్రమ వ్యవస్థ ఆర్యులనుండి వచ్చుట, వివిధకులములు, కులకట్టుబాట్లు వారి వృత్తులు. (5) వ్యవసాయము-వ్యవసాయపద్ధతులు - పంటపైరులు, నీటి పారుదల సదుపాయములు-వర్షాధారమా? నదులు చెరువులు, పశుసంపద - దుర్భిక్షములు, కరవులు, కర్షకుడు - దారిద్ర్యము, ఋణశ్రావము. (6) వాణిజ్యము. స్వదేశ వ్యాపారము, విదేశ వాణిజ్యము, ఎగుమతి దిగుమతి సరకులు, సముద్రయానము, రేవులు నౌకాస్థానములు, ఆంధ్రదేశపు సముద్రతీరము నాటుప్రయాణము, రహదారులు, బాటలు, రైలుమార్గములు, విమానదారులు, (7) నగరములు, నగర జీవితము, నగరములు ఇటీవలికాలమున

ఎక్కువగా పెరుగుట, పెద్ద కర్మాగారములు, భారీ పరిశ్రమలు, (8) కార్మిక వర్గము. ఉద్యమములు సమస్యలు, వ్యవసాయకూలీలు, షాక్టరీకూలీలు, పెట్టిపని, దేశాంతర కూలి జీవనము. (Indentured labour) (9) విద్యావిధానము. గ్రామపు బడులు, పూర్వపు విద్యా విధానము, రాజుల పోషణము, అగ్రహారములు విశ్వవిద్యాలయముల వంటి విద్యాసంస్థలు, గోశక్రీమతములు, దేవాలయములు - విద్యా ప్రదానము, గ్రంథాలయములు, ఇప్పటి విద్యా విధానము, నిర్భంభ ప్రాథమికవిద్య, వయోజనవిద్య-నేటి విశ్వవిద్యాలయములు. యావత్తంద బడులు (Public schools) స్త్రీవిద్య, వృత్తివిద్య. (10) ప్రభుత్వము, పరిపాలనా పద్ధతులు, రాజ్యము లేర్పడుట, రాజ కుటుంబములు - రాజవంశముల చరిత్ర. (11) జమీందారీవిధానము. ఎస్టేట్లు ప్రభుత్వమునకును రైతునకును నడుమ అంతరువులు. బాగీదారు, దేశములు, దేశపాండ్య, మఖ్తాదారు, ఇనాందారు, అగ్రహారీకులు, (12) దేశరక్షణ, సైన్యములు, యుద్ధములు, యుద్ధాంశ్రము, ఆయుధములు (13) దేశసంపద, భూమిపై పండునవి, భూగర్భమున గలవి నవి అనగా ఖనిజసంపద, అడవులు, అటవీసంపద. శక్తివ్యత్యాసములు. పెట్రోలియంవంటి సూనెలు, నేలబాగ్గు, విద్యుచ్ఛక్తి. జలపాతములు, జలవిద్యుత్తు కవకాశములు (14) ఆర్థిక వ్యవస్థ. ప్రజల భౌగభాగ్యములు, ధనాదాయ మార్గములు, ధననిక్షేపసౌకర్యములు బ్యాంకులు, సహకారసంస్థలు, భీమా కంపెనీలు, ధనికులు - ధనవ్యయము; ప్రజాహితకార్యములు, ధర్మసంస్థలు. (15) ప్రజాగోగ్యము వైద్యసదుపాయములు. ఆయుర్వేదము ఆంధ్రదేశములో నెట్లు వర్ధిల్లినది.

(ఆ) జాతి - శాశ్వత జీవనము.

ఏ కార్యములు వ్యవస్థల మూలమున ఒకజాతికీ ర్వపకీర్తులు పుణ్యపాపములు మొదలగు మహత్తర ప్రయోజనములను సాధించుచున్నదో వానినిందు చేర్చదగును. (1) మతము, ధర్మము, ఆటిమనివాసులమతవిశ్వాసములు, ఉగ్రదేవతలపూజలు, బలులు, నాగులు-వారి

మతాభిప్రాయములు, హిందూ బౌద్ధ జైన మతములు, వీరశైవము, వైష్ణవము, వల్లభమతము. (2) దేవాలయములు స్తూపములు వీని కిచ్చిన దాన శాసనములు, అంగరంగ భోగములు, దేవాలయముల కనుబంధమైన సంస్థలు, పుణ్యక్షేత్రములు, (3) నైతిక ధార్మిక జీవితము, జాతిశీలము, ప్రజల మనస్తత్వము. స్వార్థపరులా? పరోపకార పారీక్షులా? అన్యభావములను అన్య సంస్కృతులను సహించువారా లేక ఏకాకిత్వము నాశ్రయించువారా? కార్యవాదులా ఖడ్గవాదులా, వితరణ బుద్ధిగలవారా, పిసినిగొట్టులా పొదపరులా, సత్యప్రియులా వంచకస్వభావులా, జాతినడవడిపై అన్య ప్రాంతీయుల యొక్కయు విదేశ యాత్రికుల యొక్కయు అభిప్రాయములు ప్రమాణతమములు, (4) మానసిక వికాసము. శాస్త్రములందు ఆంధ్రులకృషి, ప్రాచీన కాలపు శాస్త్రములందును నేటి కాలపు భౌతిక శాస్త్రములందును. (5) భాష తల్లక్షణములు దాని వికాస చరిత్ర, లిపిచరిత్ర వ్రాత సాధనములు. భాషాశాస్త్ర కృషి, వ్యాకరణములు, అర్థ వివేచన శాస్త్రము (నిరుక్తము) (Linguistic Paleontology) దాని వలన తెలియదగిన జాతి చరిత్ర విశేషములు.

(6) కళాజీవితము. (అ) శిల్పము, రాతి శిల్పము, దారు శిల్పము, లోహశిల్పము, మట్టి బొమ్మలు దేవతావిగ్రహములు, స్తూపదేవాలయాది నిర్మాణము, ఏకాండిశిలమలచినవి, రాతికట్టడములు, ఇటుకకట్టడములు గుహాశిల్పములు (ఆ) చిత్రలేఖనము గృహదేవాలయాలంకరణము, వస్త్రములమీద అద్దకము, ప్రాచీన కాలమున కుండలమీద రంగులతో చిత్రించుట. (ఇ) సంగీతము - కర్ణాటక సంగీతమునకు ఆంధ్రులు చేసిన మేలు భక్తి శృంగారరసములు, వీణాదవాద్యములు, ఆధునిక యుగమున తెలుగువారు సంగీతము నుపేక్షించుట, హిందుస్తానీ సంగీతపు బాణీలు. (ఈ) నాట్యము- ఆంధ్రుల కృషి కూచిపూడివారి భరతనాట్యము. (ఉ) సాహిత్యము, శిష్ట సాహిత్యము, జానపదకవితారీతులు, సాహిత్యము జాతిజీవిత ప్రతి

బింబమగుటఁ జనులు వారి చరిత్రము. ప్రాచీనాధునిక సాహిత్య ప్రక్రియలు. గ్రంథములు శాసనములు చాటుపద్యములు వానివలన జేరియదగు విశేషాంశములు. సాహిత్యమే మానవుని సంస్కృతి జీవనమునకు గొప్ప ఉపనిషత్తు.

సంస్కృత ప్రాకృత భాషాసాహిత్యములలో ఆంధ్రులస్థానము.

ఆంధ్రుల చరిత్ర-సంస్కృతి



* 4-వ ప్రకరణము.

(ఆంధ్రదేశము - భౌతికవర్ణన)

ఆంధ్రులు అత్యధిక సంఖ్యాకులుగ నివసించుచు ప్రాచీన కాలమునుండియు ఆంధ్ర నివాసభూమిగ పరిగణింపబడిన ఏక భూఖండము ఆంధ్రదేశము. కారణాంతరములవలన ఆంధ్రులు వలసపోయి జీవన మేర్పరచుకొన్న అన్యప్రాంతములను ఆంధ్ర వలసస్థానములని చెప్పవలెను. వలసపోయిన ఆంధ్రుల అభ్యుదయమును, యోగక్షేమములును కూడ ఆంధ్ర చరిత్రలో వర్ణింపదగినవైనను వారు ప్రస్తుతము నివసించు వలస ప్రదేశములు ఆంధ్రదేశ నిర్వచనము క్రిందికి రావు. ఇట్లు ఏక భూఖండమై నిర్వివాదముగ ఆంధ్రుల కాణాచియైన దేశస్వరూపమును దాని భౌతిక సంపదను వర్ణింతుము.

వర్తమాన కాలమున ఆంధ్రుల స్థిరనివాసమైన దేశము, పొట్టి దండము కలిగిన వీణను పోలియుండును. ఈ వీణ తలకాయ పెద్దదిగా నుండును, దండము కుఱుచగా నుండును. చిలుక సరస్సునకు దక్షిణమున ఋషికుల్యనది వెంబడి యొక రేఖ బయలుదేరిన దనుకొనుడు.

* ఈ ప్రకరణమును దీని తరువాతి ప్రకరణమును వ్రాయుటలో శ్రీ మాగంటి బాపిరెడ్డిగారి సంపాదకత్వమున ప్రకటింపబడిన “ఆంధ్ర సర్వస్వము” వికీర్తితో గోడ్పడినది.

దానిని పశ్చిమమునకు జయపూరు సంస్థానము (బరిస్సాలోనిది) నడిమినుండి, బస్తరురాజ్యములో ఇంద్రావతినది దక్షిణ తీరము వెంబడి, మధ్య పరగణాలలోని చాందాజిల్లా దక్షిణ భాగమును కలుపుకొని, హైదరాబాదు సంస్థానములోని ఆదిలాబాదుజిల్లా పడమటి ఎల్లవరకును పొడిగించదగును. ఈ ప్రాంతమున గోదావరి కుపనది యగు పెనుగంగ ఆంధ్రదేశపుటత్తర సరిహద్దు కాగలదు. పెనుగంగ వెన్నుదన్ని బయలుదేరిన రేఖ, దక్షిణాభిముఖముగ జని, హైదరాబాదు రాజ్యములోని నిజామాబాదు మెదకు మహబూబునగరు జిల్లాల పడమటి హద్దునంటి, బీదరును స్పృశించి, రాయచూరు జిల్లా వెనుబద్ద వెంబడి నడచి తుంగభద్రను దాటి కర్నూలును మట్టి బళ్ళారి జిల్లాలోని ఆదోని ఆలూరు రాయదుర్గము తాలూకాలను కలుపుకొని అనంతపురము జిల్లానులోగొని మైసూరు రాజ్యమునందలి (చిత్రదుర్గము) కోలారు (బెంగుళూరు) జిల్లాలను దనలో జేర్చుకొనుచున్నది. అక్కడనుండి ఉత్తర ఆర్కాటు చెంగల్పట్టు జిల్లాల మధ్య భాగమున సాగి తిరిగి బంగాళాఖాతమును చేరుచున్నది. ఉత్తరమున గోపాలపురమునుండి దక్షిణమున మద్రాసువరకు, రత్నాకరమే ఆంధ్రదేశమునకు తూర్పుపొలిమేర.

ఈ క్రిందిజిల్లాలును ప్రాంతములును ఆంధ్రదేశములో చేరదగినవి. (అ) భారత సమాఖ్యలోని శ్రీకాకుళము విశాఖపట్టణము తూర్పుగోదావరి పశ్చిమగోదావరి కృష్ణ గుంటూరు నెల్లూరు చిత్తూరు కడప కర్నూలు అనంతపురము బళ్ళారి జిల్లాలోని ఆదోని ఆలూరు రాయదుర్గము తాలూకాలును, ఉత్తరఆర్కాటు చెంగల్పట్టు జిల్లాలో కొంత భాగమున్ను (ఆ) హైదరాబాదు రాజ్యమందలి తెలంగాణ ప్రాంతము అనగా వరంగలు, నల్లగొండ, మహబూబునగరు, కరీంనగరము, ఆదిలాబాదు, మెదకు, నిజామాబాదు, హైదరాబాదు జిల్లాలును, రాయచూరుజిల్లాలో అలంపూరు గద్వాల ప్రాంతములును, గుల్బర్గాజిల్లాలో తాండూరు వరకున్ను, (ఇ)

1. శ్రీ. యస్. సి. కేల్కరుగారి ఫరిష్కరము ప్రకారము.

మైసూరురాష్ట్రములో (బెంగుళూరు) కోలాడుజిల్లాలు (చిత్రదుర్గమున్ను) (ఈ) 1 నూతన ఉత్కళరాష్ట్రములో చేర్చబడిన బరంపురం, ఛత్రపురం, ఆస్కా, పర్లాకిమిడి తాలూకాలో ఆంధ్రులు విరివిగా నున్న ప్రాంతములున్ను, (ఉ) మధ్య పరగణాలలో ఆంధ్రుల సంఖ్య విస్తారముగాగల చాందాజిల్లా దక్షిణభాగమున్ను, బస్తరు జయపురసంస్థానములలోని భాగములును, ఇవి ఆంధ్రదేశపు భాగములు. మద్రాసు మహానగరములోని కువ్వమ్ నదికి ఉత్తరభాగము ఆంధ్ర రాష్ట్రానికి ర్గతము కాదగిన ప్రదేశము.

ఆంధ్రదేశమునకు వెలుపల, సమీపప్రదేశములందును, యీ భూములందునుకూడ ఆంధ్రులు చిరకాలముగ స్థిరనివాసము చేయుచున్నారు. (1) వీరిలో అత్యధికసంఖ్యాకులు తమిళనాడు జిల్లాలలో వసించుచున్నారు. విజయనగర సామ్రాజ్యకాలమున ఆంధ్రనాయక రాజులు తంజావూరు, మధుర, జింజి మున్నగు ప్రాంతముల నేలిరి. ఈ నాయక రాజులతోపాటు వారి సిబ్బందియు, అశ్రితులును పెక్కు ఆంధ్ర కుటుంబములును, దక్షిణాదిని, స్థావర మేర్పరచుకొనిరి. (2) వీరి తరువాత బొంబాయి ప్రాంతవాసులైన ఆంధ్రులు పెక్కున దగినవారు. వీరి క్కడ ఇటీవల చేరినవారు కాదు. మహారాష్ట్ర సామ్రాజ్య పతనానంతరము తెలుగువారు ఆంగ్ల సేనలలో పై నికులుగ చేరి పూనా మున్నగు ప్రాంతములలో స్థిరపడిపోయిరి. (3) భారీ పరిశ్రమలలోను, యంత్రాలయములలోను, కూలి నాలి చేసి జీవించుటకై పలువురు తెలుగువారు స్వదేశమును వీడి తరలిరి. (4) జేశాలనగరములలోకూడ వర్తకము నిమిత్తమును కార్మిక జీవితము నాశ్రయించియు పలువుర ఆంధ్రులు నివసించుచున్నారు. ఇట్టివారు బర్మాలోను దక్షిణాఫ్రికాలోను గలరు.

1. ఆస్కాలో నూటికి 80 మందియు, పర్లాకిమిడిలో నూటికి 60 మందియు, ఆంధ్రుల జనసంఖ్య గలదు. బరంపురం, ఛత్రపురం, పర్లాకిమిడి తాలూకాలలో ఆంధ్రులు విస్తారముగా నుండుటచే వీటిని ఉత్కళరాష్ట్రములో చేర్చరాదని ఆ రాష్ట్ర నిర్మాణ సంఘమున డాక్. కె. వి. రెడ్డి నాయుడుగారు వాదించిరి.

ఆంధ్రుల జనసంఖ్య, వివిధప్రాంతములందు,

1. భారత సమాఖ్యలోని తెలుగు జిల్లాలు
(1951 జనాభా ప్రకారము) 20883204
2. తెలంగాణ జిల్లాలు (1951 జనాభా) 10489764
3. మైసూరు రాష్ట్రములో ఆంధ్రులు
(1931 జనాభా ప్రకారము) 11 లక్షలకు పైబడి
4. సూతన ఒరిస్సా రాష్ట్రములోని బరంపురం,
చత్రపురం, ఆస్కా, పర్లాకిమిడి
తాటూకాలు. (సంఖ్యలు
తెలియరాలేదు)
5. మధ్య పరగణాలు, చాందా, బస్తరు,
జయపూరు. (1931 జనాభా) 130343
6. రాష్ట్రీయరాంధ్రులు.
(అ) తమిళనాడు జిల్లాలు, పుదుచ్చోరు.
(1931 జనాభా) 35 లక్షల వరకు
(ఆ) బొంబాయి ప్రాంతము.
(1931 జనాభా) 163000
(ఇ) బీహారులోని జంషెడ్ పూరు,
తాతానగరం కర్మాగారములలో
పనిచేయు తెలుగువారు.
(1931 జనాభా) 15000
7. దేశాంతరములందలి ఆంధ్రులు.
(యుద్ధమునకు పూర్వపు సంఖ్యలనుబట్టి)
(అ) బర్మా. 160640
(ఆ) ఫిజీదీవులము. 8000
(ఇ) దక్షిణ ఆఫ్రికా. 219928
(ఈ) మారిషస్. 10000

ఆంధ్ర దేశము—ఎల్లలు :—ఆంధ్ర దేశమునకు ఉత్తరమున
ఒరిస్సా రాష్ట్రము మధ్య పరగణాలును, పశ్చిమమున మహారాష్ట్ర
కర్ణాట దేశములును; నైర్వతిని మైసూరు సంస్థానమును; దక్షిణ
మున తమిళనాడును; తూర్పున బంగాళాఖాతమును ఎల్లలుగా నున్నవి.

కొండలు :—ఆంధ్ర దేశపు తూర్పుతీరమునకు సమీపమున
తూర్పుకనుమలు అను పేరుగల పర్వతపంక్తి ఉత్తరమునుండి దక్షిణ
మునకు వ్యాపించి యున్నది. ఇవి పడమటి కనుమలంత ఎత్తైనవి
కావు. ఈ దేశపు పశ్చిమభాగము ఎత్తుగనుండి తూర్పునకు బోయిన
కొలదిని ఏటవాలుగ నుండును. తూర్పు కనుమలకును, సముద్రమున
కును నడుమ మిక్కిలి సారవంతమైన భూములు కలవు. పురాణ
ప్రసిద్ధమైన మహేంద్రపర్వతము ఈ దేశమున కుత్తరమున గలదు.
తూర్పు కనుమలకే ఆయా జిల్లాలలో వేరువేరు పేళ్ళు ఒనగబడినవి.
మలయ కొండలు, పాలకొండలు, గోలకొండలు, పాపికొండలు, వెలి
కొండలు, తూర్పు కనుమలకే పేళ్ళు. ఇవిగాక నగరికొండలు, శేషా
చలపుకొండలు, ఎఱ్ఱమల నల్లమల కొండలు గలవు. విశాఖపట్టణము
జిల్లాలో సింహాచలపు కొండయు, తూర్పు గోదావరి జిల్లాలో అన్న
వరపు సత్యనారాయణ దేవుని కొండయు, ఏజన్సి ప్రాంతములో
భద్రాద్రికొండయు, కృష్ణాజిల్లాలో వేదాద్రియు, కనకదుర్గకొండయు,
కర్నూలు జిల్లాలో శ్రీశైలపర్వతమును, చిత్తూరు జిల్లాలో తిరుపతి
వెంకటేశ్వరుని కొండలును పుణ్యక్షేత్రములు. గుంటూరు జిల్లాలో
గనికొండ, నాగార్జునకొండ, బెల్లమకొండ, కొండవీడు, మంగళగిరి,
ఉండవల్లి, కోటప్పకొండ, వినకొండ, చీమకుర్తి కొండలు గలవు.
కడప జిల్లాలో పాలకొండలు, శేషాచలము కొండలున్నవి. కర్నూలు
జిల్లాలో నల్లమలలు ఎత్తైనకొండలు. వెలిగొండలు కర్నూలు
నెల్లూరు జిల్లాల సరిహద్దున నున్నవి. ఎఱ్ఱమల కొండలు నెల్లూరు
జిల్లాలో కలవు. అనంతపురం జిల్లాలో పెనుగొండలు, మడకసెర
మల్లప్ప కొండలును ఉన్నవి. బళ్ళారి జిల్లాలో సాందూరు కొండలు
ముఖ్యమైనవి.

తెలంగాణము చాలభాగము గుట్టలు పర్వతముల మధ్యముగ కాన్పించును. ఇచ్చట పెద్ద పెద్ద బండరాళ్ళు ఒకదానిమీద నొకటి పేర్చినట్లు విహారముగ నిలిచియుండును. సహ్యాద్రి కొండలపంక్తి ఆదిలాబాదు జిల్లాలో ఆరంభించి ఔరంగాబాదు జిల్లా వరకును వ్యాపించియున్నది. ఈకొండలలోనే అజంతా ఎల్లోరా గుహలు గలవు. వరంగలు జిల్లాలో కందికలుగుట్టలు ఉత్తర దక్షిణములకు వ్యాపించి యున్నవి. ఈ జిల్లా ములుగు తాలూకాలోని కొండలలో రామప్ప దేవాలయ మున్నది. హనుమకొండవద్ద గుట్టలపై కాకతీ పద్మావతి దేవాలయమును; సిద్ధేశ్వరాలయమును ఉన్నవి, సలగొండ జిల్లా విస్తారముగ శిలామయమై యున్నది. మెదకుజిల్లా విహారాబాదు తాలూకాలో అనంతగిరికొండలు గలవు. వీనిమీద సమశీతోష్ణముగ నుండి ఆరోగ్యసానముగా పరిగణింప బడుచున్నది. తెలంగాణము యొక్క ఘనతకు అచ్చటి పర్వత దుర్గములు కొంతవఱకు మూలమని చెప్పవచ్చును. వరంగలు జిల్లాలో కొండపల్లి ఖమ్మము జఫర్ గఢము (వేల్పుకొండ) నలగొండ జిల్లాలో భువనగిరి రాచకొండ దేవర్ కొండ దుర్గములును, మెతుకు దుర్గమును నిజామాబాదు (ఇందూరు) దుర్గమునూ పాదరాబాదు సమీపమందలి గోల్కొండ దుర్గమును సుప్రసిద్ధములు. ఇవి కాక, సలదుర్గములు మెక్కాగలవు. వరంగలు సమీపమందు కాకతీయుల బ్రహ్మాండమైన కోటగలదు. కర్నూలగ్రామము జిల్లాలో జగ్మాల, మలంగూరు, మనిగందల సమీపమునను ఆదిల్షా బాదు జిల్లాలో రాజూరు, నిర్మల, వద్దను ప్రసిద్ధములైన దుర్గము లున్నవి.

ఆంధ్రదేశపు నదులు:— వింధ్య ధక్షిణదేశమందలి గొప్ప నదులైన గోదావరి కృష్ణానదులు ఆంధ్రదేశమునే విశేషముగ పునీతము చేయుచున్నవి. వీటిని తెలుగునదులన్నను ఆక్షేపణ యుండదు. జన్మస్థానమైన నాసిక్ త్ర్యంబకమునుండి తొమ్మిదివందలమైళ్ళ ప్రవహించు గోదావరి జీవనది. తెలంగాణమునందలి నిజామాబాదుజిల్లాలో నీ నదీమట్టి మొదటిమూడు తన చల్లని పాదముపెట్టినది. ఇచ్చట

బాసరవద్ద దీనిపై రైలువంతెన గలదు. ఆంధ్రదేశ ప్రాంగణమున ఆసీనయైన ఈ నదీరాజమునకు మంజీరానది, కుడివైపునుండి ప్రవహించివచ్చి తన జలమును తొలికానుకగా సమర్పించుచున్నది. మానేరుకూడ కుడివైపునుండి వచ్చి ఆదిలాబాదుజిల్లాలో గోదావరిని కలియుచున్నది. ఈజిల్లాలోనే ఎడమవైపునుండి పారుచువచ్చి ప్రాణహితయను ఉపనది కాళేశ్వర త్రైతమువద్ద గోదావరిలో సంగమించుచున్నది. ఇదియొక ఉపనదిమాత్రమేకాదు, పెనుగంగ, వరద, వైన్యగంగయను మూడు నదుల జలరాశి ప్రాణహితయగుచున్నది. మఱియొక పెద్దఉపనదియైన ఇంద్రావతి బస రుసంస్థానమునకు నక్షిణమున ఎడమయొడునుండి గోదావరిలో పడుచున్నది. ఇవికాక శబరి మొదలగు చిల్లర నదులును వాగులును గోదావరిలో గ్రుంకుచున్నవి. ఈ నది భద్రాచలరాముని పాదములంటి పారి రాజమహేంద్రవరము క్రింద గోతమి వసిష్ఠయను రెండు పెద్ద పాయలుగ చీలుచున్నది. సముద్రముచేరులోపల నిది యెడు చిల్లర పాయలుగో చీలుటచే దీనికి సప్తగోదావరమను ప్రసిద్ధి వచ్చినది. రాజమహేంద్రవరము క్రిందనుండియే ఈ నది యొండుమట్టిచే నేర్పడిన గోదావరి డెల్టా వ్యాపించియున్నది. ఈ పట్టణమునకు చేరువలోనున్న ధవళేశ్వరమువద్ద గోదావరికి యాన కట్టలుకట్టి నదీజలమును కాలువలగుండ డెల్టాలోనికి ప్రవహింపజేయుచున్నారు. దీనిచే ఈ డెల్టా ప్రదేశము మిక్కిలి సారవంతమై ఆపారముగ పంటల నీనుచున్నది. అది మట్టిగాదు మహత్కనకము అని చెప్పవను అతిశయోక్తికాబోదు. ఈ పుణ్యకార్యమును క్రీ. శ. 1852 ప్రాంతమున సాధించిన మహానీయుడు సర్, ఆరరు కాటను అను దొరవారు. జనులు భక్తివిశ్వాసములతో ఈయన నామమును కాటను మహర్షి యని చెప్పుకొనుచుందురు. వసిష్ఠ గోదావరికి పాయయైన వైనతేయముమీద గన్నవరము అను గ్రామమువద్ద 'అక్కిడకు' అను చిత్రమైన ఏర్పాటుగలదు. నదీ ప్రవాహముపై న ఒక పెద్ద దోనెవంటిది కట్టబడి, దీనిలోనుండి కాలువనీరు పారును. దీనిక్రింద ఏరు ప్రవహించుచుండును. గోదావరికి ధవళేశ్వరమువద్దనే

కాక రాజమహేంద్రవరమున కెగువ 150 మైళ్ళమీద, దుమ్ము గూడెమువద్ద మఱియొక ఆనకట్ట కట్టియున్నారు. ఈ జీవనది పర్వత ములనుండి గొనివచ్చు భూరి జలరాశిని వ్యర్థముగ పోనీక ఆనకట్టలు కట్టి కాలువలగుండ నీటిని పారించినచో ఊసరక్షేత్రములన్నియో పంటభూములు కాగల్గును. ఈ యుద్దేశముతో గోదావరికి పోల వరము సమీపమున రామపాద సాగరమును పేరుతో మఱియొక ప్రాజెక్టు కట్టదగినని నౌ. శ్రీంతి వెంకటరామమూర్తి పంతులుగారు విశ్వప్రయత్నముచేసిరి. కాని ధనాభావముచే ఈ బ్రహ్మాండమైన ప్రాజెక్టు ఇంకను చేపట్టబడలేదు. ఇది శారవేరినచో ఆంధ్రదేశము ఆహారవిషయములో తాను స్వయంపోషకమగుటయేకాక భారత దేశములో పెక్కు ప్రాంతములకు అన్నదానము చేయగలియుండును.

గోదావరికి చెల్లెలైన కృష్ణానది పడమటికి కనుమలలో మహా బలేశ్వరముకడ జన్మించి 800 మైళ్ళు ప్రవహించి సాగరసంగమము చేయుచున్నది. దీని మొదటి యుపనదియైన భీమానది ఎడమవైపు నుండివచ్చి రాయచూరు జిల్లాలో కృష్ణలో పడుచున్నది. ఇచ్చట నుండి కృష్ణానది తెలుగు దేశములో కాలుపెట్టుచున్నది. కుడివైపు నుండి వచ్చు తుంగభద్రానదీజలమును సంగమేశ్వరమువద్ద కలిపి కొని, కృష్ణానది మహాబూబునగరు నల్లగొండ కృష్ణా జిల్లాలగుండ ప్రవహించి హంసలదీవివద్ద సముద్రమును చేరును. మూసి, మునేరు అను ఊపనదులు తెలంగాణముగుండ ప్రవహించి ఎడమనుండి వచ్చి కృష్ణలో కలియుచున్నవి. హైదరాబాదు మహానగరము మూసి యొడ్డుననే యున్నది. మహాబూబునగరం జిల్లా (శ్రీ)రామపురమువద్ద కృష్ణమీదను, కర్నూలువద్ద తుంగభద్రమీదను రైలువంతెనలు గలవు. బెజవాడవద్ద కృష్ణానదికి ఆనకట్టకట్టి నీటిని ఆపుచేసి కాలు వలగుండ కృష్ణ డెల్టాలోనికి ప్రవహింపజేయుచున్నారు. ఇక్కడి భూములు బంగారము పండును. కృష్ణ కాలువలలో నొకదానిని ఏలూరువద్ద గోదావరి కాలువతో కలియునట్లు త్రవ్వినారు. ఇట్టి పెద్దనదులు చేతులుచాచి కాలువలను ప్రవేశ్య కొనలతో ఒకదాని

నొకటి స్పృశించుచున్నవి. బెజవాడవద్ద కృష్ణపై బలిష్ఠమైన రైలు వంతెనకలదు. గోదావరి కృష్ణానదులు మిక్కిలి పవిత్రవాహినులుగ ఆరాధింపబడుచున్నవి. ఈ నదులు పంట పర్యాయములకేకాక కొంత వఱకును పడవ ప్రయాణములకును ఉపయోగపడుచున్నవి.

కృష్ణా గోదావరి నదులు ఆంధ్రదేశపు హృదయమునను నాభి దేశమునను ప్రవహించుచున్నవి. ఇవికాక ఎన్నియో చిన్న నదులు ఆంధ్ర భూమికి జలదానము చేయుచున్నవి. ఈ దేశమున కుత్తరమున ఋషికుల్య, వంశధార, నాగావళి, శారదానదులును, దక్షిణభాగమున గుండ్లకమ్మ, ఉత్తర పినాకిని, చిత్రావతి, పాపఘ్ని మొదలగు నదు లును కలవు. ఇవి నీటి రహదారులుగ ఉపయోగింపకున్నను పైరు పంటలకు తోడ్పడజాలియున్నవి. ఉత్తర పినాకిని లేక ఉత్తర పెన్న యనునది మైసూరు రాజ్యమున బుట్టి నెల్లూరు జిల్లాగుండ్ల ప్రవహించు చున్నది. నెల్లూరువద్ద ఈ నదికి ఆనకట్టకట్టి పంటకాలువలు త్రవ్వినారు. ఈ జిల్లాలో సువర్ణముఖయను చిన్న యేరుకలదు. ఇది శ్రీ కాళహస్తి నీళ్లగుట్ట త్రమునంటి పారును. పాలేరునది చిత్తూరు నెల్లూరు జిల్లాలగుండ్ల పోవును. పాపఘ్ని నది కందుకూరు చెరువున కాధారమై కడపజిల్లాలో ప్రవహించుచున్నది. గుంటూరు జిల్లాలో చరిత్ర ప్రసిద్ధి గన్న నాగులేరు చంద్రవంకలును, ఎత్తిపోతల జలపాతమును గలవు.

సరస్సులు - చెరువులు :—ఆంధ్రదేశపు టుత్తర సరిహద్దున చిల్కానముద్రము కలదు. దక్షిణమున నెల్లూరు చెంగల్పట్టు జిల్లాల సరిహద్దున పులికట్టువద్ద నొక సరస్సుకలదు. విశాఖపట్నం జిల్లాలో కొండకర్ల ఆవ, కొండువోలు ఆవ మున్నగు పెద్ద సరస్సులు గలవు. పశ్చిమ గోదావరి జిల్లాలో కొల్లేరు అను మంచినీటి సరస్సున్నది. ఇది కొంగలకు నివాసమగుటచే కొల్లేటి కొంగలు అనువాడుక యేర్పడినది. గుంటూరు జిల్లాలో భవానిచెరువు, కర్నూలు జిల్లాలో కంభము మార్కాపురం చెరువులు, నెల్లూరు జిల్లాలో కలిగిరి చెరువు మొదలగు పెద్ద జలాశయము లీ దేశమున గలవు. మఱియు తెలంగాణము పురాతనమట్లును అధునాతనములును అగు ననేక తటాకములకు

కొనవచ్చును. ఆంధ్రదేశమున నొకప్పుడు దేవ మాతృకములైన భూములు, వర్తమానకాలమున నదీమాతృకములై అన్న సమృద్ధి కలిగి నిత్యకల్యాణము పచ్చతోరణములుగా నుండుట చూచుచున్నాము. పూర్వము నదీతటాక మాతృకములైన భూములు నేఁప దేవమాతృకములై వానదేవుని చాపల్యమునకు గురియై కఱవులకు ఆటపట్టయి జనులు ఇక్కట్లులు పడుచుండుటయు గాంచుచున్నాము. ఓడలబండ్లును బండ్లపై ఓడలును వచ్చుట విధిక్రమముగదా! వీటిలో మొదటిభాగమున కుదాహరణముగ గోదావరి, కృష్ణా డెల్టా భూములనే చెప్పవచ్చును. ఆనకట్టలు ఏటికాలువలు లేనికాలమున ఈ డెల్టా భూములు వర్షాధారముకలవియై మెట్టపంటలు పండించుచు ఎవరును వాంఛింపని పోలములుగ నుండెడివని యూహింపవచ్చును. ఇప్పుడివి బంగారు పండించు భూములై నవి. రెండవ విభాగమున కుదాహరణముగ రాయలసీమనే యుదాహరణముగా గొందుము. విజయనగర సామ్రాజ్యకాలమున రాయలవిహారభూములై, సస్యక్షేత్రములతోను ఉద్యానవనములతోను విరాజిల్లినదేశము, నేడు మైశ్వకోలది పచ్చని మొలకలేక, బుగులు బుగులు మనుచుండుటకు కారణము, అక్కడ నీటివనరులు మృగ్యములగుటయే. రాయలకాలపు నీటిసమపాయ మార్గములు బాగు మరమ్మత్తులు లేకుండుటచే శిథిలమయి రత్నసీమ రాళ్ల సీమయైనది. అనాదికాలమునుండియు నదీతీరమందే నగరము లేర్పడుటయు నాగరికత నెలకొనుటయు ప్రతి దేశచరిత్రయందును కాననగును. కావున ప్రాచీనాధారమైననీరు, నీటిసౌకర్యములు సంస్కృతికి అయువుపట్టులని గ్రహింపవలెను.

ఉత్తరసర్కారులలోని డెల్టా కాలువలనుగురించి ప్రసంగించి తిమి. ఆంధ్రదేశపు టితరభాగములందును తెలంగాణమునందును నీటి వనరులస్థితిని గమనితము : విశాఖపట్నముజిల్లాకూడ నీటియెద్దడిగల ప్రాంతమే. అయినను వంశధార నాగావళి నదులకు ఆనకట్టకట్టిపంట కాలువలు త్రవ్వటచేతవ్యవసాయము సాగుచున్నది. ఆంధ్రదేశములో కెల్ల టౌమమునకు తరచు గురియగుప్రాంతము రాయలసీమ జిల్లాలు.

ఇక్కడి నదులకు ఆనకట్టలుకట్టి నీటి పారుదల సదుపాయములను వృద్ధి నొందించుట దేశముయొక్క ముఖ్య కర్తవ్యము. తుంగభద్రానదికి హొన్నేటదగ్గర కట్టబడు ప్రాజెక్టుమూలమున రాయలసీమ కష్టములు గట్టెక్కునని తలచవచ్చును. ఇచ్చట విద్యుచ్ఛక్తి నుత్పాదనచేయు పథకముగూడ కలదు, సంగమేశ్వరప్రాజెక్టును కుముద్వతీప్రాజెక్టును రాయలసీమ సస్యసమృద్ధమగుటకు అవసరము. రాయలసీమ నీటి వనరులలో కడప కర్నూలు కాలువ పేర్కొనదగినది. ఇది తుంగ భద్రానదిని ఉత్తరపెన్నతో కలుపునట్లు త్రవ్వబడినది. ఈ కాలువ వ్యవసాయ కార్యముల కుపయోగపడుచున్నది.

ఈ యంశమునందు తెలంగాణము కొంతవఱకు అదృష్టవంత మని చెప్పవచ్చును. ప్రాచీనములైన తటాకములటుంచి ప్రస్తుత యుగ మున పెక్కు ప్రాజెక్టులు నిర్మితములయి వ్యవసాయమునకు నీటి సదు పాయము కలిగియున్నది. వీటిలో మొదట పేర్కొనదగినది మంజీర నదికి అడ్డగట్టువేయుటచే ఏర్పడిన నిజాముసాగరు చెఱువు, దీనికాలువల వలన 260000 ఎకరముల భూమి సాగుబడి కాగలదు. ఇచ్చట పొల ములలో చెఱుకుపంట విరివిగా నగుచున్నది. ఈ చెఱుకు నుపయో గించుకొను పంచదార కర్మాగారము సమీపముననే బోధను నగర ములో కలదు. ఇవిగాక వరంగలుజిల్లాలో వైరా, పాలేరు ప్రాజెక్టు లును హైదరాబాదు జిల్లాలో ఉస్మానుసాగరు హిమాయతుసాగరు ప్రాజెక్టులును ఇట్టి పెన్నియో చిన్నవి పెద్దవి జలాశయములేర్పడి తెలంగాణమునందు అన్నసమృద్ధిని ప్రసాదించుచున్నవి. తెలంగాణము నందు బావులు వ్యవసాయమునకై విశేషముగ నుపయుక్తములగు చున్నవి. బావుల త్రవ్వకము, అవసరమైన మరమ్మత్తులు చేసికొను వ్యయము, రైతు స్వయముగ భరింపవలసియుండుటచే బావులక్రింద సాగగు భూములపై సర్కారు పన్నులు తగ్గించుట యుక్తమని ఆంధ్ర మహాసభవారు వాదించి కృషిచేసిరి.

కాలువలు; —పంటకాలువలుగాక రహదారులుగ పడవల ధాకపోకల కుపయోగించు కాలువలు ఆంధ్రదేశమునందు తక్కువగా

నున్నవి. గోదావరి కృష్ణాకాలువలు రెండువిధములుగను ప్రయోజన కారులగుచున్నవి. ప్రాచీనదేశమందలి పెద్ద కాలువలలో చెప్పదగినది బకింగుహాము కాలువ. ఇది 260 మైళ్ల పొడవున తూర్పు సముద్ర తీరము వెంబడినడచి మద్రాసును కాకినాడను కలుపుచున్నది. ఈ కాలువ చెంగల్పట్టు, నెల్లూరు, గుంటూరు, కృష్ణా, గోదావరి జిల్లాల గుండ పోవును. ఇది వాల్మీకిసారమునకు ప్రసిద్ధికెక్కినది. బరువు సరకు లను, కలప, రాళ్ళు, ఉప్పు మొదలగువానిని నాటుదారిని రవాణాచేయుట కన్న నీటిపై పంపుట చవుకగా జరుగును. నీటి రహదారు లభివృద్ధి నొందినచో రైల్వేమీద సరకుల ఒత్తిడి తగ్గి జనుల ప్రయాణమునకు సౌకర్యమేర్పడును. కడప-కర్నూలుకాలువ సంవత్సరమునందు కొన్ని మాసములుమాత్రమే పడవల రాకపోకల కుపయోగించుచున్నది. రామపాదసాగరు నిర్మాణమువలన పారుదలకాగల కాలువలు మధ్యపరగణాలవరకు వ్యాపించి పడవల నడకకు చాలియుండునని యూహింపబడినది.

ఆంధ్రుల చరిత్ర - సంస్కృతి



5-వ ప్రకరణము

(ఆంధ్రదేశము - సిరిసంపదలు)

వ్యవసాయము - పైరుపంటలు :—ఆంధ్రదేశము మొత్తము మీద వ్యవసాయము ప్రధాన వృత్తిగాగల దేశము. వ్యవసాయము నకు మూలసాధనమైన నీటి వనరులను గురించి కొంత ప్రసంగించి యుంటిమి. ఆంధ్రదేశపు భూసారమునుగూర్చియు పండు పంటలను గూర్చియు ముచ్చటెంతము. ఒకచోట పెరుగు సస్యము అచ్చటి మన్ను, అచ్చట కురియు వాన, నీటివసతి, శీతోష్ణస్థితి వీనిపై నాధారపడి యుండును, ఆంధ్రదేశములో సారవంతమైన నల్ల నేల, కంకరతో

నిండియుండు నేలలు, పట్టభూములు, బీడు భూములు అన్ని రకముల నేలలును గలవు. తూర్పు కనుమలకు సమీపముననున్నవి ఎఱ్ఱమట్టి నేలలు, ఇవి ఉత్తరస్కారు జిల్లాలలో నున్నవి. గుంటూరు నెల్లూరు రాయలసీమ జిల్లాలలో ఎఱ్ఱనేలయు నల్లరేగడి లేక ప్రత్తిరేగడి నేలయు కలిసియున్నవి. నల్లరేగడినేలమీద వర్షము తక్కువైనను, వీటికి నీటిని నిలువచేసికొను శక్తి యధికము. నదులతో కొట్టుకొని వచ్చు వండుమట్టినేలలు గోదావరి, కృష్ణా, నెల్లూరు జిల్లాలలో నున్నవి. ఈ భూమి, పై రెండురకముల నేలలకన్నను శ్రేష్ఠమైనది. సముద్రతీరమున ఇసుక మేటవేసిన తేలిక భూములున్నవి. తెలంగాణ జిల్లాలయందలి భూమి ఇసుక కలసియున్నది. రాతిపాలును ఎక్కువ. దీనిలోని నీటి పదను నల్లరేగడిభూమి యందువలె చాల కాలము నిలిచియుండజాలదు.

ఈ దేశపు ప్రధానసస్యము వరి. ఇది కృష్ణాగోదావరి పెన్నా డెల్టాలలోను తెలంగాణములో చెఱువులు బావుల క్రిందను పైరగుచున్నది. దీని తరువాత చెప్పదగినది చెఱకుపంట. దీనికిని వరిచేలకు వలె పుష్కలమైన జలమును ఉష్ణాధికతయు సారవంతమైన భూమియు కావలెను. వరిపైరు చేయబడు జిల్లాలలో చెఱకును ఉత్పత్తియగుచున్నది. ఇవి రెండును మాగాణి పైరులు, మెట్ట పంటలలో జొన్న, మొక్కజొన్న ముఖ్యములు. వీటికి నీరు ఎక్కువగా పని లేదు. కడప కర్నూలు అనంతపురము బళ్ళారి మొదలగు జిల్లాలలోను తెలంగాణములోను జొన్న పండును. తెలుగుదేశములోని ఏ ప్రాంతము కూడ గోధుమపంటకు అనుకూలించునదిగ కాన్పించదు. గోధుమకు పొడిగల శీతోష్ణసితి యుండవలెను. ఆహారధాన్యములలో పప్పుగింజలు కందులు మినుములు పెసలు సెనగలు అనుములు మొదలైనవియు మనదేశమున పండును. మేలిరకము మిర్చికి వరంగలు పెట్టినదిపేరు, రెండవకారు పంటలలో ఆవాలు మెంతులు ధనియము వానింటి గింజలును తెలుగునాట పెంచబడును. లేత ధనియము మొక్కలను కొతిమిరియందురు. ఇదియు కరివేపాకును తెలుగువారు పంటకము

లలో మిక్కిలి మక్కువతో వాడుదురు. ఆహారేతర సస్యములలో ప్రత్తిపంట ఎన్నదగినది. దత్తమండలముల భూసారము దీనికి మిక్కిలి యనుకూలించుచునదిగానున్నది. కావున నిక్కడ ప్రత్తి విస్తారముగ పండును. నూనె గింజలగు నువ్వులు ఆముదములు వేరుశనగ అవిసెలు తెలంగాణమునందు సమృద్ధిగ పెరుగును. కృష్ణా గోదావరి డెల్టాలలోని మొరకభూములందు కొబ్బరిచెట్లను విరివిగ పెంచుచున్నారు. ఏటిలంకలు పొగాకు పండించుట కనువైన ప్రదేశములు. గోదావరి లంకలలో ప్రళ స్తపైన పొగాకు ఉత్పత్తియగును. కూరగాయలకును దుంప దినుసులకును ఈ దేశమున కరవులేదు. కంద, పెండలము, చేమ, చిలగడము, పసుపు, ఉల్లి మొదలగునవి వలసినంత కొరకును. ఆకుకూరలలో తోటకూర, బచ్చలి, గంగపావిలి, పాలకూర, మొంతి. గోంగూర మున్నగునవి అపారముతో చూడబడుచున్నవి. ఫల జాతులలో ఆరటి, నారింజ, మామిడి, సీతాఫలము తరుచు లభించు నవి. కొన్ని ప్రాంతములలో పేదసాదలు తాటిపండ్ల గుంజను తేగలను తిని ధాన్యపు కొరతగల నెలలను గడుపుచున్నారు. నారసరకులలో జనుము గోగు చెప్పదగినవి. వరిచేలుకోసినతరువాత రైతు, పొలములో జనుము చల్లును. జనుము పశువుల మేతకును నారకొరకును పనికివచ్చును.

వ్యవసాయమునకు పశువులు చాల అవసరము. మన దేశములో ఎడ్లును దున్నపోతులును పొలము దున్నుటకు బరువు మోయుటకును ఉపయోగపడుచున్నవి. తెలుగునాటి పశుజాతిలో రెండువంతులు గోజాతి, ఒకవంతు మహిషజాతి. ఒంగోలు పశువులు అఖిల భారతమునందు ప్రశస్తి గడించినవి. ఇవి పాడికిని పనికినిగూడ అగ్రస్థానము వహించుచున్నవి. గోజాతిలో హనుమకొండ మట్టెవాడ జాతులు మిక్కిలి పౌరుషమైన జాతులు. పశుసంపద పెరుగుటకు పచ్చగడ్డినేలలు గ్రామ సమీపములందు విశేషముగా విడువవలెను. అధికావారోత్పత్తి కార్యక్రమముక్రింద బీడుభూములు చాలవరకు నాగలిక్రిందికి వచ్చుచుండుటచే పశువుల మేతకు లోపమేర్పడుచున్నది.

తైలుగు జిల్లాలలో మేకలు గొట్టెలమందలు విరివిగ నేయున్నవి. ఇవి పాడిలోపమును తీర్చుచు ఉన్నిని ఇచ్చుచున్నవి. ఇటీవల వవమహా త్వవములు వృక్షారోపణములు జరిగిన పిమ్మట మేకలు చెట్లు పాడు చేయునుగనుక ఇవి క్షుద్రజంతువులుగ పరిగణింపబడుచున్నవి. మేక జాతి నశించినచో వ్యర్థమైన వృక్షజాతి అపారముగ లేచి ఆకు రొట్ట పెరిగిపోవును. మేకలు ఈ రొట్టను తినివేయుచున్నవి. దేహారోగ్యమునకు పోషకమైన పాలను ఇచ్చుచున్నవి. పాలములలో మేకలను మందకట్టి ఎరువు కల్పింతురు. మృతపశువులన్నియు తోళ్ళకై యుపయోగపడుచున్నవి.

అడవులు:—దేశముయొక్క ఆర్థిక సంపదకు అడవులు అనేక విధముల తోడ్పడుచున్నవి. ప్రాచీన కాలమునుండియు మన దేశపు రాజులు అడవుల యుపయోగములను గుర్తించి వాని రక్షణ పాలన ములకై ప్రత్యేకోద్యోగులను అటవీశాఖలను స్థాపించుచుండిరి. కొటి ల్యునిఅర్థశాస్త్రము, శుక్రసీతి మొదలగు అర్థశాస్త్ర గ్రంథములందు అడవులనుగూర్చి ప్రత్యేకాధ్యయములు గలవు. అడవులు దట్టముగా పెరుగుటకు సూర్యరశ్మి, మెండుగా వర్షము కావలెను. మన దేశములో ఎక్కడెక్కడ పర్వతములు గలవో అచ్చటచ్చట అడవులు గలవు. అడవులు దట్టముగా పెరిగిన కొలదిని వర్షము లధికముగా కురియును. దేశముయొక్క శీతోష్ణస్థితిపై అడవుల ప్రభావము ఎక్కువ. ప్రాచీన కాలమున ఆంధ్రదేశము దండకారణ్యమయ్యె యుండినట్లు రామాయణ వర్ణనమువలన దెలియుచున్నది. అడవులను పాడుచేయుటవలన వర్ష పాతములేగి తామభయమేర్పడుచున్నది. అడవులు దట్టముగానున్న ప్రదేశమందు వానలధికముగా కురియుటేగాక వర్షజలమును అడవులు పీల్చుకొని నదులకు వర్షదలు రాకుండ అరికట్టును. కావున అడవులను నరికివేయుటయు కొంటెతనమునకై నిష్పాముట్టించుటయు మిక్కిలి హానికరములని గ్రహించవలెను. కొట్టివేత చెట్లస్తానములో క్రొత్తవృక్షములను నాటించి ప్రభుత్వ అటవీ శాఖవారు పెంచుచుందురు.

మన దేశములో విశాఖపట్నము గోదావరి జిల్లాల ఏజన్సీ ప్రాంతములందు కడప కర్నూలు జిల్లాలయందును మంచీరకపు అడవులు గలవు. ఇందులో విశాఖపట్నం గోదావరి కర్నూలు జిల్లాలలోని అడవులు చాలా పురాతనమైనవి. తెలంగాణమునం దడవులు విస్తారముగ గలవు. ముఖ్యముగ వరంగలు ఆదిలాబాదు జిల్లాలయందీవి మెండు. దేశోపయోగకరమగు నీ యరణ్యములు సంఘ ప్రతికూల శక్తులకు ఈనాడు దాగుడుస్థలములగుట శోచనీయము. వీనియందన్ని రకములైన చెట్లుగలవు. గృహనిర్మాణమునకును గృహోపకరణములు తయారుచేయుటకును పనికివచ్చు టేకు, మద్ది, చండ్ర ఇరుగుసుచేవ, మెదురు, చందనము మొదలగు వృక్షములును ఆహారపదార్థములకు పనికివచ్చు చింత, వెలగ, నేరేడు, తునికి, మామిడి, జీడి, చారపప్పు మొదలగు చెట్లును; తేనెయు రంగులకుపనికివచ్చు కరక కాయ, లక్క చెట్ల బెరడు మున్నగు పదార్థములను కుంకుడు నీ కాయమైనము మొదలగు నవియు మన దేశపు అడవులలో దొరకును. ఔషధములు వండుటకుపయోగించు అమూల్యములగు మూలికలెన్నియో వనములలో లభించును. కుటీరపరిశ్రమలలో కాగితము నబ్బులు లక్కపిడతలు చాపలు పలకలు తయారుచేయుటకు కావలసిన ముడిపదార్థము అడవులనుండి వచ్చును.

ఖనిజసంపద:—దేశముయొక్క పారిశ్రామికాభివృద్ధి యచ్చట లభించు లోహములనుబట్టియుండును. లోహముల పరిచయమే మానవుని నాగరకతా వికాసమునకు తొలిమెట్టు. ఇప్పుడు మనదేశములో దొరకు ప్రధానమైన ఖనిజములు బంగారము ఇనుము గనిబొగ్గు అభ్రకము మాంగనీసు మొదలైనవి. గనులనుండివచ్చు ముడిపదార్థములను శుద్ధిచేసికొని పారిశ్రామిక వృత్తులకుపయోగించుటకుమారుగా వాటిని ముడిసరకులుగానే విదేశముల కెగుమతిచేసి తయారైన వస్తు సముదాయమును దిగుమతిచేసికొనుట జరుగుచున్నది. దేశ పురోగమము దృష్ట్యా ఇది అసంతృప్తికరమైన

పరిస్థితియనియే చెప్పవలెను. మనదేశములో దొరకు ముఖ్యమైన ఖనిజములు,

(1) ఇనుము:— ప్రస్తుత పారిశ్రామిక యుగమునందు లోహములలో ఇనుమునకే యగ్రతాంబూలము. బళ్ళారిజిల్లాలో సాందూరు కొండలలోను, కర్నూలుజిల్లాలో నంద్యాలవద్దను, గోదావరిజిల్లాలో పోలవరమువద్దను, నెల్లూరుజిల్లాలో సింగరాయ కొండవద్దను, విశాఖ పట్నంలో నారాయణపేట మూడుగులవద్దను, తెలంగాణములో వరంగలుజిల్లా, కొన్ని తాలూకాలలోను, ఆదిలాబాదుజిల్లా రాజురా ఎల్లడవులకు సమీపముందును ఇనుము దొరకుచున్నది. ఇంతేకాక గోదావరి వార్ధానదుల లోయలలో కూడ ఇనుము విశేషముగా నున్నది.

(2) నేలబొగ్గు:— దీనినే రాక్షసిబొగ్గు అని కూడ అందురు. కుడిచేతికి ఎడమచేతి సహాయమువలె ఇనుమునకు రాక్షసిబొగ్గు అత్యవసరము. బొగ్గుగనులు సమీపమున లేనిచో ముడిఇనుమును త్రవ్వి తీయట లాభదాయకముగాదు. (గోదావరిజిల్లా) భద్రాచలం తాలూకాలో నేలబొగ్గు విస్తారముగానున్నది. వరంగలుజిల్లా సింగరేణిబొగ్గుగనులు చాల ప్రసిద్ధమైనవి. అచ్చటి గనులలోని బొగ్గుతగ్గిపోవుటచే క్రొత్త గూడెములో బొగ్గుగనులు త్రవ్వుట యారంభించిరి. ఆదిలాబాదుజిల్లాకు చెందిన బెల్లంపల్లి తాండూరుసాసిపావుని అను ప్రదేశములనుండి విరివిగ బొగ్గు త్రవ్వి యెత్తబడుచున్నది. ఆదిలాబాదు జిల్లాలో ఇనుము నేలబొగ్గు సమీపప్రదేశములందే లభించుచుండుటచే దీనికి గొప్ప పారిశ్రామిక భవిష్యత్తుకలదు. గోదావరిలోయస్కీము అను పేరుతో ఈజిల్లాలోని రామగుండమువద్ద పారిశ్రామిక వగర నిర్మాణము జరుగుచున్నది.

(3) రాగి:— ఇనుము నేలబొగ్గుల తరువాత పారిశ్రామిక లోహములలో రాగి ముఖ్యమైనది. రాగిగనులు నెల్లూరుజిల్లా కావలి కొండవద్దను, ఉదయగిరి తాలూకాలోను, కాళహస్తి జమీందారి లోను, తెలంగాణములో నల్లగొండ జిల్లాయందును గలవు.

(4) అభ్రకము:—ఇది యాషధములకే కాక విన్యచ్చక్తి యంత్రములకు సంబంధించిన సామగ్రికిని, గ్రామఫోను, టెలిఫోను, పరికరములకును, ఉపయోగించుచున్నది. అభ్రకము నెల్లూరుజిల్లా గూడూరువద్దను, విశాఖపట్టణంజిల్లా పలు ప్రదేశములలోను, తెలంగాణములో వరంగలు, నిజామాబాదు జిల్లాలయందును, లభించుచున్నది.

(5) మాంగసీసు:—ఇది ఇనుమును శుద్ధిచేయుటకును, ఉక్కు తయారుచేయుటకును, అవసరమైన వస్తువు. ఇది ఎక్కువగా బళ్ళారి, విశాఖపట్నం, కర్నూలుజిల్లాలలో గనులలో దొరకుచున్నది. విశాఖపట్నంజిల్లాలో ఎత్తబడు మాంగసీసు, భారత ప్రదేశమునందే కాక ప్రపంచమందంతటను మేలైనరకము అను ప్రఖ్యాతి కలదు.

(6) బైరెట్టు:—దీనికే బేరియం సల్ఫేటు అని కూడ పేరు. ఇది రంగులు, కాగితములు, పింగాణీ సామగ్రి, మోటారుటెర్లు చేయుటయందుపయోగపడును. నెల్లూరు, కడప, కర్నూలు, అనంతపురం జిల్లాలలో బైరెట్టు దొరకును.

(7) ఎస్ బెస్టాసు:—దీనిని సాధారణముగా రాతి నార యందురు. ఇది నారవలె మెత్తగా నుండు ఖనిజము. రాతినారతో చేయు వస్తువులకు అగ్నిప్రమాదముండదు. ఇది కడపజిల్లా, పులివెందుల తాలూకా గనులలోను, అనంతపురం, కర్నూలు జిల్లాలలోను ఎక్కువగా దొరకుచున్నది.

(8) గ్రాఫైటు:—ఇది వజ్రసంబంధమైన సాయన ద్రవ్యము. వేలకొలది డిగ్రీల వేడిమిని భరించగల మూసలును, మోటారు డై నమోలు, పెన్సిల్స్ తయారు చేయుటకును, దీనినుపయోగింతురు. ఇది గోదావరిజిల్లా, భద్రాచలం, పోలవరం తాలూకాలలోను, విశాఖపట్నం జిల్లాలోను, కృష్ణాజిల్లాలో బెజవాడవద్దను దొరకును.

(9) బంగారము:—అనంతపురంజిల్లా ధర్మవరం తాలూకాలోను, కృష్ణా గోదావరి నదుల ప్రవాహముతో కొట్టుకొనివచ్చు ఇసుక రేవులలోను, బంగారము దొరకుచున్నది. చిత్తూరుజిల్లా

కుష్మం తాలూకాలో బంగారు గనులున్నట్లు తెలిసినది. ఆంధ్ర జిల్లామైన కోలారునందలి బంగారుగనులు జగత్ప్రసిద్ధమైనవి. కోలారు జిల్లా ప్రస్తుతము మైసూరు రాజ్యమునం దున్నది.

(10) నాపత్తాళ్ళు :—ఇవి యిండ్లలో పరచుట కుపయోగించును. కడప జిల్లాలో కొండలను దొలచి యీ రాళ్ళను విస్తారముగా తీయుదురు.

శక్తిదాయకములు :—యంత్రములు, కర్మాగారములు, నడపుటకు శక్తి పరికరములు మూలాధారము. యంత్రములను ఆవిరితోను, నూనెలతోను, విద్యుచ్ఛక్తితోను నడుపవచ్చును. వీనిలో మొదటి రెండును, వ్యయప్రయాస మూలకములు. ఈ నాటి శక్తి వంతములలో విద్యుచ్ఛక్తియే సర్వోత్కృష్టము. ఇది లేనిదే పరిశ్రమలు నడువవు. విద్యుచ్ఛక్తిని చవుకగా సృష్టించుటకు జలపాతములవంటి సహజ సాధనములు శ్రేష్ఠతరములు. ఆంధ్ర దేశములో నిట్టి భౌతిక సౌకర్యములు లేవు. గోదావరి, కృష్ణానదుల యెగువ భాగమునందు విద్యుచ్ఛక్తి నుద్భవింపజేయుటకు కొన్ని అవకాశములు గలవు. కాని ఇవి యంత లాభదాయకములు గావు. ఆంధ్ర దేశపు టుత్తరమున శైలేరు, మత్స్యఖండ నదీ ప్రాంతములలో విద్యుత్తు పుట్టించుటకు మంచి యవకాశములు గలవు. మత్స్యఖండ (మాచ్ ఖండు) నదీపాతమునుండి 40 వేల కిలోవాట్టుల విద్యుత్తు ఉత్పత్తి కాగలదని అంచనా వేసిరి. ఈ నది ఒరిస్సా, ఆంధ్ర రాష్ట్రముల సరిహద్దు ప్రాంతమందున్నది. కావున దీనినుండి వచ్చిన విజిల్ని ఉభయ రాష్ట్రములవారును, సరిసమానముగ వాడుకొనవలెను. దుదుమ (మాచ్ ఖండు) ప్రాజెక్టు నిర్మాణమైనచో ఉత్తర సర్కారు జిల్లాల కన్నిటికిని, విద్యుచ్ఛక్తి చవుకగను, విస్తారముగను సరఫరా కాగలదు. భారీ పరిశ్రమలందేకాక కుటీర పరిశ్రమలగు చేనేత మొదలగు వాటియందును, మోట బావులనుంచి నీరు తోడి వ్యవసాయము చేసికొనుటకును, ఎలక్ట్రిసిటీని వాడవచ్చును. తెలంగాణములో, గోదావరి లోయలోను, మంజీరానది కాలువలందును,

కల్పిత జలపాతములచే పరిమితమైన విద్యుచ్ఛక్తిని ఉత్పాదన చేయ వచ్చునని ఊహించుచున్నారు. ప్రస్తుతము తెలుగుదేశములో ధర్మలో స్త్రీము విధానము పైసనే బిజ్జీ సృష్టించి పంపకము చేయుట జరుగు చున్నది. దీని ఉత్పాదన వ్యయ మధికము. ఉత్తర సర్కారులలో విశాఖపట్నము, కాకినాడ, బెజవాడల వద్దను తెలంగాణములో హైదరాబాదు, వరంగలు, నిజామాబాదులలోను, ధర్మలో స్టేషన్లు గలవు. తుంగభద్ర ప్రాజెక్టు నిర్మాణ ఫలితముగ విద్యుచ్ఛక్తిని కల్పించుటకు ఏళ్ళ కలుగుననియు, దీనిచే రాయలసీమ కంతకును, మైసూరులో కన్న చవుకగ శక్తి సరఫరా యగుననియు, ఈజిల్లాలు వ్యవసాయము నందే కాక పరిశ్రమలందును, శుభదినములు చూడగలవనియు ఇంజనీర్లు తలచుచున్నారు.

పరిశ్రమావకాశములు :—ఆంధ్రదేశపు ప్రజలు ఎక్కువ సంఖ్యలో వ్యవసాయమే వృత్తిగాగలవారు. సేద్యమున కనుకూలించు భూమి పరిమితముగా నున్నది. కావున వ్యవసాయముమీద ఒత్తిడి తగ్గించవలెనన్నచో ఈ జనమును కొంతవరకైనను పరిశ్రమల వంకకు మరల్చవలెను. పరిశ్రమలు నెలకొల్పుటకు ముడిసరకులు, కార్మిక వర్గము, విద్యుచ్ఛక్తి, నేలబాగు, పెట్టుబడి, నిర్మాణమైన వస్తువు లమ్ముటకు విషణులు లేక మార్కెట్టులు, రవాణాసౌకర్యములు మొదలైనవి ముఖ్యపరములు. ముందు కార్మికవర్గముమాట తీసికొందము. కుంపిసీవారి పరిపాలనమునకు ముందు భారతదేశము, దానితో పాటు మన తెలుగుదేశముకూడ పారిశ్రామిక రంగములో గణనీయముగ ఉండెడివి. కావున మన కార్మికులకు పనితనములో వేలెత్తి చూపవలసినదిలేదు. మనదేశములో ఉత్పత్తియగు ముడిసరకుల నుపయోగించుకొను పరిశ్రమల నారంభించుట లాభదాయకము. శక్తి దాయకములగు విద్యుచ్ఛక్తి, నేలబాగు భారాశముగ దొరకకుండుట యొకలోపము. నేలబాగువరకైనచో తెలంగాణములోని గనులు ఆంధ్రదేశపులవసరములను తీర్చగలుగును. పెట్టుబడిసాధనములు ఆంధ్రదేశములో తగినంతలేవు. ఆంధ్రబ్యాంకు, ఆంధ్ర ఇన్సూరెన్సు

(భీమా) కంపెనీలు నూత్రమే ఇచ్చట చెప్పదగియున్నవి. ఉత్పత్తియైన వస్తువుల పంపకమునకు విపణులను మనమంతగా వెదకనక్కరలేదు. జీవితావసరములు సమృద్ధిగా దొరకని మన దేశము తనంత తానే వీటిని భుక్తపరచుకొనును. కొన్ని ముఖ్య పరిశ్రమలు,

(1) ధాన్యపుమరలు:—కృష్ణా గోదావరీనదుల కాలువలక్రింద వరిపంట యభివృద్ధియైనకొలదిని బియ్యపుమరలు దేశము నలుమూలల తలయెత్తినవి. వరంగలు జిల్లాలోను నిజామాబాదులో కూడ ఇవి యున్నవి.

(2) నేత పరిశ్రమ:—కృష్ణ, గుంటూరు, బళ్ళారి జిల్లాలలో ప్రతిపండును. ఆంధ్రదేశమున చేనేత పరిశ్రమతేని వోటులేదు. గుంటూరు ఏలూరులలో నారమిల్లులు గలవు. వరంగలులోని ఆజంజాహి బట్టలమిల్లు సుప్రసిద్ధమైనది.

పట్టుబట్టల నేతకు తెలంగాణము పేరుమోసియున్నది. ఈ ప్రాంతమున ఆముదపుపంట యెక్కువ. ఆముదపాకులు పట్టుపురుగుల కాహారము. మట్టెవాడలోను మెదకుజిల్లా సంగారెడ్డి, సిద్దిపేటలోను మహబూబునగరంజిల్లా నారాయణపేటలోను తయారగు వీతాంబరములు, పట్టుచీరలును మిగుల నాణ్యమైనవి. నిజామాబాదుజిల్లా ఆర్మూరులోను, ఆదిలాబాదుజిల్లా చెన్నూరులోను పొత్తుబట్టలు నేయబడుచున్నవి. వరంగలు తివాసీలు జంపుఖానాలు, మహబూబునగరంజిల్లా నాగర కర్నూలు అమరాబాదులలో నేయబడు కంబళును ప్రసిద్ధిచెందినవి.

(3) పంచదార:—వరి తరువాత మనదేశము ముఖ్యమైన మాగాణిపంట చెరకు. దీనినుండి బెల్లము చక్కెర తీయబడుచున్నవి. చక్కెర మిల్లులు బొబ్బిలి, సామర్లకోట, పుయ్యూరులలోను నిజామాబాదుజిల్లా బోధనులోను ఉన్నవి.

(4) కాగితపు పరిశ్రమ:—ఆంధ్రదేశపు టడవులలో వెదురు, కాగితము చేయుటకు పనికివచ్చు గడ్డియు దొరకును. రాజమండ్రి కాగితపు మిల్లులో విస్తారముగ కాగితము తయారగునని ఆశింపబడి

నది కాని నిర్వహణ లోపముచే నది సాగుటలేదు. ఆదిలాబాదుజిల్లా సిర్సాపురవద్దనున్న కాగితపు కర్మాగారము మిక్కిలి పెద్దది. దీని ఉత్పత్తియు విస్తారము.

(5) లోహపరిశ్రమ:—బెజవాడలో స్టీములోలింగు మిల్లులు పనిచేయుచున్నవి. మన దేశమునందు కమ్మరి, కంచరి, కంసాలి వృత్తులలో చాలమంది నియుక్తులై యున్నారు. ఇవి చాలవరకు గృహ పరిశ్రమలు. రాజమహేంద్రవరమున అల్పమినము పాత్రలుచేయుట విరివిగా సాగుచున్నది. ధవళేశ్వరమువద్ద ఇనుపసామానులు తయారగుచున్నవి. మెదకుజిల్లా సిద్దిపేట రామాయంపేటలలోను, నిజామాబాదుజిల్లా సంగమిలోను, నలగొండజిల్లా పానుగల్లులోను ఇత్తడి పాత్రలు విస్తారముగా చేయబడును. కరీంనగరములో వెగిటిగియల్లికపని నాణ్యముగా జరుగును.

(6) బెజవాడవద్ద మంగళగిరిలో సిమెంటు కర్మాగారము కలదు. బందరు నగరములో నెలకొల్పబడిన ఆంధ్ర సెంటిఫిక్ కంపెనీ (శాస్త్రపరికరముల నుత్పత్తిచేయు కర్మాగారము) విజయవంతముగ సాగుచున్నది.

(7) నౌకాపరిశ్రమ:—పూర్వకాలమున ఆంధ్ర నౌకలు జావా, సుమత్రా మొదలగు తూర్పుదీవులవరకును సింహళము, భరుకచ్ఛము, అరేబియా, రోము, గ్రీసులవరకును వెళ్ళి వ్యాపారము చేసెడివి. ప్రోటాపల్లి, కోరంగి, తాళ్ళరేవు మొదలగు రేవులలో నౌకానిర్మాణము జరుగుచుండెడిది. బ్రిటిషువారి పరిపాలనాకాలమున ఈ పరిశ్రమ మూలబడినది. కాని రెండవ ప్రపంచ యుద్ధసమయమున భారతదేశముతో నౌకానిర్మాణము ప్రోత్సహించుట వారి కవసరమనిపించెను. దీనికి కేంద్రముగ విశాఖపట్నము నిర్ణయింపబడుట ఆంధ్రదేశముయొక్క అదృష్టము. ఇచ్చట స్టీమునిర్మింపబడుచున్నవి. మధ్యపరగణాలయందలి రాయపూరుతో విశాఖపట్నమును కలుపుచు రైలుమార్గము వేయబడినది. ఇందువలన ఈ రేవు పట్టణముయొక్క ప్రాముఖ్యము కడుంగడు హెచ్చినది.

(8) సినిమా పరిశ్రమ:— మిక్కిలి ఆధునికములైన పరిశ్రమ లలో నొకటియైన ఇది ఆంధ్రుల కళాజీవితమునకు ప్రతిబింబముగా నున్నది. దీనియందు పలువురు ప్రతిభావంతులు పనిచేయుచున్నారు. ఆంధ్రులలో నిరుద్యోగమును తొలగించుటకిది కొంతవరకు తోడ్పడుచున్నది.

రవాణాసౌకర్యములు:—దేశముయొక్క నాగరకతాభివృద్ధి, రాకపోకల సౌకర్యములపై నెక్కువగా నాధారపడును. రాజమార్గములు లేనిచో వర్తకము సాగదు. రాచరికము నెరపుటయు దురటమగును. ఇప్పటి రవాణా పద్ధతిలో రైలుమార్గములు గొప్ప ప్రాధాన్యము వహించియున్నవి. ఆంధ్రదేశపు తూర్పుతీరము పొడుగునను అయోమార్గము కలదు. ఇది పెద్దలైనను, తూర్పు సముద్రపు టొడుగుననున్న మచిలీపట్టణమును పశ్చిమసముద్ర తీరముననున్న మార్కొగోవాతో కలుపు చిన్నలైనను బెజవాడ గుంతకల్లులమీదుగా పోవుచు రాయలసీమజిల్లాలను సేవించుచున్నది. బెజవాడనుండి 'వాడి' పోవు రైలుమార్గము ఉత్తరసర్కారులను తెలంగాణముతో కలుపుచున్నది. మన్నాడునుంచి బెంగుళూరువెపు వేయబడిన చిన్నలైనను తెలంగాణమును రాయలసీమతో చేర్చుచున్నది. నల్లగొండ జిల్లామీదుగా తెలంగాణమును, పలనాటితో కలుపు రైలుబాట త్వరలోనే నిర్మాణమగునను ఆశ కలదు. మద్రాసునుండి ఢిల్లీకి పోవు గ్రాండు ట్రంకు రైలుమార్గము తెలంగాణములో కాజీపేట జంకను నుండి ఉత్తరాభిముఖముగ పోవుచున్నది. దోర్న కల్లునుండి క్రొత్తగూడెము బొగ్గుగనులకుపోవు చిట్టిమార్గము భద్రాద్రి కోదండరామ స్వామివారి సమీపమునకు గొనిపోవజాలియున్నది. ఆంధ్రదేశమునందాయా ప్రాంతములను కలుపు చిన్నచిన్న మార్గములును కలవు. గోదావరి డెల్టాభూమిని రాజమహేంద్రవరముతో కలుపు అయోమార్గ మవసరమని తత్ప్రాంతీయులు తలతురు.

ఆంధ్రదేశపు రేవులు:—గోపాలపురమునుండి మద్రాసువరకు ఆంధ్రదేశపు సముద్రతీరము ఆరువందలమైళ్ళ పొడగున కలదు. కాని

సముద్రమిచ్చట ఒడ్డున లోతు లేకపోవుటచే పెద్దపెద్ద యోడలు తీరముదాకవచ్చి లంగరువేయజాలవు. విశాఖపట్టణము రేవొక్కటియే సహజమైన నౌకాశ్రయ లక్షణములు కలిగి గొప్ప వర్తక కేంద్రము కాగలిగియున్నది. మచిలీపట్టణము కాకినాడరేవులలో మహానౌకలు ఒడ్డువరకును రాలేవు. అయినను ఈ రేవులుకూడ వర్తక సరళికి పేరుపొందియున్నవి. విశాఖపట్నం జిల్లా తీరమున భీమునిపట్నము కలింగపట్నము రేవుస్థానములైయున్నవి. ఆంధ్రదేశపు తీరమువరకైనను నౌకాయానమును ఆంధ్రులు నిర్వహించుకొనుట లాభదాయకము.

ఆంధ్రుల చరిత్ర - సంస్కృతి

6-వ ప్రకరణము

(ఆంధ్రదేశము - పూర్వకాలపు పేర్లు - మండలములు)

వర్తమానయుగమున మనదేశము నాంధ్రదేశమనియు తెలుగుదేశమనియు వ్యవహరించుచున్నాము. దీనిలో ప్రధానముగ మూడు ప్రాంతములుగలవు. సముద్రతీరపు జిల్లాలు, దత్తమండలము లేక రాయలసీమ, హైదరాబాదు రాష్ట్రమందలి తెలంగాణపు జిల్లాలు. తీర ప్రాంతములోని యుత్తరజిల్లాలు ఉత్తరసర్కారులను పేర బరగుచున్నవి. ¹ఉత్తర సర్కారులను పేరు మధ్యయుగమున ముసల్మాను పరిపాలకులచే పెట్టబడినది. ఆ కాలమున నీ జిల్లాలోక ప్రాంత పరిపాలనగానుండెను. ఈ మండలము సముద్రతీరమున వ్యాపించుటచే 'సాగరసీమ' యనికాని పిలుచుట నేడు సముచితముగానుండును. గోదావరి జిల్లాలోని అమలాపురము తాలూకాకు కోనసీమ యనుపేరు పూర్వమునుండి నేటివరకును చెల్లుచున్నది. కోణముగ సముద్రము

1 దిట్టకవి నారాయణకవి తన 'రంగరాయచరిత్ర'లో ఉత్తర సర్కారులను పదము వాడియున్నారు. ప్రథమాశ్వాసము, 116వ పద్యము.

లోనికి జొచ్చుకొనియుండుటవలన ఈపేరు వచ్చెనని చెప్పుదురు.

తెలుగువారు నివసించు ప్రదేశమునకు ఆదికాలమునుండియు నెట్టి నామముగలదో తెలియదు. వితరేయ బ్రాహ్మణమునందలి శునశ్చేపుని కథలో ఆంధ్రజాతి పేర్కొనబడినది. కాని వాడుండు దేశము పేరు లేదు. అత్యంత ప్రాచీనయుగములో ఫి భూభాగము అగ్నిపర్వత మయ్యె జనావాసమునకు అనువుగాకుండినట్లు తోచును. వేగి కే యీపేరు చెలును. రామాయణ కాలమునందీ జనపదము దండకారణ్యముచే నావరింపబడియుండెను. ఇట్వొక వంశీయుడగు శ్రీరామచంద్రుడు నడచిన దండకారణ్యపు పట్టులు కొన్ని ఆంధ్ర దేశమునందుగలవు. అట్టివానిలో భద్రాచల సమీపమునందలి పర్ణశాలయొకటి. ఇక్కడ నీతారాములు కొంతకాలము వాసముచేసిరిని యెఱిహ్యముకలదు. శూర్యణఖ సోదరులైన ఖరదూషణాది రాక్షసులుండిన జనసానము పర్ణశాలకు సమీపముండేయుండెను. కావున నిదియు ఆంధ్రదేశభాగము కావచ్చును. మహాభారతములో నాంధ్రజాతి యధహరింపబడినది. పౌంధ్రులు ద్రవిడులు ఓడ్ర కేరళులు 1 తాలవన (తలకడ్) ప్రాంతీయులు కళింగులు ఉష్మకరి కులు ఆంధ్రులు కలిపి పేర్కొనబడిరి. (వీరిలో తాలవనవాసులు ఉష్మకరి కులును దప్ప మిగిలినవారు ప్రసిద్ధజాతులవారే. దీనినీబట్టి మహాభారతకాలమున కాంధ్రులు దక్షిణాపథవాసులనియు వారి నివాసభూమి యాంధ్రదేశమనియు చెప్పవచ్చును.

బౌద్ధ యుగములో నీ దేశమునకు మంజీర దేశమనియు, వజ్రదేశమనియు, నాగభూమి యనియు పేర్లు వినవచ్చుచున్నవి. మంజీర దేశ మిప్పటి తెలంగాణమునకు పర్యాయముగానుండి యుండును. నిజామాబాదు జిల్లాగుండా ప్రవహించు మంజీరనది వల

1 తాలవనప్రాంతము వంగదేశము కావచ్చును. ఇచ్చటి జనులు 'కుహూలు' అనబడు క్షత్రియజాతివారు. వీరు నౌకాయుధకుళులు, చూడు. రఘువంశము, చతుర్థస్కంధ, శ్లోకములు 84-86.

ననే ఈ దేశమున కీ నామధేయము కలిగియుండును. ఇది గోదావరికి ఉపనది. దీనిని 1వంజర యని కూడ పిలుచుచున్నారు. మంజీరికా దేశము కళింగ దేశమునకు ముఖ్యపటణమైన దంతపురమునకు దక్షిణమున నున్నట్లు బౌద్ధ గ్రంథములు చెప్పుచున్నవి.

వజ్రదేశము:—ఆంధ్ర దేశమునకు వజ్రదేశమును వ్యవహారము కూడ బౌద్ధ జాతక గ్రంథములో గాన్పించుచున్నది. ధరణికోట (ధాన్యకటకము) కుతరమునను, పరిటాలవద్దను, ప్రాచీన కాలము నుండియు, వజ్రములు దొరకుచుండెను. బౌద్ధుల వ్రాతలలో బుద్ధుని దంతమును గుఱించి యనేక గాథలు గలవు. కళింగ దేశపు రాజు కుమార్తెయు, ఆమె భర్తయు బుద్ధభగవానుని దంతముగల పెట్టెను తీసికొని దంతపురమునుండి బయలుదేరి యోడవెక్కి సింహళమునకు ప్రయాణము చేయుచుండిరి. దారిలో వీరియోడ 'వజ్రాలదిన్నె' యను చోట మెరక యెక్కెను. ఈ 'వజ్రాలదిన్నె' ధాన్యకటకప్రాంతమని యూహింపబడినది. ఇచ్చట నాగరాజులు పాలించుచుండిరి. ధర్మాశోకుడను నాగరాజు వజ్రాలదిన్నె కథ ఒక దేవాలయము (అమరావతీ స్తూపము కావచ్చును) నిర్మించుచుండెనని సింహళ దేశపు గ్రంథములో వర్ణింపబడినది. వజ్రాల దిన్నెయనగా కృష్ణానదీ తటమని చెప్ప వీలగుచున్నది. ఆ కాలమున గోదావరి తూర్పున గల భూభాగము కళింగముగాను కృష్ణా గోదావరినదుల యంతర్భూమియు గృష్ణకు దిగువనుండెడు దేశమును నెల్లూరు, గుత్తి కందనోలుమండలములును, వజ్రభూమిగాను పరిగణింపబడెను.

నాగభూమి:—బౌద్ధుల గాథలలో ఆంధ్ర దేశము నాగభూమిగా కూడ వర్ణింపబడినది. గంగానదీ ముఖద్వారమునకును, సింహళద్వీపమునకును, నడుమనుండు ప్రదేశము నాగుల నివాసభూమిగానుండెను. నాగులు బుద్ధుని మతమందు భక్తి విశ్వాసములు గలిగి యుండిరి. నాగరాజు తథాగతుని పవిత్రమైన అసికలను సంపాదించి వానిపై

1 అనంతామాత్యుని భోజరాజీయములో వంజరనది యదంతము కథగా వర్ణింపబడినది.

వజ్రాలదిన్నె కడ స్తూపము నిర్మించుచుండెను. ఇదియే అమరావతి—
ధాన్యకటక ప్రాంతమై యుండును. ఈ నాగరాజు సింహళద్వీపాధిపతి
యైన మేఘవర్ణునకు మిత్రుడని బౌద్ధకథలు వర్ణించుచున్నవి. నాగ
రాజుకడనున్న బుద్ధుని అస్థికల మంజూషికను మేఘవర్ణుడు యాచిం
చెను. మొదట నాగరాజు యస్థులను ఇచ్చుటకు వెనుదీసెను. మేఘ
వర్ణు డాతనికి బుద్ధుని బొమికలను మరి కొన్నిటిని సమర్పించి తన
కొరిన పవిత్ర శల్యములను బడసెనని చెప్పబడియున్నది. ఈ కథ
యాంధ్రదేశమునకు సంబంధించినది. బౌద్ధయుగమున సింహళద్వీప
మునకు నాగద్వీపమనియు, రత్నద్వీపమనియు పేర్లు.

త్రిలింగదేశము :— ఆంధ్రదేశమునకు పూర్వకాలమునుండి
నేటివరకును చెల్లు సంకేతములలో తెలుగుదేశము అనునది ముఖ్య
మైనది. తెలుగు శబ్దమునకు పూర్వరూపము త్రిలింగ, త్రికళింగ
ములను వాదములు పండిత లోకమునగలవు. ఆంధ్రదేశము మూడు
ప్రసిద్ధ శైవ క్షేత్రములచే పావనమైనదనియు, ఆ శివలింగములు
శ్రీశైల, కాళేశ్వర, ద్రాక్షారామములందు నెలకొనియున్నవనియు
ఇవియే ¹త్రిలింగ సంజ్ఞను ఈ దేశమునకు కలిగించినవనియు, కాక
తీయ ప్రతాపరుద్ర చక్రవర్తి యాస్థానకవియైన విద్యానాథకవి తన
ప్రతాపరుద్ర యశోభూషణములో నుడివెను. త్రిలింగ శబ్దము
యొక్క వికృతి తెలుగుని వైయాకరణులు చెప్పదురు. తెలుగు
అనురూపమే మొదటిదనియు, త్రిలింగ శబ్దము పండితులుచేసిన
సంస్కృతీకరణమనియు ²ఆధునిక విమర్శకులు తలంచుచున్నారు.
త్రిలింగశబ్దము విద్యానాథునికన్న కడు ప్రాచీనమైనది. క్రీ. శ. 150

1. యైరౌళ శ్రీభిరేషయాతి మహతీం ఖ్యాతిం త్రిలింగాఖ్యయా,
యేషాం కాకతి రాజకీర్తి విభవైః కైలాస కైలాశకృతాః,
తే దేవాః ప్రసర త్ప్రసాద మధురా శ్రీశైల కాళేశ్వర,
ద్రాక్షారామ నివాసినః ప్రతిదినం త్వచ్ఛేయసే జాగ్రతు.
[హ. రు॥ నాటక ప్రకరణము.

2. “లక్ష్మణరాయ వ్యాసావళి” కొ॥ లక్ష్మణరావు పంతులుగారు,

సంవత్సర ప్రాంతములందుండిన గ్రీకు భూగోళశాస్త్రజ్ఞుడు టాలెమీ తన గ్రంథమునందు 'ట్రీలింగా' అను పదము వాడియున్నాడు. ఇది త్రిలింగ శబ్దరూపమే యనుట నిర్వివాదము. అప్పటికే సంస్కృతీ కరణమునొందిన 'తిలింగ' శబ్దము నాతడు వినియుండవచ్చును. బర్మాలో 'తలైంగు' అని పిలువబడు జాతిప్రజలు గలరు. వీరికిని తెలుగువారికిని సంబంధమేమైనగలదో తెలియదు. తలైంగు, తిలింగు శబ్దములు సంస్కృతములయి 'త్రిలింగ' అయి యుండును.

మరికొందఱు పరిశోధకులు త్రిలింగశబ్దము త్రికళింగ శబ్ద భవమని చెప్పుచున్నారు. ¹త్రికళింగ పదము శాసనములలో గాన్పించుచున్నది. గోదావరి తూర్పుతీరమునుండి మహానదివరకు గల దేశము పూర్వకాలమున కళింగముగా పరిగణింపబడుచుండెను. తెనాలి రామకృష్ణకవి తన పాండురంగ మాహాత్యమునందు పీఠికాపురము కళింగ దేశాభరణమని వర్ణించెను. పీఠికాపురమనగా పిష్టపురమనబడిన పితాపురము. ఇది గోదావరి కుత్తరమున నున్నది. కళింగము మూడు భాగములుగా నుండెను. మహేంద్రగిరినుండి విశాఖపట్టణముజిల్లా భీముని పట్టణమువరకు గల ప్రాంతము ఉత్తర కళింగము లేక ఉత్కళము. భీముని పట్టణము తాలూకాకు చెందిన భాగపురము మధ్యకళింగ దేశములోనిదని తూర్పు చాళుక్య వంశీయుడైన కొక్కిలివర్మ మహారాజు బొడ్డేరు శాసనములో చెప్పబడినది. గోదావరినుండి భీమునిపట్టణమువరకు గల ప్రదేశము దక్షిణ కళింగము. ఈ మూడు కళింగముల సమీకరణమే త్రికళింగము. త్రికళింగ శబ్దమునుండి ఉచ్చారణ వేగముచే 'క' కారము భ్రష్టమయి త్రిలింగ

1. గుణగవిజయాదిత్యుని సాతలూరు శాసనము.

'సప్తశ్రికాపథ స త్రికళింగ దేశ మన్వపాలయత్'

శబ్దము మిగిలిన దనుచున్నారు. ఇట్లేర్పడిన తిలింగ శబ్దము వాడు కలో నుండగా విద్యానాథుడో లేక ఆతనికి ముందుండిన సంస్కృత విద్వాంసులో వ్యుత్పత్తి చెప్పబోయి మూడు శివలింగముల నడిమి దేశమని యుక్తి యుక్తముగ అర్థసారస్యమును కల్పించియుండును. మొత్తముమీద తిలింగ, తెలైంగు, రూపములే ప్రజలు వాడుకొనిన వనియు తిలింగరూపము పండిత కల్పితమనియు నొప్పుకొనవచ్చును.

పై మూడు శివక్షేత్రములలో నొక్కటగు శ్రీశైలము ప్రస్తుత కర్నూలు జిల్లాయందును, ద్రాక్షారామము లేక దాక్షారామము (దక్షప్రజాపతి ఆరామము) తూర్పుగోదావరిజిల్లా యందును, కాశీ శ్వరము తెలంగాణమునందలి ఆదిలాబాదుజిల్లాలో గోదావరి ప్రాణ హిత సంగమస్థానమందును ఉన్నవి. ఇట్లు ఆంధ్రదేశములోని ప్రసిద్ధ విభాగములయిన రాయలసీమ, సాగరసీమ, తెలంగాణములు మూడును తెలుగువారి పవిత్రమైన కాణాచియని సూచితమగు చున్నది. తిలింగశబ్దమునకు ప్రాతిపదికములుగా తోచుచున్న తిలింగ్ - తెలైంగ్ పదముల తొల్లింటి యర్థమేమైయుండును, అని విచారణ సేయుటకు ఆధారములు బొత్తిగాలేవు. ఇచ్చట యూహలు మాత్రమే మనకు శరణ్యము. ప్రాచీనకాలమునుండియు తిలింగ, కళింగ జాతుల వారు సోదరజనులు. వీరొక్క కుదుటబుట్టినవారు. ఆచార వ్యవహారములందును భాష యందును తిలింగ, కళింగు లొండొరులకు సన్నిహితులు. కళింగులకాపేరు సముద్రతీర భూములయందు నివసించినవారగుటచే వచ్చియుండును. కళింగులు అనగా అనూపము, జలమయ ప్రదేశము అను వాడుకఇప్పటికిని కలదు. వీరికి వెనుక మెట్టదేశము నందు వీతభూమియందుండినవారు (స్థల - తల - తలైంగు) తిలింగు జాతివారై యుండురు. ¹తిలింగులు జనసమృద్ధిగలవారై క్రమముగా

1. ఆచార్య శ్రీ కుంగంటి సీతారామయ్యగారిట్టి భావమునే వహించి యున్నారు. మూడు ఆంధ్రుల విస్తరణము సాతవాహన సుధిక్.

సముద్రతీరమువరకు వ్యాపించి కళింగులను గోనావరి కుత్తర దేశమునకు నెట్టగలిగిరి. కావుననే యాంధ్రదేశపు సాగర ప్రాంతమునకు కళింగ సంజ్ఞ చాలకాలమువరకు నిలచినది. భారతదేశమునుండి తూర్పు సముద్రదీవులకును, దేశములకును మొట్టమొదట వలసపోయిన సాహసికులు కళింగులు. ఆయా ప్రదేశములలో వీరు స్థిరనివాసము లేర్పరచుకొనిరి. వీరి తరువాత ఈ దూరదేశములకు వలసవెళ్ళినవారు ఆంధ్రులు, తమిళులు. ప్రాథమిక వలస జనులు కళింగులగుటచే అనంతరము వచ్చిన వారినికూడ ప్రాచ్యదీవులయందలి జనులు కళింగులుగా భావించి వ్యవహరింప జూచిరి. వీరు కళింగులను 'క్లింగు' లని పిలిచిరి.

తెలుగుశబ్దము వలెనే తెనుగు అను పదముకూడ ఆంధ్రులను పేర్కొనుటలో ప్రాముఖ్యము వహించియున్నది. గ్రంథప్రయోగమునుబట్టి చూచినచో తెలుగుపదముకన్న తెనుగుపదమే ప్రాచీనమనిపించును. పాగనుశాసనుడని కీర్తిపడసిన నన్నయభట్టారకుడు తన ఆంధ్రమహాభారత వీతికలా¹ తెనుగు అని ప్రయోగించి యున్నాడు. ఈ శబ్దమువలన నాంధ్రజాతి ప్రాచీన చరిత్ర యేమైన శ్రీప్రకాశితమగుచున్నదేమో కనుగొందము. తెలుగుశబ్దము త్రిలింగ శబ్దమునుండివలె తెనుగు పదము త్రినగ శబ్దభవమని పండితులు చెప్పుదురు. త్రినగములనగా మూడు పర్వతములు కాని ఇంతకన్న సహజమైన వ్యుత్పత్తి 'తే + అగు' అనునది. తే అనగా ద్రావిడ భాషయందు దక్షిణము అను అర్థమునిచ్చును. తే అగువారుదక్షిణముననుండినవారు లేక దక్షిణాభిముఖముగ సంచరించినవారు తెనగువారు, ద్రావిడజాతికి చెందిన ఈ తెనగువారు మొట్టమొదట వింధ్య పర్వత పాదములందు నివసించుచు ఆర్యులైన యాంధ్రుల ఒత్తిడిచే

1. క॥ జనసుత కృష్ణదైవపా, యనయని వృషభాభిహిత మహాభారత బ

ద్ధ నిరూపితార్థ మేర్పడఁ, దెనుగున రచింపఁపు మధికధీయుక్తి మెయిం॥

—మహాభారతము,

ఇంకను దక్షిణమునకు సర్దుకొనవలసినవారైరి. కావున వీరు దాక్షిణాత్యులు లేక తెనగువారు అని వ్యవహరింపబడియుందురు. తెనుగు పదమందలి 'న' కారము కాలాంతరమున 'ల' కారముగా మారి నట్లు తోచును. లకార నకారములు రెండును దంత్యోచ్చారణము కలవియగుటచే ఈ మార్పు సహజముగ కలిగియుండును. కావున తెనగువారు తెలగవారి క్రింద మారిరి. తెలగాలు తెలంగాణము తెలగాణ్యులు (బ్రాహ్మణులలో నొక శాఖవారు) మొదలగు శబ్దము లిట్లే పరిణమించియుండును. తెనుగోళ్ళు తెలుగోళ్ళువంటి జనవ్యవహారము తరుచు వినవచ్చుచునే యుండును.

వేంగిదేశము:— తూరుపు కనుమలనాండి సముద్రమువఱకును కృష్ణా గోదావరులమధ్య వ్యాప్తమైయుండు తీర ప్రాంత దేశమునకు పూర్వము వేంగియను పేరు చెల్లుచుండెను. దీనినిదగ్ధరాష్ట్రమనియు జెప్పుటకలదు. ఒకానొకప్పుడిది యరణ్యక్రాంతమై జననివాసమునకు యోగ్యముగాకయుండగా నాయరణ్యమును దగులబెట్టి వాసయోగ్యముగ జేయబడుటవలన దీనికిపేరు వచ్చియుండును. నన్నయభట్టారకుడు రాజమహేంద్రవరమును వేంగిదేశమునకు నాయక మణియని భూషించెను. ఈ పేరు శాలంకాయన మహారాజుల కాలమునుండి తూర్పు చాళుక్యులవరకు తెలుగుదేశమునకు ముఖ్య పట్టణముగా నుండుచు వచ్చిన వేంగి నగరమునుండి పుట్టినది. సముద్ర గుప్తుని అలహాబాదు శాసనములో నీ ప్రాంతము నేలినరాజును 'వైంగేయక హస్తివర్మ' యని వ్యవహరించిరి. వేంగి లేక వేంగి నగరము ఇప్పటి యెలూరు పట్టణమునకు సమీపమునందుండెడిది. ఇది యిప్పుడు తొల్లింటి వైభవమును గోల్పోయి చిన్నపల్లెగా మాత్రము నిల్చినది. పెదవేగి చినవేగి అను కుగ్రామములే దీని యవశేషములు. ఇచ్చట భూగర్భమునందు త్రవ్వినచో ప్రాచీన శిథిలములు కానవచ్చునని చెప్పుదురు. ఏలూరు పైల్వేషమునకు తర్వాతనున్న దెందులూరుకూడ పూర్వకాలమున చరిత్రప్రసిద్ధివహించినదియే. ఇది విష్ణుకుండిన వంశీయులైన రాజులకు ముఖ్యనగరముగానుండెను. కృష్ణా

గోదావరీనదుల నడుమనున్న దేశమే వేగిదేశము. వేంగి నగరమునకు సమీపమందు మంచినీళ్ళ జలాశయమొకటి కడు పెద్దది కలదు. దీనిని కొల్లేరు సరస్సు అందురు. ఇది జల పక్షులకు నిలయమై మిక్కిలి విస్తీర్ణముగలదై రమ్యముగా నుండును.

అంధ్రదేశము - మండలములు, విషయములు:— ఈనాడు జిల్లాలు తాలూకాలువలెనే పూర్వకాలమున ఈ దేశము పరిపాలనా సౌకర్యమునకై రాష్ట్రము విషయము అహారము నాడు మొదలగు విభాగములు కలిసియుండెను, వీని సరిహద్దులను నేడు నికరముగ గుర్తింప వీలుకాదు. వానివాని ముఖ్యపట్టణములపేర నివి పిలువబడుచుండినట్లు కాన్పించును. సాతవాహనుల కాలమున అహారములను మాండలక సంజ్ఞలుండెను. ¹గోవర్ధనాహార ²మామలాహార ³సాతవాహనిహారములు శాసనములలో పేర్కొనబడినవి. గోవర్ధననగరము (ఇది మహారాష్ట్ర దేశమందున్నది) కేంద్రస్థానముగాగలది గోవర్ధనాహారము. సాతవాహనిహారము బళ్ళారిజిల్లా ఆదోని తాలూకాకు సరిపడును. ఇది సాతవాహనుల జన్మమండలమని కొందఱు పరిశోధకులు తలచుచున్నారు. బృహత్పలాయన జయవర్మ మహారాజు కొండముదిశాసనములో 'కూడూరహారము' సందలి పాంటూరగ్రామము దానముగా నొసగబడినది. కూడూరహారము ప్రస్తుతపు బందరు ప్రాంతమునకు వర్తించును. 'పథము' అనునది మరియొక విభాగము. పైతనపథము దీని కుదాహరణము. పథము అను సంజ్ఞమండలముకన్న సువిస్తీర్ణమైన దేశభాగమునకుకూడ వాడబడినది. 'దక్షిణపథము' వింధ్యకు దక్షిణముననున్న విస్తృతదేశమును సూచించును. శివస్కందవర్మ పల్లవుని మైదవోలు శాసనములో అంధ్రదేశమును 'అంధపథము' అని వ్యవహరించిరి. రాష్ట్రము అను విభాగము అట్లూరు శాసనమునందు పేర్కొనబడినది. అమరావతి

1—2. వాసిక్తిపుత్ర పులమావి శాసిత కార్తీశాసనములు.

3 శ్రీ పులమావి మ్యాకదోని శాసనము.

శాసనములలో నొకటి పూగిరాష్ట్రము నుదహరించినది. ఇది యనంతరమున పాకనాడుగా కనవచ్చును. ఇక్ష్వాకువంశీయుడైన వీరపురుషదత్తుని జగ్గయ్యపేట శాసనమునందు 'కర్మరాష్ట్ర' నివాసియైన యొకదాత ప్రశంసవచ్చినది. ఇది ప్రస్తుత గుంటూరు మండలమునకు చెల్లును. ప్రస్తుత కడప మండలమునందలి జమ్మలమడుతాలుకాకానాడు 'హిరణ్యరాష్ట్రము' అనిపేరు. ¹ "క్రీ. శ. ప్రారంభశతాబ్దములందు కృష్ణకు దక్షిణమున తూర్పు సముద్రతీరమునుండి పశ్చిమమున కోలూరు మండలమువరకుగల దేశము ఆంధ్రపథమనుపేర బరగుచుండెను. మనకు దెలిసినంతవరకిది నాలుగు రాష్ట్రములుగ విభజింపబడియుండెను. ౧. తూర్పున కర్మ రాష్ట్రము, ౨. దానికి పశ్చిమమున హిరణ్యరాష్ట్రము, ౩. దానికి బడమట కన్నాడు, ౪. కడపట నిప్పటి బళ్ళారి ప్రాంతమున సాత వాహనరాష్ట్రము."

మధ్యయుగమునందు స్థానిక విభాగములలో 'నాడు' అను సంజ్ఞ సర్వసామాన్యము. ఇట్టివానిలో వేగినాడు, వెలనాడు, పాకనాడు, పల్నాడు, (పల్లవనాడు) మొదలైనవి ప్రసిద్ధములు. తూర్పు సముద్రమునకును కనుములకును కృష్ణా గోదావరీనదులకును మధ్యనున్న ప్రాంతము వేగినాడు. గుంటూరు మండలములోని చందవోలు ప్రాంతము వెలనాడన బరగినది. వెలనాటి చోడులక్కడ పరిపాలన చేసిరి. గుంటూరునుండి మన్నేరు వరకును వ్యాప్తమైన దేశమునకు కమ్మనాడనిపేరు. మన్నేరునుండి పెన్నవరకునుగల ప్రాంతము పాకనాడన బడుచుండెను. పల్లవుల జన్మస్థానమైన విషయము పల్లవనాడు లేక పల్నాడు. ఆంధ్రవైదిక బ్రాహ్మణులలో వేగినాటి వెలనాటి ములకనాటి కాసలనాటి శాఖలవారుగలరు. (ములకలు అనువారు మెదకు జిల్లా బ్రాహ్మణేతరులందునుగలరు.) వీరు ఆయా నాడులలో మొదట నివసించినవారగుటచే వారి శాఖల కా సంజ్ఞలు కలిగినవి. ములకనాటి వారిని అజ్ఞతచే మురికినాటివారని లోకము

1. "ఆంధ్రులు - చరిత్ర" డాక్టరు యన్, వెంకటరమణయ్యగారు, ఆంధ్ర పాఠశ్వత పరిషత్తు ప్రచురణ, హైదరాబాదు.

వ్యవహరించు చున్నది. ములకనాడనునది మిక్కిలి ప్రాచీనమైన దేశవిభాగముగా గోచరించును. గోతమీపుత్ర శాతకర్ణి జయించిన రాష్ట్రములలో ములకదేశముకలదు. ఇది మైతను ప్రాంతమునకు వర్తించునని చారిత్రకులు తలచుచున్నారు. కాని తరువాతికాలమున నీ పేరిప్పటి కడపజిల్లాలో కొంతభాగమునకు చెల్లుచువచ్చినది. 1. కాసలనాడు తెలంగాణములోని పటంచెరువు (పొట్లచెరువు) పరిసరములు కావచ్చును. ఆంధ్రనియోగి బ్రాహ్మణులలోకూడ పూర్వము నాడు విభాగము లుండినట్లు తోచును. మహాకవి శ్రీనాథుడు 'పాక నాటింటివాడవు' అని సంబోధింపబడెను. నియోగులలో మిక్కిలి ప్రాచుర్యముగల ఆరువేల శాఖవాదు ఆరువేలనాడునకు చెందినవాడు. ఈ యాడువేలనాడు వెలనాడునకు నానూంతరము - వెలనాడాలువేల గ్రామముల పరిమితిగలదగుటవలన దీని కాపేరు కలిగినది. దీనికి సంస్కృత నామము 2. పట్నహస్ర దేశము. కృష్ణానదికి దక్షిణప్రాంతము ఆరువేలనాడుగా వ్యవహరింపబడుచుండెను.

తెలంగాణమునందలి ప్రాచీన మాండలిక సీమలు అస్పష్టముగా తెలియవచ్చును. విజయవాడకు పశ్చిమమున మధిరప్రాంతము నతవాటిసీమయన బరగుచుండెను. దీనికి పశ్చిమమున 3. కొఱవి సీమ. ఇది ఇప్పటి ఊర్నకల్లు మానుకోట పరిసరదేశము. కొఱవికి పడమట అనుమకొండ విషయము. ఇప్పటి కరీంనగరు జిల్లాకు అనాడు సబ్బి సాయిరమండలము సబ్బినాటి మండలము అనుపేరు చెల్లుచుండెను. (పద్మపురాణోత్తరఖండమును వ్రాసిన మడికి సింగనకవికి ఒకానొక

1. పొన్నికంటి తెలగన 'యయాతి చరిత్ర' ప్రథమాశ్వాసము 81 పద్యము.

2. 'ఆంధ్రుల చరిత్ర' ప్రథమభాగము 15-వ ప్రకరణము.

3. కొఱవిగ్రామము మానుకోటకు సమీపముననున్నది. ఇచ్చటి చైత్రము శ్రీ వీరభద్రస్వామి కొఱవిలో స్వామివారి జాతర పెద్ద పెట్టున సాగును. కొఱవి కాసనము కొఱకు చూడు, తెలంగాణా కాసన సంపుటము, శ్రీ లక్ష్మణరాయ పరిశోధకమండలి, హైదరాబాదు.

కందనమంత్రి యాశ్రయమిచ్చెను. కందనమంత్రి నేలినరాజు ముప్ప భూపాలుడు. ఈ ప్రభువు గౌతమికి దక్షిణముననున్న సబ్బినాటి మండలము నేలెనని చెప్పబడినది. ముప్పభూపాలుని రాజధాని నగరము 'రామగిరి'. ఇది ములుగు తాలుకాలోనున్న రామప్ప దేవాలయ సమీపమందుండిన పూర్వపట్టణము. ఈనగరమిప్పుడు నశించినది. దీనిస్థలమున ¹పాలంపేట యను గ్రామము కలదు. ఇప్పటి మెదకుజిల్లాను పూర్వము మెతుకుసీమ యనుచుండిరి. ఇచ్చట వరి పంట పుష్కలము. అన్న సమృద్ధిగల మండలమగుటచే దీనికిపేరు వచ్చెనేమో. నిజామాబాదుజిల్లా ఖాద్గయుగమున మంజీరికా దేశమన బరగుచుండెను. శాతవాహనుల కాలమున దీనికి 'అశ్మక' దేశమను వ్యవహారముగానవచ్చును. దీని ముఖ్యపట్టణము 'పోతన' నగరము. ఇది ఇప్పటి 'బోధను' అను నగరము. గౌతమీపుత్ర శాతకర్ణి జయించిన దేశములలో మూలక అశ్మకరాష్ట్రములుగలవు.

ఆంధ్రుల చరిత్ర - సంస్కృతి

7-వ ప్రకరణము

ఆంధ్ర ప్రజానీకము

'ఏఱుల జన్మంబు నెఱుగనగునె' నదీమతల్లుల పుట్టుపూర్వోత్తరముల వలెనే జాతుల యుత్పత్తి వృత్తాంతములుగూడ సమగ్రముగ తెలియరావు. ఏయొక్క జాతియు అది పుట్టినప్పటినుండి నేటివరకును అన్యజాతి సంపర్కము సమ్మిశ్రణము పొందక విశుద్ధముగా జీవించిన దని చెప్పుట పొసగదు. కావున జాతి సంస్కృతికూడ ఇంద్రధనస్సు వలె బహువర్ణ సమీకరణముచే నేర్పడుచున్నది కాని రంగులపెట్టె యందలి వేర్వేరు రంగు కణికల వంటిదికాదు. ఈ సూత్రము ఆంధ్ర జాతికిని వర్తించును. ఆయా చరిత్ర యుగమాలందు భిన్నభిన్న ప్రజలు

1. పాలంపేట శాసనము హైదరాబాదు ప్రభుత్వ ప్రచురణము.

ఆంధ్రదేశములో ప్రవేశించి అంతకుముందెచ్చటనున్న జనానీకముతో కలిసిపోయి నేటి తెలుగుజాతి యేర్పడినది.

వర్తమానాంధ్ర జాతియొక్క శారీరకమును ఆచార వ్యవహారములను భాషను పరిశీలించిన యీ యంశము ద్రువపడును. మన ప్రజలలో ఆజానుబాహువులును పొట్టివాడును దబ్బపండు చాయగలవాడును నల్లని నలుపురంగు గలవారును భిన్న ప్రాలభములలోనే కాక ఒకే మండలమునందును ఒకే కటుంబమునందునుగూడ కనవల్తురు. పల్నాటివారు సమున్నత విగ్రహములు. సాగర సీమవాసులు పల్లని అంగయష్టిగలవారు. తెలంగాణవాసులు ఎక్కువ పొడగరులుకాని పొట్టివారుగాని కాకుండురు. మనవారి ఆచార వ్యవహారములను దిలకించినచో విభిన్న సంప్రదాయములు సమన్వయము నొందినట్లు తేలును. ఉదాహరణకు వివాహకాండను పరికించినచో ఆర్యపద్ధతులు బ్రాహ్మణులయందును అనార్యచారములు ఇతర వర్ణములందును కాననగును. పాణిగ్రహణము, సప్తపదవంటివి, వివాహమునందు ఆర్యులమార్గము. మంగళసూత్ర ధారణము¹ ఐదేని కుండలు తెచ్చట క్రంతనడుపుట మొదలగునవి దేశీయాచార విశేషములు. సంస్కృత ప్రాకృత దేశభాషా పదములు చక్కగాకలిసి ఆంధ్రభాషగా పరిణమించినవి. ఇట్లాంధ్రజాతిలో సమ్మేళనము పొందిన కొందఱు జనులను గూర్చి తెలిసికొందము.

ఆంధ్రదేశమునందు మిక్కిలి బ్రాచీనకాలమున నివసించిన జనులనుగూర్చి కొన్ని విశేషములు తెలిసికొనుటకు² 'కెయిరనులు' యవకు సహాయపడుచున్నవి. కెయిరనులనగా పూర్వకాలపు సమూహము. భూగర్భమును త్రవ్వటవలన ఇవి బయల్పడుచుండును. కెయి

1. మాడయగారి మల్లన్న రాజశేఖర చరిత్ర మూడవఅధ్యాయము 17వ పద్యమునని యాచారము పేర్కొనబడినది, ఇదిగాక "ఐదేనికుండకు అంచులులేవు-అట్లనకు పెదిమెలులేవు" అని యొక హాస్యపు సామెత లోకమునందున్నది.

2. చూడు శ్రీ ఆదిరాజు వీరభద్రరావుగారు గోల్కొండ పత్రికలో ప్రకటించిన వ్యాసరాజము,

రనులు ఆంధ్రదేశమునందు పెక్కు తావులందు గానవచ్చుచున్నవి. రాయలసీమయందును తెలంగాణమునను తండ్రిపతండ్లములుగా నున్నవి. ఇవి మెట్ట, గుట్ట, మొరము గల ప్రదేశములలో జననివాసములకు సమీపమునందు కట్టబడినవి. ప్రాచీన ఖనన పద్ధతి ఏమనగా ఒక పెద్దగోయిటీసి అందు రాతి పలకలతో చిన్న గృహమువలె నిర్మించి దానిలో మృతక శేబరము నుంచుదు. వారివారి మత విశ్వాసములను కనుగుణముగ వస్తుసామగ్రిని సమాధిలోనుంచి దానిని మట్టితో పూడ్చివేయుదురు. సమాధి చుట్టును వలయాకారముగ పెద్ద పెద్ద బండరాళ్ళను పేర్చుదురు. వీటినిజూచి జనులు ఆశ్చర్యపడి వీనికి రాక్షసగుళ్ళు అని పేరు పెట్టిరి. భేగంపేట, బాలానగరు, మాళాలి, రాయగిరి, మానుకోట, డోర్నకల్లు, చింతకాణి, మధిర ప్రాంతములందు కెయిరనులు కనబడినవి. ఈనాటి రైలుబాట వెంబడినే ఈ సమాధులు కాన్పించు టాక విశేషము. అత్యంత పూర్వకాలమునగూడ జనపదములీ త్రోవనంటియే యుండెననుట కిది యొకనిదర్శనము. భూమి లోకట్టిన రాతిగృహములో శవమునుంచి చనిపోయిన వాని పరలోకయాత్ర సుఖవంతముగా నుండుటకై బంధువులును మిత్రులును కానుకలు సమర్పించుచుండిరి. ప్రతి కెయిరనునందును వివిధ పరిణామములుగల కుండలు కనిపించినవి, ఆకుండలపై కొన్ని సంకేత చిహ్నములుగలవు; ఇట్టిచిహ్నములు మొహంజుదారోలోను అత్యంత ప్రాచీననాణెములమీదను కనబడుచున్నవి. ఈ రకము చిహ్నములుగల కుండలు రాయగిరిలో దొరికినవి. కెయిరనులలో తూర్పున గొడ్డలి, పడమట మంటిపాత్ర, ఉత్తరమున రాగిగిన్నె, దక్షిణమున కుండలు ఉంచుచుండిరి. మాళాలి కెయిరనులలో అందమైన కత్తి దొరికినది, ఇందలిమృతపురుషుడు వీరుడై యుండవచ్చును. డోర్నకల్లు సమాధిలో కొండవలిదొరికినది, ఇతడుకృషీవటుడై యుండును. రాయగిరిలో జ పమాలలు అస్తులు కాన్పించినవి.

కెయిరనులను బట్టి మనకు తెలియవచ్చు సంగతి లేవనగా రెండు ఘూడువేల సంవత్సరముల పూర్వకాలమునందే తెలంగాణ

మున నాగరకత నెరిగిన జనులండిరి. అప్పటి మనుష్యులు అయిదున్నర ఆరడుగుల పొడవుగలవారు. వీరు సిరనివాసములుగలవారై వ్యవసాయము మొదలగు శాంతవృత్తుల నవలంబించి యుండిరి. వారిలో నేర్పరులైన కమ్మరులును కుమ్మరులును ఉండిరి. వారు చక్కని పనిముట్లను చేయుచుండిరి. ఆకాలపు శిల్పులు పెద్ద పెద్ద బండరాళ్ళను మలచు కౌశల్యము గలిగియుండిరి. వీరికి పునర్జన్మము నందు నమ్మకమున్నట్లు తోచును. జల సమృద్ధియు తృణకౌఠ్య సమృద్ధి కలిగిన ప్రదేశములనే వీరు గ్రామ నిర్మాణమునకు స్థానములుగా చేబట్టుటచూడ వీరు నాగరకతయందు అభ్యున్నతిని పొందిన వారినియే చెప్పవలయును. ఎచ్చట వీరు ప్రాచీన కాలమున గ్రామములు నిర్మించిరో అచ్చటనే నేటికిని పల్లెలు ఊళ్ళు వెలయుచుండుట వీరి వాస్తు పరిజ్ఞానమునకు చక్కని తార్కాణమని చెప్పవలెను.

ఆంధ్రులు:—వీరికి 1 'ఆంధ్రులు' అనికూడ వ్యవహారమున్నది. ఇట్టిజనుల ప్రశంస మొదటిమాటలు ఐతరేయ బ్రాహ్మణము నందు హరిశ్చంద్రుడు, శునశ్శేపుడు, విశ్వామిత్రుడు వీరివృత్తాంతములో గాన్పించుచున్నది. ఈ గ్రంథము ఋగ్వేదమునకు సంబంధించినది. దీని కాలము క్రీ. పూ. 1000 సంవత్సరముల మాటకావచ్చునని పండితులూహించుచున్నారు. అనగా నిప్పటికి మూడువేల వర్షముల నాడే యాంధ్రులను వారండిరి. విశ్వామిత్రమహర్షి తన కుమారులలో ఏబదిమందిని తనయాజ్ఞ మూరినందున కోపగించి శపించెననియు వాడు ఆంధ్రపుండ్ర పులింద మూతిబ శదరజాతుల వారైరనియు 'ఐతరేయ బ్రాహ్మణము' వాఱునుచున్నది. వీరేదేశమునందు నివసించిరో యా బ్రాహ్మణము చెప్పటలేదు. 2 వాయుపురాణమునందు ఆంధ్రులను

1. 'ఆంధ్రుల-చరిత్ర' డాక్టరు యన్. వి. రమణయ్యగారు.

2. 'ఆంధ్ర' శబ్దమే పరిరక్షింపదనియు శుప్రద మైనదనియు 'ఆంధ్ర' శబ్ద మిట్టికాదనియు శ్రీ భావరాజు వెంకటకృష్ణారావు పంతులుగారు చెప్పుచున్నారు.

వారు తూషారజాతితోకలిసి 'అక్షు' నదీతీరమునందు వసించినట్లు చెప్ప బడినది. అక్షునదియనగా ఆకస్సునది. ఇది హిందూశుభు పర్వత శ్రేణి కవతలనున్నది. దీనినిబట్టి యాంధ్రులు తదితర ఆర్యులవలెనే మధ్య ఆసియా ప్రాంతవాసులై భారతదేశమును ప్రవేశించిరని చెప్ప వీలు పడుచున్నది.

శ్రీమద్రామాయణ కథనమునుబట్టి విశ్వామిత్రుడు తన పుత్రులను శపించినప్పుడు పుష్కరక్షేత్రమున తపస్సుచేయుచున్నట్లు తెలియుచున్నది. పుష్కరక్షేత్రము రాజపుత్ర స్థానమందలి అశ్వీరు సమీపమునందుండినట్లు 'రాష్ట్రను' పండితుడూహించెను. దీనినిష్టాడు 'పోఖారా' యని యనుచున్నారు. అట్లు శవులైన యాంధ్రులు తూర్పునకును దక్షిణమునకును తరలి వ్యాపించిరి. ఆంధ్రగణముల వారు కొందఱు కరూశదేశమును ప్రవేశించిరి. చాళూరుడను జగజ్జెట్టి యైన మల్లుడు కరూశదేశమువాడు. ఈత డాంధ్రుడని హరివంశము చెప్పుచున్నది. ఈ చాళూరుడు కంసునిచే ప్రేరితుడై శ్రీకృష్ణునితో మల్లయుద్ధముచేసి చంపబడెను. అనార్య జాతులవారైన పుండ్రపుళింద శబరజాతులవారు వింధ్యపర్వత ప్రాంతములనుండిరి. వీరితోకలిపి యాంధ్రులు పేర్కొనబడిరి. విశ్వామిత్ర సంతతివారగుటచే నాంధ్రులు క్షత్రియ జాతివారని యూహింపవచ్చును. ఆర్యక్షత్రియులైన వీరు అనార్య సంబంధముచేతను అనార్యాచారము లవలంబించుటచేతను ఆర్యులచే గర్హింపబడి యనార్యులతో చేర్చబడిరని చెప్పవచ్చును. ఇదియే విశ్వామిత్రమహర్షి శాపమున కర్థమని చెప్పవచ్చును. స్వసంఘమునుండి వెలిబెట్టబడిన వారైనను ఆంధ్రులు ఉత్సాహ శీలురును వీరులును అగుటచే నంతటితో నశించలేదు. ఆయుధ జీవులైన వీరు వింధ్య దక్షిణదేశములకు వ్యాపించి తమకు ముందచ్చట నివసించు జనులతో నైక్యమునొందిరి. చివరకు వీరు గోదావరీ కృష్ణానదుల మధ్యదేశమునందు స్థిరనివాసమేర్పరచుకొని రాజ్యములు స్థాపించిరి. ఆంధ్రులీ ప్రాచీనకాలమున మాటలాడిన భాషయొకానొక ప్రాకృతమై యుండును. ఆంధ్రజాతితో నొకగణము వారైన శాతవాహనుల శాస

నములన్నియు ప్రాకృతములో వ్రాయబడినవి. వారు పోషించిన కొలదియు ఆంధ్రులు ప్రాకృతమునువీడి తెలుగును మాట్లాడజొచ్చిరి. ఇట్లు వీరు తెలుగువారిలో కలసిపోయిరి.

పుళిందులు:—ఐతరేయ బ్రాహ్మణమునందు పుళిందులు ఆంధ్రులతో కలిసి పేర్కొనబడిరి. అశోకుని శాసనములందుకూడ 'ఆంధ్ర పుళిందేభ' అని యీ రెండు తెగల జనులను కూర్చిపలుకబడినది.

శబరులు:—శబరజాతి జనులార్యలాస సహవాసముచేగాబోలు పూర్వకాలముననే నాగరకత గలవారుగా నుండిరి. వీరి మంత్రతంత్ర విద్యను ఆద్యులు మన్నించి స్వీకరించిరి. శాబరమంత్రముల ప్రసిద్ధి ప్రాచీన సంస్కృత సారస్వతములో కనబడును. నోదావరికి ఉపనది యైన శబరికి ఆపేరు వీరివలన వచ్చియుండును. శబరులు సంచార శీలురుగ నుండక పూర్వకాలముననే స్థిరనివాసములు గలవారై రాజ్యములు స్థాపించి మంచిదశలో నున్నట్లు కాన్పించును. కళింగదేశములో గంగవంశమును స్థాపించిన కామార్జువుడు (క్రీ. శ. 730) శబరాది తుద్రుడనురాజు నోడించి రాజ్యము నాక్రమించినట్లు 'కొర్ని' శాసనములో కలదు.

ప్రాచీన శబరుల సంతతివారే ఇప్పటి సవరజాతిజనులు. వీరు గంజాం విశాఖపట్టణ మండలములో నిప్పటికిని యున్నారు. సవరలు కూడ మంత్రతంత్రములకు ప్రసిద్ధిచెందిరి. వైద్యమునకును ఓషధులకును సంబంధించిన విజ్ఞానము వీరిలో నిప్పటికిని ఉన్నది. ఎక్కడ బావులు త్రవ్విన నీరు పుష్కలముగా పడునో సవరలు బాగుగా నెరుగుదురు. వీరికి ఆధ్యాత్మ విషయములలోకూడ కొంత జ్ఞానము కలదు. సవరల వివాహ నియమములు ఆర్యాచారములకు భిన్నముగా నున్నవి. వీరిలో ప్రేమించి వివాహముచేసికొనుటగలదు. విధవా వివాహము, దేవరన్యాయము, కన్యాశుల్కము విజాకులిచ్చుట వీరి యాచారములు.

ద్రావిడులు:—ఆర్యులు హిందూదేశమునకు రాకపూర్వము ద్రావిడజాతుల వారీదేశములో వ్యాపించియుండిరని పరిశోధకులు తలచుచున్నారు. ఋగ్వేదాది గ్రంథములందు ఆర్యులకంటె భిన్నులైన జనులు కొందరుండినట్లు వర్ణనలుగలవు. ఆర్యులు వీరిని దస్యులనియు 'అయజ్యులు' (యజ్ఞాదికర్మలు చేయనివారు) అనియు పిల్చుచుండిరి. దస్యులుగాను వికృతాకారులుగాను నల్లని మేనిరంగు గలవారుగాను నిరసింపబడిన వీరు ద్రావిడజాతులవారు కావచ్చును. ఆర్యేతరులైన వీరు నాగరకత గలవారై బలవంతులైనట్లు ఋగ్వేదమే సాక్ష్యమిచ్చుచున్నది. ఈ యనార్యులకు సైన్యములును కోటలును ఉండెడివి. ఋగ్వేదమునందు గొప్ప ప్రశస్తివహించిన దాశరాజ యుద్ధములో పదిమంది యనార్యరాజు లొకసమితిగా నేర్పడి సుదాసుడను ఆర్య

రాజన్యనితో సంగర మొనర్చిరి. వీరికి యుద్ధతంత్రము వ్యూహజ్ఞానము కూడ ఉండినట్లు తోచును. ఆర్యులు బలవంతులైన విజృంభించిన కొలదిని ద్రావిడ జాతులవారు భారతదేశముయొక్క తూర్పు, దక్షిణ భాగములకు తరలవలసిన వారైరి. ద్రావిడులనగా (ద్రు-గతౌ అను ధాతువువలన) తరుమబడిన వారనియు పర్షురామునిచే ఓడి పారిపోయిన క్షత్రియజాతివారే ద్రావిడులనియు మహాభారతములో చెప్పబడినది. వీరు అనార్యుల నడుమను వానరుల నడుమను నివసించుచు వర్ణాశ్రమధర్మమును విడుచుటచే స్త్రీచ్ఛలై రని భారతమున సూచింపబడినది. ఏదేశమునందు వర్ణాశ్రమధర్మవ్యవస్థ నెలకొనదో ఆదేశము స్త్రీచ్ఛదేశమని బోధాయనుడు మనువు మొదలగు ధర్మశాస్త్రకారులు విధించియున్నారు.

ఆంధ్రము, కన్నడము, తమిళము, మలయాళము, తులుమున్నగు భాషలను ద్రావిడభాషలని విజ్ఞులు చెప్పుచున్నారు. ఇంతకుముందు తెనుగు శబ్దవిచారము చేయుచున్నప్పుడు దక్షిణదిక్కుగా నివసించినవారు తెనుగువారని చెప్పవలసినది. తెనుగువారు

¹ద్రావిడజాతి జనులని యూహింపనగుచున్నది. ఆర్యజాతివారైన యాంధ్రులు తెనుగువారిని మొదట జయించి వింధ్యదక్షిణ ప్రాంతములకు తరిమినను ఈ యుభయజాతులును ఏకమై ప్రస్తుతపు ఆంధ్ర-తెనుగు ప్రజానీక మేర్పడినది. వీరిభాషలు పెనవేసుకొనిపోయి నేటి ఆంధ్ర-తెనుగుభాషగా పరిణమించినవి.

యక్షులు:—ఆసియాఖండ మధ్యపీఠభూములలో నివసించు పసిమిరంగు జాతులవారు (Yellow races) త్రివిష్టపము నేపాలు నడుమ గల పర్వత మార్గములగుండ భారతదేశము ప్రవేశించిరి. వీరు మొదట గంగానదీ తీరభూముల నాక్రమించి తరువాత తామ్రలిప్తి రేవునుండి పెడలి దక్షిణ హిందూదేశమునకు వచ్చిచేరి యిచ్చటి ప్రజలలో కలిసి పోయిరి. ఆంధ్రదేశములో జక్కులనబడు తెగవారు ఈ యక్షజనుల సంతతివారు కావచ్చును. వల్లభరాయని క్రీడాభిరామములో జక్కుల పడతి వర్ణింపబడినది. జక్కులు ప్రాకృత నాటకము లాడించుటలో నేర్పరులు. యక్షగానములు వీరినాటక సంప్రదాయము కావచ్చును.

నాగులు:—ఆంధ్రదేశమున ప్రాచీనకాలమునందు నివసించిన జనులలో నాగులు ముఖ్యులు. ఈ దేశమునకు నాగభూమియని పేరు వీరివలననే కలిగియుండును. నాగరాజు, కృష్ణాతీరమున రాజ్యపాలనము చేసినట్లు బౌద్ధగాథలు తెలుపుచున్నవి. వీరు సర్పములను పూజించుటచేత నాగులనబడియుందురు. ఈ జాతి

1. ద్రావిడులు ఆర్యులకంటె భిన్నులు కారనియు ద్రావిడ శబ్దముయొక్క పూర్వరూపము 'ద్రమిళ' యనియు, ఇది ప్రాకృతపదమనియు, ద్రమిళ అనగా ధర్మమును—అనగా బుద్ధధర్మమును—అవలంబించిన దేశమనియు ద్రమిళ పదమునుండియే ద్రమిళ ద్రవిడ శబ్దములు పుట్టినవనియు డా. చిలుకూరి నారాయణరావుగారు వ్యుత్పత్తి చెప్పచున్నారు. భారతి. సంపు|| 24 సం-చి 11.

2. తెలంగాణమునందు జక్కులవాళ్ళు పంబళ్ళు (బైండ్లవాగు) పోతరాజు వాండ్లు మొదలగు తెగలవారు కలరు. గ్రామదేవతల పూజయందు వీరికి ముఖ్య స్థానము కలదు.

జనులు ప్రాచీన కాలమున భారతదేశమంతయు వ్యాపించియుండిరి. మహాభారతమునందు వీరిని గురించి యెన్నియో గాధలుకలవు. వీరు కౌరవ పక్షపాతులుగను పాండవులకు వ్యతిరేకులుగను కన్పింతురు. ఆంధ్రదేశముతో వీరికి సన్నిహిత సంబంధముండినట్లు మనవారిలో తరచుగా నవచ్చు నాగన్న, నాగమ్మ మొదలగు మనుజుల పేర్ల వలనను నాగవరము, నాగులవాడు, నాగులేరు మున్నగు స్థలనదీ నామముల వలనను చెప్పవచ్చును. ఇంతకన్న ప్రబలమైన సాక్ష్యము నాగుల యాచారమైన సర్పపూజ మనవారిప్పటికిని చేయుచుండుట. ¹కౌరిక శుద్ధచరిత్రగా నాగులచరిత్ర పరిగణింపబడుచున్నది. ఈనాడు స్త్రీలు పాముపుట్టలో పాలుపోయుదురు. నాగమయ్య ప్రతిమచేసి చలిమిడి పానకము లారగింపు పెట్టుదురు. నాగమయ్యకు దీపము పెట్టరు. వేడి వస్తువులు పనికిరావు. నాగమయ్య ప్రసాదము స్త్రీలకు కడుపు చలవ యనియు ఇంటినిండ పిల్లలు జల్లులు కలుగుదురనియు నమ్ముదురు. నాగరాజును పూజించి వనితలిట్లు మ్రొక్కుకొందురు. “నాగేంద్రుడా! ఫణింద్రుడా! మావాళ్లు చీకటవాకట తిరుగుతారు నడుముత్రొక్కి తే నావాళ్ళనుకో, ప్రడగ త్రొక్కి తే పారిపోతండి” ఈ నాగపూజ విస్తారముగ మహిళాలోకమునందును బ్రాహ్మణేతర వర్ణములందును వ్యాపించియున్నది. అమరావతి స్తూపశిల్పములందు రాజులకును రాణులకును ఇతర ప్రసిద్ధవ్యక్తులను శిరస్సువెనుక ఒకటి మొదలుకొని ఏడువరకు ఫణములు చెక్కబడియున్నవి. ఇవి నాగరాజుల చిహ్నము లని చెప్పవచ్చును.

చరిత్ర యుగములోకూడ నాగులు ప్రముఖపాత్ర వహించిరి. మౌర్యులకును నందులకును ముందు మగధసామ్రాజ్యమును పాలిం

1. తెలంగాణము మొదలగు ప్రాంతములలో క్రావణ శుద్ధపంచమి ‘నాగ పంచమి’గా పాటించబడుచున్నది. ఇది మహారాష్ట్ర సంప్రదాయమనియు, కౌరిక శుద్ధచరిత్రగా నాడు చేయుటయే తెలుగు సంప్రదాయమనియు, ఇదియే విష్ణుమూర్తినిద్ర నుండిలేచు ఉతానెకాదశికి సమీపమందుండుటచే యుక్తమనియు, కౌరిక చరిత్ర నాటినుండియు జ్యోతిర్మండలమునందు, అనంతేశ్వర నాకృతి గోచరించుననియు శ్రీ ఆదిరాజు పీఠభద్రరావు పంతులుగారు తెల్పిరి.

చిన శిశు నాగవంశమువారు ¹ఆర్య క్షత్రియులు శారనియు నాగజాతి వారై యుందురనియు పరిశోధకులు తలచుచున్నారు. క్రీ. శ. రెండవ శతాబ్దమునందు విదేశీయులైన కుమానుల పరిపాలన మంతమొందించి ఆర్య ధర్మాచారములను పునఃప్రతిష్ఠించినవారు ²భార శివనాగులు. వీరు గంగాతీరమునందు పది యశ్వమేధములు చేసిన ప్రదేశమే దశాశ్వమేధ ఘట్టమనబడుచున్నది. ³ఆంధ్రదేశమునందు నెల్లూరు మండలములో 15 శతాబ్ద ప్రారంభమున పరిపాలనచేసిన దర్శి, ఫణి వంశపు రాజులు నాగజాతివారని తెలియుచున్నది. ప్రాచీన తమిళ కావ్యములందుకూడ నాగుల ప్రశంస విశేషముగ కలదు.

నాగయుగమునందలి మతాచారపరిస్థితులు ఈనాటికి తెలుగు దేశములో నిలిచియున్నవని చెప్పవచ్చును. ఆనాడు సర్పగులనేకాక శిలలను పూజించుచుండిరి. వృక్షపూజ యాద్యులలోకూడ నుండినట్లు కన్పించును. ఆద్యులు రావిచెట్లను, జమ్మిచెట్లను పవిత్రముగా నెంచిరి. యాగములందు అగ్నిని పుట్టించుటకై ఆశ్వత్థవృక్షమునందు మొలచిన జమ్మివృక్షశాఖతో అరణుల నిర్మించుచుండిరి. నాగులు వేపచెట్టును ఆరాధించువారు. వేము బౌషధ ప్రక్రియలకు ఉపయోగించు వృక్షము. దీని ఆకులు, ఈనెలు, బెరడు, లోపలిచెక్క, వేళ్లు, అన్ని యును క్రిమిహరములు. ఇది దేశమందంతటను స్వేచ్ఛగా పెరుగు తల్లిచెట్టు. వేపగాలి చల్లగను, ఆరోగ్యప్రదముగను ఉండును. ఉగాది పండుగకు తెలుగువారు తీసి తినకముందు వేపపువ్వును బెల్లముతో కలిపి భక్షింతురు. తొలుత కష్టములు గుడిచి తరువాత సుఖపడుట సంతోషదాయకమని యీ యాచారము సూచించునేమో! వేపకు గ్రామదేవతల పూజావిధిలో స్థానముగలదు. శుభసమయములలో మామిడి తోరణములవలె మారిమసగి ఓగములు చెలరేగినప్పుడు వేపమండలు ప్రత్యక్షమగును. అనంతరకాలమున నాగులును ఆద్యు

1. కేంబ్రిడ్జి హిందూదేశ చరిత్ర.
2. కె. పి. జయస్వామిగారు.
3. ఆంధ్రుల చరిత్ర మొదటిభాగము.

లును ఒండొరుల ఆచారములను కలబోసుకొని యొక సమష్టి నాగర కత సృష్టించుకొనిరి. ఈనాడు మనవారు రావించెట్టునకును, వేపచెట్టు నకును కలిపి పెండ్లిచేసి ఒకేకుదురులో పెంచుటగానవచ్చును. ఇది ఆర్య నాగభావ సమ్మేళనమునకు చక్కని ఉదాహరణము.

శ్రావణ బహుళ అమావాస్యనాడు ముత్తయిదువలైన ఆంధ్ర స్త్రీలు కందచెట్టును స్థాపించి పూజించుట యాచారము. సాగరసీమ వాసు లీ యమావాస్యను పోలేరమ్మ యమావాస్యయందురు. చెట్టు మొలచిన కందదుంపను తెచ్చి దానికి పసుపు కుంకుమలుపెట్టి పూజిం తురు. కంద పిలకలవలెనే తమకును సంతానము తామరతంపరగా పెరగవలయుననుటయే ఈ వ్రతముయొక్క ఉద్దేశము. వృక్షపూజకు ఇది మరియొక ఉదాహరణము. ఇదికూడ ప్రాచీనమునుండి వచ్చుచున్న నోము. ఈనాడు పనస ఆకులలో మినుపకుడుములను వండి భుజింతురు. తెలంగాణ వాసులు శ్రావణ బహుళ అమావాస్యను పొలాల (పొలముల) అమావాస్య యనుచున్నారు. ఇది వ్యవసాయమునకు సంబంధించిన శుభదినము. ఆనాడు ఎడ్లు మున్నగు పశువులకు ఆటవిడుపు. ఆనాడు పనులు చేయించరు. పశువులను కడిగి కొమ్ములకు పసుపు నూనె రాచి, బెల్లము నువ్వులు నూనె మున్నగునవి తినిపిం తురు. ఇవి పెట్టుటచే దుక్కి-పెద్దులు ఊమ్ము తాకుడు (బరువులు లాగుటచే గుండెలకు గలుగు శ్రమ) లేక బలముకలిగియుండును.

నాగులు వృక్షములను, శిలలమీద చెక్కి నాగవిగ్రహములనే కాక వీరదేవతయగు కాళినిగూడ పూజించుచుండిరి. ఈ దేవతకు భయంకరమును వికృతమునైన రూపము కల్పించి దేవిముందు వీర నాదములతో నృత్యములు నల్పుచుండిరి. కాళికి జంతువులను బలి సమర్పించుచుండిరి. గణాచారిణి యనబడు గురువురాలు కాళి పూజిన యట్లు సివమెత్తి యాడుచుండును.

పైన వర్ణింపబడిన జనులేకాక ఇతరులును—కర్ణాటకులు, తమిళులు, మహారాష్ట్రులు, ఓడ్రులు, మహమ్మదీయులు చరిత్ర ప్రవాహము వెంటవచ్చి యాంధ్రులలో నైక్యమొందిరి, ఆయా సందర్భములందు వీరినిగూర్చి తెలుపబడును.

ఆంధ్రుల చరిత్ర - సంస్కృతి

— 1 —

8-వ ప్రకరణము

(ఆంధ్రభాష)

ఈ భాషకు ఆంధ్రము, తెనుగు, తెలుగు, అనుపేర్లు చెల్లుచున్నవి. వీనిలో మొదటి రెండును జాతిని, మూడవది దేశమును బోధించునవిగా ప్రథమమున పుట్టినట్టిదివరలో చర్చింపవలెనది. ఈనాడీ శబ్దములన్నియు ఆంధ్రజాతికిని, ఆంధ్రభాషకును సమాసముగ వర్తించుచున్నవి. ప్రాచీనాంధ్రులు ఆర్యక్షత్రియ సంతతివారగుటచే వీరు ప్రాకృతము మాతృభాషగాలవాడుగా నుండిరి. ఆంధ్రులును తుషారులును ఒకే ప్రజాగణమునకు చెందినట్లు పురాణములు సూచించినవిగదా. తుషారులు లేక తుఖారులభాష యార్యభాషా కుటుంబమునకు చెందినదని విమర్శకులు నిరూపించిరి. వీరికి సజాతీయులైన ఆంధ్రులుకూడ తుఖారులభాషవంటి భాషనే మాటలాడుచుండిరనుట సంభావ్యము. దీనికి ఉపబలకముగ శాతవాహనాంధ్రులు తమ శాసనములను ప్రాకృతముతో వ్రాయించుటయు, ప్రాకృత కావ్యములను, కవులను పోషించుటయు పేర్కొనవచ్చును. దేశ పరిపాలకులైన ఆంధ్రశాతవాహనులు ప్రాకృతమును భాషించుచుండగా పాలితులైన జనశాహుళ్య మేభాషను వాడుచుండెనను ప్రశ్న యుదయించును. వారీనాటి తెనుగునకు మాతృకయైన యొకానొక ద్రావిడ భాషా భేదమును మాట్లాడుచుండిరని యూహింపవీలున్నది.

బృహత్సాహిత్యమును పైశాచి ప్రాకృత గ్రంథమొకటి శాతవాహనుల కాలమున రచింపబడెను, ఇది తరువాత సంస్కృతమునందలి కథా సరితాగరమునకు మూలమయ్యెను. బృహత్సాహిత్యము

రచించినవాడు గుణాధ్యక్షుడను పండితుడు. ఈత డొకప్పుడు సాత వాహనరాజును విద్యావంతుని చేయువిషయమై శర్వవర్మతో నిట్లు ప్రతిజ్ఞచేసెనట. “నీవురాజునుఆరునెలలలోవిద్వాంసునిచేయగలిగినచో నేను సంస్కృతమును ప్రాకృతమును దేశభాషను పరిత్యజింతును.” శర్వవర్మ నిక్కువముగ నే రాజును నిర్ణీతకాలములో పండితునిగా దిద్దగలిగెనట. అప్పుడు గుణాధ్యక్షుడు తన ప్రతినమేరకు భాషాత్రయమును విస్మరించి బృహత్సా-థా కావ్యమును పిశాచముల భాషలో (పై శాచి యనబడు ప్రాకృతభేదము) వ్రాసెనని కథ చెప్పబడుచున్నది. ఈ కథలో సూచింపబడిన దేశభాషయే జనసామాన్యమానాడు వాడు కొన్న భాషయని యూహింపబడుచున్నది. ఇది ప్రాకృతమునకంటె భిన్నమైనదై యుండవలెను. శతాబ్దములు గడువగా ఆంధ్రులు వ్యవహరించిన ప్రాకృతమున్ను ప్రజాసామాన్య భాషయైన దేశ భాషయు కలిసి ఈనాటి తెనుగుభాషగా మారినవని తలపోయుట యుక్తము. దీనికి తార్కాణముగ ఆంధ్ర వైయాకరణులు తెలుగు శబ్దములను మూడు విభాగములుగ చెప్పుదురు. ఇవి తత్సమ, తద్భవ, దేశ్యములు. సంస్కృత ప్రాకృత శబ్దములు మార్పులేక తెలుగు విభక్తులతోకూడి వ్యవహరింపబడినచో తత్సమములు. ఈ శబ్దములే వర్ణాగమము, వర్ణలోపము మొదలగు మార్పుచెంది తెలుగున ప్రవేశించినవి తద్భవములు. ఇవికాక మిగిలినవి దేశ్యములు అనగా ఆంధ్ర దేశమునకు సహజమైనవి.

తెనుగు అను పదము మొట్టమొదట నన్నయభట్టారకుని ఆంధ్రమహాభారతమునందు ప్రయోగింపబడి కనబడుచున్నదని చెప్పితిమి. ఇది పదునొకండవ శతాబ్దమునాటిమాట. అంతకుపూర్వమీ భాష యుండెనా లేదా యను శంక కలుగవచ్చును. ఈ భాష యుండినమాట వాస్తవమే కాని అందులో రచింపబడిన గ్రంథము లేవియు ఆంధ్రభారతమునకు ముందున్నవి లభింపలేదు. నన్నయ భట్టారకునికి పూర్వము నాలుగు శతాబ్దములనుండియైనను (క్రీ. శ. ఏడవ శతాబ్దమునుండియు) తెలుగులో వ్రాయబడిన శాసనములు

కన్నట్టుచున్నవి. అంతకుపూర్వముండిన సంస్కృత ప్రాకృత శాసనములలోకూడ గ్రామనామములును, వ్యక్తులపేర్లును తెలుగుభాషయొక్క యునికిని సూచించునవిగా నున్నవి.

భాషలను వాటివాటి యన్యోన్య సంబంధమునుబట్టి కుటుంబములుగ విభజించుట ఈనాటి భాషా శాస్త్రములో నొక మర్యాద. ఆయా భాషల పదజాలమునుబట్టియు వ్యాకరణ సామ్యమునుబట్టియు ఈ సంబంధమును నిరూపింతురు. ఆంధ్రభాష ఏ భాషా కుటుంబమునకు చెందినదను అంశముపై మనభాషా పరిశోధకులలో రెండు భిన్న మార్గములు గలవు. ¹ఒక రిది సంస్కృత ప్రాకృతములనుండి పుట్టిన భాషయనియు ఆర్యభాషా కుటుంబమునకు చెందినదనియు విశ్వసించుదురు. మన ప్రాచీన వైయాకరణుల భాషముకూడ ఇట్టిదిగానే యుండెను. నన్నయభట్టారక విరచితమని చెప్పబడు 'ఆంధ్రశబ్దచింతామణి' యను వ్యాకరణము ఈ మతమునే ప్రతిపాదించినది. ²మరి కొందరు తెలుగుభాష ద్రావిడభాషా కుటుంబమునకు చెందినదని సయుక్తికముగ నిరూపింతురు. దక్షిణదేశ భాషలైన తెనుగు, కన్నడము, అరవము, మలయాళము, తులు, మరికొన్ని గ్రంథరచనాదశకురాని భాషలును—ఇవన్నియు ఒక్క కుదురులో పుట్టిన భాషలని చెప్పుదురు. వీనికే ద్రావిడభాషలనిపేరు. ఈ భాషలు సంస్కృత పదములను విస్తారముగ ఎరువుతెచ్చుకొన్నను మూలస్థితిలో నివి వానికంటె భిన్నమైనవి. ఇవి తమలోతాము విశేషముగ పోలికలు గలిగియున్నవి.

సంస్కృత పదజాలము నెరువు తెచ్చుకొనుటలో ఆంధ్రభాష సోదర ద్రావిడ భాషలకంటె ముందు పరువెత్తినది. మలయాళము

1. ఆంధ్రభాషా చరిత్రము. డాక్టరు చిలుకూరి నారాయణరావుగారు.

2. మొదట బిషప్స్ కౌల్స్ వెల్ ఆఫ్ పాదిరీ ఈవాదమును ప్రతిపాదించెను. తరువాత శ్రీకోరాడ రామకృష్ణయ్యగారు శ్రీ గంటిజోగి సోమయాజులుగారు శ్రీ పరవస్తు రామానుజస్వామిగారు మొదలగు పలువురు దీనిని ఈవచ్చేదములతో సమర్థించుచున్నారు.

కూడ సంస్కృత పదభాషాశ్యము కలదని చెప్పదురు. సంస్కృత ప్రాకృతముల పుట్టినలైన ఆర్యావర్తమునకు తెనుగు వారత్యంత సమీపములో నున్నాడు. కావున వీరిభాషపై ఆర్యభాషా ప్రభావము గాఢముగా నుండుట సహజము. కేవల తెలుగు పదములను ఆచ్చికము లనియు శుద్ధాంధ్రమనియు వ్యవహరింతురు. తద్భవపదములనుకూడ దీనిలో చేర్చుట పరిపాటి. వర్తమానాంధ్రభాషలో ఆచ్చికపదముల కన్న సంస్కృతభాగమే విపులముగానున్నది. సంస్కృత పదసంబంధము లేక చక్కని గద్యపద్యములు తెలుగులో వ్రాయుట దుస్సరము. ఒకవేళ వ్రాసినను ఆ రచనలు తెనుగువారికే యర్థముకావు. ¹పూర్వ కవులలో కొందఱు చమత్కారమునకై శుద్ధాంధ్రకావ్యములు వ్రాసెడివారు. కాని యవి పండితలోకమునందే నిట్టచిపోయినవి. జనులు వాటిని చదివి యానందింపజాలరు. సంస్కృతభాషా సంపర్కముచే తెలుగునకు గొప్పమేలుకలిగినను కొంత కీడుకూడ కలిగినది. భావబోధకములును మురిపెమైనవియునగు సహజాంధ్ర శబ్దము లెన్నియో వాడుకలోనుండి తొలగిపోయినవి. దీనివలన సంస్కృతము ఊతలేక ఆంధ్రభాష నిలువజాలని దుస్థితి సంభవించినది. సంస్కృత పదములపై మోజు సాగరసీమవాసుల భాషలో నెక్కువగా నచ్చొత్తినది. తెలంగాణమునందును రాయలసీమ ప్రాంతమునను అచ్చు తెలుగు మాటలెన్నియో చక్కనివి నేటికిని జనుల వాడుకలో నిల్చియున్నవి. తెనుగు తొల్లిటి నుడికారము ఈ మండలములలో నింకను సజీవమై యున్నదని చెప్పనొప్పును.

సంస్కృతభాషా సాహచర్యము తెనుగునకు చేసిన మేలు మరువరానిది. ఉదాత్త రసభావములుగల వాఙ్మయమునకును విజ్ఞాన ప్రదమైన శాస్త్రములకును గీర్వాణభాష పెన్నిధి వంటిది. దీనిలోని ప్రశస్తతరమైన పురాణ కావ్యనాటక సారస్వతమును మన మహాకవులు తెనుగులోని కనువదించి యాంధ్రభాషను సారవంతముచేసిరి.

1. పొన్నిగంటి తెలగనార్యుని యయాతి చరిత్ర, కూచిమంచి తిమ్మకవి అచ్చ తెలుగు రామాయణము నీలానుందరీ పరిణయము వంటివి.

ఆంధ్రవ్యాకరణము సంస్కృత వ్యాకరణముయొక్క అడుగుజాడల లోనే నడచినది. మన యలంకార శాస్త్రముకూడ సంస్కృతమను విషయలో విలిచినదే. శాస్త్రవిజ్ఞానమున కింకను సంస్కృత సారస్వతము పెట్టినదే భిక్ష. మున్నుండు శాస్త్రవిజ్ఞానము నాంధ్రములో దూపొందించు ప్రయత్నమునందు గీర్వాణవాణియే తెనుగుభాషకు చేదోడు వాదోడు కాగలదు. ముఖ్యముగ శాస్త్రపరిభాషా పదములను నిర్మించుకొనుటలో మనము సంస్కృతమునే యాశ్రయించవలెను. మూలశబ్దమునుండి క్రొత్తక్రొత్త భావచ్ఛాయలను సూచించుటకై సూతన పదములు సృష్టించుటకు దేవభాష మిక్కిలి అనువుగ నున్నది. ఉపసర్గలు ప్రత్యయములు చేర్చుటవలన పదమును చేద త్రాడువలె పొడిగించ నక్కర లేకుండగనే సూతనార్థములను సంస్కృత శబ్దములచే చెప్పించవచ్చును. ఇదే ప్రయోజనమునకై తెలుగు కూర్చుచేయ దలచినచో అది కడు దీర్ఘముగ నేర్పడి పదసంగ్రహము సాధ్య పడకుండును. సంస్కృత పదభాషాశ్యము మరియొక విధముగ ఈనాడు తెలుగున కుపకరించును. ఇప్పుడు భారతదేశమున హిందీ భాష జాతీయ భాషా స్థానము నలంకరించినది. ఈ సూతన రాజభాష నభ్యసించుటకును ప్రయోగించుటకును గీర్వాణశబ్ద పరిచిని యాంధ్రులకు గొప్ప సాయము కాగలదు.

ఆంధ్ర భాష విషయములో తెలుగువారు తప్పక గర్వించదగినది దాని సహజమాధుర్యము— సంగీతానుకూలత. ఇది కర్ణాటకా యనమైన భాష. దక్షిణదేశ భాషలలో గానకళకొరకు ఆంధ్రమే తదితర భాషలకన్న మిన్నయని ఆ కళావిశారదులు తలతురు. తెలుగు తెనుగు శబ్దముల వ్యుత్పత్తియే ఈ మాధుర్యమును సూచించునని మన పండితులు చెప్పుదురు. తేనె + అలుగు = తెలుగు అనగా తేనెవంటి ప్రవాహముకలదియనియు, తేనె + అగు = తెనుగు అనియు ఈ మాటల కర్థము కల్పింపబడినది. ఇది భాషావేత్తల చమత్కారమని త్రోసివేసినను ఈ భాషతో పరిచయము గల్గిన స్వదేశీయులును విదేశీయులుకూడ ఏకగ్రీవముగ తెనుగుతీసిని చవి

చూచి తలయూచి మెచ్చుకొన్నారు. బహు భాషావేత్తయై కర్ణాటాంధ్ర తమిళకవులను పోషించిన శ్రీ కృష్ణదేవరాయ చక్రవర్తి 1 'దేశభాషలందు తెలుఁగులెన్న' యని ఆముక్తమాల్యదలో పొగడినాడు. విదేశీయులైన పాశ్చాత్య మనీషులుకూడ తెనుగు అమృతపు సోనయని గుర్తించి "ప్రాచ్యదేశపు ఇటాలియన్ భాష తెనుగు" The Italian of the East అని నిష్పాక్షికముగ వచించిరి. ఈ 'మాధురీ మహిమ' తెనుగున కెట్లబ్బెనో కొంచెము విచారితము.

తెలుగు మాధుర్యమునకు కారణము ఈ భాషలో సంస్కృత తాంధ్ర పదములు చక్కగా పొత్తు కుదుర్చుకొనుటయని చెప్పవలెను. ఇందు మృదుసరళ ధ్వనులును పరుషములును మహా ప్రాణములును కూడ సన్నివేశము నొందినవి. ఊష్ణాత్మరములైన శవసహజకూఢ తెనుగులో ప్రవేశించినవి. శృంగారము, కరుణము, రాద్రము మొదలగు వివిధరసముల కనుగుణముగ గేయములును పద్యములును రచించుటకు తెనుగుభాష యనుకూలించుచున్నది. మరియొక ముఖ్య హేతువు తెనుగుఅజంతభాష యగుట. అనగా అచ్చులు అంతమందుగల భాష. తెనుగులో ప్రతిశబ్దము చివరను అచ్చులు నిల్పుచున్నవి. స్వరమును పొడిగించి రాగాలాపన చేయుటకు ఈ గుణము బాగుగా తోడ్పడును. హలంతభాషలకు (హల్లులు అంతమందుగలవి) ఇది యంత సహజముకాదు. పై హేతువులవలననే ఇటీవల వరకును కర్ణాటక సంగీత ప్రపంచమునందు తెలుగు తలమానికముగ నుండుచు వచ్చెను. అన్నమాచార్యులు, డ్రేత్రయ్య, త్యాగరాజులవంటి వాగ్గేయ కారులు దక్షిణదేశమునందు తెనుగునకు ఈడులేని స్థానమును సంపాదించి పెట్టి.

ఆంధ్రభాషయొక్క మరియొక వైశిష్ట్యమును మనమిచ్చట స్మరించవలెను. ఇది వేదోచ్ఛారణమునకు ప్రశంసనీయముగ కుదిరి

1, ఈ నూక్తి మొదటిమాట వినుకొండ వల్లభరాయని క్రీడాభిరామములో గన్పట్టుచున్నది, అనగా శ్రీనాథమహాకవి కాలమునకే ఈ యుచితగర్వము తెలుగు భాషలో సందడించుచుండెను.

యున్నది. సంస్కృతమునందున్న వివిధ ధ్వనులును వర్ణములును దీనిలో నుండుటయే దీనికి మూలము. ఆంధ్ర బ్రాహ్మణులు వేదము నందలి ధ్వనులన్నిటిని విస్ఫుట్టముగ నుచ్చరించగలరు. అందును, సప్త గోదావరమునందలి విప్రోత్తములును తెలంగాణమునందు మంథన ధర్మపురి మున్నగుచోటులందలి వేదవిదులైన బ్రాహ్మణులును నిరుష్ట వేదపఠనమునకు ఘనకీర్తిని సంపాదించిరి. ఈ ప్రాచీన ప్రశస్తిని వీరి నాడు చాలవరకు గోల్పోవుట శోచనీయము. శంకరడు అనుటకు 'షంకర్' అనియు శాస్త్రము అనుటకు 'షాస్తర్' అనియు అపభ్రంశ పదముల నుచ్చరించవలసిన యావశ్యకత ఆంధ్రులకు బాహ్యుగాలేదు. సంస్కృతములోలేని విశేష ధ్వనులుకూడ తెలుగులో కలవు.

హ్రస్వములైన ఎ, ఒ అను అచ్చులును చ, జ అను హల్లులును తెలుగులో హెచ్చుగనున్నవి. ఈ భాషలో అర్ధానుస్వారము శకట రేఫము (బండి ట) కూడ అదనమగా నున్నవి. ఆరనున్న పలుకుబడి యందిప్పుడు కాన్పించదు. నేడర్ధానుస్వార యుక్తములుగానున్న పదములలో ఒకప్పుడు నిండునున్న యుండెడిదని సూచించుటకిది తోడ్పడును. శకటరేఫము రకారద్విత్యముగల పదములను (మఱి, గుఱిము వంటివి) వ్రాయుట కుపయోగించుచున్నది. దీనికిపుడు ప్రత్యేక ధ్వని లేదు. ప్రాచీనకాలమునర, ట, వర్ణముల యుచ్చారణములో నొకింత భేదముండినట్లు తెలియుచున్నది. పూర్వకాలమున తెలుగులో నొక వింత యక్కరముండెడిది. దీనికి 'ట' అను గుర్తు పెట్టబడెను. ఇట్టి ధ్వనిగల వర్ణము అరవమునందు నేటికిని వాడుకలోనున్నది. తెనుగులో నిది యదృశ్యమై డ, శ, అను ధ్వనులుగా మారిసరి.

(మాండలిక పదభేదములలో, సాగరసీమవాసులు తత్సమ పదముల నెక్కువగా వాడుదురనియు, తెలంగాణవాసులు అచ్చపు తెలుగుమాటల నధికము వాడెదరనియు చెప్పియుంటిమి. నుడికారమునందును వైచిత్రి యెంతయోకలదు 'అయ్యగారిని తోలుకొని రమ్మ' దొరసానిని పడగొట్టిరమ్మ' వంటి వాక్యములు తెలంగాణమున నితరగా దోషపు, అన్యప్రాంతీయు లివి విని యాశ్చర్యపడుదురు.

‘వండడము’ ‘చేయడము’ అను రూపములు సాగరసీమ యందును ‘వండుడు’ ‘చేసుడు’ వంటి రూపములు తెలంగాణమునను గలవు. తొల్లిటి క్రియారూపములు తెలంగాణపు భాషలో కొంతవఱకును సాగరసీమ భాషలో పూర్తిగను మారివని. వచ్చినాడు అనుటకు తెలంగాణమున ‘వచ్చిండు’ అనియు సాగరసీమలో ‘వచ్చాడు’ అనియు రూపములు. అది ఇది వంటి పదములు ఆరంభమునందొక హల్లుచేర్చుకొని గది, గిది, గాడ, గీడ అను రీతిని తెలంగాణమునందు వినవచ్చుచున్నవి. బహువచనమునందు బత్తెలు గొత్తెలు అనుటకు మారు బ్రలు గొల్లువంటి రూపములు తెలంగాణమున కొన్ని మండలములలో వినవచ్చును. ఇది వర్ణవ్యత్యయముచే నేర్పడియుండును. తెలంగాణవాసులు తమ సంభాషణలో ఉర్దూపదములను సాగరసీమ వాసులు ఆంగ్లభాషా పదములను విరివిగా వాడుచుందురు. ఇంచుగౌగముచేర్చి ఉర్దూమాటలను తెలుగు ధాతువులుగా చేసికొనుట తెలంగాణములో కానవచ్చును. బనాయించు, రుకాయించు, పిలాయించువంటివి ఇట్టివి. ఆంగ్లపదములనిట్లు స్వతంత్ర ధాతువులుగా మార్చుటకు వలనుపడదు. చేయువంటి సహాయధాతువుల తోడ్పాటుతో మాత్రమే ఇవి వాడబడుచున్నవి. కాపీచేసెను, పర్చేజు (Purchase) చేసెను వంటివి ఉదాహరణములు. ఉచ్చారణ వైఖరులందును భిన్నమార్గములు కలవు. సాగరసీమవాసులు పదము చివర దీర్ఘముతీసి ‘వస్తాపూ³’ అని పలుకుదురు. పుతస్వరము శబ్దాంతమున నున్నది. ‘తెలంగాణమునందిది పదమధ్యమందే వినిపించును. ‘వస్తా³ ఉర, తింటావే,’ పుభయులును పుతస్వర ప్రియులే.

తెలుగు లిపి:—ఆంధ్రభాషయందన్ని ధ్వనులును గలవని చెప్ప నైనది వీని కన్నిటికిని వ్రాతలో సంకేతములును ప్రాచీన కాలము నుండియు గలవు. ఈభాషయొక్క అక్షర సమామ్నాయము సంపూర్ణమైనది. అన్యభాషా సంపర్కముచే మన భాషలోచేరిన క్రొత్తశబ్దములందలి ధ్వనులనుకూడ గుర్తించి ఘనవైయాకరణము

వానికి లిపిసంకేతములను గూర్చినారు. 1 కాఫీ, ఫర్లాంగు, వంటి పదములలోని 'ఫ' కు వర్ణముకల్పింపబడినది. ఇట్లే తాటాకు, చద్దన్నము వంటి పదములలోని వింత 'అ' కార ధ్వనినికూడ వీరు గుర్తించినారు. తెలుగు వర్ణమాల, బ్రాహ్మిలిపినుండి పుట్టినదని విజ్ఞులు చెప్పుచున్నారు. మన యక్కరములు నాగరలిపిలోని వర్ణములవలె గీతలు కలవికావు. ఇవి ముత్యములవలె గుండ్రముగా నుండును. దీనికి కారణము లేఖనసాధనములు. పూర్వము మనవారు తాటాకుమీద గంటముతో వ్రాసెడివారు. అడ్డగీతలు గీసినచో తాటాకు చిట్లునుగాను ఈపద్ధతిమాని గుండ్రకత్తు వ్రాయవలసిన యావశ్యకత యేర్పడినది. ఇది మన లిపికొక క్రొత్త విన్నాణమును ఆపాదించినది. చక్కని తెలుగు దస్తూరి వ్రాసినచో అణిముత్యముల సరులవలె చూడముచ్చటగా నుండును. 2 ముత్యాల కోవవలె వ్రాయనేర్చుట యొక ఘనతగా నెంచబడెడిది.

మాత్యులతోపాటు బ్రాహ్మిలిపి దక్షిణమునకు వచ్చెను. క్రీస్తు శకారంభముననిది ఆంధ్ర - కర్ణాటలిపిగా పరిణమించెను. ఆ కాలమున తెలుగు - కన్నడ లిపులు ఒకటిగానుండెడివి. దీనినే వేంగి లిపి యనికూడ అనుచున్నారు. శాలంకాయన మహారాజులకాలమున ఆంధ్రులు తూర్పు సముద్రతీర దీవులకును దేశములకును వలసపోయినప్పుడీ వేంగి లిపిని తమవెంట గొనిపోయి యచ్చట స్థాపించిరి. పూర్వ పల్లవరాజుల కాలమునందు తెలుగు - కన్నడ లిపియే యొక దేశమునందును వాడుకలో నుండెను. పల్లవుల ఆంధ్రులగుటయు, అంబకు ముందు ద్రవిడ దేశమున మరియొక లిపియుండిన సూచనలు లేకుండుటయు

1. ఆంధ్రభాషను కానము. బ్ర. క్రీ. పొల్లది సూర్యనారాయణ శాస్త్రి గారు.

2. పాండురంగ మాహాత్మ్యమును కృతిలాంకి విరూప వేదాద్రిమంత్రి ముద్దులొలుకు దస్తూరి వ్రాయువాడని తెనాలి రామకృష్ణకవి ప్రశంసించెను.

పాండురంగమాహాత్మ్యము. ప్రథమాశ్వాసము 71 పద్యము.

3. 'ఆంధ్రులు - చరిత్ర' ఆం. సా. ఫలిపత్తు.

దీనికి హేతువులు. శ్రీ. శ. 7-వ శతాబ్దము తరువాత నీలిపి యేకమక్రమముగ మార్పుచెంది నేటి యరవ లిపిగ దూపాంతరము నందెను. ఇప్పటికిని కర్ణాటాంధ్రలిపు లొకదానినొకటి పోలియుండుట గమనించదగినది. ముద్రణయంత్రములు వచ్చినతరువాత తెలుగు లిపిని సంస్కరింపవలసిన యవసర మేర్పడుచున్నది. అక్షరములకు ఒత్తులలో వేర్వేరు సంకేతము లుండుటయు సంయుక్తాక్షరములు ఒకదానిక్రింద నొకటి వ్రాయబడుటయు, అచ్చులలో తలకట్టులు గుడులు సుడులు ఉండుటయు ముద్రణ సౌకర్యమున కడ్డు తగులుచున్నవి. 1 ఆంధ్ర లిపి సంస్కారమునుగూర్చి పలువురు సూచనలు చేయుచున్నారు. సంక్షిప్త లేఖనమునకును (Short hand writing) టైపురయిటింగు (Type writing) నకును అనువగునట్లు మన లిపిని సంస్కరింపవలసిన యావశ్యకత యెంతేనిగలదు. ఈ యత్నములు కొంతవరకు సాగినవి. భారతదేశమునకు ఏకజాతీయ భాషవలెనే ఏక లిపియు నుండుట సమైక్యతకు కారణమని విశ్వసింపబడుచున్నది. అట్టిచో తెలుగు లిపియొక్క భవిష్యత్తు ఎట్లుండవలెనను సమస్య ఉదయించును. ఎఱైనను కొన్ని తరములవరకైన ఆంధ్ర ప్రజానీకము శతాబ్దముల నుండి వచ్చు తమ లిపిని విడువజాలరనుట తథ్యము.

—

1. శ్రీ. వేటూరు ప్రభాకరశాస్త్రిగారు, శ్రీ. సురవరము ప్రతాపరెడ్డిగారు, ఇతరులు.

ఆంధ్రుల చరిత్ర - సంస్కృతి



9-వ ప్రకరణము

(ఆంధ్ర స్త్రీలు)

తెలుగుభాషలో క్రియారూపముల ఏకవచనమునందు స్త్రీలింగ పదములును, జంతువాచకములును, అప్రాణివాచకములును, సమాన రూపము కలిగియుండును, సీత పాడుచున్నది-చిలుక పలుకు చున్నది. చెట్టు పూచినది. నిర్దేశక సర్వనామములలో స్త్రీని గూర్చి ఏకత్వమునందు 'అది' అనుటయు నాచారము. వ్యాకరణప్రయోజనములకొరకు స్త్రీవాచకములను అమహత్తులతో జేర్చి చెప్పట¹ ప్రాచీన సంప్రదాయము. ఈ తెలుగు నుడికారమును ఆధారముగ చేసికొని కొందఱు భాషా శాస్త్రజ్ఞులు ఒకవిత వాదమును ప్రతిపాదించిరి. తెలుగువారి దృష్టిలో స్త్రీలు జంతువులతోను జడపడార్థములతోను సమానులు. చైతన్యవిరహితమైన వస్తువులకన్న వీరి కధికస్థానములేదు. ఈ విపరీతవాదమునకు సమాధానమరయుటకై దూరము పోనక్కరలేదు. ఈభాషయందే బహువచనమున స్త్రీవాచకములకును అమహత్తులకును వేర్వేరు రూపములున్నవి. స్త్రీలు సృత్యము సేయుచున్నారు. నెమళ్ళు ఆడుచున్నవి. నిర్దేశక సర్వనామములందుకూడ పిన్నవారిని తక్కువవారినిగూర్చి పలుకు నప్పుడే 'అది' అనుచున్నారు. కాని వయస్సులో పెద్దవారినిగూర్చియు సమ్మానార్హులనుగూర్చియు సంభాషించునప్పుడు 'ఆమె, ఆవిడ, మొదలగు పదములను వాడుచున్నారు. ఆధునిక వ్యాకరణములందు

1. "స్త్రీ పక్షజడాకా వినాఽన్యేమహదాఖ్యాః" ఆంధ్రశబ్ద చింతామణి. కన్నయ. "స్త్రీతిర్యగ్జాడ భిన్నంబులును వాని విశేషణంబులును మహత్తులనంబడు" బాలవ్యాకరణము చిన్నయనూరి.

మహాద్వాచకములు, మహాతీవాచకములు అమహాద్వాచకములు అని మూడు లింగములను వేరుగా చెప్పచున్నారు. ఇవియే పుంలింగ స్త్రీలింగ నపుంసకలింగములు - 'అది' యనుప్రయోగమైనను చిన్న టికమును ముద్దును పరిచయమును మైత్రిని సూచించును గాని తిర స్కారభావనచే పుట్టియుండుదు. స్త్రీలను ప్రేమ శౌరవములతో చూడవలెననియు వారిని దుఃఖపెట్టరాదనియు తెలుగు నీతి శతకములు చాటుచున్నవి. "కలకంఠకంఠి కన్నీరొలికిన సిరి యింటనుండనొల్లదు సువతీ" అను సుమతిశతక పద్యము ఆంధ్రుల మహిళా సమాదరణకు చక్కని నిదర్శనము కాగలదు.

అట్లగుట స్త్రీల జీవితము, కష్టసుఖములు, సమస్యలు ఆచార వ్యవహారములు, విజ్ఞానము, ఆటపాటలు, జీవితాదర్శములు మున్నగు నవి ప్రత్యేక పఠనమునకును పరిశీలనమునకును అర్హములగుచున్నవి. ఈయంశముపై మనప్రాచీనులదృక్పథమును పరికింతుము. ధర్మసూత్ర కాండైన ఆవస్తంబ మహర్షి వివాహబంధము పరమపవిత్రమని అను శాసించెను. భార్యతో కలసి భుజించుట, అనురాగమును, కలివిడితనమును సూచించునుగాదా. ఈయాచారము దాక్షిణాతుల్యుండు కలదని స్మృతులవలన తెలియవచ్చుచున్నది. సారస్వతము తరువాత ప్రాచీన సాంఘిక జీవితమును గురించి నునకు సాక్ష్యమిచ్చునవి శిల్పనిర్మాణములు. అమరావతీ స్తూప శిలలపై చెక్కిన చెక్కడములు ఆనాటి స్త్రీపురుషుల వేషమును అలంకారములను ప్రదర్శించుచున్నవి. అప్పటి స్త్రీలు కటిపై భాగమున విశేషవస్త్రాధికము ధరించినట్లు తోచదు. పైటవేసికొను మర్యాద మహారాష్ట్ర స్త్రీలనుండి పూర్వాంధ్ర వనితల కలవడినదని శ్రీవేటూరి ప్రభాకరశాస్త్రిగారూహించిరి. పైట అను శబ్దము పైతను పదమునుండి వచ్చినదనియు ఈనగరము మహారాష్ట్ర ప్రాంతములో ఇప్పటి ఔరంగాబాదు జిల్లాలో నుండుటవలన అచ్చట నేర్చిన పైటవేసికొను ఆచారమునకు ఈ పేరు వచ్చెననియు శాస్త్రిగారి మతము. పూర్వాంధ్ర స్త్రీలు తొడిగికొను రవికలను 'పైతణీలు' అనుట ప్రబంధములలో గాన్పించును. ఇదియు పైతను

సంబంధమును మహారాష్ట్ర నేపథ్య విధానమును జ్ఞప్తికి దెచ్చును. ఆంధ్రస్త్రీలు పైటయెరుగకుండిరనియు కంఠోక్తిగా చెప్పవీలుపడదు. 'పయ్యెద' అను పదముకూడ కలదు అనగా ఎదపై ధరించు వస్త్రము. దీనినిబట్టి నడుము పై భాగమును ఆచ్ఛాదనచేయు వాడుక తెలుగునాటి యాడువారిలో పూర్వముండెడిదనియే చెప్పనగుచున్నది. అమరావతీ శిల్పములందలి స్త్రీలు రవికలు ధరించినట్లు గోచరించుచునే యున్నది.

1 ఆకాలమున స్త్రీలు పలురకములైన యాభరణములను దాల్చుచుండిరి. అజంతా అమరావతీ చిత్రణములందు కాంతల నడుములకు ఒడ్డాణములు కలవు. వారు సన్నని నడుముకలవారై కృశాంగులుగ చిత్రింపబడిరి. బిళ్ళలతో గూడిన మెడసరములను వారు ధరించుచుండిరి. చెవిపోగులు పెద్దవిగ నుండి భుజములమీదికి వ్రేలాడుచుండినవి. ఇవి ఇప్పటి జారుడు లోలకలవంటివని చెప్పవచ్చును. చేతులకు మణికట్టులకు, బరువైన కంకణములు గలవు. కాళ్ళకు బరువైన కడియము లుండినవి. పచ్చని బొట్టు స్త్రీల ముఖము నలంకరించియుండెను. ఇప్పటికిని పల్లెటూరి పడుచులు శ్రమ కోర్చి మీ చేతులమీద పచ్చబొట్టుతో తమ పేరును భర్తనామ ధేయమును మురిపెముగ పొడిపించుకొనుట వాడుకగా నున్నది. స్త్రీలు దీర్ఘ కేశభారముకలిగి యుండిరి. శిరోజములను జడ ల్లు కొనియు ముడులుగ చుట్టి పైన నగలు చెక్కుకొనియు వనితలు చూపట్టుదురు. కాంతలు ముగ్ధలై బిడియపడుచున్నట్లు తీర్చబడిరి. బాలికలు దృఢగాత్రులై నవ్వుచు ప్రేలుచు నాట్యమాడుచు ప్రత్యక్షమగుదురు.

ఆ కాలపు స్త్రీలు విశేష స్వాతంత్యముగలవారై బహిరంగ జీవితమున కలవడియుండిరి. వారు యవనిక చాటుననుండినట్లు కాన్పించదు. ఈశిల్పములలో స్త్రీ పురుషులు నిర్బంధములేక ఒండొరులతో స్వేచ్ఛగ కలసి తిరుగుచుండినట్లు కనబడును. కొన్నిగృహ

చిత్రములలో స్త్రీలు పుడుపుల మ్రోల స్వేచ్ఛగ మెలగుచున్నట్లును భార్యలు తమ భర్తల సమక్షమున ఆసీనలై యున్నట్లును చెక్కబడినది. సంగీత సభలలోను విద్వద్గోళులయందును నాట్యమండలులలోను స్త్రీలు పుడుపులలోపాటు సమాన ప్రతిపత్తియు గౌరవాదరములును పొందుచుండుట ప్రశంసావహము.

ప్రాచీనాంధ్ర మహిళామణులపేర్లు కొన్ని మనకు శాసనముల మూలమున తెలియవచ్చుచున్నవి. వీరికి దేవి, సిరి (శ్రీ) భట్టారిక వంటి గౌరవ ఉపపదములు పేర్లకు ముందును వెనుకను చేర్చబడుచుండెను. భర్తల రాజకీయాధికార సూచకములైన బిరుదులు వారి వారి భార్యలకుకూడ చెల్లుచుండెను. దేవి వాగవిక్త అను నామైసాత వాహన చక్రవర్తియైన మొదటి శాతకర్ణిరాణి. ఈమె తన భర్త చేసిన క్రతువులను వానిలో ఇచ్చిన భూరి దక్షిణలను ప్రశంసించుచు నానేఘాటువద్ద శాసనము వేయించినది. నాగానిక రాణి యోగ్య శీలము శాసనములో నిట్లు వర్ణింపబడినది. ఈమె ప్రతిమాసము ఉపవసించునది. గృహమందుండియు తాపసివంటిది. బ్రహ్మచర్యము చరించునది. దీర్ఘ యజ్ఞ వ్రతములందు దీక్షితురాలు.

గౌతమిబాలశ్రీ:—ఈ ధన్యురాలు శాతవాహన చక్రవర్తి లలో నగ్రగణ్యుడగు సాతకర్ణి తల్లి. ఈతడు గౌతమిపుత్ర శాతకర్ణి యను పేర ప్రసిద్ధుడు. ఈమె మనుమడును వాసిష్ఠీ పుత్రుడును అగు పులోమావి నాసిక శాసనములో నిట్లు గౌతమి, భూషింపబడినది. మహాదేవి గౌతమి బాలశ్రీ సత్యదాన అహింసా నిరతురాలు, తపోదమ నియమోపవాస తత్పర, రాజర్షి పత్నికి గల యోగ్యత పూర్తిగ గలది. ఈమె బౌద్ధ భిక్షువుల యుపయోగార్థమై గుహను దొలిపించెను.

రాణి వాసిష్ఠీదేవి:—ఈమె గౌతమిపుత్ర సాతకర్ణి చక్రవర్తి భార్య. గౌతమి బాలశ్రీ కోడలు, పులోమావి తల్లి. ఈ యత్త కోడండ్లు కుంతీ ద్రౌపదుల సరసను నిలువదగినవారు. వాసిష్ఠీ దేవి ధర్మకార్యము లొక నాసిక శాసనములో చెక్కబడినవి. తాను రాజ

మాత ననియు జీవసుత (చిరంజీవియైన కుమారుడు కలది) యనియు నీమె సముచితముగ చెప్పకొన్నది. తిరణ్ణ పర్వతమునందొక గుహను జాద్ర భిక్షువులకై దొలిపించి యిచ్చి యాశ్రమణకుల జీవనమునకై ఈమె యొక గ్రామము దానముచేసెనట. కాని వారా గ్రామము నందు నివసించక ఆగ్రామ తేత్రములను వ్యవసాయము చేయనందున గోవర్ధన నగరమునకు చెందిన రాజతేత్రమునుండి మరికొంతభూమి దానముచేసి శాసనము వేయించినది. వాసిష్ఠిరాణి సామ్యశీలము గలదివలె తోచును. గోవర్ధనమునందలి రాజోద్యోగికి పై దాన సంబంధమైన ఆజ్ఞను పాలించుచు ఈమె మున్ముందు ఆతని యాశోగ్యమునుగూర్చి కుశలప్రశ్న చేయుట ఎంతయు పొగడదగియున్నది.

గౌతమీపుత్ర సాతకర్ణి కాలమునుండియు సాతవాహన చక్రవర్తులు మాతృభక్తిపరులై తమ తల్లిపేరు ముందు చెప్పి తమపేరు తరువాత చెప్పకొనెడివారు. వాసిష్ఠీపుత్ర పులోమావి, మాధరీపుత్ర శకసేనుడు, గౌతమీపుత్ర యజ్ఞశ్రీ శాతకర్ణి ఇట్టి పేరులుశాతవాహనులలో నుండెను. ఈ యాచారమునే వీరి ప్రరువాత ఆంధ్ర దేశమునేలిన ఇక్ష్వాకువంశ రాజులుకూడ పాటించిరి. వాసిష్ఠీపుత్ర శాంతమాలుడు, మాధరీపుత్ర శ్రీ వీరపురుషదత్తుడు మొదలైనవి వారి నామధేయములు. ఇక్ష్వాకులకు సమకాలికులై కన్నడదేశమేలిన చూటుకుల శాతకర్ణులును ఈ సంప్రదాయములొనివారే. పల్లవులుమాత్రము మాతృనామమును గ్రహించు నాచారమును వదలి పితృనామమును స్వీకరించుచుండిరి.

ఇక్ష్వాకు రాజులనాటి యాంధ్రస్త్రీలు భర్తల బిరుదులను దాల్చుచుండుట కాన్పించును. మహాతలవరి అడవి శాంతిశ్రీశైవమిటి మహాతలవరి అనగా సేనాధిపతివంటి యుద్యోగి. భర్త బిడదమునే ఈమెకును వాడిరి. మహాసేనాపతిని చూశ శాంతి సిరినిక భర్త, సేనాపతి, స్కందచలికి రెవ్వుకుడు. వీరపురుషదత్తునియొక రాణిపేరు మహాదేవిదుద్రభట్టారిక. ఈమె యుజ్జయినీశక రాజుల యింటిపడుచు. ఆనాటి రాజకాంతలపేర్లు ఇట్లుండెను. భూషిసిరినిక, హమ్మసిరినిక, శాంతిసిరి

నిక, సునీతిసిరి, స్కందసిరి, నాగసిరి, నాగవాసుసిరి, రామసిరి. సురసిక, కుసుమలత. వీరు నాగార్జునకొండ శాసనములలో వివరముచూపబడినవి. ఈ యంతఃపుర స్త్రీలందఱును బుద్ధిధర్మ పరాయణులు. నాగార్జునకొండ మహాచైత్యమునకు ధనదానముచేసియు ఆయక స్తంభములు ఎత్తించియు పుణ్యముతో వహించిన సాధ్వీమణులు. ఇట్లొకటి వీరపురుషదత్తుని రాజ్యకాలములో బోధిసిరియను సంపన్న బౌద్ధ గృహస్తురాఱుండెను. ఈమె తన ధర్మదానములచేత రాజకాంతలను కూడ క్రిందుచేసినది. ఇట్లొకటి రాజుల ముఖ్యపట్టణమైన విజయపురి యందలి శ్రీపర్వత సంఘారామమున ఈమెయెన్నియో ధర్మకార్యముల నెలకొల్పినది. కాశ్మీరము, గాంధారము, చీన దేశము, శిలాత, తోసలి, అపరాంతము, వంగ, వనవాస, యవన, ద్రవిడ దేశములు, పాలూరు, తామ్రపర్ణి ద్వీపముల జనులను సౌగత ధర్మములో ప్రవేశపెట్టిన బౌద్ధ సన్యాసుల యుపయోగార్థమిమె యొక చైతన్యగృహమును నిర్మాణముచేయించి దానియందు సమస్త సౌకర్యములను కల్పించెను. ఇట్లుప్రాచీనాంధ్రస్త్రీలు గృహమునకును సంఘమునకును గూడ అలంకారప్రాయలై పురుషులతో సమానమైన స్వేచ్ఛను వహించుచు స్వతంత్ర ధర్మకార్యములు సేయుచు వచ్చెను వానికి నెక్కిరి.

మధ్యయుగమందలి యాంధ్రస్త్రీలిట్టి స్వేచ్ఛావాతావరణము ననుభవించినట్లు తోచదు. వారు చాలవరకు గృహమునందును రాణి వాసమునందును జీవితము గడిపినట్లుహించవలసియున్నది. దీనికి హేతువు ఆ కాలపు కల్లోల రాజకీయ పరిస్థితులని చెప్పవలెను. ముసల్యానుల దాడులవలన దేశము అట్టుడికినట్లుడుకుచుండెను. స్త్రీ మాన సంరక్షణము గోబ్రాహ్మణ రక్షణము వీరుల రక్తతర్పణమును గోరిన దినములవి. కావున నబలలు సాధారణముగ గోప్యముగ బ్రతుకుచుండిరి. వారెడకన్నెరుగదు. అసూర్యంపశ్యలను వర్ణనము ఈ కాలపు స్త్రీలయెడ సార్థకమయ్యెను. మహమ్మదీయులతో యుద్ధములు సమసివైరాగ్నికొంత చల్లారినమీదటకూడ స్త్రీలకు తొల్లిటి

స్వతంత్రత తిరిగిరాలేదు. యవనాచారమైన పరదా, గోషాపద్ధతి హిందువులలోకూడ కొంతవరకు పాదుకొనెను. అట్లయ్యును మధ్య యుగపు టాంధ్రచరిత్రయందు ప్రతిభావంతురాండ్రైన స్త్రీలు పలు వురు లేకపోలేదు. పల్నాటి వీరచరిత్రమునందు పేరుమోసిన నాగమ్మ, శీలమ్మ, మాంచాల కాకతీయ చక్రవర్తిని రాణి దుద్రమ్మ ఆమె సోదరి కోటగణపమ్మ వంటివారు అంధకారమునందలి దీపికలు. రాజకీయ రంగమునందును ధార్మిక రంగమందును వన్నె గాంచిన వనితాను తల్లులు కొందఱు శాసనములవలన దెలియవచ్చుచున్నారు.

కామసాని:—ఈమె దుర్జయాస్వయమందు బుట్టిన విరియాల యెఱ్ఱనరేంద్రుని ధర్మపత్ని. ఈనారీలలామ చరిత్రము¹ గూడూరు శాసనమునుండి అస్పష్టముగ మాత్రమే తెలియవచ్చుచున్నది. ఉపలభ్య మైనంతవరకు ఈమె రాజకీయ కార్యచతురురాలును వీర వనితయు నైనట్లు గాన్పించును. కామసాని భర్తయైన ఎఱ్ఱనరేంద్రుడు పొట్టబేతరాజు (కాకతి బేతరాజు) పక్షమువహించి యాతని శత్రువులను సంహరించి బేతని కొరవిదేశమునందు ప్రతిష్ఠించెను. కొలదికాలమునకే బేతరాజు శత్రువులచే సింహులపడి రాజ్యము పోగొట్టుకొను స్థితివచ్చినప్పుడుకాబోలు కామసాని యాతని నాచు కొని రిపులనణచి భాస్కరనిభుడైన చక్రవర్తినిసందర్శించి కాకతీయులను పునఃప్రతిష్ఠించి కీర్తిగాంచినది. ఈభాస్కరనిభుడైన చక్రవర్తి కళ్యాణి చాళుక్యరాజైన త్రిభువనమల్ల విక్రమాదిత్యుడు. ఇట్లుకామసాని తన భర్తయారంభించిన కాకతి ప్రతిష్ఠాపన కార్యమును నిర్వహించిన ధీరవనితయని చెప్పనొప్పుచున్నది.

²విఠక సానమ్మ:—ఈధర్మాత్మురాలు రేచెర్ల పిల్లలమఱ్ఱి బేతిరెడ్డి సతీమణి. శా. శ. 1130 సంవత్సరమున నీమె పిల్లలమఱ్ఱి

1. శైలంగాణ శాసనములు. అత్యుణారాయ పరిశోధకమండలి, హైదరాబాదు.

2. చూడు. పిల్లలమఱ్ఱి శాసనముపై గ్రంథము.

యందు తనపేర శ్రీ ఎఱకేశ్వర దేవుని ప్రతిష్ఠచేసి ఆ దేవుని గుడికి సమస్త సదుపాయములును తానే కల్పించినది. ఎఱక సముద్రమును గ్రామమును స్థాపించి తనపేర ఎఱక మఠమును గట్టించినది. వీటి నిర్వహణమునకై విశాలమైన మాగాణి భూములను దానముచేసినది. తన తల్లిదండ్రులు సోదరుల పుణ్యమునకై దేవాలయములు కట్టించి భూదానములు చేసినది. ఎఱక సముద్రమునందు సత్రము పెట్టించినది ఇచ్చట గమనించవలసిన ముఖ్యాంశమేమన ఈ సత్రములో విద్యార్థులు నివసించుచు చదువుకొనుచుండెడివారని తోచుచున్నది. ఏలన విద్యార్థుల 'గ్రాసవాసస్సులకు' (అన్నవస్త్రములకు) కొన్ని ఎకరముల భూమి ప్రత్యేకింపబడినది. సత్రమున కనుబంధముగ చలివెందలయు దానికి నీళ్లు నడపెడివారికిని వేరుగా షేత్రములు కేటాయింపబడినవి. ఇట్టి ఎఱక సాసమ్మగారు సాక్షాత్తు అన్నపూర్ణ వంటిదని చెప్పిన అత్యుక్తికాబోదు.

మధ్యయుగ స్త్రీలనుగూర్చి మనము పరికించదగిన యొక విశేషాంశము గలదు. వీరి నామధేయములు సంస్కృత వాసన బొత్తుగా లేని శుద్ధ దేశీయపదములు. ముమ్మక్క, రుయ్యమ్మ, మైలమ్మ నాగ సాని కామసాని ఎఱక సాని వంటివి వారిపేర్లు. ప్రాచీనాంధ్ర స్త్రీల పేర్లు మనకు లభించినంతవరకు నోటికిని చెవికిని నిండైన సంస్కృత పదములు.

వీరశైవ మత విజృంభణము మధ్యయుగ స్త్రీలోకమునందొక గొప్ప జాగ్రతి కలిగించినట్లు తోచుచున్నది. భక్తిప్రధానమైన మత మగుటచే నిది స్త్రీలను మిక్కిలి యాకర్షించెను. భార్య శివభక్తురాలయి భర్త కాకుండినచో నామె పెనిమిటిని నిరసించవచ్చునని ¹ మల్లికార్జున పండితారాధ్యులు బోధించెను. బసవేశ్వరుని సోదరి నాగాంబ యాతనితోకలిసి ఇల్లువెడలిపోయి తపస్సుచేసినది. అంగ నా జనము పురుషులతోకలిసి తత్త్వవిచారము సేయుచుండెను. పండితారాధ్యులవారితో శైవధర్మ ప్రశంసలో పాల్గొన్న యాపె పోరండ

సూరసానమ్మగారను భక్తురాలు, పాల్కురికి సోమనాథుని బసవ పురాణమునందు నిమ్మవ్వ గుడ్డవ్వ సంగళవ్వ బెజ్జమహాదేవి మగ్గళవ్వ మొదలగు భక్తురాండ్రచరిత్ర లెన్నియో వర్ణింపబడినవి. బసవేశ్వరుడు వర్ణధర్మమును దెగడి సర్వవర్ణ సమానత్వమును బోధించెను. కావున వీరశైవము అగ్రవర్ణములందుకన్న తదితర ప్రజానీకమునందెక్కువ వ్యాప్తి గాంచెను. శివభక్తురాండ్రు తరుచు ఈతరగతుల వారుగా గన్పించుదురు.

విజయనగర సామ్రాజ్య వైభవము చెల్లిన శతాబ్దములలోను నాయక రాజయుగమునందును స్త్రీలు కార్యక్షేత్రమునందుకున్న కళారంగమునందెక్కువగా ప్రత్యక్షమగుచున్నారు. లలిత కళలైన సంగీతము చిత్రలేఖనము నృత్యము వారి సొంతసొమ్ములు. ఆంధ్ర సారస్వతమందలి ప్రబంధనాయిక లందరును వీణావాదన కుశలురాండ్రు. వరూధిని కలభాషిణి గిరికాదేవి మొదలగువారికి గానము వెన్నెతోబెట్టిన విద్య. పింగళి సూరస ¹ ప్రభావతీ ప్రద్యుమ్నకథను బట్టి అంతఃపురకాంతలు చిత్రలేఖనము నభిమాన విద్యగ నేర్చుచుండిరని యూహింపవచ్చును. నాట్యకళ గణికాజనమువారి యధీనములో నుండినట్లు రాయక రాజయుగమున ఎన్నియో నిదర్శనములు గలవు. తమ ప్రత్యేక కళాసీమల నేలుటతో తృప్తిపడక ఈకాలపు నారీ రత్నములు పురుషుల కాణాచిగా తలపబడుచుండిన సాహిత్య క్షేత్రము లొనికికూడ ప్రవేశించి తమ లలిత ప్రజ్ఞను వెలయించియున్నారు. ² మొల్ల, ముద్దుపళని రంగాజమ్మవంటివారిని గణించవచ్చును. కొందఱు విదుషీమణులు గీర్వాణభాషా కావ్యములగూడ విరచించి వాసికెక్కిరి. రాబభద్రాంబయను కవయిత్రి రఘునాథాభ్యుదయ కావ్య

1. రాగవల్లరి, రాజకుమారుల చిత్రములను వ్రాసి ప్రభావతికి చూపుట.

2. రాధికా సాంత్యనము - ముద్దుపళని.

3. చూడు. ఆంధ్రకవయిత్రులు. ఆంధ్రసాహిత్య చరిత్రసంగ్రహము ఖం॥
లక్ష్మీరంజనము.

మును సంస్కృతములో వ్రాసెను. మధురవాణియనునామె రఘు నాధుని రామాయణమును సంస్కృతీకరించెను.

స్త్రీలు చిత్రవస్త్రములను చిత్రభూషణములను ధరించుటకు ముచ్చటపడుచుండిరి. నగలు పెట్టుకొనుట సాభాగ్య హేతువనియు అవి లేకుండుట మాంగల్య లోపమనియు కాంతామణులు విశ్వసించు చుండిరి. పింగళి సూరనకవి కళాపూర్ణోదయములోని సుగాత్రీ శాలీ నుల కథ దీనికి చక్కని యుదాహరణము కాగలదు.

యుగయుగములనుండియు పురుషులయందు వ్యాపించియున్న బహుభార్యాత్వము నారీలోకమునకొక బాధాకరమైన సమస్యగా నుండెను. ప్రాణభయముకన్న కులకాంతను సపత్నీసంభవము వెఱపు గొలుపుచుండెను. వీనికితోడు గోఱుచుట్టుపై రోకటిపోటన్నట్లు వార వనితలు, చకోరికలై కుటుంబినుల సుఖసంతోష చంద్రికల మెఱవి యుల్లసిల్లుచుండిరి. బహుకాంతాప్రీతి పురుషులకొక అలంకారము దర్జా హేతువుగా చెల్లుచుండెను. అనేకమంది వనితలను సమానముగ వలచి వలపింపజేయగల పురుషుడు దక్షిణనాయకుడను విశేషఖ్యాతిని పొందెను. ఒక పడతికి ఒకేభర్త. జీవితమునందొక్కమారే అనెడి కఠినసూత్రము ధర్మశాస్త్రములు విధించెను. ఇట్లగుట స్త్రీ జీవితము కత్తిమీద సాముగా నుండెడిదని యూహింపవచ్చును. అంగనకు రెండవ వివాహము నిషేధింపబడినందున భర్తయే ఆమె జీవిత సర్వస్వముగా నుండెను. పేదకు పెన్నిధివలె ఈ పెనిమిటి యను ధన మును సర్వదా రక్షించుకొనుటయు వాని గుణావగుణములతో సంబంధము లేక యాతని రంజింపజేయుటయు స్త్రీకి విధ్యుక్తము, జీవిత లక్ష్యమునయ్యెను. జీవ భర్తృక యగుటయే వనితలకు మహద్భాగ్యము అను విశ్వాసము పరిపరి విధముల బోధింపబడుచుండెను. ఈ వ్యవస్థవలన గృహజీవితము నిరపాయమై సంఘక్షేమము చాలవరకు సాధింపబడుచుండెడిదనుట నిర్వివాదాంశము. స్త్రీకి, సుఖము భద్రత తగుమాత్రమైన జీవితస్థైర్యము, సంఘమునందు పరవతి, లభించు

చుండినమాట వాస్తవము. కాని తన జీవితనౌకను తనయిచ్చవచ్చి నట్లు సంసార సముద్రమున విహరింపజేసికొను స్వేచ్ఛ యాకాలపు మహిళలకు లేకుండెను. ఈ రెండవ వ్యవస్థ వర్తమానకాలమున సంఘసంస్కర్తల కృషిచేతను ప్రభుత్వశాసనముల మూలమునను నారీ లోకమునకు అందచేయబడుచున్నది. దీని ఫలితమగు సుఖదుఃఖములు, సమస్యలు భవిష్యద్గర్భమందిమిడియున్నవి.

శంకాశీలమైన సంఘమునందు మాంగల్యమే స్త్రీకి నైతిక కవచముగను పెట్టని కోటగను ఉండుటచేత దానిని నిరపాయముగ కాపాడుకొనుటకై వేయిదేవుళ్ళకు మ్రొక్కుట యామెకు శరణ్యమయ్యెను. స్త్రీలు ఆచరించెడు నోములు వ్రతములు పూజల కన్నిటికి నిదియే లక్ష్యము. కాంతాజనమును కాఠీయపెట్టిన మరొక సమస్య సమష్టి కుటుంబపద్ధతి. కలిసి శ్రమించుట - కలిసి సుఖించుట అను సూత్రముమీద నేర్పడిన ఈ విధానము మంచిదయ్యును కుటుంబ రాజులయందు సామరస్యము లేకుండినచో అది పెద్ద నరకముగా మారుచుండెను. సమష్టి సంసారములలో పురుషులొక విధముగాకలిసి జీవించగల్గినను స్త్రీలు మాట యతుకక కలహించుట గాంచనగును. “రెండుకత్తులొక యొరలోనిముడునుగాని రెండుకొప్పులొకయింటిలో నిముడవు” అనునది సామెత యయ్యెను. సమష్టి కుటుంబములలో వినవచ్చు కిరకిర, అపశ్రుతులు ప్రస్తుతకాలమునందే పుట్టినవనియు పూర్వము గృహము శాంతిధామముగా నుండెడిదనియుపూర్వాచార పరాయణులు కథలు చెప్పుచుందురు. కాని అవియంత విశ్వసనీయములు గావు. కుటుంబ కలహము లీనాటివిగావు. ¹ ప్రాచీన సంఘ మందును ఉండెడివి. అత్తలాడుబిడ్డలనడుమ మెలగగలుగుట వడతులు నేర్వవలసిన తొలిశిక్షణముగా నుండెను. క్రొత్తకోడలికిని అత్తవారింట స్త్రీలకును మెఱమెఱలు నిత్యదృశ్యముగా నుండెను. ఆడుబిడ్డ సగము మగడు, అత్త లేనికోడలు ఉత్తమురాలు, కోడలులేని అత్త గుణవంతురాలు, మొదలగు పెక్కుసామెతలు గృహవనితా జన

1. చూడు. భోజరాజీయము అనంతామాత్యుడు. ఆరవ ఆశ్వాసము.

మందలి కలహకంతితనమునుండియే పుట్టినవి. విధ్యాగంధము లేకుండుటయు కష్టపడి సంసారపు ముక్కచాకిరితప్ప మనోరంజకములగు వ్యాపృతులు లేకుండుటయు స్త్రీలు కలహశీలురుగ నుండుటకు హేతువులని యెంచవలెను. సూతన వధువుకు భర్తృగృహమునందు లభించవలసిన స్థానము విషయమై ఆర్యాచారములు దేశీయాచారములకన్న ప్రశంసనీయములుగా నున్నవి. క్రొత్తకోడలిని ఇంటిదాసిగా చూచుట దేశ్యాచారము. వధువును గృహరాజ్యగా సంభావించుట¹ యార్యపద్ధతి.

మాంగల్య సంరక్షణ, మూసిన ముత్తైమువలె యత్తవారింట సంచరింపగల్గుట అను లక్ష్యద్వయ సాధనమునకై ఎన్ని యోనోములు ఆచరణలోనికి వచ్చెను. బాలికలును ముద్దియలును పెరిగి పెద్దవారగు లేతవయస్సునందు వారికి సౌశీల్యము మితభాషిత్యము పులుగడిగిన ముత్తైమువలె నుండుట మొదలగు ప్రశంసనీయమైన లక్షణములను నేర్చుటకీ నోములెంతయో తోడ్పడుననుట నిర్వివాదాంశము. పాశ్చాత్య నాగరకతయు నాస్తికతయు పెచ్చుపెరిగిన వర్తమాన కాలమున స్త్రీలనోములు అపహాస్య భాజనములై మాటువడుచుండుట మహిళాలోకమునకును సంఘమునకునుగూడ నష్ట హేతువని చెప్పక తప్పదు. అర్థవంతమైన ఈ నోములలో స్త్రీ జనవిజ్ఞాన మెంతయో యిమిడియున్నది. ఆట్టివానిని కొన్నిటిని పరికింతము.

(1) కన్నె తులసమ్మనోము:—ఇది పెండ్లి కాని లేబ్రాయపు బాలిక లాచరించు నోము. తులసికోట యింటి కల్పవృక్షము. ఇల్లాలు లేని యిల్లువలె తులసిలేని యంగణము శూన్యము. భారతస్త్రీలు భూమికవతరింపజేసిన శాంతిదూత తులసియని చెప్పనొప్పును. కన్నె పిల్లలు ప్రొద్దుప్రొద్దునలేచి శుచులై తులసమ్మవద్ద ఐదు పద్మములు

1. చూడు. మంత్రపన్నములు. వివాహకొండ సమ్రాజ్యేశ్వశురేభవ సమ్రాజ్య శ్రీశ్రవాంభవ ననాందరిసమ్రాజ్యేశ్వవ-సమ్రాజ్య అధిధేవ్యుష, స్నుషాణాగ్ంశ్వశురాణాం ప్రజాయాశ్చధనస్యచ-పతినాంచ దేవరాణాంచ సజాతానాం విరాడ్భవ.

చుండినమాట వాస్తవము. కాని తన జీవితనౌకను తనయిచ్చవచ్చి నట్లు సంసార సముద్రమున విహరింపజేసికొను స్వేచ్ఛ యాకాలపు మహిళలకు లేకుండెను. ఈ రెండవ వ్యవస్థ వర్తమానకాలమున సంఘసంస్కర్తల కృషి చేతను ప్రభుత్వశాసనముల మూలమునను నారీ లోకమునకు అందచేయబడుచున్నది. దీని ఫలితమగు సుఖదుఃఖములు, సమస్యలు భవిష్యద్గర్భమందిమిడియున్నవి.

శంకాశీలమైన సంఘమునందు మాంగల్యమే స్త్రీకి నైతిక కవచముగను పెట్టని కోటగను ఉండుటచేత దానిని నిరసాయముగ కాపాడుకొనుటకై వేయిదేవుళ్ళకు మొక్కుట యామెకు శరణ్యమయ్యెను. స్త్రీలు ఆచరించెడు నోములు వ్రతములు పూజల కన్నిటికి నిదియే లక్ష్యము. కాంతాజనమును కాఠీయపెట్టిన మరొక సమస్య సమష్టి కుటుంబపద్ధతి. కలిసి శ్రమించుట - కలిసి సుఖించుట అను సూత్రముమీద నేర్పడిన ఈ విధానము మంచిదయ్యిన కుటుంబ రాజులయందు సామరస్యము లేకుండినచో అది పెద్ద సరకముగా మారుచుండెను. సమష్టి సంసారములలో పురుషులొక విధముగాకలిసి జీవించగల్గినను స్త్రీలు మాట యశుకక కలహించుట గాంచనగును. “రెండుకత్తులొక యొరలోనిముడునుగాని రెండుకొప్పులొకయింటిలో నిముడవు” అనునది సామెత యయ్యెను. సమష్టి కుటుంబములలో వినవచ్చు కిరకిర, అపశ్రుతులు ప్రస్తుతకాలమునందే పుట్టినవనియు, పూర్వము గృహము శాంతిధామముగా నుండెడిదనియుపూర్వాచార పరాయణులు కథలు చెప్పుచుందురు. కాని అవియంత విశ్వసనీయములు గావు. కుటుంబ కలహము లీనాటివిగావు. ¹ ప్రాచీన సంఘ మందును ఉండెడివి. అత్తలాడుబిడ్డలనడుమ మెలగగలుగుట వడగులు నేర్వవలసిన తొలిశిక్షణముగా నుండెను. క్రొత్తకోడలికిని అత్తవారింట స్త్రీలకును మెఱమెఱలు నిత్యదృశ్యముగా నుండెను. ఆడుబిడ్డ సగము మగడు, అత్తలేనికోడలు ఉత్తమురాలు, కోడలులేని అత్త గుణవంతురాలు. మొదలగు పెక్కుసామెతలు గృహవనితా జన

1. చూడు, భోజరాజీయము అనంతామాత్యుడు, ఆరవ ఆశ్వాసము.

మందలి కలహకంఠితనమునుండియే పుట్టినవి. విధ్యాగంధము లేకుండుటయు కష్టపడి సంసారపు ముక్కచాకిరితప్ప మనోరంజకములగు వ్యాపృతులు లేకుండుటయు స్త్రీలు కలహశీలురుగ నుండుటకు హేతువులని యెంచవలెను. సూతన వధువుకు భర్తృగృహమునందు లభించవలసిన స్థానము విషయమై ఆర్యాచారములు దేశీయాచారములకన్న ప్రశంసనీయములుగా నున్నవి. క్రొత్తకోడలిని ఇంటిదాసిగా చూచుట దేశ్యాచారము. వధువును గృహరాజ్యగా సంభావించుట¹ యార్యపద్ధతి.

మాంగల్య సంరక్షణ, మూసిన ముత్తైమువలె యత్తవారింట సంచరింపగల్గుట అను లక్ష్యద్వయ సాధనమునకై ఎన్ని యోనోములు ఆచరణలోనికి వచ్చెను. బాలికలును ముద్దియలును పెరిగి పెద్దవారగు లేతవయస్సునందు వారికి సౌశీల్యము మితభాషిత్యము పులుగడిగిన ముత్తైమువలె నుండుట మొదలగు ప్రశంసనీయమైన లక్షణములను నేర్చుటకీ నోములెంతయో తోడ్పడుననుట నిర్వివాదాంశము. పాశ్చాత్య నాగరకతయు నాస్తికతయు పెచ్చుపెరిగిన వర్తమాన కాలమున స్త్రీలనోములు అపహాస్య భాజనములై మాటువడుచుండుట మహిళాలోకమునకును సంఘమునకునుగూడ నష్ట హేతువని చెప్పక తప్పదు. అర్థవంతమైన ఈ నోములలో స్త్రీ జనవిజ్ఞాన మెంతయో యిమిడియున్నది. ఆట్టివానిని కొన్నిటిని పరికింతము.

(1) కన్నె తులసమ్మనోము:—ఇది పెండ్లి కాని లేబ్రాయపు బాలిక లాచరించు నోము. తులసికోట యింటి కల్పవృక్షము. ఇల్లాలు లేని యిల్లువలె తులసిలేని యంగణము శూన్యము. భారతస్త్రీలు భూమికవతరింపజేసిన శాంతిదూత తులసియని చెప్పనొప్పును. కన్నె పిల్లలు ప్రొద్దుప్రొద్దున లేచి శుచులై తులసమ్మవద్ద ఐదు పద్మములు

1. చూడు. మంత్రపన్నములు. వివాహకొండ సమ్రాజ్ఞీశ్వశురేభవ సమ్రాజ్ఞీ శ్రశ్రవాంభవ ననాందరిసమ్రాజ్ఞీభవ-సమ్రాజ్ఞీ అధిధేవ్యుష, స్నుషా జాగ్-ంశ్యశురాణాం ప్రజాయాశ్చర్యనసృచ-పతినాంచ దేవరాణాంచ సజాతానాం విరాడ్భవ.

ముగ్గులు పెట్టి ఐదువత్తులు వెలిగించి పూజింతురు. ఈ నోము శివరాత్రికి నారంభించి యొకవత్సరము చేయవలెను. కన్యకకు మాత్రమే ఉద్యాపనచేయుదురు. ఉద్యాపనమనగా నిర్ణీత వ్రతాంతమున దానధర్మము లాచరించి వ్రతసమాప్తి చేయుట.

స్త్రీల నోములుకొన్ని ఏకవార్షికములు. కొన్ని బహు వార్షికములు. ఏకవార్షికములు సాధారణముగ రథసప్తమికి (మాఘశుద్ధ సప్తమి) గాని శివరాత్రికిగాని యారంభించి యొక ఏడాదిపాటు చరించునవి. అనగా ఉత్తరాయణమునందివి పూనుట యాచారము, బహువార్షికములు సంవత్సరమునం దేదేని యొకమాసమునగాని దినమునగాని చరించునవి. అట్లనేక హోయనములు నడువవలెను.

సూతనముగా పెండ్లియయి విచ్చుచున్న మొగ్గులవలెఉన్న తరుణ బాలికలు పట్టవలసిన నియమములు, నోములు నెన్నియో కలవు. ఇప్పటినుండియే వీరి శీలాభ్యసన మారంభమగును. మగపిల్లలకు ఉపనయనము నియమాచరణమునకు శ్రీకారమైనట్లే బాలికలకు పెండ్లియగుట, ఆత్మసంయమన పథమానందు మొదటి మిశ్రీ, పెండ్లి జరిగిన బాలలు పట్టునోములు.

(1) చిట్టిబొట్టు:—ప్రతినిత్యము ఐదుగురు పేరటాండ్రకు పసుపుకుంకుమ గంధము అక్షతలు ఉదయమున ఇచ్చుట. ఒకయేడాది ఇట్లు నడిపి సంవత్సరాంతమున నైదుగురు పుణ్యస్త్రీలకు ఐదు కుంకుమ బరణులతో ఉద్యాపనచేయుట. సౌభాగ్య చిహ్నములైన హరిద్రా కుంకుమలయెడ బాలికలకు శ్రద్ధాభక్తులు పోషించుటకిది యుద్దేశింప బడియుండును. పెద్దవారైన స్త్రీలయెడ భక్తిని బోధించును.

(2) ఉదయకుంకుమ—సూర్యోదయమునకు పూర్వమేదీ పుణ్యస్త్రీకి కుంకుమ పెట్టి తానలంకరించునుట. కాంతాముఖశ్రీకి తిలకము వన్నె దెచ్చుననుటను ఇది బోధించును. బరిణే నిండు కుంకుమతో నుద్యాపనము చేయుదురు.

(3) నిత్యశృంగారము:—నిత్యము సాయంసమయమున నొక ముత్తయిదువకు పసుపురాచి పాఠాణిపెట్టి తాంబూలమిచ్చి దువ్వె

నతో పాపట నవరించి అద్దముచూపుట దీనివిధానము. బాల్యమువీడి తొలి యౌవనమునందు కాలూదుచున్న ముగ్ధలకు అందము చేసి కొనుటను శిక్షించుటకిది యుపకరించును.

(4) దంపతి తాంబూలము:—నిత్యము దంపతులకు తాంబూల మిచ్చి యక్షతలు వేయించుకొనుట. పుణ్యదంపతుల యాశీస్సులవలన నోమిన పడుచునకుగూడ అనుకూలదాంపత్యము సిద్ధించుగాక యని వేడుట దీని సారాంశము.

దీర కాలము పట్టునోములు కొన్ని వివరింపబడుచున్నవి. ఇవి సాధారణముగ శ్రావణమాసముతో మొదలెడును.

(1) శ్రావణమాసమునవచ్చు ప్రతి మంగళవారమునను క్రొత్తగా పెండ్లిఅయిన బాలికలు మంగళశౌరీవ్రతము చేయుదురు. శివునికొమ్మ సౌభాగ్యపురెమ్మ. ఈ మాసమునందే పూర్ణిమకుముందు వచ్చు శుక్రవారమునాడు స్త్రీలు వరలక్ష్మీపూజ చేయుదురు. వరలక్ష్మీదేవి సంపదలిచ్చును. వ్రతములు నోములతోపాటు వానిని ప్రశంసించుకథ యొకటి చెప్పబడుచుండును. ఇవి బ్రాహ్మణములలోని అర్థవాదముల వంటివి. వరరక్ష్మిని కొల్చిన చారుమతి యను భక్తురాలి కథ యింపుగానుండును. సూతనవధువునకు అత్తవారీ వ్రతము నాటికి బంగారు సొమ్ములు తెన్నుట యాచారము. ఈ వ్రతము ఐదు వత్సరములు చేయవలెను.

(2) పొలాల అమావాస్య:—శ్రావణ బహుళ అమావాస్య ప్రాధాన్య మిదివరలో ప్రశంసింపబడినది. పిలకలతోనున్న కంద దంపకు పసుపురాచి బొట్లుపెట్టి ప్రాథ స్త్రీలు కొలుతురు. ఇది సంతానపు షేమమునభిలషించిచేయు వ్రతము. తోరమునకు పసుపు కొమ్ములుకట్టి ముతైదువలు మెడలో వేసికొందురు. చివరకిట్లు దీవన పల్కుదురు, “శక్తితప్పినా భక్తితప్పరాదు—వాక్కుతప్పినా శరముతప్పరాదు—అక్షతలు శిష్టినా ఐదవతనము తప్పరాదు.”

(3) అట్లతదియ:—ఆశ్వయుజ బహుళ తదియనాడు కోహిణీ నక్షత్ర యుక్తుడైన చంద్రుని వనితలు పూజింతురు. నిశాన్యాధునివంటి

యాహ్లాదకరుడైన పెనిమిటి లభించవలెనని ఈ నోము చేయబడుచున్నది. వృద్ధుడును వికలాంగుడునైన భర్తరాకుండుటకూడ కాంక్షితమే. తదియ తెల్లవారకట్ల బాలికలు పెరుగన్నముతిని ఉదయమగు వరకును స్వేచ్ఛగా ఆటలాడుకొందురు. పగలంతయు నుపవసించి చంద్రోదయము కాగానే పూజచేసికొందురు. వ్రతలోపమునకు శిక్షముసలిమగడు కలుగుట. ఇది స్త్రీలకు, అందును ముక్కు-పచ్చలారని శాలికలకు మిక్కిలి దుఃఖపేతువు. “ఒకప్పుడు బాపనారక్కమ్మ, రాచారక్కమ్మ, కోమటారక్కమ్మ యీనోము పట్టిరి. రాచకన్య సుకుమారియగుటచే ఆకలి తాళజాలకపోయెను. ఆమె యన్నలు జాలివహించి చంద్రదర్శనమైనట్లు భ్రమ కల్పించి యామెచే అట్లనారగింపచేసిరి. తత్ఫలితముగా రాచారక్కమ్మకు వయసు చెల్లిన వరుడురాగా ఆమె తన తప్పిదమును తెలిసికొని యధావిధిగ ఈనోము నాచరించెనట” ఇది పది సంవత్సరములు నడుపవలసిన వ్రతము.

(4) మూగనోము:—దీపావళి మొదలు శార్దూల శుద్ధ పూర్ణిమ వరకును బాలికలు దీనిని నోముదురు. వాణ్నియమును వాచికల వరుచుట దీని యుద్దేశము. సబష్టి కటుంబములో మెలగవలసిన పడతికి మూగనోము మంచి శీల పోషకము. సాయంకాలము నాల్గు గడియలవేళ అన్నముతిని సింగారముచేసికొని గోరిదేవిని పూజించి ఊరిపేరంటాండ్రకు వధువు బొట్టుపెట్టి రావలెను. తరువాత నక్షత్రములను లెక్కపెట్టవలెను. బొట్టుపెట్టుటకు బయలు దేరునప్పటినుండి తారకాసందర్శనమువరకును బాలిక మాటలాడరాదు. ఎవ్వరెల్లు పలుకరించినను పరియాచకమాడినను పెదవి విప్పరాదు. ఆకాశము మేఘావృతమై రిక్కలు కనబడనప్పుడు జల్లెడ దీపమున కడ్డముపట్టి చిల్లులను లెక్కింతురట. ఇది మిక్కిలి రమ్యమైన నియమాచరణము. మూగనోము మూడేండ్లు పట్టుదురు. గోరిపూజానంతర మొకపాట పాడుదురు. సాంధ్యశోభను వర్ణించునీ గేయము ముదులు మూటగలు

చుండును. ఈ నోమునకు మరియొక పేరు మోచేటిపద్మము (మొగుచు, ముకుళించు పద్మమేమో)

మోచేటి పద్మము పట్టేటివేళ
 మొగ్గలు తామర్లు మడిగేటివేళ
 ఆవులు లేగలు వచ్చేటివేళ
 ఆంబోతురంకెలు వేసేటివేళ
 సందేళ దీపము పెట్టేటివేళ
 చాకింటి మడతలు తెచ్చేటివేళ
 బీరాయి పువ్వులు విడిచేటివేళ
 కోడళ్లు పసుపులు కొట్టేటివేళ
 కూతుళ్లు గుండు గిన్నెల కుడిచేటివేళ
 ముద్దుల మొగము అద్దాన్ని బోలు
 ముద్దురాలి మొగము మోచేటి పద్మము బోలు
 పద్మమునోచిన చానకు పదివేల విడవతనము.

(5) నాగులచనితి:—కార్తిక శుద్ధ చవితికి స్త్రీలు నాగపూజ సేయుదురు. “అత్త గారు కొల్చిన నాగేంద్రుడా, అత్త గారత్త గారు కొల్చిన నాగేంద్రుడా! నేనుగొల్చిన నాగేంద్రుడా” అని చెప్పుచు పుట్టలో పాలు పోయుదురు. నాగుమయ్యకు దీపము పనికిరాదు వేడి వస్తువులు వర్జ్యములు.

(6) బొమ్మల నోము:—ఇది సంఘ వ్రతమని చెప్పదగినది. గ్రామపు ముత్తైదువలందరును బాలికలును కలసి యొకచోగూడి ఈ నోము చేయుదురు. దీనికగు వ్యయమును వారందరును కలసి భరింతురు. సంక్రాంతినుండి దీనియారంభము. మూడుపండుగలు వెళ్లిన ముక్కునుమనాడు స్త్రీలందరును మేళతాళములతో కుమ్మరి ఇంటికి పోయి బొమ్మలు రేగడిమట్టితో చేయించి తెచ్చుకొందురు. వానికి ధాన్యమును బహుమతి యిత్తురు. సావిత్రి గారి దేవియు పంచాంగపు బ్రాహ్మణుడును ప్రధానమైన పుత్తికలు, తొమ్మిది దినములు దినమున

కొక పిండివంటచేసి నైవేద్యము లిడుదురు. ఇట్లు తొమ్మిది సంవత్సరములు చేయవలెను. ప్రతిదినమును ప్రార్థనావాక్యములవంటివి చెప్పుకొనవలెను. వానిలో ప్రధానమైనవి.

(అ) దండనాలు:—బియ్యము తిరుగబోయుచు పలుకవలెను. “తల్లిదండన, తండ్రిదండన; అత్తదండన, మామదండన; పురుషునిదండన, పుత్రుని దండన రాచదండన, యమదండన, ఎప్పటికివద్దు. సహోదరదండన చాలాకావాలె. స్వర్గానికి వెళ్లినా సవతిపోరువద్దు. మేడమిదికి వెళ్లినా మాచుతల్లివద్దు. సావిత్రి శారిదేవమ్మ! నీదండన ఎల్లకాలం కలగాలి.” ‘న స్త్రీ స్వాతంత్ర్య మర్హతి’యను శ్లోకభావమును బాలికల మనస్సున కెక్కించుట కిది పుట్టియుడును,

(ఆ) దీపము నీళ్ళతో ప్రతిఫలింపజేసి యిట్లు చెప్పుకొనుదు. “చూస్తూచూస్తూ ఏం జూస్తూ, దేవదేవరచూస్తూ, దేవి దేవర ఏం చేస్తున్నారు. ముత్యాలు రత్నాలు జూడమాడుతున్నారు. ఎవరుగెల్చి రెవరోడిరి. ఇద్దరూ ఏకసమమే. అందు కెవరుసాక్షి, నగదిసాక్షి నాగమయ్యసాక్షి, కోటసాక్షి కొమ్మసాక్షి, కోటలోఉండే పంచాంగ బ్రాహ్మణుడుసాక్షి, ఎడనున్న ఎల్లమ్మసాక్షి, కడనున్న గంగమ్మసాక్షి, సావిత్రి శారిదేవమ్మ నీకు నేను సాక్షి, నాకు నీవు సాక్షి.”

(ఇ) నీళ్లు తలపై చల్లుకొనుచు నిట్లు పఠింతురు.

‘కంటికంటి ఏం గంటి: కిందాన కిల్లుగంటి (క్రింద నొక యిల్లు కంటి కావచ్చును) మీదాన మెట్లుగంటి సావిత్రి గారిగంటి చల్లు మెట్లు గారుగంటి కోరని కొడుకులగంటి తరగని ఐదవతనముగంటి పాయక శ్రీ శారి పాదాలగంటి.’”

బతకమ్మ పండుగ¹:—ఇది తెలంగాణా స్త్రీలోకమునగదు విశేష ప్రచారములోనున్న కళామయ పూజావిధానము. పేరును బట్టియే దీనియందు భక్తియు వినోదమును మేళవింపబడినవని గోచ

1. విశేషములకొరకు. చూడు. జ్యాసము. “స్త్రీలపండుగలు - బతకమ్మ పండుగ” క్రమతి నందగిరి ఇందిరాదేవిగారు. మేధావి సంపు 1. సంచి 6. హైదరాబాదు.

రించును. బతకమ్మ-బ్రతుకులమ్మ-జీవనాధారయైన తల్లి కావచ్చును. స్త్రీలకు మాంగల్యమునిచ్చి రక్షించు చల్లనితల్లి బతకమ్మయ్యె యుండును. లేదా, జరామరణదూరయై శశ్వత్ప్రకాశముగలతల్లి బతకమ్మ అనియైన చెప్పవచ్చును. బతకమ్మ పేర మంగళగౌరీదేవి పూజింపబడుచున్నది. ఇంతకుముందు వర్ణించిన బొమ్మల నోమువలెనే బతకమ్మ పండుగకూడ సంఘ పూజావిధానమని చెప్పవలెను. బొమ్మలనోమునందువలె దీనియందు నిష్ఠానియమములు కట్టుబాటుగా విధింపబడుటలేదు. ఆశ్వయుజశుద్ధ పాడ్యమినుండి మహర్నవమివరకు స్త్రీలు బతకమ్మను కొలుతురు. బతకమ్మ పండుగకు ముందు తొమ్మిది రోజులు బొడ్డెమ్మ పండుగ నడుచును. బొడ్డెమ్మ మహాలయ అమావాస్యతో పరిసమాప్తమగును. మహాలయ పక్షము, ఆర్యులకు పితృదేవతల నర్చింపవలసిన పవిత్ర కాలము, ఈ దివసములే దేశీయులకు హాసలీలా క్రీడలతో వెల్లింపదగిన శుభసమయమగుట గమనింపదగినది. ఇట్లే పండుగలలో ఒకటి వర్షముతు సమాప్తిని, మరియొకటి శరదృతువు ఆగమనమునను సూచించును. వర్షాశరత్సంధ్యా ప్రకృతి లీలను అనుగమించుచు బయలుదేరిన ఈ పండుగలు ఋతులక్ష్మీ సమారాధనమని చెప్పనొప్పును. బొడ్డెమ్మను నోముట భౌతికలవంత్రు, పీటమీద మున్నతో అరుగుకట్టి. పూవులు నాలుగు మూలలగ్రుచ్చి, కలశారోపణముచేసి ఆడుకుందురు. భౌతికలు ముత్తైదువలు అందఱును కలసి సేవించు దేవత బతకమ్మ. ఈఋతువులలో ప్రకృతి, పుష్ప సమృద్ధమయి హాసలీలను విరజిమ్ముచుండును. తంకేడు, గునుగు, దుద్రాక్ష. గున్మడి, గోరంట, బంతి, పిరంగిబంతి, పట్నంబంతివంటి సర్వమంగళ సుమజాతమును కుప్పలుతిప్పలుగతెచ్చి బతకమ్మను నేర్చుతో పేర్చుదురు. బతకమ్మను పూలతో ఎత్తుగ పేర్చు టొక శిల్ప విన్నాణము. పూజావిధానములో నొకఅంగముగ స్త్రీలందఱును పాటలుపాడుచు నృత్యము సేయుదురు. వన్నెవన్నెల చీరలతో, తీరు తీరు శృంగారములతో గిల్లిన పాల్గారు భౌతికలనుండి, పండు తేముల సాకువంటి ముసలి ముత్తైదువలవరకు బతకమ్మ సన్నిధిని, లాస్యము

చేయుట ఒక సుందర దివ్య సన్నివేశము. తొమ్మిదవనాడు బతకమ్మల నన్నిటిని చెఱువుతోగాని నదిలోగాని వాలారెంటురు.

స్త్రీల సభ్యతా విశేషములువారు పాడుకొను అసంఖ్యాకములైన పాటలయందు గాంచనగును. అవి కరుణారసాత్మకములై మృదు హాస్యయుతములై యుండును. పౌరాణిక కథలన్నియు సీపాటలరూపమున స్త్రీలకు పరిచయము చేయబడినవి. తత్వబోధకములైన పాటలు కూడ పెక్కుగలవు.

ఆంధ్రుల చరిత్ర - సంస్కృతి



10-వ ప్రకరణము.

(క్రీ. పూ. 6. శతాబ్దములలో ఆంధ్రదేశస్థితి)

ఆంధ్రదేశమునకు సంబంధించినంతవరకును ఈ కాలమును చరిత్రకందని యుగముగా పరిగణింపవలెను. ఇప్పటి చరిత్రకు సాధనములు (1) బౌద్ధవాఙ్మయము (2) హిందువుల సూత్ర వాఙ్మయము, స్మృతులు మొదలైనవి. వీనియందు లభించు కొన్ని సూచనలను బట్టియే ఆంధ్రదేశస్థితిని ఊహించవలెను. క్రీ.పూ. ఆరవ శతాబ్దమున ఉత్తరదేశమునందు మగధరాజ్యము ప్రబలశక్తివంతమై విజృంభించెను. ఇప్పుడు మగధను పాలించినవాడు శిశునాగవంశమువాడు. వీరిలో క్రీ. పూ. 543 నుండి 491 వరకు పరిపాలించిన చింబిసారుడును క్రీ. పూ. 491 నుండి 459 వరకు రాజ్యముచేసిన అజాత శత్రువును మిక్కిలి సమరులు. ఈ కాలమునందే మహానీయుడగు గౌతమ బుద్ధుడు క్రీ. పూ. 563 - 483 నడుమ జీవించి తన యుత్తమ ధర్మమును బోధించెను, జైనమత నిర్మాతయైన మహావీరుడు, అజాత శత్రువు రాజ్యమునకు రాక పూర్వమే ఇహయాత్ర చాలించెను.


ఈ కాలమున నాంధ్రదేశము అనాద్యులయిన నాగరాజుల వశమునందుండినట్లు బౌద్ధ కథలవలన తెలియుచున్నది. ఆర్యులకు ముందు నాగులు దండకారణ్యమును ప్రవేశించి యచ్చట రాజ్యములు స్థాపించిరి. ఆర్యజాతివారైన యాంధ్రులీసమయమున దక్షిణాపథము నకువచ్చి యాంధ్రదేశమున స్థావరము లేర్పరచుకొనుచుండిరి. ఆంధ్రదేశముయొక్క ఉత్తర సరిహద్దు తేలి వాహనదియైనట్లు బౌద్ధ జాతకములు సూచించుచున్నవి. ఇది మహానది కుపనదియై 'తేలీ' అను పేరుతో బరగుచున్నది. బౌద్ధధర్మము నాగుల యాదర గౌరవములకు పాత్రమై ఆంధ్రదేశమున వ్యాపించెను. నాగరాజు కృష్ణాతీరమున స్తూపనిర్మాణముచేయు బౌద్ధజాతకకథ వర్ణించినై నది. గోదావరి కుత్తరదేశము కళింగమనబడుచుండెను. ఇచ్చటకూడ బౌద్ధమతము నకు స్థానము దొరకెను. సింహళమును నాగద్వీపమునుచుండిరి. ఈ నాగద్వీపమునకును మంజీరికాదేశమునకును (ఆంధ్రదేశము) నడుమ వర్తకము సాగుచుండినట్లు బౌద్ధగాథలు సూచించుచున్నవి

ఆంధ్రులు ఈ ప్రాచీనకాలముననే సముద్రయానముచేయు చున్నట్లును నౌకాజీవనము గడపుచుండినట్లును సూచనలు గలవు. బంగాళాఖాతమువంటి యాంధ్రదేశపు తీర రేఖ సుదూరము వ్యాపించి యుండుటచే ఆంధ్రులకు సముద్రాభిగమనమునకు స్రవ్యక సౌకర్యము లుండెను. నౌకానిర్మాణమునకు వలయు శ్రేష్ఠమైన కలపగల అడవు లీ భూమియందుండెను. ఇచ్చటి రేవులు మహానౌకల రహదారిలో నుండుట మరియొక విశేషము. ఆ కాలమున వర్తకపుటోడలు హిందూదేశపు పశ్చిమ తీరమందున్న భరుకచ్ఛము (Broach) శూర్ప రాగము (సాపారా - సూరతు) రేవులనుండి బయలుదేరి సింహళ ద్వీపమును చుట్టివచ్చి ఆంధ్రకళింగ తీరములందలి నౌకాశ్రయములను చూచుకొని గంగానదిపైనున్న తామ్రలిప్తిరకు పోవుచుండెడివి. ప్రాచీనాంధ్రులీ వర్తకమునందు పాల్గొని లాభము నొందుచుండిరి. కళింగతీరమున దంతపురము, అడ్జిటారేవులును కష్టా ముఖద్వారమున వజ్రాల దిన్నెయు, పి నాకినీ ముఖమునందలి రేవునగరమును

గొప్పరేవు స్థానములుగా నుండినట్లు జాదుల జాతకకథలు చాటుచున్నవి ఆంధ్రుల సముద్రయానము తీరముతో నాగిపోలేదు, సువర్ణ భూమియనబడు బర్మాదేశమునకుకూడ ఆంధ్రనావికులు వ్యాపారార్థమై యేగుచుండిరి.

ప్రాచీన కాలమునుండియు భారతీయులు నౌకా జీవనమున కలవాటు పడియుండిరి. సముద్రయానముచేసిన బ్రాహ్మణులు పతితులగుదురని ధర్మశాస్త్రకారులు విధించినను ప్రజలు వ్యాపారము కొఱకును మతధర్మప్రచారమునకును దేశాంతరములకును ఖండాంతరములకును ఓడలపై పోవుచునే యుండిరి. భారతీయ నౌకానిర్మాణ కళ యున్నతస్థితికి వచ్చియుండెను. ¹భోజుడు నృపాలుడు రచించిన యుక్తికల్పతరువు అను గ్రంథములో రాజనీతితోపాటు నౌకానిర్మాణ శాస్త్రముకూడ చేర్పబడినది. ఇందు నౌకా నిర్మాణమున కనువగు కలపను గూర్చియు నౌకా లక్షణములు వాని యుపయోగములను గూర్చియు వ్రాయబడినది. పూర్వపు వడ్రంగులు ఓడలు కట్టుటకు పనికివచ్చు కలపను బ్రహ్మక్షత్రియ వైశ్య శూద్ర జాతులుగ విభజించిరి. వీనిలో క్షత్రియజాతి కలవతో నిర్మింపబడిన యోడ అగాధ సముద్రయానమున కనుకూలించునదై సుఖసంపదల నొసగునని వాడు తలచుచుండిరి. మహాసముద్రములమీద పోవలసిన యోడల అడుగు భాగమందలి చెక్కల నతుకుటకు ఇనుప మేకులను ఉష్ణయోగింపరాదనియు అట్లుపయోగించినచో సముద్రమధ్యముననుండు అయస్కాంత శీలలచే నాకర్షింపబడి నౌకలు బద్దలగుననియు భోజుడు హెచ్చరించెను. యుక్తికల్పతరువునందు చెప్పబడిన యోడలు వాని పరిమాణమునుబట్టియు ఇతర లక్షణములనుబట్టియు 'సామాన్యములు' 'విశేషములు' అని రెండు తెగలుగ విభజింపబడినవి. సామాన్య తరగతి నౌకలు నదులయందును సరస్సులయందును ప్రయాణముల కనుకూలములు, విశేషలక్షణములు గల నౌకలు సముద్రములు తరించుటకు సమర్థములై నవి.

1. ప్రాచీనాంధ్ర నౌకా జీవన చరిత్ర. శ్రీభావరాజు వెంకటకృష్ణారావుగారు.



గౌతమ బుద్ధుడు

హైందవుల సూత్రవాఙ్మయమునందుకూడ భారతీయ నౌకా జీవన విశేషములు ప్రసక్తములయినవి. బోధాయనుడు అపస్తంబు డును సూత్రకాదులతో ప్రసిద్ధిచెందినవాడు. సముద్ర గమనముచే బ్రాహ్మణులు వర్ణభ్రష్టులగుదురని బోధాయనుడు అనుశాసనము చేసెను. కాని మరియొకచో సముద్ర వ్యాపారముమీద వర్తకులు రాజునకు చెల్లించవలసిన సుంకముల నీతడు సూత్రించెను. ఈసుంకము నాతడు నూటికి పదింటిచొప్పున విధించెను. స్మృతికారులలో ముఖ్యుడగు మనువు సముద్రయానము చేసివచ్చిన బ్రాహ్మణుడు శ్రాద్ధ భోక్తగ నుండుట కనర్హుడని శాసించెను. ఐనను రాజభాండారమును వృద్ధినిొందించుట కై సముద్రవర్తకముమీద సుంకముల విధించుట నీత డనుమతించుచు, ఈ కార్యమునకై విదేశ వాణిజ్యరీతుల నెరిగిన ప్రత్యేకాధికారిని రాజు నియమింపవలెనని చెప్పెను. మనువు మరి కొన్ని విశేషాంశములను పేర్కొనెను. నౌకా వర్తకము కొఱకై బదులీయబడిన మూలధనముపై వృద్ధియు (వడ్డీ) లాభమును సముద్ర యానమునం దారి తేరినవాడు నిశ్చయింపవలెను. ఓడల కేవును (రేటును) నిర్ణయించుటలో సముద్రయాన కుశలుడు దేశకాల పాత్రములను విచారించి న్యాయముగ ఏర్పాటుచేయవలెను. ఈ నియమము నదులయందును కాల్యలయందును చరించు పడవలకు మాత్రమే చెల్లును. గాలిసహాయమున మహాసముద్రములపయిపోవు ఓడల కేవులను నావికుడు తవ శ్రమ కనుగుణముగ పుచ్చుకొనవచ్చునని మనువు అనుమతించెను. ఓడలమీద సరకులను భద్రముగ తెచ్చువిషయమై మనువు చెప్పినది గమనించదగినది. నావికుల యజాగ్రతచే సరకులు నష్టపడినచో ఆనష్టమును కళాసులు భరింపవలెను. అట్లుగాక ఈ నష్టము దైవిక కారణములచే గల్గినచో వారేమియు దండుగనిచ్చు కొన నక్కరలేదు. విదేశములతో వర్తకము నెఱపుటకును ఆయా దేశములందు విశేషముగ బేరమగు వస్తుసామగ్రిని అచ్చట లభించు సరకులను తెలిసికొనుటకును ఆదేశజనులు మాట్లాడు భాషలు నేర్చు కొనుటకును మనువు ఒక ప్రత్యేకవర్ణము వారిని నియోగించెను.

బోధాయనుడు - ఆపస్తంబుడు:—సూత్రకారులలో ప్రసిద్ధులైన వీరు దక్షిణాపధవాసులుగ గన్పట్టుచున్నారు. సూత్రమనగా విపులమైన యంశమును మిక్కిలి సంక్షిప్తపరచి చిన్నచిన్న వాక్యములలో, కంఠస్థము చేయుటకు వీలైనంత పరిమితిలో వ్రాయుట, సూత్రములు సులభముగా నర్థముకావు పూర్వాపరములను చక్కగా గుర్తుంచుకొనినగాని విషయబోధకాదు. ఒక్కొక్క సూత్రమును విడగొట్టినచో ఎంతయో విశేషార్థము గోచరించును. కల్పసూత్రము¹ సూత్రవాఙ్మయమునకు చెందినవి. ఇవి మూడుభాగములుగా నుండును. శ్రౌతసూత్రములు గృహ్యసూత్రములు ధర్మసూత్రములు అని ముత్తైరగులు. | యజ్ఞయాగాది క్రతువులనుచేయు విధులను బోధించునవి శ్రౌతసూత్రములు, గృహస్థులు నిర్వర్తించవలసిన పదునారు కర్మలను వివరించునవి గృహ్యసూత్రములు. వ్యవహారధర్మమును న్యాయపాలనమును విధించునవి ధర్మసూత్రములు. ఆపస్తంబుడు సూత్రకారులలోకెల్ల విద్వద్వర్ణ్యుడని పండితులు తలచురు. ఈ మహనీయు డాంధ్రుడనుటకు కొన్ని హేతువులు గలవు. గృహ్యకర్మలలో ముఖ్యమైన వివాహమును అంత్యవిధులను ఆంధ్రులలో నత్యధిక సంఖ్యాకులు నేటికిని ఆపస్తంబుడు విధించిన ప్రకారమే ఆచరించుచున్నారు. ఇవి పితృపితామహా క్రమమున అనూచానముగ సంప్రాప్తమైనవి. ¹ఆంధ్రబ్రాహ్మణులలో అధిక సంఖ్యాకులు ఆపస్తంబ సూత్రములను పాటించువారుగా నున్నారు. ఈసూత్రములను చక్కగా పరిశోధించిన బూలరు పండితుడుకూడ ఆపస్తంబ మహర్షి యాంధ్రుడనియే అభిప్రాయ పడెను. ఈ సూత్రకర్త బోధాయనుని తరువాతివాడై క్రీ.పూ. 4 లేక 5 వ శతాబ్దమున నుండియుండునని బూలరుమతము. ² ఆపస్తంబుని జీవితమును గురించియు ఆతని జన్మభూమిని గురించియు పరిశోధనచేసి బ్రహ్మశ్రీ పెండ్యాల సుబ్రహ్మణ్య శాస్త్రి

1. నన్నయతిక్కనలు ఆపస్తంబసూత్రికులు. చూడు. ఆం. మ. భారతము నిర్వచనోత్తర రామాయణ పీఠికలు.

2. చూడు. నవకథామంజరి పీఠిక,

గారు కొన్ని ముఖ్యాంశములను తేటపరచిరి. ఈ మహర్షి ఆంధ్ర జాతీయుడు. ఇతడు తన ధర్మశాస్త్ర గ్రంథములను యమునాతీరము నందలి సాల్వదేశముననుండి వ్రాసెను. క్రీ. పూ. ఏడవశతాబ్దమున నీతడు పరిణియుండును. ఆకాలమున మన యాంధ్రజాతివారు సాల్వ, వత్స, కరూశదేశములలో వ్యాపించియుండిరి. సీమంతోన్నయనము (గర్భవతియగు స్త్రీకి నాలవమాసమున చేయబడునొక కర్మము) నందాపస్తంబుడు సాల్వదేశీయులకు ప్రత్యేకముగ కొన్ని మంత్రములను విధించెను. ఇతర సూత్రకారులెవరును వీటిని చెప్పియుండలేదు. ఈశుభకర్మమునందు వీణాగాయకులను పిలిచి ఏదేశమునందు నివసించుచున్నారో ఆదేశపు ప్రభువునుగూర్చియు ఏనదీతీరమందు ప్రజలు వర్తించుచున్నారో ఆనదినిగూర్చియు గానముచేయుచుట ఆచారము. ఈ సంధ్యములలో సాశ్వదేశీయులు యాగాంధరి రాజును గూర్చియు యమునానదిని గురించియు గానముచేయవలెనని ఆపస్తంబుడు సూత్రించుట గమనింపదగినది. దీనినిబట్టియే ఈ మహర్షి యాగాంధరి అను రాజుపాలనమున యమునాతీరమందలి సాల్వదేశము నందుండెనని యూహింపబడినది.

ఈమహానీయుని తల్లిదండ్రుల నామధేయములు తెలియవచ్చుటలేదు. బోధాయను డీతని గురువను లోకప్రథ, కలమగాని ఆపస్తంబు డెచ్చటను బోధాయనుని స్మరింపలేదు. తన గ్రంథములలో తరుచు శ్వేతకేతుని తండ్రియగు ఉద్దాలక మునీంద్రుని శిష్యుడైన వాజసనేయుని బ్రాహ్మణమును ఆపస్తంబుడు పరమ ప్రమాణముగ గ్రహించుచు వచ్చెను. ప్రాచీన బ్రహ్మవాదియైన యాపస్తంబమహర్షి ఉపనయనానంతరము ముప్పదియారు సంవత్సరములు బ్రహ్మచర్యవ్రతమును అసింధారగా నడిపి సమస్తలౌకిక పారమార్థిక విద్యలను అభ్యసించెను. వేదములను వేదాంగములను రాజనీతి సాంఘిక నీతి శాస్త్రములను పశుపక్షి క్రిమికీటాది శాస్త్రములను సాకల్యముగ పఠించెను. ఇట్లు అఖండ జ్ఞానసంపన్నుడై యీబ్రహ్మర్షి సత్తముడు తన కాలమునకు మిక్కిలి హీనస్థితిలోనున్న స్వసంఘమైన ఆంధ్రజాతి

నుద్ధరించుటకు వలయు విధానములను ధర్మశాస్త్ర నియమములను గావించుటకు గడగెను.

ఆపస్తంబుని కాలమునకు ఆంధ్రజాతి ధర్మచ్యుతినొంది స్మృతి కారులగు మనువు మొదలగువారిచే నీవజాతిగా పరిగణింపబడుచుండెను మహాభారతయుద్ధము తరువాత, సంఘమునందు విపరీత పరిస్థితు లేర్పడెను. పురుషులు విశేషముగ మరణించిరి. స్త్రీలు భర్తృరహితలై దుష్టవర్తనలుగా నుండిరి. మగవారియందు బ్రహ్మచర్య నియమముఁగోపించెను. సంఘక్షేమమును కాంక్షించి సంతాన వృద్ధికొరకై ధర్మశాస్త్రకారులైన యాజ్ఞవల్క్య బోధాయనులవంటి వారు, నియోగపద్ధతి (సంతానముకొరకై భర్తయనుమతితో పరపురుషుని గలియుట) ని ఆమోదించిరి. బ్రహ్మచర్యలోపమేసంఘము యొక్క నైచ్యతకును పతనమునకును హేతువని నిశ్చయించి ఆపస్తంబ మహర్షి పురుషులు బ్రహ్మచర్యమును పాటించుటకు స్త్రీలు పతివ్రతలుగా నుండుటకును ప్రత్యేక నియమముల రచించెను. వీరి నతిక్రమించువారికి రాజదండమును నరకప్రాప్తిని ఉల్లేఖించెను. ఇట్టి జాత్యుద్ధారకుడు ఆంధ్రుల నైతికాభ్యున్నతికి చక్కని రాచబాటవేసి కీర్తనీయుడయ్యెను.

బోధాయనుని కాలమున సందిగములుగను అపరిశుద్ధములు గను ఉండిన ధర్మశాస్త్ర విషయములను పెక్కింటిని ఆపస్తంబును సంస్కరించెను. ఆపస్తంబునకు పూర్వము సంఘాచారములగుత కట్టుదిట్టము గలవికాక వర్ణసాంకర్యమును ఉపేక్షించి సహించునవిగా నున్నవి. అట్టి సాంకర్యమును నిరోధించు సూత్రముల నాపస్తంబ మహర్షి గావించెను. బోధాయన ఆపస్తంబుల నాటికి ఆద్యులు పెక్కింద్రు దక్షిణా పథమునకువచ్చి యాంధ్రదేశములో నివాసము నేర్పరచుకొనిరి. వీరు వైదికకాలమునందు వలెనే త్రేతాగ్నులను తమ యింద్రియలో నిలిపి వ్రేల్చుచుండిరి. యుజ్జయాగాది క్రతువులను అభినివేశముతో నాచరించుచుండిరి. క్రతువిఘ్నముచేయు అనాద్యుల నుండి వీరు రాజరక్షణము పొందుచుండిరి. అశ్వమేధము గోమేధము

మొదలగు వేదవిహిత క్రతువుల చేయుచు ఆనాటి యార్యబ్రాహ్మణులు మాంసభోజనము చేయుచుండిరి. మధుపర్క కలాపమునందు (అతిథిసత్కార క్రియ) పూజనీయుడైన యతిథి వచ్చినప్పుడు లేగ దూడనుగాని ముసలి యెద్దునునిగాని సంహరించి మాంసము వండి పెట్టుట ప్రాచీనాచారమైనట్లు భవభూతి తన యుత్తర రామచరిత్ర నాటకములో నుదహరించెను. శ్మశ్రియుడైనను జనకరాజు మాంసభోజనము విసర్జించెనని అందేయున్నది. ఈ కాలమునకే ఆర్య సంఘములో ఔత్తరాహులకును దాక్షిణాత్యులకును ఆచార భేదము లేర్పడినవి. ఆర్యమతమునందు ప్రవేశపెట్టబడనివారితోకలసి భుజించుటయు చల్దియన్నము తినుటయు మేనత్తల కూతుండ్రను పెండ్లి యాడుటయు దక్షిణదేశమునందు తప్పుగాని యాచారములుగా నుండును. గొత్త మొదలగు కొన్ని జంతువుల రోమములతో వ్యాపారము చేయుటయు బెల్లపు సారాయి త్రాగుటయు ఆయుధ వ్యాపార మవలంబించుటయు నౌకా యాత్రచేయుటయు నుత్తర దేశమున మాత్రమే తప్పుగాని యాచారముగా నుండెను. ఔత్తరాహులు దాక్షిణాత్యాచారములను వీరి యాచారములనువారును అవలంబించుట నిషేధింపబడుచుండెను.

¹ ఆపస్తంబునకు పూర్వముండిన బోధాయనాది సూత్రకారులు శాస్త్రీయ సంతానమునకును అశాస్త్రీయ సంతానమునకును భేద మెంచక ద్వాదశవిధ పుత్రుల నంగీకరించి జ్యేష్ఠపుత్రునకు ఆస్తిలో జ్యేష్ఠభాగమును విధించియుండిరి. ఆపస్తంబుడు దీని నాక్షేపించి అశాస్త్రీయ సంతానమునకు శాస్త్రీయ సంతానముతోపాటు సమానముగ భాగమిచ్చుట కూడదనియు జ్యేష్ఠపుత్రునకు తక్కినవారికంటె ఆస్తిలో అధికభాగ మీయరాదనియు వచించెను. సంకర సంతానమును ఔరస పుత్రునితో సమముగా పరిగణించుట ఆపస్తంబుడు నిషేధించెను. బ్రాహ్మణునకు శూద్రస్త్రీయందు జనించిన వానిని నిషాదునిగా చెప్పినను, పూర్వధర్మశాస్త్రకర్తలు నిషాదునికూడ

1. ఆంధ్రులచరిత్ర. ప్రథమభాగము. చి॥ వీరభద్రరావుగారు.

జౌరసునితోపాటంగీకరించిరి. ఇదియును ఆపస్తంబుని నిరాకరించెను. భార్యకాని భర్తకాని వివాహప్రతిజ్ఞను ఛక్కిరించి వివాహ బంధమును తెంచి స్వేచ్ఛగా సంచరించినచో వారు సరకమునకు జూపుదురని ఈ మహర్షి మిక్కిలి యుచితముగ శాసించెను.

లోకజ్ఞుడైన యాపస్తంబ మహర్షి రాజనీతి విషయమునను చక్కని వ్యవస్థగావించెను. రాజునకు బాలురు వృద్ధులు స్త్రీలుఁగ వికలులు మత ప్రవర్తకులగు శ్రోత్రియులును విద్యార్థుల పోషించు వారును ఏవిధముగ పన్నుల నీయనవసరములేవని శాసించెను. వ్యవసాయకులు తమ పంటలో ఆరవవంతును వర్తకులు తమ లాభములో ఇరువదవవంతును రాజునకు పన్నుగా చెల్లించవలెనని ఈయన విధించెను. చోరుల శాధనముండి గ్రామనగర వసులను రక్షించుటకీ సూత్రకర్తచేసిన నియామకము గమనింపదగినది. గ్రామమునందును దానికి చుట్టుపట్ల క్రోశము దూరమునను గ్రామస్తుల యాస్తిని చోరులపహరింతురేని ఆగ్రామరక్షణకు నియోజితులైన గాజపురుషుల నప్తమును తాము అచ్చుకొనవలెనని యీతని శాసనము. నగరములకును ఇది వర్తించును. రాజు తన దేశమునందలి ప్రజలకు రెండేండ్ల కాలము సరిపడు ధాన్యమును నిలువఁబుచ్చవలెనని సరహిణైకబుద్ధియైన ఈ మహర్షి సూత్రించుట కడు ప్రశంసనీయము.

విజ్ఞానఖనియైన ఆపస్తంబమాని ధర్మశాస్త్రమునందేకాక తాకిక విద్యలయందును గొప్ప మేధావియని ప్రశస్తిగాంచెను. చూగవేదికలను వేయుటకును భూమిని కొలుచుటకును అనువైన తేత్రరేఖాగణిత సంబంధములగు 'శుల్బ' సూత్రముల నీతఁడు రచించెను. ఈతని ఖగోళశాస్త్ర విజ్ఞానము ఆధునికులనుగూడ మెప్పించుచున్నది. వేదీ నిర్మాణ విధులలో ఈతడు శిల్పకళకు బునాదులు వేసినవాడయ్యెను. ఆపస్తంబుని శ్రేతసూత్రములలో 'చైత్య' నిర్మాణమునకు విధులుగలవు. చైత్యము మొదట వైదికచిహ్నమై తరువాత బౌద్ధులచే తమ శిల్పవిద్యయందంగీకరింపబడి ఎన్నియో సుందర చైత్య నిర్మాణములకు హేతువైనది. ఆపస్తంబ మహర్షియొక్క మరియొక

ఘనకార్యమును పేర్కొనవలెను. ఈతడు వేద రియై వేదమంత్రముల కొన్నిటిని రచించెను. మరియు యజుర్వేదమునకు సంబంధించిన తెత్తి రీయ సంహితా బ్రాహ్మణములతో కారకములను, (కఠ రిప్రోక్తము లగు 8 శాండములను) ఏకాగ్ని శాండమును, గలిపి ప్రత్యేక వేదశాఖ నేర్పచియున్నాడు. దీనినే ఆంధ్రపాఠమని చెప్పుదురు.

ఇట్లెన్నియో మంచి నియమములను గావించిన యాపస్తంబుడు అనాద్యుల విషయమై కఠిన సూత్రముల జేసెను. శూద్రుడు వేదము విన్న నీసము కరిగించి యాతని చెవిలో పోయనలెనని ఇతడు చెప్పుట సమర్థనీయముగ లేదు. అనాద్యులు ఆద్యుల క్రతుకలాపమునకు విఘ్నము లాచరించు చుండుటచే నిట్టి కఠినభావన యానాడు సూత్రకారులలో కల్గియుండును. సూత్రయుగమునందైనను బ్రాహ్మణ శూద్ర సంబంధ ముల ఆపస్తంబుడు సూచించినంత తీవ్రముగ లేకుండెడి వనుటకు మరియొక ధర్మశాస్త్ర కారుడైన గౌతమ మహర్షిని ఉదహరింప వచ్చును. 1 వయోవృద్ధుడైన శూద్రుడు సమీపించినప్పుడు వయ సులో చిన్నవాడైన బ్రాహ్మణు డాతని సగౌరవముగ అభ్యుత్థానము చేయవలెనని గౌతముడు నియమముచేసెను.

ఈకాలమున కప్పటికే ఆంధ్రదేశమున శైవమతము పొడ చూపెను. శివుడు మొదట అనాద్యుల దైవతముగా నుండినట్లు తోచును. శివుని వర్ణనమునుబట్టిచూడ హిమవత్పర్వత ప్రాంతము నుండి వచ్చిన యక్షులలో మొదట నీదైవము వెలసియుండును. శివుని నివాసము కైలాసము. ఆతని జటాజూటమునందు జాహ్నువి యుండును. కొండజాతులవారు బరువుల మోయుటకై ఉపయోగించు వృషభ మాతని వాహనము. ఆతని భార్య పార్వతి, పర్వతరాజకన్య. యక్షులనుండి శివుని భావన, నాగాండ్రులలో వ్యాపించియుండును. ఆద్యులు రుద్రుడను దైవతమును కల్పించుకొనిరి. 2 రుద్రుడు ఉగ్ర

1. 'గౌతమ ధర్మసూత్రములు' పంచమాధ్యాయము 23కి నూ. "అధాన్యః పూర్వః పాఠో అశికావరశ్శూద్రోపి ఆపత్యసమేన"

2. యజుర్వేదమునకు చెందిన నమకములో రుద్రప్రశంస విస్తారముగానున్నది.

స్వరూపుడు. ఆతడు భేషజ తంత్రమునకు మూలము. రోగములను అరిష్టములను మృత్యువును తొలగించువాడు. ఆద్యులును అనాద్యులును ఏకదేశమునందు నివసించుచు కష్టసుఖములలో భాగస్వాములగుచుండుటచే వారిలో సమన్వయ మేర్పడెను. వారి యారాధ్య దైవతములును ఏకమూర్తినందిరి. శివుడును దుద్రుడును కలిసి అనంతర కాలపు త్రిమూర్తులలో ప్రధానుడైన మహేశ్వరునిగా రూపొందెను. నాగులు కొల్చు భయంకరదేవత కాళి, ఈశ్వరుని భార్యయయ్యెను. వారుపూజించు సర్పములు శివునకు భూషణములయ్యెను. ఇట్లు ఆర్యమత ప్రభావము అనాద్యులమీదను అనాద్యుల విశ్వాసముల ప్రభావము ఆద్యులమీదను ప్రసరించి జాతివ్యయ సమ్మేళన మేర్పడెను. వారు పరస్పర విరోధముల మానిరి. ఆర్యమతభాషముల సంపర్కముచే నాగులు మున్నగువారు తమ క్రూరాచారములనువీడి సత్వ స్వభావులు కాజొచ్చిరి. ఆద్యులు రాకముందు ఆంధ్రదేశములో నర్హాశ్రమ ధర్మపద్ధతి లేకుండెను. ఈ యుగమునుండియు పోగుగు దేశమున చాతుర్వర్ణ విధానము పాదుకొనెను.

ఆంధ్రుల చరిత్ర - సంస్కృతి

11-వ ప్రకరణము
(ఆంధ్రరాజ్య స్థాపనము)

మౌర్యచంద్రగుప్త చక్రవర్తి కాలమునకే ఆంధ్రరాజ్యము మగధసామ్రాజ్యము తరువాత మిక్కిలి బలశక్తి సమన్వితమైనదని మొగస్తనీసు వ్రాతలనుబట్టి తెలియవచ్చుచున్నది. ఆంధ్రరాజ్యస్థాపన మొప్పుడు ఎట్లు జరిగెనో నిర్ణయించుటకు ఆధారములు కానరావు. క్రీ. పూ. 320 ప్రాంతమున నందరాజుల కులద్రోసి చంద్రగుప్తుడు మౌర్యసామ్రాజ్యమును స్థాపించెను. ఈతని యాస్థానమండెన గ్రీకుభాయబారి మొగస్తనీసు తన కాలపు భారతదేశ వర్ణనచేయుచు

ఆంధ్రులనుగూర్చి యిట్లు వ్రాసెను. “తరువాత ఎన్నదగినది ప్రబల శక్తిసమన్వితమైన ఆంధ్రజాతి. వీరికి అసంఖ్యాకములైన గ్రామములును ప్రాకారసమావృతములై కోటకొమ్మలుగల ముప్పది నగరములును గలవు. వీరిరాజునకు ఒక లక్ష కాల్బలమును రెండువేల యాశ్వకదళమును వేయి ఏనుగులును గలవు.” క్రీ. పూ. 4 శతాబ్దపు చరమపాదమునకే యింత దుర్ధృష్టమైన సైన్యబలము కలిగిన ఆంధ్రరాజ్యము అట్టి స్థితికి వచ్చియుండుటకు ఒక శతాబ్దమైనను పట్టియుండుననుకొనవచ్చును. కావున ఆంధ్రరాజ్యస్థాపనము క్రీ. పూ. ఐదవ శతాబ్దియందో అంతకు కొంచెము ముందో అయియుండుననుట విశ్వసనీయము. మెగాస్తనీసు పేర్కొనిన ప్రాచీనాంధ్ర నగరములలో కొన్నిటిని డాక్టరు మారేమండ రామారావుగారిట్లు నిరూపించుచున్నారు. మేగి ప్రాచీననగరము. ప్రఖ్యాత బౌద్ధ క్షేత్రము. కళింగ రాజగు ఖారవేలుని హతిగుంఫ శాసనములో పిఠుదమనునగరము, ప్రస్తావింప బడియున్నది. కాని ఇది దక్షిణదేశమునం దెచ్చట నుండెనో చెప్పటకు వీలులేదు. ధాన్యకటకము క్రీ. పూ. 3 వ శతాబ్ది నుండి యుండెను. విజయపురియను నాగార్జునకొండకడనుండిన పట్టణమును ప్రాచీనమే. భట్టిప్రోలువద్ద క్రీ.పూ. 3. వ శతాబ్దమునుండియు ఒకనగరముండి యుండవలెను. ఇటీవల హైదరాబాదు రాజ్యమున కొండాపురము గాజులబండ ఫణిగిరులలో ప్రాచీననగరములు బయలుపడినవి. బౌద్ధజాతకములలో పేర్కొనబడిన అంధక నగరమొకటి. (ఇది మహానది కుపనదియగు తెలివాహానదీ తీరమున నుండినట్లు వర్ణింపబడినది).

ఆంధ్రరాజ్యము నెవరు నెలకొల్పిరను ప్రశ్నకు చారిత్రకమైన సమాధానము చెప్పవీలుపడదు. బ్రహ్మాండ పురాణమునందు ఆంధ్రరాజ్యమునుగూర్చి యొక కథ చెప్పబడినది. సుచంద్రుని కొడుకు ఆంధ్రవిష్ణువు. ఈతడు గోదావరీ తటమునందు నిశుంభుడను దానవుని సంహరించి వానిరాజ్యము నాక్రమించెను. ఆంధ్రవిష్ణువునకు రాక్షస సంహారమునందు సురలు తోడ్పడిరి. నిశుంభుని చంపి ఋష్యాశ్రమ

ములకు వానినుండి భయము నీతడు మాన్పెను. మరియు మహేంద్ర పర్వతము భీమేశ్వరము కాళేశ్వరము శ్రీశైలములను గలిపి యాంధ్ర విష్ణువు తన రాజ్యమునకు ప్రాకారము నిర్మించెను. దాని చతుర్ద్వారము లందును శివుడు త్రిశూల పాణియై ప్రమథగణములతో నిలిచి యారాజ్యమును రక్షించును. పైవానితో భీమేశ్వర కాళేశ్వర శ్రీశైలము లీ దేశమునకు తిరింగసంజ్ఞ యొసగినవని ఇదివరలో చెప్పి యున్నాము. ఆంధ్రకౌముదియను గ్రంథమందు ఆంధ్రవిష్ణువునుగూర్చి మరియొక యంశము తెల్పుబడినది. ఈతడు శ్రీకాకుళమును పాలించిన చంద్రుని కుమారుడు. ఆర్యమంజు శ్రీమూలకల్పమును బౌద్ధగ్రంథము కూడ సుచంద్రుని పేర్కొనుచున్నది. సుచంద్రుని రాజధానియైన శ్రీకాకుళము ప్రాచీనకాలమున కృష్ణానది యొడ్డున నుండెడిది. అది వెల్లువలకు కొట్టుకొనిపోయి దాని సమీపముననే ప్రస్తుత శ్రీకాకుళ గ్రామము నిల్చియున్నది. ఇది విజయవాడకు ఇరువది మైళ్ల దూరమున్నది. శ్రీకాకుళమునందు ఆంధ్రవిష్ణువు దేవాలయము నేర్పరి విరాజమానమై యున్నది. ఈ దేవునే¹ ఆంధ్రనాయక స్వామియని యందురు. శ్రీకృష్ణ దేవరాయలవారు కళింగ యుద్ధముపై విజయదండయాత్ర సాగించిన మున్ను శ్రీకాకుళాంధ్ర దేవుని నారాధించిరి. ఆంధ్రనాయక స్వామి రాయలకు కలయందు దర్శనమిచ్చి ఆముక్తమాల్యద ప్రబంధమును నిబంధింపుమని యనుగ్రహించెను.

బ్రహ్మాండపురాణగాథనుండి కొన్ని ఛారిత్రకాంశములను సేకరింపవచ్చును. ఆంధ్రవిష్ణు వొక ప్రఖ్యాతాంధ్ర వీరుడు. ఇతడు గోదావరీ తటమున రాజ్యముసేయు నొక నాగరాజును జయించియుండును. నిశుంభుడు ఆంధ్రులకు ముందీ దేశములో నొక భాగము నేలుచుండిన రాజుకావచ్చును. ఈ నిశుంభుడును అతని పరిజనులును ఆర్య ఋషులకు వ్యతిరేకులుగ నుండియుందురు. వీరు నిజముగ దాసవులైనను కావచ్చును. ఏలనన రామాయణ ప్రసిద్ధులైన ఖరదూషణాదులు పరశుశాల సమీపమందుండిన జనస్థానము నేలిరిగదా! నిశుంభదాసపుడు

1. ఆంధ్రనాయకశతకము, కాసుల పురుషోత్తమకవి.

వారి సంతతివారైనను కావచ్చును. ఆంధ్రవిష్ణువు వీనిని ఉక్క-డగించి ప్రథమాంధ్రరాజ్యస్థాపనముచేసెను. ఈతనిప్రభుత్వమును మహేంద్ర పర్వతమునుండిశ్రీశైలమువరకుగల విశాలభూమిపై చెల్లియుండును. ఆంధ్రవిష్ణువొక్కడే కాకపోయినను ఆంధ్రవీరులు పలువురు తెలుగు దేశమును ఆక్రమించి అచ్చటచ్చట స్వతంత్రపాలనము సాగించియుండురు. అనంతర కాలమున ఆంధ్రవిష్ణువొక విజేతయను భావము విస్మరింపబడి ఆతడుసాక్షాత్తు విష్ణు నవతారమని లోకులు భావించి యుండురు. వీరా రాధనము ప్రాచీన కాలమున మతములో నొక భాగము. ఆంధ్రవిష్ణువు పేర శ్రీకాకుళమున దేవాలయము ఇట్లు వెలసియుండును. పూర్వ కాలపు రాజులు తమపేర దేవతలను ప్రతిష్ఠించుటగూడ కాంతము. కాకతీయుల కాలమున నీ యాచారము ప్రసిద్ధముగా నుండెను. ఆంధ్ర విష్ణువు స్వయముగ తన రాజధానియందు భక్తిసూచకముగ తన పేరనే దేవుని ప్రతిష్ఠించియుండును. శ్రీకాకుళ మిప్పుడు వైష్ణవ క్షేత్రమైనను ప్రాచీన కాలమున నిది శివక్షేత్రమై యుండవచ్చును. ఆంధ్రవిష్ణువు రాజ్య సంతక్షణమునకు బూనిన హను శివుడు. కావున అత్యంత పురాతన కాలమున నిక్కడ శివుడే ప్రతిష్ఠింపబడియుండును. తొలుదొల్ల ఆంధ్ర దేశమున శైవమే వ్యాపించియుండెను. వైష్ణవము తరువాత వ్యాప్తిగాంచెను.

ఆంధ్ర విష్ణువు స్థాపించిన రాజ్యోదంతము ఇంతకుమించి తెలియరాదు. కథాసరిత్సాగరమున దీపకర్ణియను మరొకరాజు చరిత్ర వర్ణితమైనది. ఈతడు దక్షిణాపథము నేలుచుండెనని చెప్పబడినది. దీపకర్ణి సంతాన విహీనుడై యుండెను. ఒకనాడత డరణ్యమునకు వేటకుజోయెను. అక్కడ సాతుడను నొక యక్షుడు సింహ పరాక్రమముగల యొక బాలుని దీపకర్ణికి పెంచుకొనుమని యప్పగించెను. ఈ బాలుడే తరువాత ప్రసిద్ధుడైన సాతవాహనుడు. ఈ కథనుబట్టి దీపకర్ణిమహారాజు మరియొక యాంధ్రగణమునకో లేక యక్షరాజు కుటుంబమునకో చెందిన సాతవాహనుని దత్తపుత్రునిగా

స్వీకరించె నని తోచును. చరిత్ర ప్రసిద్ధమైన సాతవాహనవంశమున కీతడు మూలకర్తయ్యెను.

సాతవాహన వంశస్థాపనమునకు కొంచెము పూర్వము కుబ్జీరకు డను రాజు (కుబేరకుడు కావచ్చును) ఈ దేశములో నొక భాగము నకు పరిపాలకుడై యుండినట్లు భట్టిప్రోలు శాసనములవలన తెలియ వచ్చుచున్నది. ఇచ్చట అతి ప్రాచీనమైన జౌద్ధ స్తూపముగలదు. ఈ స్తూపమునందు లభించిన శాసనములనుబట్టి కుబ్జీరకుడు సింహగోష్ఠికి నాయకుడనియు అతని ప్రేరణచే సాగతి నిగమమువారు జౌద్ధాలయ మునకు ఒక యద్ధముల పెట్టెయు రాతిపెట్టెను దానముచేసిసట్లును చెప్పబడినది. అరహదినగోష్ఠివారుకూడ కుబేరకరాజు ననుమతిపై జౌద్ధసంఘమునకు కొన్ని బరిణేలు దానముచేసిరి. వీనిమీద చెక్కడముపనికి ఈ రాజు ప్రేరకుడయ్యెనట. భట్టిప్రోలు శాసనము లిషిని బట్టి ఇవి ఆశోకచక్రవర్తి కాలమునకు చెందినవని లిపిశాస్త్రజ్ఞులు నిర్ణయించిరి. కుబేరకుడనునామము యక్షుల సంబంధమును సూచించు చున్నది. కుబేరకు యక్షులకును గుహ్యకులకును అధిపతి. ఈ గణములవారు సింహమును పవిత్ర జంతువుగా నెంచిరని తోచును. దీపకర్ణి మహారాజునకు సాతవాహనుని సమర్పించిన గుహ్యకుడును ఆశని భార్యయు శాపవశమున సింహములుగా మారిరి. మాతృ విషానుడైన సాతవాహనుని ఇతర సింహికలపాలమీద పగిడి పెంచెను. రాజా కుబేరకుని సింహగోష్ఠి యక్షుల గణమై యుండును. యక్షులు మొదట శివారాధకులు. జౌద్ధమతము ఆంధ్రదేశములో ప్రవేశించిన వెనుక వీరారాధర్మము నవలంబించియుండురు. కుబేరకరాజు దీపకర్ణికి సమకాలికుడై కృష్ణామండలములో నొక భాగమునకు ప్రభువై యుండును. ఐనచో దీపకర్ణి రాజ్యము కుబేరకుని రాజ్యమునకుపశ్చిమమున ప్రస్తుత తెలంగాణా సరిహద్దుల వ్యాపించియుండును. ఈతని తరువాత గొప్ప రాజ్యమును నిర్మించిన సాతవాహనరాజు పేరుగల నాణెములు 1 తెలంగాణములో ఓరుగల్లు సమీపమున లభింపవచ్చును.

1. భారతి 1949 నవంబరు డాక్టరుమా రేమండ రామారావుగారి వ్యాసము.

శాతవాహన రాజ్యస్థాపనమునకు ముందు ఆంధ్రదేశము యొక్క మతసాంఘిక పరిస్థితులను సంగ్రహముగా తెలిసికొనవచ్చును. క్రీ. పూ. నాల్గవ శతాబ్దమునాటికి ఆంధ్రదేశమున జాధమతము బాగుగ కాలూనెను. దీనికి భట్టిప్రోలు స్తూపమే ప్రబల నిదర్శనము. ఆంధ్ర జాధులలో వివిధ నిగమములవారును ఉండిరి. భట్టిప్రోలు స్తూపశాసనములు ప్రాకృతభాషయందు చెక్కబడినవి. వైదికమతము వారికి సంస్కృతము పవిత్రభాషయైనట్లే జాధులకు పాలీ ప్రాకృత భాషలు పవిత్రభాషలుగ నుండెను. శైవముగూడ ఆంధ్రదేశములో జనాదరణమును బొందుచుండినట్లు ఆంధ్రవిష్ణువు కథ సాక్ష్యమిచ్చును. ఈ కాలమున సాంఘిశాచారములు వర్ణసంకరమునకు తావిచ్చుచు నహించుచుండెనని పెక్కు వృత్తాంతముల నాధారముచేసికొని చెప్పవచ్చును. శాతవాహనరాజుతండ్రి సాత్యుడొక యక్షుడు, శాతవాహనుని తల్లి యొక మునికన్య. ఈమె నదియందు స్నానముచేయుచుండ సాత్యు డామె సౌందర్యమును గాంచి మోహించి గాంధర్వవిధిచే పెండ్లి యాడెనట. ఈ వివాహమును సమ్మతించక ఆ ఋషికన్యవంక వారు యక్షుని అతని ప్రియురాలిని సింహములు గండని¹ శపించిరి. శాతవాహనుని మంత్రియు బృహస్కథ యను కథాకావ్యమును వ్రాసినవాడును అగు² గుణాధ్య పండితుని జన్మవృత్తముగూడ వర్ణనమేళనమునే సూచించుచున్నది. గుణాధ్యునితల్లి యొక బ్రాహ్మణ కన్య. వాసుకి యను నాగరాజు తమ్ముడామె యందమునకు వలచి గాంధర్వ విధిచే నామెను వరించెను. ఆంధ్రదేశములో స్థిరనివాస మేర్పరచుకొన్న యాచార్యసంఖ్య స్వల్పముగానుండెను. వారి సంఘము సంకుచితమైనదనుటచే దేశీయులైన నాగులతో ఇష్టమున్నను లేకున్నను వివాహములు చేసికొనజొచ్చిరి. ఇట్లు జాతిద్వయ సమ్మేళన మేర్పడెనని యూహింపవలసియున్నది.

1. కథాసరిత్సాగరము.

2. కథాసరిత్సాగరము.

క్రీ. పూ. 6-వ శతాబ్దమునుండియు ఉత్తరాపథమున మగధ రాజ్యము ప్రాబల్యమునందుచుండెను. శిశునాగవంశము తరువాత నందవంశమువారు మగధ నేలరి. వీరు బహు బలాన్వితులు. నంద రాజులు కళింగము జయించినట్లు కొన్ని యాధారములు గలవు. కాని వీరికిని ఆంధ్రులకును ఎట్టి సంబంధముండెడిదో తెలియదు. క్రీ. పూ. 322 ప్రాంతమున నందవంశము నంతమొందించి మౌర్య చంద్రగుప్తుడు ఉత్తరాపథమున బ్రహ్మాండమైన సామ్రాజ్యమును స్థాపించెను. ఈతడాంధ్రులను జయించి వశపరచుకొన్నట్లు నిదర్శనములు లేవు. చంద్రగుప్తుని మనుమడు అశోక చక్రవర్తి కాలమున (క్రీ.పూ. 272-236) ఆంధ్రులలోనికి మిత్రులతో సామంతులతో అయియుండిరని యూహింపబడినది, అశోకుని ధర్మశాసనములు కర్నూలుజిల్లా ఎఱ్ఱ గుడిలోను, రాయచూరుజిల్లా మస్కి-వద్దనుపొడగట్టినది. మస్కి-సమీపమందలి సువర్ణగిరియందు మౌర్య సామ్రాజ్యపు రాజప్రతినిధి యుండెడివాడు. అశోకుని 13-వ శిలాశాసనమునందు ఆతని రాజ్యములో యవనకాంభోజనాభకనాభపంక్తిభోజపిటినిక. ఆంధ్ర పుళిందు లుండిరని చెప్పబడినది. ఆంధ్రదేశమున ధర్మప్రచారముచేయుటకై అశోక చక్రవర్తి మహాదేవుడను భిక్షువును పంపెనట. అశోకుడు బౌద్ధమత ప్రచారమునకు నడుముగట్టుటకు కడుపూర్వమే ఆంధ్రదేశమునందీ ధర్మము వెలసియుండెను. కావున యాచక్రవర్తి ధర్మసందేశము ఆంధ్రులచే ప్రీతితో స్వీకరింపబడి యుండును. అశోకుడు కళింగముపై దండెత్తి గొప్ప రక్తపాతముతో గూడిన విజయమును సాధించుట చరిత్రాంశము. కాని యాతడాంధ్రదేశముపై యుద్ధముచేసి స్వాధీనము చేసికొన్నట్లు ఆధారములులేవు. కావున ఆంధ్రులు మౌర్యుల సామ్రాజ్య శక్తినిగుర్తించియు అశోకుని ధర్మ ప్రచారమునకు మిక్కిలి సుముఖులై యుండియు ఆతని సామ్రాజ్య ప్రజలలోని వారుగా మెలగియుండును. నామమాత్రముగ వీరశోకుని స్వామిత్యము నంగీకరించినను వాస్తవముగ స్వతంత్రులై యుండిరని చెప్పవచ్చును. ఈ చక్రవర్తి శాసనములందు పేర్కొన

బడిన రథికులు మహారాష్ట్ర ప్రజలు. భోజులు వివర్భయనబడెడి బీరాదు నివాసులు. పిటినికులు గోదావరీతీరముననున్న పైతను నగర పరిసర వర్తులైన జనులు. వీరికి తూర్పున ఆంధ్రులుండిరి. ఆంధ్రులకు ప్రాగుత్తరమున కళింగ దేశీయులు వ్యాపించిరి.

అశోకుని మరణానంతరము మౌర్య సామ్రాజ్య భానుడు దీప్తి చల్లారి సన్నగిలజొచ్చెను. ఈ తని కుమారులును మనుమలును అస మధులైభిన్న భిన్న ప్రదేశములలో స్వతంత్రాధికారమును నెరవజొచ్చిరి. ఈ యవకాశమును గనీపెట్టి దక్షిణాపథమందలి కఠిక, భోజక, పిటిని కులు మౌర్యుల యధికారమును ధిక్కరించిరి. మహాబల సమన్వితులైన యాంధ్రులు సహజముగనే సామ్రాజ్య బంధములను త్రోసి రాజని స్వతంత్ర వైభవముతో విజృంభించిరి. కాళింగులుకూడ వీరి ననుసరించినట్లు తోచును.

ఆంధ్రుల చరిత్ర - సంస్కృతి

12-వ ప్రకరణము

(సాతవాహనయుగము. క్రీ. పూ. 225—క్రీ. శ. 225)

ఏ వంశమువారు నాలుగున్నర శతాబ్దుల దీర్ఘ కాలము ఆంధ్ర దేశమును తమ క్షేమంకరమయిన పాలనతో సుఖంపజేసిరో, ఎవరు దక్షిణాపథపతులనియు త్రిసముద్రాధిపతులనియు కీర్తింపబడిరో, ఎవరు మహాపరాక్రమ సమన్వితులై ఉత్తరాపథమునగూడ తమ విజయఖడ్గమును జళిపించి మగధ రాజ్యమును పాదాక్రాంతము గావించుకొనిరో, ఎవరు ముష్కరులగు శక యవన పహ్లా వాదుల విజృంభణము నణచి వారిని సాధుల జేసిరో అట్టి శాతవాహన వంశపు రాజులు ఆంధ్రజాతివారని తెలిసికొనుటకు ఏ యాంధ్రుడు గర్వింపడు. మార్వాశ్చర్యపులకితుడుగాడు! శాతవాహనుల జగజ్జగీయ

మానమైన కీర్తి ప్రతిష్ఠలకు ముగ్గులయి, ఇటీవలి మహారాష్ట్ర చరిత్ర కారులు కొందరు శాతవాహను లాంధ్రులు కారనియు, వారు తొలుత మహారాష్ట్రలై యుండి, తరువాత తెలుగుదేశమును జయించి అచ్చట సిరపడి, పిదప ఆంధ్రులై రను వాదమును లేవదీసిరి. కొందరు అరవ పరిశోధకులు దీనికి తాళము వేయుచున్నారు. కాని నిష్పక్షపాత బుద్ధితో చరిత్ర విమర్శనకు గడగిన మొదటితరము మహారాష్ట్ర చారిత్రకులు డాక్టరు భండార్కరువంటివారును, మధ్యస్థులుగా నుండ దగిన పాశ్చాత్య విద్వాంసులందరు ఏకగ్రీవముగను, శాతవాహను లాంధ్రజాతీయులే యని ఉద్ఘోషించియున్నారు.

శాతవాహనులనే సాతవాహనులనియు, శాలివాహనులనియు, శాతకర్ణులనియు వేర్వేరుగా పిలుచుచున్నారు. పురాణములలో ఈ వంశము వారిని ఆంధ్రులనియు, ¹కొండొక-ఘో ఆంధ్రభృత్యులనియు గూడ వ్యవహరించిరి. మహాజ్వలమైన కీర్తిని వెదజల్లిన ఈ వంశ చరిత్రను తెలిసికొనుటకు సాధనములు విస్తారముగా లేవు. శాత వాహన చరిత్రను కొంతవరకైనను పునర్నిర్మాణము చేయుటకీ క్రింది సాధనములు తోడ్పడుచున్నవి. సాతవాహనుల కథనమునే కాదు, హిందూరాజన్యుల చరిత్ర నంతయు ఇట్లే వివిధసాధనములనుండి మిక్కిలి క్లేశములతో జరిపింపవలసియున్నది.

1. ²శాసనములు:—పూర్వరాజవర్ణములు పుష్కహేతువని దానధర్మాదికములను చేయుచుండిరి. అట్టి దానములను శిలలమీద చెక్కించుచు, రాగిరేకులమీద వ్రాయించుచుండెడి. ఇవియే శిలాశాసనములు, తామ్రశాసనములు అనబడుచున్నవి. శాత

1. “ప్రధానములైన నమత్స్యవిష్ణువాయుబ్రహ్మాండ భాగవత పురాణముల ప్రమాణ ప్రతులలో నెచ్చటను ఈ యాంధ్రరాజు లాంధ్రభృత్యులుగ వర్ణింపబడ లేదు. ఆంధ్రభృత్యపదము అనంతర కాలమునందు వచ్చిన చూటు శాతకర్ణులకు చెల్లును.” సాతవాహన సంచిక. పుట. 69.

2. విశేషాంశముల కొరకు చూడు “సాతవాహన సంచిక”

సంపాదకులగు డాక్టరు మారేమండ రామారావు గారు.

వాహనులనాటి శిలాశాసనములు కొన్ని లభించినవి. ఇవి పెక్కు-
మహారాష్ట్ర దేశమునందును కొన్ని మాత్రమే ఆంధ్రదేశమునందును
గాన్నించుచున్నవి. వీరి శాసనములు ప్రాకృత భాషలో, బ్రాహ్మీ
లిపియందు వ్రాయబడినవి. ఇవి చరిత్రరచనకు పరమ ప్రమాణములు.

2. నాణెములు:—శాసనముల తరువాత ప్రమాణములు
కాదగినవి రాజుల నాణెములు. వీనినిబట్టి ఆయా ప్రభువుల నామ
ధేయములు, రాజముద్రలు తెలియవచ్చును. సాతవాహన నాణె
ములు మహారాష్ట్రమునను, బేరారు మధ్య పరగణాలలోను, ఆంధ్ర
దేశమునను, ద్రవిడదేశమున మద్రాసు కడలూరు మధ్యను ఇంకను
పలుప్రదేశములలో దొరకినవి. నాణెముల యునికిని ఆధారముగ
చేసికొని రాజుల రాజ్య విస్తీర్ణమును నిర్ణయించుటయు గలదు.

3. పురాణములు:— ఇవి రాజవంశావళులను పేర్కొను
చుండును. మన పురాణములలో అద్భుత వృత్తాంతములు పుష్కల
ముగ నుండుటచే నివి చరిత్రాధారములు కావని సామాన్యముగ
తలచుటగలదు. కాని నిపుణతతో పరిశీలించినచో నివి సత్యాంశము
లను పెక్కింటిని తెల్పునవిగా నున్నవని చారిత్రకులు కనుగొనిరి.
పూర్వకాలపు రాజులు అశ్వమేధాది యాగములు చేయునప్పుడు
సూత్రములు, చారణులు భట్టులు మొదలగు గాయకులు ఆ భూపతుల
విజయములను అక్కడ సమావేశమయిన మహర్షి సంఘము మ్రోల
గానము చేయుచుండిరి. ఈ బిరుదుపాఠములే క్రమముగా పురాణము
లలో చేర్చబడి మనకు సాతవాహనములను అందించుచున్నవి. పురాణ
ములలోని రాజవంశకథనము గుప్తవంశ స్థాపకమువరకును గొనిరా
బడినది. సముద్రగుప్తుని ప్రశంస వానిలో లేదు. కావున గుప్తరాజ్య
నిర్మాణమునకు ముందీ పురాణములు సంకలితము చేయబడెనని
యూహింప వీలగుచున్నది. రాజవంశావళులను పేర్కొను పురాణము
లలో వాయు పురాణము ప్రాచీనతమమనియు, మత్స్య విష్ణు బ్రహ్మాండ
పురాణములు దీని తరువాత ప్రమాణము లనియు, కడపటిది భాగ

వతమనియు డాక్టరు భండార్కరు వచించెను. ¹భవిష్య పురాణము వీని కన్నిటికి నూత్నక యని ఇటీవలి వాదము.

4. వాఙ్మయము:—ఈ కాలపు వాఙ్మయము ప్రధానముగ ప్రాకృత భాషలో నుండెను, అప్పటి కావ్యములలో పేర్కొనదగినవి గుణాధ్యుడు పై శాచి ప్రాకృతములో వ్రాసిన బృహత్కథా కావ్యము. హాలుడు సంకలితము చేసిన గాధా సప్త శతి. ఈ యుగమున వెలసిన సంస్కృత గ్రంథములలో ముఖ్యమైనవి శర్వవర్మ విరచితమైన కాతంత్ర వ్యాకరణము. వాత్స్యాయన మహర్షి ప్రోక్షములైన “కామసూత్రములు” వీని నాధారముగ గొని సాతవాహనశక చరిత్రను అన్వయించవలెను.

5. శిల్ప నిర్మాణములు:— పూర్వపు భూనాయకులు తమ దైవభక్తిని కళాభినిరతిని శాశ్వతరూపము నొందించుటకై అద్భుత శిల్పఖండములను సృష్టించుచుండిరి. ఈ కార్యమునందు రాజులేకాక ధనాధ్యులగు గృహస్థులును, భక్తిసంపద మాత్రమేగల కార్మికులును, శిల్పులునుగూడ పాల్గొనుచుండిరి. సాతవాహనయుగము బుద్ధ ధర్మమునకు పండుగ ది:ములు. కావున ఇప్పటి శిల్ప నిర్మాణము లన్నియు బౌద్ధమత ప్రేరితములు. భట్టిప్రోలు, అమరావతి, నాగార్జున కొండ స్తూపములును, సాంచీస్తూపము, మహారాష్ట్ర దేశమునందలి నాసిక్, కార్లీ, కన్హేరీ గుహాలయము ను ఈనాటివి. ఇవికాక యను ఖ్యాతములైన చిన్న కట్టడములును కలవు.

6. విదేశీయుల వ్రాతలు:— సాతవాహన యుగమునందు గ్రీసు గోము మొదలగు ఖండంతర దేశములతో ఆంధ్రులు వాణిజ్యము సాగించుచుండిరి. ఆ దేశస్థులు భారత దేశపు భౌగోళిక పరిస్థితులను తెలిసికొని వ్యాపారమును వృద్ధి నొందించుకొన గోరుచుండిరి.

కావున ఈ దేశ గ్రంథకారులు భారతదేశమునుగూర్చి విన్నకన్నయంశములను వ్రాసిపెట్టుచుండిరి. అట్టివానిలో కొన్ని ఆంధ్ర దేశ ప్రశంస గలిగియున్నవి. ఇదివరలో మెగాస్తనీసును గురించి నుడివితమి. క్రీ. శ॥ ఒకటవ శతాబ్దములో ప్లినీ అను నతడు “నామరల్ హిస్టరీ” అను గ్రంథము వ్రాసెను. ఇదే శతాబ్దము మూడవ పాదమందు రచింపబడిన మరియొక గ్రంథము ‘పెరిప్లస్’ (Periplus of the Erythrean sea) ఈ రెండును సాతవాహనాంధ్రుల వాణిజ్య వైభవమును పొగడుచున్నవి. క్రీ. శ॥ 130 ప్రాంతములందుండిన టాలెమీ అను భూగోళ శాస్త్రజ్ఞుడు సుప్రసిద్ధుడు. ఈతని గ్రంథముకూడ ఆంధ్ర దేశపు తీరమును వర్ణించుచు, ఆంధ్ర చక్రవర్తియైన శ్రీపుగోసూరిని, శకరాజైన చస్తనుని పేర్కొనుచున్నది. ఇట్టి విదేశీయుల గ్రంథములు ఆంధ్రచరిత్ర నిర్మాణమున కవకరించుచున్నవి.

7. గాథలు:—దేశీయములైన సాధన సామగ్రిలోనే పేర్కొనదగినవి ప్రజానీకమునందు వ్యాప్తిలోనున్న కథలు గాథలు మున్నగునవి. శాలివాహనుడను వీరునిగూర్చియు విక్రమాదిత్యునిగూర్చియు అద్భుతాంశములతోగూడిన కథలు ప్రచారమునందున్నవి. వీనిని కూడ నిపుణముగ వివేచనము చేసినచో నిక్కపు చారిత్ర కాంశములుకొన్ని బయలుపడగలవు. లేదా ఇదివరలో తెలిసిన సత్యములను సమర్థించి నిర్దోషరచుటకై నను ఇవి తోడ్పడును.

పురాణములు ఆంధ్రరాజుల పేర్లను, వారి పరిపాలనా సువర్ణరములను ఇచ్చుచున్నవి. శాసనములవలనను నాణెములవలనను తెలియవచ్చు సాతవాహనుల పేర్లు పౌరాణిక పట్టికలతో చాలావరకు సరిపడుచున్నవి. ఈ సాదృశ్యమునుబట్టియే ఈ రెండు కథనములును ఒకే రాజవంశమునుగూర్చియని పరిశోధకులు సముచితముగ నిర్ణయించిరి. ఆంధ్రుల నివాసస్థానము ఆంధ్రదేశమునట జగద్విదిము. ఐనను కొందరు చారిత్రకులు సాతవాహనులును, పురాణ ప్రసిద్ధులైన ఆంధ్ర చక్రవర్తులును ఒక్కరికారని వాదించుచున్నారు. వీరి మతమున సాతవాహనుల జన్మస్థానము తొలుడొల్ల మహారాష్ట్ర దేశము

కాని, బల్లారి మండలముకాని అయియుండును. బల్లారి జిల్లాలో నొక భాగమునకు సాతవాహనసామ్రాజ్యము అనుపేరు శాసనములలో కనబడినది. ఇదియే సాతవాహనుల జన్మమండలమనియు, ఇచ్చటనుండి వీరు తూర్పునకు విజృంభించిరనియు, వీరి వాదసారాంశము. సాతవాహనుల శాసనములు విస్తారముగా మహారాష్ట్రమునం దున్నవి. ఈ వంశము యొక్క మహారాష్ట్రోత్పత్తికి ఇదియొక ప్రబల నిదర్శనమని వారు వాకొందురు. ¹ కాని సాతవాహనులును ఆంధ్రులును ఒక్కటే వంశమనియు వీరి జన్మస్థాన మిప్పటి యాంధ్రదేశమనియు, వీరు తూర్పునుండి పశ్చిమమునకు విజేతలై వ్యాపించిరనియు అత్యధిక సూక్ష్మములైన చారిత్రకులు విశ్వసించుచున్నారు. 'సాతవాహను'లనునది వీరి వంశనామము. వీరుజాతిచేత ఆంధ్రులు. ² సాతకర్ణిలేక శాతకర్ణియను ఉపపదము వీరి గోత్రమును సూచించును.

శాతవాహనుల పరిపాలనా కాలమును గురించికూడ చారిత్రకులలో భిన్నాభిప్రాయములు కలవు. ముప్పదిమంది యాంధ్రరాజులు సుమారు నాలుగున్నర శతాబ్దముల పర్యంతము భూమిని పాలింతురని పురాణములు చెప్పుచున్నవి. కొన్ని పురాణములు మూడువందల సంవత్సరములే ఈ వంశ ప్రభుత్వమున కిచ్చుటగలదు. పురాణముల కథనమునుబట్టి ఆంధ్రచరిత్రలో నొక ముఖ్యగుట్టయు ఈ వంశము వాడైన సింధుకుడు కాణ్వాయన సుశర్మను అంత మొందించి మగధ రాజ్యము నాక్రమించుటయై యున్నది. ఆంధ్ర చక్రవర్తుల పరిపాలనా పరిమితి మూడు శతాబ్దములని భండార్కరుగారు గ్రహించి ఈ వంశ స్థాపనము క్రీ. పూ॥ 73 సంవత్సర ప్రాంతమని లెక్కపెసిరి. దీనినే ఆంధ్ర చరిత్రకారులు చిలుకూరి వీరభద్రరావు పంతులుగారు స్వీకరించిరి. శిశునాగ వంశీయుల తరువాత మౌర్యుల 137 సంవత్సరములును, తరువాత మంగవంశీయులు 112 వరములును, వీరియనంతరము కాణ్వాయన కుటుంబము 45 శతాబ్దమును మగధ నేలుదురని

1. చూడు సాతవాహనసంఘిక పుటలు 21-31.

2. ప్రైగంధము పుట 53.

పురాణములు నుడివినవి. మౌర్యరాజ్యస్థాపనము క్రీ. పూ. 322 కాపున 137 సంవత్సరములు పాలించిన ఈ యన్వయము క్రీ. పూ. 185 లో అంతమొందుచున్నది. శుంగాన్వయము ఇప్పటినుండి 112 సంవత్సరములు పాలించిరిగాన వీరు క్రీ. పూ. 73 వరకు నేలుబడి సాగించియుందురు. కాన్వాయనులు శుంగవంశమువారి భృత్యులు. వీరి పరిపాలనా కాలమైన 45 శతాబ్దమును శుంగుల ప్రభుత్వములోనే ఇమిడియున్నది. ఇట్లు శుంగ-కాన్వాయన పరిపాలనము క్రీ. పూ. 73 లో తుదముట్టింపబడినది. దీనిని సాధించినవాడు ఆంధ్రుడైన సింధుకుడు. ఇప్పటినుండియే ఆంధ్రుల అభ్యుదయమని భండార్కరు గారి మతము.

1 కాని ఈనాడు చారిత్రకు లందరును సాతవాహనాంధ్రుల విజృంభణము క్రీ. పూ. 3 వ శతాబ్దముదే ప్రారంభించెనని ఐక్య కంఠముగా చెప్పుచున్నారు. ఈ వంశ ప్రతిష్ఠను మొదట నెలకొల్పిన వాడు శ్రీముఖశాతవాహనుడు. (ప్రాకృతములో సిముకుడు). దీనికి నిదర్శనములీట్లు చూపించుచున్నారు. మహారాష్ట్రదేశమున నానేఘట్టు (నానాఘట్టము) వద్ద నొక గుహలో సాతవాహనరాజుల విగ్రహములు కొన్ని చెక్కబడియున్నవి. వానిలో మొట్టమొదటిది రాయ శ్రీముఖ శాతవాహనునిది. తరువాత దేవినాగసేక, రాయ సిరిసాతకర్ణి మొదలైనవారు కలరు. సాతకర్ణి దేవేరియైన నాగసేక నానేఘట్టము నొద్ద నొక శాసనము వేయించి తన భర్తపుణ్యకార్యములను ప్రశంసించినది. ఈ శాసనలిపినిబట్టి ఇది క్రీ. పూ. రెండవ శతాబ్దివాటిదని పరిశోధకులు నిర్ణయించిరి. అనగా మొదటి సాతకర్ణి క్రీ. పూ. 2 వ శతాబ్దమువాడని చెప్పబడినది. శుంగవంశమును స్థాపించిన పుష్యమిత్రుడును, కళింగదేశము నీకాలమున పాలించిన ఖారవేలుడను ప్రతాపశాలియైనరాజును మొదటిసాతకర్ణికి సమకాలికులు. ఈకళింగాధి

పతి క్రీ॥పూ॥ 156 లో హతిగుంఫయనుచోట వేయించిన శాసనము చరిత్రపథములో నొక ముఖ్యమైన మజిలీగా ఎంచబడుచున్నది. ఈయంశములను పురస్కరించుకొని శ్రీముఖ శాతవాహన రాజు క్రీ. పూ॥ 225-220 నడుమ ఆంధ్రసామ్రాజ్యమును స్థాపించెనని విశ్వసనీయముగ తలపబడుచున్నది. అశోకచక్రవర్తి క్రీ॥ పూ॥ 236 ప్రాంతమున మరణించెను. అతని యనంతరము కొలది సంవత్సరములకే శాతవాహనులు మౌర్యసామ్రాజ్యమును ఛిక్కిరించి స్వతంత్ర ప్రతిపత్తిని ప్రకటించిరని యూహించుట సమంజసము.

ఈ వంశ చరిత్రము నింకను కొంచెము వెనుకకు గొనిపోవుటకు సాధనము ఇటీవల లభించినది. సాతవాహనులను రాజుపేరుగల నాణెముకటి ఓరుగల్లు ప్రాంతమున దొరకినది. ఇతడే ఈ వంశము యొక్క మూలపురుషుడనియు, ఇతని పేరనే సత్యవంశమునకు సాతవాహన నామధేయము కలిగినదనియు తెలియుచున్నది. ఈ మూలపురుషుడు క్రీ. పూ. 220 కి పూర్వమే పరిపాలనచేసి స్థిరమైన రాజ్యమును సంపాదించి తన కుమారుడు శ్రీముఖ శాతవాహనున కప్పగించి యుండును.

కథా సరిత్సాగరములో నీ రాజునుగూర్చి యొక కథ వర్ణింపబడినది. వీరావతంసుడైన యీతడు అక్కరు, శివాజీ మున్నగు కౌర్యశూరులవలె విద్యావ్యాసంగమంతగా లేకుండునవాడుగా గన్నట్టును. ఈతని రాణులలో విదుషీమణియైన యాచె యొక రైడండను. ఆమె జలక్రీడా సమయమున సంస్కృతములో రాజును పరిహసించెను. తన యజ్ఞానమునకు సిగ్గిలి సాతవాహనరాజు శర్వవర్మయను మంత్రి సహాయమున శీఘ్రకాలముననే సంస్కృత భాషాకోవిదుడయ్యెను. ఈ శర్వవర్మయే 'కాతంత్రవ్యాకరణము'ను వ్రాసినవాడు. సాత

వాహనరాజీ మంత్రిసత్తమునకు భరుకచ్చమును దానముచేసెనని చెప్పబడినది. సాతవాహనుగ సంపాదించిన గీర్వాణ భాషాప్రియత్వము వలన ఈరాజు గుణాధ్యపండితుడు పై శాచి ప్రాకృతమున గూర్చిన “బృహత్కథ”ను మొదల నిరాదరణ చేసెను. తరువాత తన తప్పును గుర్తించి సాతవాహనుడే దీనికి కథాపీఠమును వ్రాసెనట. ¹ ఇట్లు బృహత్కథయు, కాతంత్ర వ్యాకరణమును గాధానప్రశతికన్న కడు ప్రాచీనములుగా దోచును. ఈ మూడు గ్రంథములును హాలసాతవాహనుని కాలముననే వెలసియుండునని విన్నెంటుస్మిత్తుపండితు డభిప్రాయపడెను.

శ్రీముఖ సాతవాహనుని కాలమునకే కృష్ణానది మొడ్డుననున్న అమరావతి ఈ వంశమువారికి ముఖ్యపట్టణముగా నుండెను. దీనినే ధాన్యకటకము, ధాన్యవాటి, ధనకటకము మొదలగు పేర్లతో పిల్చుచున్నారు. తత్సార్వ రాజులకు శ్రీకాకుళము రాజధానిగా నుండెను. ఇట్లు బీజము వేయబడిన సాతవాహనాంధ్రరాజ్యము అచిరకాలములోనే మహావృక్షముగా పెరిగి శాఖోపశాఖలతో విరాజిల్లెను. దీనికి కారణము ఈ కులమునందు అత్యంతసమర్థులగు చక్రవర్తులు పలువురు పుట్టుటయే. శ్రీముఖ సాతవాహనుడు మహారాష్ట్రమును జయించి దానిని తనరాజ్యములో కలుపుకొనెను. ఈతడు గొప్ప విజేతయగుటయేకాక దూరదృష్టిగల రాజనీతిజ్ఞుడుగా గన్పించును. మహారాష్ట్రమును జయించి ఆ ప్రాంతము నదివరలో పరిపాలించు సామంతరాజు కుటుంబములతో బాంధవ్యము కలుపుట జేమంకరమని ఇతడు తలపోసెను. తన కుమారుడైన మొదటి సాతకర్ణికి మహారాష్ట్ర బాలికయగు దేవి నాగనీకను పెండ్లిచేసి పరాజితులైన యచ్చటి సామంతులను తనకు సుముఖులునుగ జేసికొనెను. మహా

1. బృహత్కథ రచనాకాలము క్రీ.పూ. 200—150 సంవత్సర ప్రాంతము కావచ్చునని శ్రీ త. శివశంకరశాస్త్రిగారు వ్రాయుచున్నారు. చూడు, వ్యాసము “గుణాధ్యుడు—బృహత్కథ” సాతవాహన సంచిక,

రాష్ట్రము నేలిన రాజులను మహారథులనియు, విదర్భ పాలకులను భోజకు లనియు చెప్పుదురు. శ్రీముఖుడు క్రీ.పూ. 221-198 లనడుమ రాజ్యముచేసియుండును.

శ్రీముఖుని తరువాత ఆతని తమ్ముడు కృష్ణశాతవాహనుడు 18 ఏండ్లు పాలించెను. వీనియనంతరము క్రీ.పూ. 180-170ల నడుమ ప్రభుత్వము నెరపిన మొదటిశాతకర్ణి మహాసమర్థుడు. ఈతడు దక్షిణాపథపతియనియు పృథివికి ఏకవీరుడనియు ఈతని రాణియైన నాగనీక శాసనములో ప్రశంసింపబడెను. ఈతడు రెండవశ్వమేధములను జేసెను. ఆకాలపు భూపతులు తాము సాధించిన గొప్ప విజయములను ఉద్భృషించుటకై అశ్వమేధయాగములను చేయుచుండిరి. మొదట సాతకర్ణి కాలమున శాతవాహనాధికారియు ఉజ్జయిని ముఖ్యపట్టణముగాగల పశ్చిమ మాళవము (ఆవంతి) లోనికి వ్యాప్తి నొందెను. ఈరాజు ప్రబలుదును, రాజ్యకాంతకులును ఆయిన సమకాలిక ప్రభువులతో డికోనవలసివచ్చెను. వారిలో శుంగవంశ స్థాపకుడైన శుష్యమిత్రుడొకడు. పుష్యమిత్రుడు కడసరి హూర్మరాజును ఓల్లగొని క్రీ.పూ. 185 ప్రాంతమున మగధ సామ్రాజ్యము నాక్రమించిన సాహాసికుడు. శుంగులకును ఆంధ్రులకును విదర్భపై సూధిపత్యమునకై పోరాటము సాగి యీరాజ్యము రెండుగా చేయబడెను. ఈ యంశము కాళిదాస మహాకవి రచించిన మాళవికాగ్నిమిత్రనాటకమునందు సూచితమైనది. సాతకర్ణి రెండవ ప్రత్యర్థి కళింగాధీశుడైన భూరవేలుడు. ఈతడు సాతవాహన సామ్రాజ్యముపై దండయాత్రలు సాగించెను. గాని సాతకర్ణి చలింపజేయలేకపోయెను. మొదటి సాతకర్ణి గొప్ప శూరుడగుటయేకాక పరమధార్మికుడై యుండెను. ఈతడు వైదిక

మతదీక్షితుడై పుణ్యక్రతువుల ననేకముచేసి భూరిదక్షిణల నొసగి గోహిరణ్య దానములను చేసినట్లు నాగనీక శాసనము ప్రకటించుచున్నది.

ఈవంశమున ప్రశస్తిగాంచిన చక్రవర్తులలో రెండవ సాతకర్ణియొకడు. ఈతడు క్రీ. పూ. 152-96 వరకు సామ్రాజ్యము శాసించెను. ద్వితీయ శాతకర్ణి తన విజయపై న్యములను తూర్పు మాళవముపై పంపి దానిని జయించెను. ఆకరము, దశార్ణము, అను పేరులుగల ఈప్రాంతమునకు విదిశా నగరము ముఖ్యపట్టణము. విదిశ పరిసరములందు బౌద్ధస్తూపము లెన్నియోగలవు. వీటిని భిల్సాతోపులందురు. ఇచ్చట సాంచీస్తూపము శాతవాహన శిల్పమునకు ముఖ్య దాహరణము. ఈస్తూపముకడ సాతకర్ణి పేరుగల శాసనముకలదు. కావున ఈచక్రవర్తియే శిల్పకళా ప్రపంచమునందు పొగడ్తలగన్న సాంచీద్వారములకు కారకుడని తెలపబడుచున్నది. రెండవ సాతకర్ణి కళింగమునుకూడ జయించెను. ఈతని రాజ్యావసాన కాలమున అనగా క్రీ. పూ. 100 ప్రాంతమున శకులు శాతవాహనులనుండి ఉజ్జయినిని జయించి తమరాజ్యము నచ్చటస్థాపించిరి.

విదేశీయులును, యుద్ధప్రియులును, క్రూరులును అగు శకులు మిడతల దండువలె సాతవాహన సామ్రాజ్యపు పశ్చిమభాగముపై పడిరి. కుహరాటానహపాణుడను శకవీరుడు ఘూర్జరము నాక్రమించి పాలింపసాగెను. ఆంధ్రసామ్రాజ్యములో భాగమైన మహారాష్ట్ర ప్రాంతమునుగూడ నహపానుడు జయించి అచ్చట తన యల్లుడును సేనాపతియునగు ఋషభదత్తుడను వానిని తన ప్రతినిధిగా నిల్పెను. విదేశీయులైన శకయవన పహ్లావాదులు హిందూ బౌద్ధమతముల నవలంబించి భారతీయులలో కలిసిపోవుచుండిరి. కావున దేశమునందు సాంఘిక విప్లవము సాగుచుండెను. ఋషభదత్తుడెన్నియో ధర్మకార్య

ములను జేసెను. 1 నహపానుడును, ఋషభదత్తుడును క్రీ॥ పూ॥ ప్రథమశతాబ్దికి చెందినవారని యొక మతమును, క్రీ॥ శ॥ రెండవ శతాబ్దము ప్రారంభమున నుండిరని మరియొక మతమును చారిత్ర కులలో గలవు. ద్వితీయ శాతకర్ణి యనంతర రాజులకు శకలగ్రాధ మిక్కుటమయ్యెను.

కుంతలశాతకర్ణి యను ఆంధ్రచక్రవర్తి క్రీ॥ పూ॥ 38-30 ల నడుమ రాజ్యభారమును వహించెను. ఈతడు కాన్యాయన వంశీయుడైనసుశర్మను ఓడించి మగధరాజ్యము నాక్రమించెనని తెలియవచ్చుచున్నది. మగధరాజ్యాక్రమణము కుంతలని తరువాతివాడైన మొదటి పులోమావి కాలమున క్రీ॥ పూ॥ 28 లో జరిగెనని కొందరు చారిత్రికులు తలచుచున్నారు. ఇప్పటినుండి క్రీ॥ శ॥ 28 వరకు అనగా నొక శతాబ్దము పర్యంతము పాటలీ పుత్రముపై 2 ఆంధ్రులయొకపత్యము చెల్లెను. 3 గుణాధ్య శర్వవర్మలు కుంతల శాతకర్ణి కాలము నారనియు, బృహత్కథ యీతని యాస్థానమున వెలసిన కావ్యమనియు మరియొక యభిప్రాయముకలదు. వాత్సాయన కామసూత్రములలో కుంతల శాతకర్ణియు, అతని రాణి మలయవతియు పేర్కొనబడిరి. ఈ గ్రంథము క్రీ॥ శ॥ మూడవ శతాబ్దినాటిదని పరిశోధకులు చెప్పుచున్నారు.

క్రీ॥ క॥ 19-24 నడుమ రాజ్యముచేసిన హాలశాలవాహన చక్రవర్తి కాలము ప్రాకృత వాఙ్మయమున స్వర్ణయుగమని చెప్పునొప్పును. ఈతని యాస్థానముననే గాథాసప్తశతీయను ప్రాకృత

1. నహపానుని మంత్రి అయముడను బ్రాహ్మణుడు వేయించిన జున్నారు శాసనములో ఒకశకము 46వ సంవత్సరము పేర్కొనబడినది. ఇది శాలివాహన శకమైనచో నహపానుని కాలము క్రీ॥ శ॥ 124 అగును. సాతవాహన సంచిక ననుసరించి అయముని శాసనము విక్రమ శకమునకు సంబంధించినదిగా ఇచ్చట గ్రహింపబడినది.

2. సాతవాహన సంచిక పుట 81

3. పైగ్రంథము పుట 82

కావ్యము కూర్చబడెను. దీనికన్న జగద్విఖ్యాతమైన కావ్యము గాథాసప్తశతి. ఇందు అత్యంత సుందరములును, కోమలములును, రసనిర్భరములును అగు ఏడువందల శృంగారగాథలు కలవు. గాథయన ప్రాకృత పద్యము. ఈపద్యము లొకదానితో నొకటి సుబంధించినవి కాక స్వతంత్రములు. గాథలను రచించిన కవులును అనేకులున్నారు. 'శాలివాహన సప్తశతి' యని పేరు దీనికుండుటచే ఈవ్యమంతయు హాలుషు వ్రాసినదని తలపరాదు. హాలచక్రవర్తిస్వయముగ విద్వాంసుడును రసికుడైనై కొన్ని గాథలను తాను లిఖించెను. హాలుని యాస్థానమును సందర్శించిన కవివర్యులు చెప్పిన గాథలే అధికసంఖ్యలో నున్నవి. వీనిలో మిక్కిలి రమణీయమైన వాని నేర్చి కూర్చి శ్రీపాలితుడను మహాకవి సప్తశతిగా రూపొందించెనని తెలియచున్నది. గాథలను రచించిన వారిలో పురుషులేకాక స్త్రీయును ఉండుట ప్రశంసనీయము. కవయిత్రులలో అణులక్ష్మి, అనుపలబ్ధ, రేవ, మాధవి మొదలగు మానినీమణుల రచనలు గాథాసప్తశతిలోస్థానము నలంకరించినవి. ఇట్లనేకమంది కవుల కాశ్రయమిచ్చినందున హాలునకు 'కవివత్సలుడు' అను ఖ్యాతిగల్గెను. ఆకాలపు సాంఘిక జీవితము, తత్రాపి కల్లకపటము లెరుగని గ్రామీణుల ప్రేమవిలాసములు ఈ పద్యములందు అద్దమునందువలె ప్రతిఫలించినవి. ఇందు శృంగారమే ప్రధాన రసమైనను గాథలు సభ్యులచికి దూరముగకుండ ఉన్నవని పండితులు ప్రశంసించుదురు. లీలావతీ గాథాసప్తశతి కావ్యములు రెండును మహారాష్ట్ర ప్రాకృతములో వ్రాయబడినవని పలువురు తలచుచున్నారు. క్రీ॥శ॥ మొదటి శతాబ్దమునాటికి ప్రాకృతములో ప్రాంతీయశాఖలు పుట్టలేదనియు, మహారాష్ట్రము మున్నగు విభాగము లేర్పడలేదనియు, కావున గాథాసప్తశతి ఆనాటి సర్వసామాన్య

మైన ప్రాకృతములో వెలెసెననుట యుక్తమనియు శ్రీ 1 కురుగంటి సీతారామ భట్టాచార్యులవారు నిరూపించుచున్నారు.

హాలశాతవాహనుని తరువాత రాజ్యమునకు వచ్చినవారు సమద్ధులైన పాలకులు గాకుండిరి. ఊహరాటులును, ఉజ్జయిని ఊత్ర వులును సామ్రాజ్యముయొక్క పశ్చిమ భాగమును, పశ్చిమోత్తర దేశమును ఆక్రమించుకొని యేలసాగిరి. క్రీ. శ. 78 ప్రాంతమునకు పాటలీపుత్రముపై ఆంధ్రుల యాజమాన్య మంతమొందెను. ఉత్తర హిందూస్థానమునందు 2 కుషానుల విజృంభణమే దీనికి కారణము. ఆంధ్ర కళింగదేశములు మాత్రమే సాతవాహనుల పాలనమునకు లోగియుండెను. ఇట్టి వంశముయొక్క కీర్తిప్రాధవములు కడు కృశించియున్న సమయమున దైవనిర్దేశమున గౌతమీపుత్ర శాత కర్ణి క్రీ. శ. 78 ప్రాంతమున ధాన్యకటక సింహాసన మధిష్ఠించెను. ఈమహావీరుడు చంద్రగుప్త సముద్రగుప్త కృష్ణదేవరాయలవలె గొప్ప విజేతయై ఖ్యాతిచెందెను. మిక్కిలి హీనస్థితిలోనున్న సాత వాహన ప్రతిష్ఠ నీతడు తన విజయములచే సంపూర్ణముగ నిలువ జెట్టెను. ఈతని తల్లి గౌతమీ బాలశ్రీయొక్క నాసిక శాసనము ఈతని దిగ్విజయ పరంపరను ప్రశంసించుచున్నది. గౌతమీ పుత్రుడు “అసిక అసక ముళక సురత కుకుర అపరాంత అనుప విదభ ఆకరా వంతు” లకు ఏలిక. మూడు సముద్రముల నీరు త్రాగిన వారువములు గలవాడు. తన తల్లికి అవివన్నమైన శుశ్రూష చేయువాడు. ఊత్రి యుల దర్పమును మానమును అణగగొట్టినవాడు. శక యవన పక్షా వులను నాశనము చేసినవాడు. ఊహరాటవంశమును నిర్మూలించిన వాడు. చాతుర్వర్ణ సంకరమును నిరోధించినవాడు. ఏకధనుర్ధనుడు.

1. చూడు ఆంగ్లవ్యాసము

Journal of Deccan History of Culture Vol. I.

2. కుషానుల పరిపాలనము క్రీ. శ. 28—225 నడుమ సాగనని తెలియ వచ్చును. వీరిలో కనిష్ఠుడు సుప్రసిద్ధుడు.

ఏక బ్రాహ్మణుడు ఇత్యాది విశేషగుణములకు నిలయమైనట్లు వర్ణింపబడెను. ఈతడు శకులను పీచమడంచి వారి యధీనమునందున్న వివిధ ప్రాంతములను మాళవము, మహారాష్ట్రము, సౌరాష్ట్రము, నర్మదా తీరము మొదలగు విశాల భూభాగములను జయించి శాతవాహన సామ్రాజ్యములో నంతర్భవింపజేసెను. క్షహరాట నహపానుడు స్థాపించిన వంశమును గౌతమీపుత్రుడు నిర్మూలించి యావంకనుండి ప్రమాదము లేకుండ జేసికొనెను. తన విజయసూచకముగ నహపానుని నాణెములపై తన ముద్రకను వేయించి తిరిగి ముద్రింపించెను. గౌతమీపుత్రుని యుద్ధాశ్వములు మూడు సముద్రములలోను నీరు త్రావెనని చేయబడిన ప్రశంస అత్యుక్తికాక వాస్తవమనియే విశ్వసింపదగును. ఈతని సామ్రాజ్యము తూర్పు పడమర సముద్రముల నంటి విస్తరించెను. దక్షిణ సముద్రతీరపు రాజులు ఈతని మిత్రులలో సామంతులలో అయియుండిరి.

గౌతమీపుత్రుడు క్రీ. శ. 78-102 నడుమ సామ్రాజ్యదండమును ధరించెను. ఈతని ఘన కార్యములను ప్రశంసించుట కడు దీర్ఘమైన కార్యము. శకయవన పహ్లావుల దాడులచే దేశ మరాజకమై వర్ణసాంకర్య మేర్పడుచుండెను. ఈమహారాజు ఈరెండు ప్రమాదములనుండి దక్షిణ భారతము నుద్ధరించిన వాడాయెను. కుషానుల విజృంభణమునకు పాల్పడిన ఉత్తర భారతమునందు శాంతియు, వర్ణధర్మరక్షణమును కొఱపబడెను. గౌతమీపుత్రుడు బ్రాహ్మణుడును, వైదికధర్మపరాయణుడుగను ఉండినట్లు తోచును. అయినను సాతవాహన సామ్రాజ్యమునందు జౌద్ధమతము ప్రశాంతముగ వర్ధిలెను. చక్రవర్తిమాతయు, పరమసాధ్వీయునగు గౌతమిబాలశ్రీ స్వయముగ బుద్ధధర్మనిరతురాలై భిక్షుసంఘమునకు గుహావిహారములు నిర్మించి యిచ్చెను. గౌతమీపుత్రుడు అనేక సద్గుణ గరిష్ఠుడు. వీని గుణములలో నెక్కువ పొగడదగినది ఆతని మాతృభక్తిపరాయణత్వము. ఈ చక్రవర్తినిాటినుండియు సాతవాహనరాజులు తమతల్లి పేరుతో కలిపి తమ నామధేయముల చెప్పుకొనుచుండిరి. ఇప్పటినుండియు ఈ

వంశీయులు శాతకర్ణులను పేర బరగుటయు గమనింపదగినది. ఈ యంశములనుబట్టి గౌతమీపుత్రునితో ఆరంభించి, సాతవాహన వంశమునందే మరియొక శాఖవారు సామ్రాజ్యము నధిష్టించియుండు రని చారిత్రకు లూహించుచున్నారు. గౌతమీపుత్రుడు, 'బెణ్ణకటక స్వామి' యని ఈతని యొక శాసనమునందు ఉదహరింపబడినది. బెణ్ణ యనగా కృష్ణ వేణీనది. దీని యొడ్డున నుండిన ధాన్యకటకమే బెణ్ణ కటకము. చక్రవర్తియైన గౌతమీపుత్రుడు సామ్రాజ్యమునకు ముఖ్య రాజధానియైన ధాన్యకటకమునుండి పరిపాలన చేయుచుండెను. ఆతని పుత్రుడును పరాక్రమాధికములచే తండ్రికి తుల్యుడును అగు వాసిష్ఠీ పుత్రపులోమావి గోదావరియొడ్డున నుండిన ప్రతిష్ఠానమును ఉపరాజ ధానిగా చేసికొని సామ్రాజ్యముయొక్క పశ్చిమ భాగములను శాసించుచుండెను. ప్రతిష్ఠానమునే ఇప్పుడు పైతను అందురు. ఇది ప్రస్తుతపు ఔరంగాబాదు జిల్లాలో నున్నది.

శాతవాహన యుగమునందు రెండు ముఖ్యశకములు ప్రచారములోనికి వచ్చెను. ఇవి విక్రమాదిత్యశకము శాలివాహనశకము అనబడునవి. విక్రమశకము క్రీ. పూ. 58 సంవత్సరమునుండియు, శాలివాహనశకము క్రీ. పూ. 78 నుండియు లెక్కింపబడుచున్నవి. ఒక మహత్తరచారిత్రక ఘట్టమునకు జ్ఞాపకార్థముగా శకములు ఆరంభింప బడుచుండును. అట్లయినచో విక్రమ శాలివాహన శకముల స్థాపనకు మూలములైన చారిత్రక సన్నివేశము లెట్టివి అను ప్రశ్న జనించును. విక్రమాదిత్యుని గూర్చియు శాలివాహనుడను వీరాగ్రగణిని గురించియు పెక్కు గాథలు ప్రజానీకమునందు వ్యాపించియున్నవి. విక్రమాదిత్యుడు శకుల నోడించుటకు స్మృతిచిహ్నముగ విక్రమశకము మొదలిడెననియు, శాలివాహనుడు విక్రమాదిత్యుని జయించుటకు స్మారకముగ శాలివాహనశకము స్థాపితమయ్యెననియు చెప్పుదురు. శాలివాహనుని గురించిన గాథలు ఆంధ్రశాతవాహన చక్రవర్తులలో నొకరికి సంధించినవని తలచుట యుక్తము. గౌతమీపుత్రశాతకర్ణి క్రీ. శ. 78 లో రాజ్యాభిషిక్తుడైనట్లు తోచును. ఈ వీరాగ్రగణుడు

శకుల మదము నడగించెను. శాలివాహనుడు ప్రతిష్ఠానము నేలుచుండి నట్లు కథలు సూచించుచున్నవి. విక్రమాద్యుడు ఉజ్జయిని పాలకుడు ఈ యంశములను సమన్వయముచేసి శాతమిపుత్రుడో లేక యతని కుమారుడు పులోమావియో ఉజ్జయినీ తూత్రపుడుగ నొక శకరాజును జయించెననియు ఈ విజయ చిహ్నముగను శాతమిపుత్రుని విజయ రాజ్యప్రారంభమునకు గుర్తుగను క్రీ. శ. 78 లో శాలివాహనశకము నెలకొల్పబడెనని యూహించుట సమంజసము. ఉజ్జయినీతూత్రపు నొకనిని పరాభవించినవాడు వాసిష్ఠీపుత్రపులోమావి కావచ్చునని ¹డాక్టరు భండార్కరు అభిప్రాయపడెను.

శాతమిపుత్రుని యనంతర మాతని నందనుడు పుణ్యమావి చక్రవర్తియై క్రీ. శ. 102-130 ల నడుమ పరిపాలనము చేసెను. ఈ పరాక్రమశాలి, దిలీపమహారాజునకు రఘువువలె, తండ్రి విజయము లందు చేదోడు వాదోడై యుండెను, జనకు ఙ్గసంగిన సువిశాల సామ్రాజ్యము నీతడు చెక్కుచెదరకుండ చాలకాలుము గుప్తపరచెను. ఈతని శాసనములును నాణెములును ఆంధ్రమహారాష్ట్ర విదర్భలలో లభించినవి. ఈతని రాజ్యాంతమున చస్తనుడను శకతూత్రపుడు ఉజ్జయినీ ప్రదేశమును సాతవాహనులనుండి జయించి సూతన రాజ్యమును స్థాపించెను. క్రీ. శ. 130 ప్రాంతమువాడైన టాలెమీ యను గ్రీకు భూగోళశాస్త్రజ్ఞుడు సిరిపులోమావిని, చస్తనుని తన గ్రంథములో పేర్కొనెను.

పులోమావి తమ్ముడు సాతకర్ణి ప్రభుత్వకాలమున ఉజ్జయినీ పాలకుడును మహాతూత్రపుడును అగు రుద్రదాముడు విక్రమించెను. రుద్రదాముడు చస్తనుని మనుమడు. తన 'జనాగడు' శాసనములో దక్షిణాధిపతియైన శాతకర్ణిని రెండు పర్యాయము లోడించియు బంధు భావముచేత విడిచిపుచ్చితినిని రుద్రదాముడు ప్రకటించుకొనెను. దీనిని

బట్టి రుద్రదాముని కుమార్తె సాతకర్ణి భార్యయనియు, అల్లుడగు టచే సాతకర్ణి నోడించియు రుద్రదాముడు విడిచిపెట్టెనని చారిత్రకు లూహించుచున్నారు.

పుణ్యమావి యానంతరికులు సమర్థులు కాకపోవుటచే సామ్రాజ్య పశ్చిమోత్తర భాగమును మహారాష్ట్రమును వీరు ఉజ్జయిని ఖేత్రపు లకు గోల్పోయిరి. ఈ వంశములో కడపటి గొప్ప చక్రవర్తి గౌతమీ పుత్రయజ్ఞ శ్రీ శాతకర్ణి. ఈతడు క్రీ. శ. 174-203 నడుమ పాలన చేసెను. యజ్ఞశ్రీ ప్రతిభాశాలియు, పరాక్రమవంతుడునై తన పూర్వులు గోల్పోయిన సామ్రాజ్య భాగములను తిరిగి జయించి పరిపాలించినట్లు నిదర్శనములు గలవు. ఈతని శాసనములును నాణె ములును గుజరాతు, కథియవాడు, బరోడా, మాల్య, అపరాంతము, మహారాష్ట్రాంధ్రదేశములలోను మధ్యదేశములోను దొరకినవి. వీనిని బట్టి గౌతమీపుత్ర శాతకర్ణివలెనే యజ్ఞశ్రీకూడ త్రిసముద్రాధిపతియై విశాల సామ్రాజ్యము నేలెనని ధ్రువపడుచున్నది. యజ్ఞశ్రీ నాణె ములపై ఓడబొమ్మ మరియు లంగరు చిత్రంపబడియుండు టాక విశేషము. ఈతని కాలమునందును అంతకు పూర్వముకూడ సాతవాహన రాజ్యమునందు సముద్రవ్యాపారము విస్తారముగ సాగుచుండెననుట కివి ప్రమాణములు.

యజ్ఞశ్రీ శాతకర్ణి రాజ్యకాలము ప్రాముఖ్యము వహించుటకు మరియొక హేతువు కలదు. ఈతని కాలములోనే ఆచార్య నాగార్జునుడను విఖ్యాత బౌద్ధమతగురువు జీవించి ఆంధ్రబౌద్ధమునకు దిగంతవ్యాప్తికీర్తిని గడించిపెట్టెను. నాగార్జునాచార్యు డొక సాత వాహన చక్రవర్తికి మిత్రుడనియు, రాజున కీతడు 'సుహృల్లేఖ'యను బౌద్ధధర్మ ప్రతిపాదకమైన లేఖను వ్రాసెననియు ఇతినిగను చైనా యాత్రికుడు వ్రాసెను. ఈ సాతవాహనరాజు యజ్ఞశ్రీ శాతకర్ణి యని పరిశోధకులు నిర్ణయించుచున్నారు. ఆచార్య నాగార్జునుని జీవిత విశేషములు మున్ముందు తెలుపబడును. యజ్ఞశ్రీ యనంతరము సాత వాహన సామ్రాజ్యము తన ప్రదీప్తిని కోల్పోయి మరియొక తరము

నాటికి నామమాత్రావశిష్టమై య స్తమించెను. ఈతని తరువాత విజయశ్రీ చంద్రశ్రీ పుణ్యమావియను వారలు శాతవాహనాధికారమును పూనిరి. కాని వారెవ్వరును పరాక్రమవంతులు కాకపోటచే సామ్రాజ్య భాగములు హస్తచ్యుతములై పోజొచ్చెను.

అధీశులు ఈశ్వరసేనుని నాయకత్వమున మహారాష్ట్రదేశము నాక్రమించుకొనిరి. నూఢరిపుత్ర శకసేనుడను సాతవాహన వంశజుడు అధీశుల విజృంభణమును కొంతకాల మరికట్టగల్గెను. ఈతడు అప్పటి రాజగు చంద్రశ్రీని తరిమివేసి కృష్ణాగుంటూరు మండలముల కూడ నాక్రమించి పాలింపసాగెను. చంద్రశ్రీ మృగశానంతరము కొందరు శాతవాహనులు విదర్భయందు స్వతంత్ర ప్రభుత్వమును నెలకొల్పిరి. శాతవాహనులలో కడపటివాడగు మూడవ పుణ్యమావి శాసనము బల్లారిజిల్లా మ్యాకడోనిలో దొరకినది. ఈతని యధికారము ఆంధ్రదేశములోను కొంతవరకు విదర్భలోను చెల్లినట్లు కాన్పించును. ఇంతటినుండి శాతవాహనులు కాలప్రవాహమున నదృశ్యులైరి. మహోజ్వల వైభవమున కాకరమై నాలుగున్నర శతాబ్దుల దీర్ఘకాలము దక్షిణాపథమునకు శాంతిసౌఖ్యములు ప్రసాదించిన ఈ యద్భుత సామ్రాజ్యము క్రీ. శ. 225 నాటికి అస్తమించెను. సాతవాహనుల తిరోధానము క్రీ. శ. 218 ప్రాంతమనికొందఱు చారిత్రకులు గణించుచున్నారు. సామ్రాజ్యభాగములు వివిధశక్తుల హస్తగతమయ్యెను, నాసిక ప్రాంతముతిరిగి యాభీరుల వశమాయెను. గుజరాతు కథియవారు ప్రాంతములను శకరాజు లాక్రమించిరి. అపరాంతమున మహారథులు స్వతంత్రులైరి. కుంతలము (కన్నడ ప్రాంతము) న చటువంశీయులు, శాతకర్ణి బిరుదాంచితులై పరిపాలింప సాగిరి. వారికి ప్రాగ్దక్షిణమున ద్రవిడదేశమువరకుగల భాగమున నాగులు బలవంతులుగా నుండిరి. ప్రాగాంధ్రమున విజయపురి రాజధానిగా చేసికొని ఇక్ష్వాకులు ప్రభుత్వము నెరపిరి.

సాతవాహనయుగ సంస్కృతి విశేషములు:—సాతవాహన సామ్రాజ్యము ఆర్యులను తదశతో నున్నప్పుడిది బ్రహ్మాండమైనవిస్తృతి గలిగియుండెనని చెప్పనొప్పును. ఈ శాన్యమున పాటలీపుత్రమునుండి నైఋతిమూలను కుంతల దేశమువరకును, వాయవ్యమున సౌరాష్ట్రమునుండి ఆగ్నేయమూలను తూర్పుతీరముననున్న కడలూరు వరకైనను ఈ సామ్రాజ్యము వ్యాపించెను. దీనిలో ఆంధ్రులు, మహారాష్ట్రులు, కన్నడిగులు, ద్రావిడులు, ఘూర్జరులు కాళింగులు, విదేశీయులైన శకయవన పహ్లావాదులు మొదలగు అసంఖ్యాక జనులు అన్నదమ్ములవలె కలలిమిలసి నివసించిరి. ఈ సామ్రాజ్యమునందలి మతములలో హిందూ బౌద్ధజైన మతములు ప్రధానములు.

ఆంధ్రసామ్రాజ్యమునందు బౌద్ధమతము స్వాతిశయియైన జనాదరమును పొందుచుండెను. బుద్ధభగవానుని కాలమునుండియు ఆంధ్రదేశము సౌగతమతముపై భక్తితాత్పర్యములు గలిగియుండెను. కాలము గడువగా బౌద్ధమతమునందెన్నియో భేదము లేర్పడినా వాతర శాఖలు బయలు వెడలెను. వీరిలో పూర్వాచారపరాయణుల శాఖకు ధేరవాదమనిపేరు. ఆచారములందు సంస్కారమును, మార్పుగోరువారిని మహాసాంఘికులని పిల్చుచుండిరి. మహాసాంఘిక సిద్ధాంతములనే ఆశోకుడు దేశదేశముల ప్రచారము చేయించెను. బౌద్ధమత ప్రచారమునకై ఆశోకుడు మహాదేవ భిక్షువనువానిని ఆంధ్రదేశమునకు పంపెను. మరికొంత కాలమునకు బౌద్ధమతమునందు హీనయాన మహాయానములను రెండు ప్రధానవర్గము లేర్పడెను. మహాయానమునే మాధ్యమిక వాదముందురు. ఆంధ్రదేశమున వెలసిన బౌద్ధము, మహాయాన పథమునకు చెందినది. ఆంధ్రదేశపు శాసనములలో చైత్యక, రాజగిరిక, పూర్వశైలీయ, అపరశైలీయ శాఖలు పేర్కొనబడినవి. యజ్ఞశ్రీ శాతకర్ణికి సమకాలికుడుగా చెప్పబడిన ఆచార్య నాగార్జునుడు మాధ్యమిక వాదమునకు గొప్ప ప్రవక్తయు, మూలస్థంభముగా నుండెను.

¹నాగార్జునాచార్యుని ధన్యజీవితమును గురించి సమగ్రముగ చెప్పదలచినచో నెంతయో చెప్పదగియున్నది. సాతవాహనుని తరువాత బుద్ధధర్మ నిర్మాతలలో నిత డక్రేసరుడుగ పరిగణింపబడుచున్నాడు. ఈతనిని మహామునియనియు బోధిసత్వుడనియు బాధ్యులు గౌరవింతురు. ఈయాచార్యుడు మొదట బ్రాహ్మణుడై వేద విద్యలను కడముట్ట నభ్యసించెను. తరువాత సీతడు బౌద్ధధర్మము నవలంబించి (శ్రీ) పర్వతసంఘారామమును తన నెలవుగా చేసికొనియెను. శ్రీపర్వతమునే ఇప్పుడు నాగార్జునకొండ యనుచున్నారు. ఇది కృష్ణా తీరమున ధాన్యకటకమునకు నాతిదూరముననున్నది. ఇక్కడ శాతవాహనరాజు ఆచార్య నాగార్జునుని కొరకై గొప్ప వైభవోపేతమైన సంఘారామము నిర్మించియిచ్చెను. చీనా యాత్రికులగు పాహియాను, యువానుచాంగు లిద్దరును శ్రీపర్వత సంఘారామమును అద్భుతావహముగ వర్ణించిరి ఇక్కడ వందలకొలది బౌద్ధభిక్షువులు సుఖజీవయాత్ర గడుపుచు తత్త్వవివేచనము చేయుచు ముముక్షువులై యుండిరి. ఈసంఘారామమునంగొక బ్రహ్మాండమైన గ్రంథాలయము కూడ నుండెడిది. ఈప్రశాంత సామ్రాజ్యమున కధినేత మహామేధావియు పరమ కారుణికుడును అగు నార్జునాచార్యుడు.

నాగార్జునుడు సర్వవిద్యలయందును నిష్ణాతుడు. వేదాంతము, తర్కము, రసాయన శాస్త్రము, వైద్యవిషశాస్త్రములు, వృక్ష శాస్త్రము, ఇదియది యననేల ఈమేధా సంపన్నునకు తెలియని విద్యయే లేకుండెననుట అతిశయోక్తి కానేరదు. ఈతడు దయార్ద్ర హృదయుడు. మనుష్యుల మానసిక రోగములను బాపుకొనుటకై బౌద్ధ ధర్మసూత్రములను అశోకుడు శిలాస్తంభములపై చెక్కించినట్లే కరుణాశ్రువైన ఆచార్య నాగార్జునుడు మనుష్యుల దేహరోగముల బాపుకొనుటకవసరమగు వైద్యశాస్త్ర సూత్రములను స్తంభముల మీద చెక్కించి ప్రకటించెనట. ఈతని యాధ్వర్యమున నాచార్యున

1. విశేషములకొరక చూడుడు(అ) Buddhist Remains in Andhra by K.R. Subrahmaniam(అ) నాగార్జున చరిత్ర. శ్రీకొడాలిలక్ష్మీ నారాయణ గారు.

కొండ సంఘారామము ఒక గొప్ప పరిశోధనాగారముగ పరిణమించె నని చెప్పుదురు. డిస్టిలేషను (Distillation) కాల్సినేషను (Calcination) మున్నగు రసాయన ప్రక్రియలను నాగార్జునుడు కనిపెట్టెను. లోహ విజ్ఞానమునం దీతడు ప్రథమాధికారి. బీదసాదల దారిద్ర్యమును తొలగించునిచ్చగలవాడై యుద్రలోహములను సువర్ణముగా మార్చు విద్యను సాధించుటకై ఈ శాస్త్రజ్ఞ శిఖామణియెంతయో కృషిచేసెనట. దీనినే పరశువేధ విద్యయందురు.

ఆచార్య నాగార్జునుడు ప్రకృతి శాస్త్రవేత్త యగుటయేకాక ప్రధానముగ వేదాంతజ్ఞుడు. ఈతని సిద్ధాంతమును శూన్యవాదమని చెప్పుదురు. “ప్రపంచము పూర్ణమైన సత్తుగాని అసత్తుకాని కాదు. ప్రపంచ అస్తిత్వము కొన్ని నిబంధనలకు లోబడె యుండును. ఏపదార్థమునకును స్వతః అస్తిత్వములేదు. అట్లగుటచే ప్రపంచ కారణము బంధము కలదై కూపఘటి యంత్రమువలె తిరుగుచుండును. సృష్టి ప్రళయములును, జననమరణములును సంబంధానుబంధముల భావములు. ఇవియన్నియు యదార్థముగ అయదార్థములు, వీనివలన రాగ ద్వేషములు పుట్టుచున్నవి. వానియందే అశాంతి దుఃఖబీజములు నిక్షిప్తములై యున్నవి. శూన్యత్వమే నిర్వాణము. అది కారణరహితమైన యస్తిత్వము. దానియందన్ని పరిణామములును సమత్వము నొందుచున్నవి.” ఇది నాగార్జుని శూన్యవాద సారాంశము. అనంతర కాలమున ఆచార్య శంకరుడు స్థాపించిన మాయావాదమునకు నాగార్జునుని శూన్యవాదమే ప్రాతిపదిక యయ్యెనని తత్త్వజ్ఞులు తలచుచున్నారు. ఈ బౌద్ధాచార్యుడు శూన్యవాదమునకు మూలకందమైనను, భక్తిమార్గమునకుకూడ యీతడే బౌద్ధులలో ప్రథమోదాహరణమగుట వింతగా కన్పించును. ఈతని మహాయాన బౌద్ధమతము హిందూ భక్తిత్వమునకు దారితీసెను. ఇప్పటినుండియు బౌద్ధులలో విగ్రహారాధనము, బుద్ధప్రతిమలను పూజించుట సర్వసామాన్యమయ్యెను. ఈ పరిణామము గౌతమబుద్ధుని ఉపదేశములకు వ్యతిరేకమైనను శిల్పకళాదృష్ట్యా మిక్కిలి ప్రయోజనకారియైనది.

నాగార్జునాచార్యుడు శాతకర్ణి చక్రవర్తికి వ్రాసిన సుహృత్సేఖ ప్రశంసింప నైనది. ఈమనీషియొక్క రచనలన్నియు సంస్కృతమున నున్నవి, ప్రజ్ఞాపారమిత శాస్త్రము, మూల మాధ్యమిక శాస్త్రము, శూన్యసప్తాధి, వివాద సమానశాస్త్రము, ప్రమాణ విహేతన శాస్త్రము మొదలగున వెన్నియో ఉద్బంధములు నాగార్జున కృతములు వినవచ్చుచున్నవి.

నాగార్జున నామధారులు ఇద్దరు తెలియవత్తురు. మొదటి నాగార్జునుడు జగద్విఖ్యాతుడైన మహాయానవాది. మాధ్యమిక వాదమునకు పట్టుకొమ్మ. రెండవ నాగార్జును డీతని తరువాత జీవించినవాడు. అతడు వజ్రయాన బౌద్ధమతస్థుడు. తంత్రవిద్యా కుశలుడు. ద్వితీయ నాగార్జునుడు స్వర్ణవిద్యనభ్యసించినవాడు. ఈతడు ధాన్యకటక దేశమునందు ఆరవ శతాబ్దమున నుండెను.

నాగార్జునాచార్యుని ముఖ్యశిష్యులలో పేర్కొనదగినవాడు ఆర్యదేవుడు. ఈతడు గొప్పవక్త. మహావిద్వాంసుడు. దేశసంచారమున విస్తారముగ. చేసెను. తన గ్రంథములలో సాంఖ్య వైశేషికముల నీతడు ఖండించెను. చిత్తవిశుద్ధి ప్రకరణమును గ్రంథమును బ్రాహ్మణులకు గంగానదిపై గల మూఢభక్తి నీత డపహసించెను. ఈతనికి “అంధక విందసుత్తాంతమును” ప్రవచించుట మిక్కిలి ప్రీతియని చెప్పబడినది. నాగార్జునకొండ శాసనములలో ఆచార్య నాగార్జునుని మరి కొందరి శిష్యులపేర్లు తెలియవచ్చుచున్నవి. భదంత ఆనందుడు, ధర్మనంది. చంద్రముఖ, నాగ మొదలైనవారు పేర్కొనబడిరి.

శాతవాహనయుగము బౌద్ధమతమునకు శరత్పూర్ణి మానిశి యుచుట తెల్లము. కాని వైదికధర్మమీకాలమున వెనుకబడియుండెనని తలపరాదు. వేదప్రోక్తములైన యజ్ఞ యాగాది క్రతువులును, వర్ణాశ్రమ ధర్మవిధానమును ఆదరమును పొందుచునే యుండెను. దేవీ నాగనీక భర్తయైన మొదటి సాతకర్ణి రెండళ్ళమేధములను, అగ్నిధేయము, అనారంభణీయము, అప్తోర్యామము మొదలగు విశేష క్రతువుల నెన్నియో ఆచరించెను. గౌతమీపుత్ర శాతకర్ణి

చాతుర్వర్ణ్య సంకరము నివారించినవాడని ప్రశంసించబడెను. గృహ పాతులుకూడ యజ్ఞము లాచరించుచున్నట్లు యజ్ఞశ్రీ శాతకర్ణి చినగంజాం శాసన విషయములచుబట్టి ఊహింపవచ్చును. ఈ కాలమున విదేశీయులైన శకయవనపహ్లావులు దేశమునందు స్థిరనివాసము లేర్పచుకొనిరని చెప్పియుంటిమి. వీరజాతులైన వీరికి శాంతిప్రధానమైన శౌధమతమంతగాదుచించలేదు. కావున వీరిలోపలువురు వైదిక మతానుయాయులైరి. స్వధర్మ రక్షణార్థమై బ్రాహ్మణులు వీరిని క్షత్రియులుగా పరిగణించి సంఘమునందున్నతస్థానమును వీరికి కల్పించిరి. ఇట్టి శూరశిఖామణులు బ్రాహ్మణుల కండయై శౌధమును ప్రతిఘటించుటలో వారికి తోడ్పడిరి. శకపహ్లావరాజులు ఆర్య బ్రాహ్మణులను మంత్రులుగా చేసికొని పరిపాలన సాగించుచుండిరి. నహపానుని మంత్రి ఆయముడను బ్రాహ్మణుడు. ఈ విదేశీయులనుండి ఆర్య వైదికమతమునకు గొప్ప ప్రాపు లభించెను.

శకులును హిందూరాజన్యులవలె దానధర్మములు చేయజొచ్చిరి. నహపానుని జామాతయగు ఋషభదత్తుడు (ఉషవదాతుడు) గొప్పవితరణశాలిగా కీర్తిగాంచెను. ఈతని దానశాసనములు నాసిక గుహలలో దొరికినవి. యీతని గోవర్ధనములోని పర్వతశిఖరముపై గుహయును చెరువులును ద్రవ్వించెను. బ్రాహ్మణులకు మూడులక్షల గోవుల దానముచేసెను. యాత్రికుల సౌకర్యమునకై ఒక నదికి సోపానములు కట్టించెను. దేవాలయములకును బ్రాహ్మణులకును గ్రామములను దానముచేసెను. భద్రకచ్ఛమునందు చతురస్రములను విశ్రాంతి ప్రదేశములను నిర్మించెను. బాటసారుల సౌకర్యమునకై రాజమార్గముల కిరుప్రక్కలను విశ్రాంతి స్థలములను చలివెండ్రులను పెట్టించెను. ఋషభదత్తుడు వైదిక మతాభిమానిగా గన్పించినను శౌధభిక్షువులనుకూడ ఆదరించెడివాడు. శౌధసన్నాసుల యుషయోగార్థమై గుహావిహారములను వారికి సమర్పించెను. ఈతడు చేసిన మరియొక వ్యవస్థ ప్రశంసనీయముగా నున్నది. గోవర్ధనమునందలి నేత గాండ్రకూటమువద్ద ఈతడు రెండువేల కర్షపణములు నిక్షేపముగా

నుంచెను. దీనిపై వచ్చు సంవత్సరపు వడ్డీ సూదుకర్ష పణములు. ఈ వృద్ధిధనముతో తాను నిర్మించిన గుహావిహారములందు నివసించు జౌద్ధభిక్షువులకు వరాకాలమునందు దుప్పటములు కొనియిచ్చుటకై నేత సంఘమువారితో ఏర్పాటు గావించెను. ఈ యాజ్ఞలు గోవర్ధనమునందలి ప్రారసభవారిచే తీర్మానింపబడి విహారముయొక్క తలుపు మీద లిఖింపబడినవి.

ఋషభదత్తుని దానశాసనములలో గానవచ్చు మత సామరస్యము ఆతని ప్రత్యేకతకాక శాతవాహనయుగ చరిత్రకు సర్వ సాధారణ లక్షణము. వైదిక జౌద్ధధర్మముల నడుమ తాత్త్విక సంగ్రామము జరుగుచుండినను ఉభయమతానువర్తుల నడుమను వాస్తవిక యుద్ధములును రక్తపాతమును మచ్చునకైనను లేకుండెనని ఘంటాపథముగ చెప్పవచ్చును. జైనమతముకూడ ఆకాలమున వ్యాప్తిలో నుండెను. కళింగరాజైన ఖారవేలుడు జినమతావలంబకుడు. సాతవాహన చక్రవర్తుల చరిత్రయంతయు పరమత సహనము నకును ప్రజాక్షేమ పరాయణతకును గొప్ప నిదర్శనము. ఒకవంక అశ్వమేధావభృతస్నాన పవిత్ర దేహులయ్యును ఈ రాజ చూడామణులు బుద్ధభగవానుని భక్తులను అచంచల దీక్షతో రక్షించి పోషించుచుండిరి. సాతవాహన రాజులును జౌద్ధభిక్షువుల సౌకర్యమునకై ఎన్నియో దానములు చేయుచుండిరి. ఇందుకు గౌతమి బాలశ్రీ, వాసిష్ఠి, రాణి మున్నగువారి ధర్మప్రతిష్ఠాపనములు సాత్యము కాగలవు. గౌతమీ పుత్రుడును. పులోమావియు జౌద్ధసంఘమున కెన్నియో ధర్మకార్యము లాచరించిరి. “యథారాజా తథాప్రజా” యన్న సూక్తిమేరకు ఈ యుగమునందలి గృహస్థులు ఏమాత్రపు సిరిసంపత్తులు గలవారైనను జౌద్ధగురువుల ప్రీతికై గుహలు దొలిపించియు విహారములు నిర్మించియు, తమ భక్తిని ప్రకటించుకొనుచుండిరి. లక్ష్మీపుత్రులైన వణిజులు ఇట్టి¹ దానములను విరివిగా

1. చూడు (అ) మాదారి పుత్రశకనేనుని కాలపు కష్టేరి శాసనము, (ఆ) యజ్ఞశ్రీ శాతకర్ణి నాటి కష్టేరి శాసనము,

చేయచున్నట్లు కాన్పించును. ధర్మకార్యములు చేయునప్పుడు వీరు భార్యాపుత్ర సమేతముగ చేయుచుండిరి. కార్మికులుకూడ యథా శక్తిగ దానధర్మము లాచరించుచుండిరనుటకు రెండవ సాతకర్ణి సాంచీశాసనమునందలి వాసిష్ఠీపుత్ర ఆనందుని ధర్మము నిదర్శన మీయగలదు.

సాంఘిక జీవితము :—ఈకాలపు జనుల జీవితము భక్తిధర్మ భరితమైనట్లే సుఖభోగ విలసితముగాగూడ నుండెననుటకు పెక్కు సాధనములుకలవు. ఇప్పటి శాసనములు ప్రజల ధార్మిక జీవనమును ఉద్దోషించినట్లే ఈయగవాఙ్మయము వారి గృహజీవితమును సుఖ సంతోషములను కట్టనివ్వరములను ప్రతిబింబించుచున్నది. ముఖ్యముగ ¹ గాథాసప్తశతి కావ్యము గ్రామప్రజల కటుంబ రహస్యములను పుక్కిట బట్టినది. సమష్టి కటుంబపద్ధతి ఆనాడు అమలులో నుండెను. స్త్రీపురుషులు పొలములలో స్వేచ్ఛగా పనులు చేసికొనుచుండిరి. వారు సర్వహాస్యము నొలికించుచు కాయక్లేశముయొక్క శ్రమను బావుకొనుచుండిరి. ప్రజలు సర్వసాధారణముగా పూరియిండ్లలో నివసించుచుండిరి. అగ్నిప్రమాదములు ఎక్కువగా జరుగుచుండెడివి. అగ్ని భయము కలిగినప్పుడు నగారాలు మ్రోయించుచుండిరి. పురుషులు పెద్ద పెద్ద తలపాగలను ధరించుచుండిరి. స్త్రీలు ఎఱ్ఱకోకలను మక్కువతో చూచుచుండిరి. వారు స్నానమాడునప్పుడు శరీరమంతయు పసుపుపూసుకొనెడివారు. కబరీభరమునందు దాసానిపూవులు తురుము కొనుట వారికి ప్రీతి. ఆనాడు పెండ్లిండ్లు విడుదినములు వేడుకగా జరిగెడివి. సుమూహూర్తమైన తరువాత వరుడు అత్తవారింట నాలుగురోజులుండి శేషహామము పూర్తిచేసుకొని స్వగృహమునకు పోవును. వివాహమునకు ముందు వధువును పెండ్లికుమార్తెనుచేసి పెద్ద ముత్తయిదువలు మంగాళాచారగీతములు పాడుచుండిరి. పల్లె

1. చూడు వ్యాసము 'హేలుడు - గాథాసప్తశతి' శ్రీగట్టినరసింహశాస్త్రి, సాతవాహన సంచిక.

టూరి పడుచువాండ్రు బలశాలులై, కపటము లేనివారై ప్రియాను రాగము కలిగియుండిరి. వ్యవసాయము అనాడుకూడ ముఖ్యవృత్తి. పచ్చగా పెరుగుచు వెన్ను వేసి పాలుపోసుకొనుచున్న పైరుపొలమును చూచి. హాళికుడు, కడుపునిండ పాలుత్రావి మట్టిలో పొరలి యాడు కొనుచున్న కుమారునిచూచి యానందించినట్లు సంబరపడెడివాడని చెప్పబడినది. వరి, శనగ, జనుము, చెరకు మొదలైనవి అప్పటి పంటలు, చెరకుగానుగలు, తైలయంత్రములు ఏతాములు—వీనివద్ద స్త్రీలుగూడ పనిచేయుట అలవాటు. గ్రామాధికారికి పలుకుబడియు, చెల్లుబడియు చాల ఉండెను. కొంగతనము చేసినవారికి ప్రాణదండన విధించుటయు కలదు.

ఈ యుగపు నాగరక జీవితమును తెలిసికొనుటకు వాత్స్య యన కామసూత్రములు మిక్కిలి తోడ్పడుచున్నవి. మంచినీటి సదుపాయముగలిగి చక్కని ఉద్యానము వేసికొనుటకు ఏలగుచోట వాడు ఇండ్లు కట్టుకొనుచుండిరి. ఇంట అనువగు కుర్చీలు బల్లలు, సుగంధ ద్రవ్యములు, తాంబూల ద్రవ్యములు, పుస్తకములు, ద్యూతఫలకములు, పక్షులుగల పంజరములు అద్దములు కలిగియుండిరి. నాగరికుడు నిత్యకృత్యములను దీర్చికొనినపిదప కోడిపండ్లములు పొట్టెళ్ల పోరాటములు తిలకించుచు దినము పుచ్చును. వీరనేక వినోదములతో కాలము గడుపుచుండిరి. విద్యాగోష్ఠులు, వేశ్యాభవన సమావేశములు, మధుపానము, వనవిహారములు, వెన్నెల జాగరములు, మొదలగునవి వారి వినోదములు. స్త్రీలు చతుష్పతి కలాపాణిలై యుండిరట. నృత్య సంగీతములు వారి ప్రత్యేక వినోదములు. ఇట్లు నాగరక జీవితము సమస్త సౌకర్యములుకలిగి సుఖస్వప్నముగా నుండెను.


వాఙ్మయము:—ఈ కాలపు వాఙ్మయమునుగూర్చి ఆయా సందర్భములలో కొంత తెల్పితిమి. బృహత్సాహిత్యము ప్రాచీన కథాకావ్యము. ఇది పైశాచీభాషలో వ్రాయబడెనని చెప్పుచున్నారు. ఈ గ్రంథమిప్పుడు ప్రచారములో లేదు. పైశాచీయనగా శౌరసేని నుహాస్థాని ప్రాకృతముల అపభ్రంశము అనగా వ్యవహారభాషము

అని పండితులు తలచుచున్నారు. బృహత్కథను మూలముగా చేసి కొని సంస్కృతములో పెక్కుగ్రంథములు వెలువడినవి. వానిలో సోమ దేవసూరి కథాసరిత్సాగరము ప్రధానమైనది. ఈ కవి క్రీ॥ శ॥ 1063-1081 నడుమ కాశ్మీరదేశము నేలిన అనంతరాజు కాలముగా నుండెను. ఇదే శతాబ్దమున (1020-1080నడుమ) ఊమేంద్రుడను కవి బృహత్కథను మిక్కిలి సంక్షిప్తపరచి బృహత్కథామంజరిని రచించెను. రామాయణ మహాభారతములకు సంస్కృతములో నెట్టి ఆదర ప్రపత్తులుగలవో ప్రాకృత భాషయందు బృహత్కథకంత శౌరవము కలదు. భాసుడను ప్రాచీన సంస్కృత నాటకకారుడు బృహత్కథలోని వృత్తాంతములనుబట్టియే 'ప్రతిజ్ఞా యశాగంధరాయణము' 'స్వప్నవాసవదత్త' నాటకములను వ్రాసెను. గాథాసప్తశతికి కూడ ప్రాకృత వాఙ్మయమున మహోన్నత స్థానము కలదు. ఇంతే కాదు. సంస్కృతభాషలోని 'ఆర్యాసప్తశతి' 'అమరుకము' వంటి లలితశృంగార రచనలకు గాథాసప్తశతియే శ్రీకారము చుట్టినది. ఆంధ్ర చక్రవర్తుల యాస్థానమున వెలసినదగుటచే దీనిలో ఆంధ్ర జీవితము ఆచారములు చక్కగా ప్రతిఫలించినవి.¹ అచ్చపు తెనుగు పదములని చెప్పదగినవి కొన్ని సప్తశతిలో కాన్పించుచున్నవి. అత్త, అమ్మి, అందము, పొట్ట, పాడి వంటివి. ఆంధ్రనదియైన గోదావరి దీనిలో పలుమారు ప్రశంసింపబడినది.

శిల్పము:—² సాతవాహనయుగము కళారంగమున నెంతో ఘనతను సాధించినది. అందు శిల్పము, చిత్రలేఖనము అగ్రగణ్యములైనవి. ఈకాలపు కళాకావ్యములకు ఆత్మయైనది బౌద్ధధర్మము. బౌద్ధమత ప్రశస్తికొరకును తద్భక్తుల యైహికజీవనము సౌఖ్యవంతము చేయుటకును పెక్కు నిర్మాణములు కావించబడినవి. వీనిలో స్తూప

1. విశేషములకొరకు చూడు వ్యాసము 'గాథాసప్తశతి' లోని తెనుగుపదాలు శ్రీ. టి. రామచంద్రగారు. భారతి సంపు. 25, సంచిక 5.

2. సమగ్రాంశములకొరకు చూడు వ్యాసము "సాతవాహనయుగము-కళావైభవము" డా. మారేఘండ్ర ధామరావుగారు సాతవాహన సంభిక్త.



అమరావతి స్థూపము

ములు, చైత్యములు విహారములు, గుహలు మున్నగు పలురకముల కట్టడములు కలవు. స్తూపములును చైత్యములును ఆరాధన మందిరములని చెప్పవచ్చును. ఇవిబుద్ధభగవానుని శరీరావశేషములపై గాని పవిత్ర భస్మముపైగాని కట్టపడుచుండినవి. కొన్ని స్తూపములు శిలా నిర్మితములు. కొన్ని ఇటుక కట్టడములు. ఆంధ్రదేశమున సంఘారామమువద్దను, బొజ్జన్న కొండమీదను శిలాస్తూపములు కలవు. ఇటు కతో కట్టబడిన మహాచైత్యములలో అమరావతిస్తూపము భట్టిప్రోలు స్తూపము గొప్ప నిర్మాణములు. ఇట్టి స్తూపము లాంధ్రదేశము నందు కుప్పూరి తిప్పలుగా నున్నవి. శాలిహంకము, రామతీర్థము, సంఘారామము, ఆదుర్రు, పితాపురము, గుంటుపల్లి, జగ్గయ్యపేట, నందిగామ, గుడివాడ, ఘంటసాల, అమరావతి, భట్టిప్రోలు, నాగార్జున కొండ—గోలి, చినగంజాము మొదలగు పలుస్థలములలోను, జైలంగాణమున గుమ్మడిదుర్రు, అల్లూరు, కొండాపురము, ఫణిగిరి గాజులబండలలోను గలవు. బౌద్ధభిక్షువుల నివాసములకును, సభాసమావేశములకును కొండలుగొల్చి గుహలు గుహావిహారములు కల్పించుచుండిరి. ఇట్టి గుహలు ప్రధానముగ మహారాష్ట్రదేశము నందు కాన్పించుచున్నవి. కన్హేరీ, నాసిక. కార్లా మున్నగుచోట్ల నిష్ఠురపర్వతముల దొలచి దేవేంద్ర సభవంటి సభాభవనములుగా తయారుచేయుట శాతవాహనాంధ్ర శిల్పులకే చెల్లెను. వారి భక్తి భావమునకును కళానైపుణ్యమునకును కొండలుకూడ మైనమువలె మెత్తబడెనా యనిపించును. ఆంధ్రదేశమున శంఖరం (బొజ్జన్న కొండ) కోరుకొండ, ఎఱ్ఱుపాలెము, గుంటుపల్లి మున్నగుచోట్ల గుహలుకలవు.

పైని వర్ణింపబడిన వాస్తువులలో కొన్ని స్థలములందు లోకోత్తర శిల్ప చాతుర్యము ప్రదర్శింపబడినది. మహాయాన బౌద్ధము వికసించిన కొలదిని బౌద్ధశిల్పము చిత్తజల్లుగ కురిసినది. సాంచీస్తూప ద్వారములును అమరావతి స్తూప శిల్పమును శాతవాహన శిల్పము యొక్క మహోన్నత శిఖరములు. అమరావతి స్తూపముచుట్టును

పాలరాతితో నిర్మింపబడిన ప్రాకార ముండెడిది. ఈ యవకాశమును గైకొని ఆంధ్రశిల్పులు బౌద్ధజాతక కథలను బుద్ధభగవానుని జీవిత సన్నివేశములను లోకమోహనముగ శిల్పించి అజరామర కీర్తి నొందిరి. చిత్రలేఖనముకూడ ఈ కాలమున వర్ధిల్లినది. బేడాస్, పితల్ కోరా, జనారులలో కొన్ని గుహాలయందును అజంతాలోని మూడు ప్రాచీనగుహాలయందును ఆంధ్ర చిత్రకారుల అమరహస్తము వర్ణచిత్రములతో విహరించినది.

పౌరసభలు-పారిశ్రామిక సంఘములు:— సా త వా హ న యుగపు ప్రజలు తమ యోగక్షేమములకై ఎల్లప్పుడును రాజులమీచ ఆధారపడెడివాడు కారు. వారికి పౌరజీవితవిధానము సుపరిచితమై యుండెను. మతసంస్థల నిర్వహణమునకును, పారిశ్రామిక వ్యవస్థకును వారు నిగమములు సభలు అనబడు సంఘములు కలిగియుండిరి. భట్టి ప్రోలు శాసనములో మతసంబంధమైన నిగమములు పేర్కొనబడినవి. పౌరసభాసభ్యుల నామములుకూడ వీనిలో నుదహరింపబడినవి. వాణిజ్యమును పరిశ్రమలను నడుపుటకై వర్తక సంఘములు, శ్రేణులు ఉండెడివి. నేతగాండ్రకు, గాంధీకులకు, ధాన్యక శ్రేణులకు, సూనె మొదలగునవి అమ్మువారికి ప్రత్యేక సంఘము లేర్పడుచుండివి. కమ్మరులు సువర్ణకారులు, మీతికులు, (రాయిమెఱుగు పెట్టువారు) వడ్రంగులు, శిల్పులు మొదలగు చేతిపనులవారుకూడ సమిష్టి వ్యవహారములకై నికాయములుగ కూడుచుండిరి. ఒక్కొక్క సంఘమునకు శ్రేష్ఠి యను నాయకుడుండెను. ఈసంఘములన్నియు క్రమనిబంధనలు, నిర్వహణము కలవై యుండినవని తెలియుచున్నది. కావుననే ప్రజలు వీరిని నమ్మి వీరివద్ద ధనమును ఇప్పటి బ్యాంకులలోవలె దాచుకొనుచుండిరి. నిత్యపథనముపై జనులకు వడ్డీ లభించుచుండెను. సహాధుని యల్లుడు ఋషభదత్తుడు గోవర్ధనపు నేతగాండ్రతో చేసిన వ్యవస్థ ఇదివరలో చెప్పినది. ఈ కాలపు ప్రజలకు తమరాజుల నెన్నుకొను

అధికారముకూడ కొన్ని ప్రాంతములలో నుండినట్లు తోచుచున్నది. జనగడ శాసనమువలన ఈయంశము యూహింపవచ్చుచున్నది. సర్వవర్ణములవారును తన్ను చేరి రక్షణార్థమై ప్రభువుగా వరించిరిని దుద్రదాముడను ఔత్తరపరాజు ఈ శాసనములో ప్రకటించుకొనెను.

సముద్రయానము - విదేశసంబంధములు:— శాతవాహనయుగము, ఆంధ్రుల సముద్ర గమనాభిరతికి పెక్కు నిదర్శనము లిచ్చుచున్నది. సామ్రాజ్యము శాంతిసౌఖ్యములలో నోలలాడుచు పరిశ్రమలను కళలను అపారముగ పెంపొందించుకొనెను. అట్లగుటచే భారతదేశము తీరము వెంటగల ప్రాంతములతోను, పశ్చిమమున గ్రీసు హోమువంటి దూరదేశములతోను, తూర్పున బర్మా, సయాం, చీనా, తూర్పుసముద్ర దీవులతోను ఆంధ్రులు గొప్ప నౌకా వ్యాపారము సాగించుచుండిరి. పెరిప్లసు, టాలెమీ భూగోళము మున్నగు గ్రంథముల సాక్ష్యమునుబట్టి కృష్ణానదీ ముఖద్వారము ఖండాంతరవాణిజ్యమునకు కేంద్రముగా నుండెను. ఈ ప్రాంతమును వారు మసేలియా యని పిలుచుచుండిరి. కష్టానదిని టాలెమీ తన గ్రంథమున మైసోలస్ యని వ్యవహరించెను. ఇచ్చటనుండి అత్యంత సున్నితమైన రవసెల్లాలును, విలువగల వజ్రములును పాశ్చాత్యసీమల కెగుమతియగుచుండెను, నెల్లూరు సమీపమున క్రీ. శ. రెండవ శతాబ్దము నాటి రోమక నాణెములు భూమిలోనుండి త్రవ్వితీయబడినవి. ఆంధ్రదేశమునకు ఖండాంతర దేశములతో నడచిన వర్తకమున కివి నికరమైన నిదర్శనములు. టాలెమీ కథనమునుబట్టి ఆంధ్రదేశపు తీరమున కొంటోస్సిల (ఘంటసాల) అల్లొసెని (కోరంగి) కొడ్డూర (గూడూరు) రేవులు ముఖ్య నౌకాస్థానములుగాను, వ్యాపార కేంద్రములుగాను ఉండెను. సముద్రవ్యాపారముతోపాటు నాటువర్తకముగూడ ఉచ్చస్థితిలో నుండెను. ఆకాలపు నాటు రహదారులలో ముఖ్యమైనది తూర్పున ధాన్యకటక సమీపమున బయలుదేరి దేశమధ్యమునుండి పోయి గోదావరిమీది ప్రతిష్ఠానముగుండ పశ్చిమ సముద్రతీరమున నుండిన భరుకచ్ఛము (బ్రోచ్) సాపారా (సూరతు) రేవులకు సరుకు

లను సార్థవాహులను గొనిపోవుచుండెను. మరియొక రాజమార్గము పశ్చిమతీరపు రేవులనుండి బయలుదేరి తూర్పు మాళవమునందలి విదిశానగరముగూడ ఉత్తరాభిముఖమై చని పాటలీపుత్రముతో కలియుచుండెను. ఇట్లు అంతరేశవర్తకము ఖండంతరవాణిజ్యము అభివృద్ధి దశలోనుండి శాతవాహనాండ్రుల సిరి సంపదలకు కానుక వెట్టుచుండెను.

వర్తకముతోపాటు వౌద్ధధర్మముకూడ నిర్బంధము లేకయే వివిధదేశములకు ప్రాకి ఆంధ్రుల శాంతి సందేశమును దూరదేశస్థులకు వినించుచుండెను. ఆంధ్రనాగరకతయు, ఆంధ్రవౌద్ధమును ప్రాచ్యదేశములకు ప్రాకెను. టాలెమీ గ్రంథము దీనిని స్ఫురింప చేయుచున్నది. ఆరకాను దేశపు ముఖ్యపట్టణము పేరు 'త్రిలింగ' అనియు, సయాము జలసంధిమీద 'కాకులము' అను నగరముండెననియు, టాలెమీ యుద్ధహరించుట గమనింపదగినది. ఈ రెండు పేర్లను నిర్వివాదముగ ఆంధ్రదేశసంబంధమును సూచించును. మాతృదేశమునుండి తరలిన ప్రజలు తమ జన్మస్థానముపై గల భక్తిచేత ఈ క్రొత్త ప్రదేశములకు తమకు పరిచితమైన పేర్లు పెట్టుకొని యుందురు. ఇవిగాక ప్రాచ్యదేశములందలి మరికొన్ని స్థల నామములు—పాండురంగ, అమరావతి, విజయ, కౌభూర (కొత్తూర) కళింగ—మొదలగునవి ఈ దేశమునందలి నాగరకతకు ఆంధ్ర కళింగములతోగలిసన్నిహిత బాంధవ్యమును సూచించును.



ఆంధ్రుల చరిత్ర - సంస్కృతి

13-వ ప్రకరణము

క్రీ. శ. 225-625 నడుమ ఆంధ్రదేశము

సాతవాహనాంధ్ర సామ్రాజ్యమునుండి ఆంధ్రదేశమున తూర్పు చాళుక్యుల, రాజ్యము నెలకొల్పబడువరకు రమారమి నాలుగు శతాబ్దములు గడచినవి. ఈమధ్యకాలపు చరిత్ర వివరింపబడుచున్నది. సాతవాహనులతోపాటు ఉత్తరదేశమున కుషానుల పరిపాలనకూడ అంత మొందినది. సాతవాహనాధికారము పడిపోవుటకు గల ప్రత్యక్ష కారణములు స్ఫుటముగా తెలియరాలేదు. విదేశీయులైన శకరాజుల విజృంభణముచే నిది జరిగెనని చెప్పవీలుపడదు. ఏలన రుద్రదాముని తరువాత వానియంత పరాక్రమశాలురగు శక నృపతు లుండినట్లు గాన్పించదు. సాతవాహన సామ్రాజ్యపు భాగములు సామంత ప్రభు కుటుంబముల హస్తగతము లయ్యెను. వారిలో ఇక్ష్వాకులనువారు తీరదేశములో కొంతభాగము నాక్రమించుకొని అర్ధ శతాబ్దము వరకు ప్రకాశమానముగ పరిపాలించిరి. నాగార్జున కొండలోయలోని శాననములు బయటపడువరకు ఈ వంశస్థులొకరుండినట్లు లోకము నకు తెలియకండెను. ఇవి కనుగొనబడిన తరువాత ఒకానొక ప్రతిభా వంతమైన రాజకుటుంబము తెలుగుదేశము నేలినట్లు రుజువైనది. ఇక్ష్వాకులు మిక్కిలి ప్రాచీన రాజవంశము. శ్రీరామచంద్రుని జన్మచే లోకాతీతమైన కీర్తిగాంచిన గొప్ప వంశమిది. తరువాత శాతవాహనులు, వరమాన మహావీరుడుకూడ ఇక్ష్వాకు వంశీయులే యని కొందరు చెప్పుచున్నారు. క్రీ. పూ. శతాబ్దాలలోనే ఇక్ష్వాకు కుటుంబమువారు కొందరు దక్షిణ కోసలముమీదుగా ఆంధ్రదేశమును చేరి

నట్లు “ధర్మామృతము”¹ అను కన్నడ కావ్యమునుబట్టి యూహించ వీలగుచున్నది. ఒక యంశము మిక్కిలి పురాతనమైనది యనిచెప్ప దలచినప్పుడు తెలుగువారు “అది ఇత్యోకులనాటి కథ” అనుచుం దురు. దీనినిబట్టియే ఇత్యోకుల ప్రాచీనత సూచితమగుచున్నది. వీరి నాయకులు మొదట శాతవాహన చక్రవర్తులకు సామంతులుగను దండనాయకులుగను ఉండి కేంద్రప్రభుత్వము దుర్బలమగుట కనిపెట్టి విజృంభించి యుందురు. ఇత్యోకుల చరిత్రను నిర్మించుటకు సాధన భూతములైనవి నాగార్జునకొండ, జగ్గయ్యపేట, రామిరెడ్డిపల్లి శాసన ములు. ఇవి ప్రాకృతములో వ్రాయబడినవి.

కడపటి శాతవాహనరాజైన మూడవ (నాల్గవ?) పులో మావి తరువాత తీరాంధ్రదేశమున కొంతభాగము నాక్రమించినవాడు ఇత్యోకు మహారాజు² వాసిష్ఠీపుత్ర శాంతమూలుడు. ప్రాకృత భాషా శాసనములలో ఇతనిని చాంతిమూలుడని వ్యవహరించిరి. తన విజయ స్థానముగ శాంతమూలుడు అశ్వమేధ మొనర్చెను. దిగ్విజయముచేసి పరమండలముల నాక్రమించినరాజ్యస్థులు అధికారప్రదర్శనముకొరకు పూర్వకాలమునందు రాజసూయము, అశ్వమేధము మొదలగు మహాక్రతువులు చేయుచుండిరి. ఇత్యోకుల రాజధాని విజయపురి అన బడు ప్రాచీన మహానగరము. ఇట్టి పట్టణ ముండినట్లు నాగార్జునకొండ శాసనములవలన తెలియవచ్చుచున్నది. ధాన్యకటకనగర సమీప మున సుప్రసిద్ధమైన అమరావతీ స్తూపమువలెనే విజయపురి సమీప మున గొప్పబౌద్ధ చైత్యముండెడిది. ఆచార్య నాగార్జునుని³ లేక అతనికొరకు శాతవాహన చక్రవర్తుల⁴ దీనిని నిర్మించిరి. ఏ పర్వత రాజముపై నీ చైత్యము విలసిల్లెనో దానిని గౌరవ సూచకముగ

1. చూడు Early ‘Dynasties of Andhra’ పుట. 122. శ్రీ భావరాజు పెంకటకృష్ణారావు పంతులుగారు. తెలుగులో దీనిని “ప్రాచీనాంధ్ర రాజవంశ చరిత్ర” అని వ్యవహరించినాము.

2. చూడు పై గ్రంథము ఇది క్రీ. శ. 210 ప్రాంతమున జరిగెనని ఈ గ్రంథము నుడువుచున్నది.

శ్రీపర్వతము అనిరి, శ్రీపర్వతముమీద విజయపురి ముఖ్యపట్టణముగా గలవారు కావున ఇట్లొక వంశీయులను పురాణములు ‘శ్రీపర్వతీయులు, శ్రీపర్వతీయాంధ్రులు’ అని పేర్కొనినవి. నాగాజ్ఞనకొండ కృష్ణానదికి దక్షిణతీరమున నున్నది. ఇదియొక అపూర్వ బౌద్ధ క్షేత్రము. ఇంత విస్తీర్ణమైన బౌద్ధశిల్పావశేషములు ఆసియా ఖండమునందెచ్చటను లేవని చారిత్రకులు ప్రశంసించుదు, శ్రీపర్వతమునే శ్రీశైలమని కొంతకాలము లోకము తలంచెను. ఈ రెండును నల్లమల కొండలలోని పుణ్యస్థానములగుట నిజమే కాని అందొకటి— శ్రీపర్వతము బౌద్ధ పవిత్రక్షేత్రము. రెండవదియగు శ్రీశైలము శైవులకు దివ్య ప్రదేశము. ఇది కర్నూలు జిల్లాలో నున్నది.

వాసిష్ఠీపుత్ర శాంతిమూలుడు పరమ ధార్మికుడు. ప్రజాహిత తత్పరుడుగా కాన్పించును. ఈతని కుమారుడైన శ్రీ వీరపురుషదత్తుని శాసనములలో శాంతమూలుడు “అగ్నిష్టామ, వాజపేయ అశ్వమేధాది యాగములు చేసినవాడనియు, హిరణ్యకోటులను గోశతసహస్రములను, హలశతసహస్రములను దానముచేసినవాడనియు” వర్ణింపబడినది. హలము అనగా నాగలి. శాంతమూలుడు నాగశ్లను దానముచేసెననగా వ్యవసాయమునకు గొప్పసావకాశములను కల్పించెనని చెప్పవీలగుచున్నది. సాతవాహనాధికారము తుదముట్టిన కాలమున దేశమునం పరాజక పరిస్థితు లేర్పడి కృషివాణిజ్యాది శాంతవృత్తులు క్షీణించి యుండును. అట్టియుడ ప్రజాహిత చింతకుడైన శాంతమూల మహారాజు రైతులను ప్రోత్సహించుటకై నాగళ్లు మొదలగు వ్యవసాయ పరికరములను దానముచేసి యుండును. హలమునగా ఒక నాగలి దున్నదగినంత భూమి. అట్టిక్షేత్రముల నెన్నిటితో బ్రాహ్మణులకు శాంతమూలుడు దానము చేసెననియైన చెప్పవచ్చును. శాంతమూలుడు ‘విరూపాక్షపతి మహాసేన పరిగృహీతుడు’ అని వర్ణింపబడినాడు. కావున ఈతడు మహాసేన (కార్తికేయుడు) భక్తుడును, మహేశ్వరుడును అని చెప్పవచ్చును. ఎఱునను ఈ మహారాజు శాంతి

ప్రియుడు, వైదిక మతాభినివేశము కలవాడు అని చెప్పనగును. ఈతని కుమారుడు మాతరీపుత్ర శ్రీ వీరపురుషదత్తుడు. శాంతి మూలుని కుమార్తె అడవిశాంతిసిరి. ఈమె ధనక కుటుంబమునకు చెందిన మహాతలవర, మహాదండనాయక, మహా సేనాపతి స్కంద విశాఖ నాగుని పెండ్లియాడెను. శాంతిమూలునకు ఇద్దరు ఆడు తోబుట్టువులుండిరి. వారిలో మహాసేనాపతిని శాంతిశ్రీయను నాపె పూగీయ వంశమువారి యింటికోడలు. ఈమె కుమార్తె తన మేన మామ కుమారుడు వీరపురుషదత్తుని ఉద్వాహమయ్యెను. శాంత మూలుని మరియొక సోదరి 'హమ్మస్మిరి'. ఈమె కూతురుగూడ వీర పురుషదత్తుని రాణులైరి. ఈ పద్ధతిని ఎదురు ¹ మేనరికమందురు.

శాంతమూలుని యనంతరము వీరపురుషదత్తుడు విజయపురి సింహాసన మధిష్ఠించి 21 ఏడులు పాలించెను. ఈతని రాజ్యకాలము ఇక్ష్వాకువంశమువారి యత్యున్నతదశను తిలకించెను. రాజకీయముగ చూచినచో శాంతిమూలుడు తన కుమారునకురాజ్యమును నిష్కలుట కముచేసి అప్పగించెను. ఇరుగుపొరుగు రాజవంశములతో వివాహ సంబంధములు కలుపుకొని వీరపురుషదత్తుడు వారిని తనకు మిత్రులుగా చేసికొనెను. ఉజ్జయిని త్రొత్తపుల బాలికయైన దుద్రధారా భట్టారిక నీతడు పాణిగ్రహణము చేసెను. తన కుమార్తెయగు కోడ బలిశ్రీని వనవాసమహారాజునకిచ్చి పరిణయమునుచేసెను. ఆంధ్ర భృత్యులనబడు చూటుకుల సాతకర్ణులు వైజయంతీపురము (వనవాసి) రాజధానిగా (కర్ణాట) దేశమును పాలించుచుండిరి. వీరిని నాగరాజు లనికూడ చెప్పుదురు. ఇట్లే తన రాజ్యమందలి బలవంతులైన, సామంతప్రభు కుటుంబములతోకూడ సంబంధ బాంధవ్యములుచేసి ఈరాజు తన స్థానమును బలపరచుకొనెను.

1. మేనరికము అనగా మేనత్తకుమారుని పెండ్లియాడుట, ఆంధ్రులలో చిర కాలమునుండియు అభిప్రేతమైన వివాహాచారము.

వీరపురుషుని కాలమున ఆంధ్రదేశమునందు శౌధమతము మున్నెన్నడు ఎరుగనంతగా వ్యాప్తి నందెను. దీనికి నాగార్జునకొండ చైత్యము ప్రత్యక్ష చిహ్నముగా నుండెను. వీరపురుషుడు స్వయముగ శౌధమునందు గొప్ప పరాకాష్ఠగలవాడు. తండ్రివలెనే ఈతడును ప్రథమమున వైదిక మతానువర్తకుడైయుండి తరువాత శౌధదీక్షను గొనియుండును. ఈతని మేనత్తలును, రాణులును ఇతర రాజకాంత లందరును బుద్ధధర్మమునం దభిమానము గలవారై నాగార్జునకొండపై ఎన్నియో దానములు చేసిరి. ఇచ్చటి మహాచైత్య నిర్మాణమునకు కారకురాలు శాంతమూలుసి సోదరి శాంతిసిరి. అంతఃపురస్త్రీలు విహారములను మండపములను నిర్మించి ఆయకస్తంభముల నెత్తించిరి. ¹ బోధిసిరియును సంపన్నురాలైన ఉపాసిక శౌధసంఘమునకు చేసిన దానములనుగూర్చి ఇదివరలో ప్రశంసింపనైనది. విజయపురియందలి శౌధసంఘారామములు, గాంధారము సింహళము, మలయాద్వీప కల్పము, చీనా, ప్రాగ్దీవులు మొదలగు దూర దేశములనుండి వచ్చిన భిక్షు భిక్షుకీ గణములతో కిటకిటలాడుచుండెనట. నాగార్జునకొండ, శౌధముల సందర్శింపవలసిన పవిత్రక్షేత్రమయ్యెను. వీరపురుషుడు శౌధమతము నభిమానించుటతో తృప్తిపడలేదు. మతాభినివేశము గలవాడై ఈతడు వైదిక మతమును శైవధర్మమును నిరాదరణ చేసినట్లు తోచును. నాగార్జునకొండలో దొరకిన ఒక శిలాఫలకముపై ఒకరాజు శివలింగమును తనపాదములక్రింద త్రొక్కుచున్నట్లు శిల్పింపబడినది. ఈసన్నివేశము వీరపురుషుడునీకు సంబంధించినదిగా శిల్ప శాస్త్రజ్ఞు లెన్నుచున్నారు. పూర్వపు మహారాజు లందరును వైదిక శౌధమతములను సమానాదరముతో చూచుచుండిరి. వీరపురుషుడు ఈ సదాచారమునకు భిన్నముగ ప్రవర్తించుటచే అచిర కాలములోనే ఇత్తోకురాజ్యము ప్రజాగ్రహమునకు గురియై నశించెను. నాగార్జునకొండ చైత్యమునందలి శౌధాచార్యులకు అపరమహావన శైలియులని పేరు. మహాసాంఘికులలో వీరొక శాఖవారు.

1. చూడు. ప్రకరణము 'ఆంధ్రస్త్రీలు'

వీరపురుషదత్తుని తరువాత రాజ్యమేలిన వాడతని కుమారుడు వాసిష్ఠీపుత్ర బహుబల శాంతిమూలుడు. ఈతని తల్లి మహాదేవి వాసిష్ఠీ భట్టిదేవి. ఇత్యాదు మహారాజులుకూడ శాతకర్ణులవలెనే తమ తల్లుల పేర్లతోకలిసి తమ నామధేయములను చెప్పకొనుట గమనింపదగినది. బహుబల శాంతిమూలుడు పదమూడేండ్లు పాలన చేసెను. ఈతని రాజ్యవిశేషములు తెలియరావు. ఈతనికాలపు శాసనములనుబట్టి ఆంధ్రభౌద్ధులలో మహింసాసకులు బహుశ్రుతులు అను మరిరెండు శాఖలుండినట్లు విదితమగుచున్నది. ఇత్యాదువంశము వారు మొత్తము ఏబదిరెండుసంవత్సరములు ప్రభుత్వము నెరపిన్లు పురాణములు సూచించుచున్నవి. మూడవశతాబ్దముయొక్క తృతీయ పాదమునందు దక్షిణదేశమున రాజ్యవిక్రాంతి జరిగెను. ఇత్యాదులును వైజయంతీపుర ఆంధ్రభృత్యులును ఉజ్జయిని తొల్రపులును నిర్విరుద్ధులై రాజకీయ రంగమునుండి అదృశ్యులు కాజొచ్చిరి. పల్లవులు నానాటికి బలము చేకూర్చుకొనుచు దక్షిణాపథమున బలవత్తర సామ్రాజ్యము నిర్మించుచుండి. ఆభీరులు శకరాజ్యమును కబళించి ఉత్తరమున దృఢ శక్తిసమన్వితులైరి.

శాతవాహనుల కాలమునందువలెనే ఇత్యాదుల పరిపాలనము నందును ఆంధ్రదేశము సుఖసంపదలకు ఆటపట్టె విలసిల్లెను. శాతవాహనుల పరిపాలనావిధానమునే వీరును అవలంబించిరి. ఈ వంశమువారి రాజచిహ్నము సింహముని తోచుచున్నది. వీరికాలమున విదేశ వాణిజ్యము చక్కగా సాగెను. నాగార్జునకొండ శిల్పములనుబట్టి ఆంధ్ర శిల్పులు మయవిశ్వకర్మలవంటి నిపుణులని శోకముకొనియాడుచున్నది. ఇత్యాదుల కాలమున వాఙ్మయ ముండనేమో తెలియరాదు. వీరు ప్రాకృత భాష నభిమానించిరి. ఉజ్జయిని తొల్రపులు సంస్కృత భాషాభిమానులుగ నుండిరి. ఉజ్జయిని నగరము సంస్కృత విద్యలకు ఆలవాల మైనది. జ్యోతిషమును శకరాజులుశ్రద్ధతో పోషించిరి. ఇష్టాదు

వాడుకలోనున్న 1 పంచాంగము, తిథివార పక్షమాసాచలతో గూడి నది మొదటి శకరాజాస్థానమున ఉజ్జయినిలో ప్రభవించినది. సాత వాహనుల కాలములోను ఇత్వోకుల కాలములోనుగూడ సంవత్సర మునకు మూడు ఋతువులే గణింపబడుచుండెను. ఇది గ్రీష్మము, వర్షము, హేమంతము. ఒక్కొక్కఋతువునకు నాలుగు మాసములు, ఎనిమిది పక్షములు లెక్కింపబడుచుండెను. ఇప్పటి చాంద్రమాన వ్యవహారము శకరాజ్యములనుండి వచ్చినట్లు కన్పించును.

ఇత్వోకులనాటి సామంతప్రభుకుటుంబములలో ముఖ్యమైనవారు ధనకులు, పూగియులు, హిరణ్యకులు, కులహకులు మొదలగువారు. వీరుఇత్వోకులతో సంబంధములు చేయుచు రాజబంధువులై యుండిరి. రాజ్యమునందలి ఉన్నతోద్యోగములలో వీరు నియుక్తులగుచుండిరి. వీరి బిరుదులలో మహాతలవర మహాసేనాపతివంటి పదములు కాన్పించును. తలవరశబ్దము తెలుగుపదము. నేడిది పూర్వపు గౌరవార్థమును పోగొట్టుకొని 'తలారి' గ్రామపు కాపరియను సామాన్యార్థము లోనికి దిగినను ఇత్వోకులనాడు తలవర శబ్దము గొప్ప పదవీ సూచకముగా నుండెను. అనాడు తలవర అనగా ధర్మాధికారి, ప్రధాన న్యాయమూర్తి యనురీతిని వాడబడినట్లు తోచును. తెనుగుభాష ఇత్వోకుల కాలమువఱకుండ వాడుకలో నుండెననుటకు ఇట్టి పదములు నిదర్శనము. పూగియులు నివసించుచుండిన రాష్ట్రమునకు వారిపేర² పూగిరాష్ట్రమని పేరుకలిగినది—'పూగి' సంస్కృతపదమని భ్రమసి తరువాతికాలమున తెలుగు చోళులు దానిని 'పాక'ని ద్రావిడికరించిరి. అందుమూలమున పాకరాష్ట్రము పాకనాడని పేరు వ్యవహారములోనికి వచ్చెను. సముద్రతీరమునుండి పెన్నగుండ్లకమ్మలనుధ్య వెలిగొండల మీదుగ కడపజిల్లాలోని బద్వేలు రాజంపేట తాలూకాలవఱకును వ్యాపించెను. హిరణ్యకులు హిరణ్యరాష్ట్రవాసులు. ఇది కడపమండలము నందలి జమ్మలమడుగు ప్రాంతమునకు వర్తించును. హిరణ్యకుల నాయ

1. ఆంధ్రదేశచరిత్ర సంగ్రహము పుట 20. శ్రీ మల్లంపల్లి సోమశేఖర శర్మగారు. 2. చూడు Dynasties of Andhra. పుట 44.

కుడు 'స్కందచరికిరెమ్మకు'డని ఇఁజ్ఞాకు శాసనములు తెల్పుచున్నవి. ఈ పేరుతోని చరికి పదము గమనింపదగినది. చాళుక్యుల మొట్ట మొదటి ప్రశంస ఈ పేరుతో కన్పించుచున్నదని పరిశోధకులు తలచుచున్నారు. హిరణ్యరాష్ట్రము చాళుక్యుల పుట్టుకస్థాన మని దీనివలన సూచితమగుచున్నది.

పల్లవవంశము:—శాతవాహనుల తరువాత దక్షిణాపథము నందు గొప్ప సామ్రాజ్యము నిర్మించినవారు పల్లవులు. వీరు క్రీ॥శ॥ మూడవ శతాబ్దిమధ్యనుండి తొమ్మిదవ శతాబ్దాంతమువరకును దుర్ని॥ రీత్యతేజోవిరాజితులై కాంచీపురము రాజధానిగా పరిపాలన చేసిరి. మొదటి పల్లవులకు ఆంధ్రదేశముతో సంబంధముండుటచేతను, కృష్ణానదికి దక్షిణముననున్న తెలుగుదేశము వీరి యధీనములోనుండుట చేతను పల్లవ చక్రవర్తుల చరిత్ర కొంతవరకును మనకు పఠనీయమగుచున్నది. దక్షిణాపథ చరిత్రయందు పల్లవులకు మహోన్నతస్థానము కలదు. ఉత్తరాదిని వాకాటకులును, గుప్తవంశీయులును నిర్వహించిన ప్రాముఖ్యమునే దక్షిణమున పల్లవులు నిర్వహించిరి. వీరును సంస్కృత భాషాభిమానులుగా నుండిరి. గుప్తాన్వయులవలెనే పల్లవులును తాము పరమభాగవతులమని అనగా విష్ణుభక్తినిరతులని ప్రకటించుకొనుచుండిరి. పల్లవ చక్రవర్తులలో పరమమాహేశ్వరులుకూడ పలువురు లేకపోలేదు. మొత్తముమీద వీరి దక్షిణాపథమునందు వైష్ణవమునకు గొప్ప స్థానము కల్పించి వైదికబ్రాహ్మణ మతములతోపాటు పోషించిరి. పల్లవరాజన్యులు గొప్ప శిల్పకళాప్రియులు. వీరెన్నియో దేవాలయములు మండపములను అద్భుత శిల్పప్రావీణ్యమును ప్రదర్శించువాటిని నిర్మించి కీర్తిగాంచిరి. వీరి రాజధానియైన కాంచీపురము భారతదేశమునందలి సప్తపవిత్ర నగరములలో నొక్కటిగా వినుతికెక్కెను. ఇది విద్యులకు నిలయమై ధాన్యకటకము విజయపురి నగరములవలె గొప్ప విద్యాపీఠముగా పేరుగాంచెను.

పల్లవ చరిత్రకు ముఖ్యాధారములు వారి శాసనములు, వీనిలో మొదటి శ్రేణికి చెందినవి ప్రాకృతభాషలో నున్నవి. ఇవి మిక్కిలి

ప్రాచీనములు, ప్రాకృత శాసనముల తరువాత వచ్చునవి సంస్కృత శాసనములు. ఇవి పల్లవచరిత్రలో రెండవదశను సూచించును. మూడవతరము శాసనములు సంస్కృతములోను అరవభాషలోను ఉన్నవి. ఈ కాలమునకు పల్లవులు ఆంధ్రదేశములో తమ యాధిపత్యమును గోల్పోయి కేవలము ద్రావిడరాజ కుటుంబముగా మారి పోయిరి. ఈ కడపటి శాసనములు రూపించు కాలముతో మనకంతగా ప్రసక్తి లేదు.

పల్లవుల యుత్పత్తిని గురించి చారిత్రకులు భిన్నాభిప్రాయములు గనున్నారు. వీరిలో ¹ బహుశ సంఖ్యాకులు పల్లవులు తొలుదొల్త ఆంధ్రులేయని విశ్వసించుచున్నారు. గుంటూరుజిల్లాలో పల్నాడు అను ప్రాంతము సుప్రసిద్ధముగదా. ఈ పలనాడే పల్లవులనాడు అనగా పల్లవులు నివసించిన మండలమని పరిశోధకులు లెస్సగా ఊహించినారు. జౌద్ధవాజ్ఞయములో దీనికి పల్లవభౌగము అను వ్యవహారముండెను. పల్లవులు శకయవన పహ్లావులని చెప్పబడు విదేశీయులలో నొక జాతివారనియు, పహ్లావులే పల్లవు లయిరనియు చెప్పవచ్చును. ఆయుధ జీవులైన పహ్లావజాతివారు కొందరు సాతవాహన చక్రవర్తుల కడ ఉద్యోగములకు కుదిరి వారి సామ్రాజ్యపు ప్రాగ్భీణదేశమున రక్షణకొరకై నిల్వబడియుందురు. క్రమముగా వీరచ్చట స్థిరపడి బలవంతులై శాతవాహనుల అనంతర కాలమున స్వతంత్ర రాజ్యనిర్మాణము చేసియుందురు. వేగవతినది మీదనున్న కాంచీపురమును వీరు రాజధానిగా చేసికొనిరి. (వీరిది వృషభలాంఛనము) ఇట్లు విఖ్యాత చరిత్రగల పల్లవవంశము ఆంధ్రదేశమునుండి వెడలియుండునని యాహింపవలెను. పల్లవుల విజృంభణము ఆంధ్రదేశమునుండి జరుగలేదనియు, వీరు కొంకణము (మహారాష్ట్రము) నుండి బయలుదేరి వనవాసి రాజులైన చూటుకుల శాతకర్ణులతో వివాహ సంబంధములచే

1. విస్సెంటుస్మిత్తు పండితుడు, డాక్టరు కృష్ణస్వామయ్యంగారు, డాక్టరు నేలటూరి వేంకటరమణయ్యగారు మున్నగువారు ఈ వాదమునకు చెందినవారు.

బలవంతులై తూర్పునకు వ్యాపించి రాజ్యనిర్మాణముచేసిరని ¹ శ్రీ భావరాజు వేంకటకృష్ణారావు పంతులుగారు తలచుచున్నారు.

పల్లవులు భారద్వాజ గోత్రోద్భవులైన బ్రాహ్మణులు. ఆ కాలపు మహారాజ కుటుంబములలో పెక్కు బ్రాహ్మణవంశములు గన్పట్టుచున్నవి. శాతవాహనులు, మానవ్య గోత్రీకులైన చూడు శాతకర్ణులు, శుంగులు, కాణ్వాయనులు, కదంబులు వీరందరును క్రొత్తవృత్తి నవలంబించిన బ్రాహ్మణులు. ఇత్యాదులు ² శ్రీతియు లనియు బ్రాహ్మణులనియు రెండభిప్రాయములు గలవు. వాకాటకులు పల్లవులవలెనే భారద్వాజ గణమునకు చెందిన బ్రాహ్మణులు. దీనిని బట్టియు ఇతర సామ్యములనుబట్టియు పల్లవులు వాకాటకుల సామంతులై యుండవచ్చునని డాక్టరు జయస్వామి పండితుడు లిఖించెను. పల్లవులు తాము ద్రోణాచార్యుని కుమారుడైన ఆశ్వత్థామనుండి జనించినట్లు చెప్పుకొనుచుండిరి. ఈ వంశస్థాపకుడు వీరకూర్చవర్మ యను పేరుడు. ఇది యీతని నిజమైన పేరు కాక బిరుదమైయుండును. వీరకూర్చుడు నాగ న్వయులైన చూడు శాతకర్ణుల కన్యను పెండ్లి యాడి అనుకూల సమయముగాంచి (క్రీ.శ. 233) వనవాస రాజ్యమునే ఆక్రమించుకొనెను. తరువాత ఇత్యాదు రాజ్యమును కూలద్రోసి వనవాస రాజ్యమునుకూడ తమ సామ్రాజ్యములో కలుపుకొనిరి. క్రీ. శ. 3 వ శతాబ్ది తృతీయ పాదమునకు పల్లవాధికారము దృఢముగా నెలకొల్పబడెను. సామ్రాజ్య నిర్మాణ సూచకముగ వీరకూర్చవర్మ ³ మొదటి కుమారవిష్ణువు

1. Early dynasties of Andhra, Page 167—173.

2. ఇత్యాదులు శ్రీతియులని డాక్టరు భండార్కరుగారి మతము. మాడు మీది గ్రంథము పుట 37.

3. వీరకూర్చునిపేరు కుమారవిష్ణువని శ్రీ భావరాజు కృష్ణారావుగారు.

అశ్వమేధము చేసెను. ఈతడనేక యజ్ఞములుచేసి బ్రాహ్మణులకు భూరి దక్షిణాలిచ్చి వైదికమతమును పోషించెను, పూర్వపల్లవుల చరిత్రకు ముఖ్యములైన మైదవోలు, బిటిషుమ్యూసియము హిరహడగల్లి తామ్రశాసనములు గుంటూరు నెల్లూరు బళ్లారి మండలములలో దొరికినవి. దీనినిబట్టి ఆంధ్రప్రాంతమైన ఈజిల్లాలు పల్లవరాజ్య భాగములుగ నుండెనని చెప్పవచ్చును.

వీరకూర్చుని కుమారుడు శివస్కందవర్మ మహారాజుకూడ తండ్రివలెనే పరాక్రమశాలి, జనకుని వలెనే ఈతడును వైదికధర్మ పరాయణుడై అనేక క్రతువులను చేసెను. ఈతడు తండ్రికాలములోనే కాంచీపురమునుండి, ఆంధ్రపథమున ధాన్యకటకములో తన తండ్రికి ప్రతినిధియైన ఉద్యోగికి (వ్యాపృతుడు) ఆజ్ఞనిచ్చుచు ఒక దానమును ప్రకటించెను. ఇదియే మైదవోలు శాసన మనబడుచున్నది. దీనినిబట్టి పల్లవుల యధికారము ఆంధ్రదేశములో కృష్ణానది దక్షిణతీరమువరకు వ్యాపించెనని చెప్ప వీలగుచున్నది. శివస్కందవర్మ ధర్మమహారాజాధిరాజు అను బిరుదము చేసుకొనెను. ఈతడు పితృభక్తిపరాయణుడై తండ్రిని 'బప్పస్వామి' యని భూషించెను. శాతకర్ణులు ఇక్ష్వాకులు మున్నగువారు తమ మాతృనామములను స్వీకరించుచుండిరి. పల్లవులీ యాచారమును విడిచిపెట్టి పితృనామధేయమును స్వరించిరి. శివస్కందవర్మ ప్రకటించిన హిరహడగల్లి శాసనమువలన ఆకాలపు పరిపాలనా విశేషము లెన్నియో తెలియుచున్నది. ఈశాసనము బళ్లారి మండలములో దొరికినది. దీనికి శాతవాహనరాష్ట్రమని అప్పటిపేరు. బప్పస్వామి (ఈరాజుతండ్రి) ఆపిట్టి గ్రామమునైన కొందరు బ్రాహ్మణులకు దానము చేసిన గ్రామమును వారికి స్థిరపచుచు మరి కొంత భూమిని తాను సమర్పించుచు శివస్కందు డీశాసనమును వేయించెను. ఈ శాసనమునందు పలువురు రాజోద్యోగులు పేర్కొనబడిరి. రాజకుమారులు సేనాపతులు రథికులు (జిల్లాలధికారులు) సుంకపుటధికారులు, దేశాధికృతులు (స్థానిక పరిపాలకులు) గ్రామభోజకులు (మునసబు కర్ణములవంటివారు) వల్లవులు (పశువుల

మందలు కలవారు) గోవల్లవులు, అమాత్యులు, ఆరక్షాధిక్యతులు (రక్షకభటులు), భద్రమనుష్యులు (సైనికులు), ఆయుక్తకులు, నైయోగికులు, సంచారాంతకులు (చారులు) ఇంకను చిల్లర ఉద్యోగులు ఆనాడుండిరి. ఈ శాసనమునందు మరిచుక విశేషము కలదు. రాజులు దానముచేయునప్పుడు అష్టదశ పరిహారములతో దానము చేయుచుండిరి. అనగా దానముచేయబడిన తీత్రముమీదను గ్రామము మీదను ప్రభువునకు చెందవలసిన సమస్తాధికారములును హక్కులును ప్రతిగ్రహీతలకు సమర్పింపబడుచుండెను. అట్టి పరిహారములలో కొన్ని ఈ శాసనములో ఉదాహృతములైనవి. పన్నులు చెల్లించనక్కర లేకుండుట; పాలు పెరుగులు ఉప్పు పంచదారలలో భాగమియనక్కర లేకుండుట; పెట్టిచాకిరి లేకుండుట. ఎద్దులను (రాజపాలముల దున్నుటకై కాబోలు) ఎరువు ఇచ్చుట గడ్డి, వంటకట్టెలు, కూర గాయలు ఇవ్వనక్కర లేకుండుట, ఈ మొదలైన పరిహారములతో శివ స్కందవర్మ దానము చేసెను. శాసనమును వ్రాయించిన వాడు రాజయొక్క రహస్యాధికారి భట్టిశర్మ. ¹ శాతవాహన దాన శాసనము లందును ఇట్టి పరిహారము లుండెడివి. దానములు దేవభోగములు, బ్రహ్మదేయములు అని రెండు విధములు. దేవాలయముల కిచ్చినవి దేవభోగములు. బ్రాహ్మణుల కిచ్చినవి బ్రహ్మదేయములు.

పల్లవవంశమువారు సుమారు అరున్నర శతాబ్దుల దీర్ఘ కాలయు పరిపాలనచేసిరి. వీరిలో ఎందరో మహాసమర్థులయిన రాజులు గడచిరి, పల్లవ రాజవంశావళి నిర్ణయము మిక్కిలి చిక్క. సమస్యయై చారిత్రకులను కలవరపెట్టినది. అనేక శాసనములలో గనవచ్చు రాజుల పేర్లను ఒక వంశవృక్షములా సమన్వయముచేయుట కష్టకార్యమయ్యెను. పల్లవులలో రెండు శాఖలుండెననియు, అందు ప్రధాన శాఖ కాంచీపురమునుండి పాలించెననియు, ఉపశాఖ యొకటి ఆంధ్ర దేశమును ఏలె ననియు, ఈ యుభయ శాఖలును అన్యోన్యమైత్రి కలిగి సహకారముతో మెలగెననియు కొందరు చారిత్రకులు తలచు

1. గౌతమీపుత్రశాతకర్ణి నాసిక శాసనము.

చున్నారు. మరికొందరి శాఖాద్వయ కల్పనమును అంగీకరింపదు, ఎఱ్ఱ నను ఆంధ్రదేశపు దక్షిణ మండలములు—కర్మరాష్ట్రము¹ ముండ్ రాష్ట్రము (ఇప్పటి నెల్లూరుజిల్లా) ఫిరణ్యరాష్ట్రము (కడపజిల్లా), సాతవాహనరాష్ట్రము (బళ్లారి) మెగోరాష్ట్రము (చిత్తూరుజిల్లా)— కృష్ణానదికి దక్షిణముగానున్న భాగమంతయు క్రీ. శ. 625 ప్రాంతము వరకును పల్లవుల యధీనమందుండెననుట తథ్యము. ఈ మండలము లలో వీరి శాసనము² లెన్నియో కన్పించుచున్నవి ఆరంభమునుండి కడవరకును ఈ ప్రాంతముపై పల్లవాధిపత్యము నిరాటంకముగ సాగెనని చెప్పవీలులేదు. ఆనందగోత్రీకులు, విష్ణు కుంభనులు, చాళు క్యులు తెలుగు చోళులు మొదలగు ఆంధ్రరాజు కుటుంబములవారు పల్లవులను తెలుగు దేశమునుండి తరిమివైచుటకు అప్పటప్పట కృషి చేయుచునే యుండిరి. కానిశూన్య చాళుక్యులుగ ప్రారంభమువరకు ఈ యత్నము సంపూర్ణముగ కొనసాగ లేదు.

పల్లవులకును కదంబులకును బద్ధవైరముండెను. మయూరశర్మ యను బ్రాహ్మణవీరుడు వనవాసదేశమున కదంబవంశమును స్థాపించెను. పల్లవులకును వీరికిని ఉత్తరకర్ణాట స్వామిత్యముకై తరములబడి యుద్ధముసాగుచువచ్చినది; తుదకు కదంబులే విజయమును పొందిరి. పల్లవులలో సమర్థులైన రాజు లనేకులుండిరి. విష్ణు గోపవర్మయను పల్లవరాజు సముద్రగుప్తుని దండయాత్రకాలమున (క్రీ. శ. 340) డిండెను. క్రీ. శ. ఏ ద వ శతాబ్దాంతమున స్కందవర్మయను

1. చూడు-ప్రా. ఆం. రాజవంశచరిత్ర పుట. 227.

2. పై గ్రంథము పుట. 236.

3. చూడు-Inscriptions of Andhra dynasties IV Pallavas
డాక్టరు మారేమండ రామారావుగారు.

చక్రవర్తి యుండెను. ఈతడే త్రిలోచన పల్లవుడని ¹కొందర మతము. ఈతనికి ముక్కంటికాడు వెట్టియని మరియొక పేరు. త్రిలోచన పల్లవుని గూర్చి ఎన్నియో కథలు చెప్పబడుచున్నవి. తెలుగు సామంత కటుంబముల వారెందరో త్రిలోచన పల్లవునిచే రాజ్యలాభమును పడసినట్లు తెలియుచున్నది. చాళుక్యుల మూలపురుషుడైన విజయా దిత్యు డతనితో పోరాడి యుద్ధమునందు చంపబడెను. విజయాదిత్యుని భార్య గర్భవతియైయుండి, ప్రాణరక్షణమునకై పారిపోయి హిరణ్య రాష్ట్రమున ముడివేము అగ్రహారమునందు విష్ణుభట్ట సోమయాజి యను బ్రాహ్మణుని చాటు జొచ్చెనట. ఈమెకు జనించిన కుమారుడు విష్ణువర్ధననామమును వహించి తరువాత పల్లవుల నోడించి చాళుక్య రాజ్యస్థాపనము చేసెనని యొక కథ అర్వాచీనపూర్వచాళుక్య శాసనములలో చెప్పబడుచున్నది. త్రిలోచన పల్లవుని మరియొక శత్రువు కరి కాలచోళుడు. ఈ మహావీరునిగూర్చి ఎన్నియో అద్భుత వృత్తాంతములు తమిళ వాఙ్మయమున గలవు. తెలుగు చోడవంశములవారు కూడ తాము కరికాలచోళుని సంతతివారమని చెప్పుకొందురు. కరికాలుని ఘనకార్యములలో ముఖ్యమైనది త్రిలోచన పల్లవుని సంగ్రామమున జయించి అతనిచే కావేరినదికి గట్టులు పోయించి ఊడిగము చేయించు కొనుట. కరికాల చోళుడు ద్రావిడ వీరుడని తమిళ చారిత్రకులు విస్వసింతురు. క్రీ.శ. ఏడవ శతాబ్ది ప్రారంభమున మహేంద్రవిక్రమవర్మ యనంతరము ఆంధ్ర దేశములో పల్ల వాధికారము చాలవఱకునిర్మూలింపబడెను. పల్లవరాజన్యులు వేదవేత్తలైన బ్రాహ్మణుల కెన్నియో

1. Early dynasties of Andhra Desa.

2. పై గ్రంథము పుట. 282 నుండి.

భూదాన అగ్రహార దానముల చేసిరి. వేదశాస్త్రములను సంస్కృతమును వీరు శ్రద్ధతో పోషించిరి. ఆంధ్రదేశమునకు వీరు చేసినమేలు విద్యతోష్ణమణి మని చెప్పవలెను. ఆకాలపుటవసరములనుబట్టి వీరు సంగ్రామశీలురుగ నుండిరి. కావున వాఙ్మయమును కళలను పెంపొందించుటకు పూర్వపల్లవుల కవకాశములు తక్కువయుండె ననిపించును.

బృహత్ఫలాయనులు:— ఈ వంశమువారి తామ్రశాసన మొక్కటిచూత్రము దొరకినది. ఇది బృహత్ఫలాయన జయవర్మ మహారాజు కొండముది శాసనము. ఇది ప్రాకృతభాషలో నున్నది. దీని లిపినిబట్టి ఇది శివస్కందవర్మ పల్లవుని మైదనోలు శాసనమునకు సమీపమున నుండవచ్చునని లిపిశాస్త్రజ్ఞులు తలంచిరి. ఈతడు క్రీ. శ. 270—285 ల నడుమ ప్రభుత్వము నెరపియుండును. జయవర్మ బృహత్ఫలాయన గోత్రోద్భవుడు. మహేశ్వరపాదపరిగృహీతు డని యాతని శాసనము తెల్పుచున్నది. ఇత్యాకుల పతనానంతరము శైవము తిరిగి ప్రకాశించెను, జయవర్మ మహారాజు విజయస్కంధా వారముననుండి కూడూరులో తన వ్యాపృతునకు ప్రాంతపరిపాలకుడు) ఆజ్ఞను పాలించుచు కూడూరుహారమందలి పాంటూరను గ్రామమును సర్వపరిహారములతో బ్రహ్మదేయముగ ఎనమండుగురు బ్రాహ్మణులకు దానముచేసినట్లు ప్రకటించెను. రాజాజ్ఞను చెక్కించినవాడు మహాతగవర మహా దండనాయక బాపహానవర్మ యనువాడు. పాంటూరుగ్రామ మిప్పుడు తెనాలి తాలూకాలో పాంటూరు అను పేరనున్నది. కొండముది (కొండమూడి?) గ్రామముకూడ దీనికి సమీపముననే యున్నది. కూడూరుహార మనగా కూడూరు ముఖ్య

నగరముగాగల విషయము. కూడూరు గ్రామము ఘంటసాల సమీపమునందలి ¹ కోడూరుగా గుర్తింపబడినది, ఇచ్చట పూర్వ కాలపు శిథిలములు విస్తారముగ కన్పించుచున్నవి. జయవర్మ శాసనములో పేర్కొనబడిన పరిహారములు కొన్ని గమనింపదగినవి. దానముచేసిన గ్రామములో రాజభటులు ప్రవేశింపరాదనియు, రాజోన్యోగులు పన్నులకై అగ్రహారీకులను సమీపించరాదనియు, ఉప్పుకొరకు త్రవ్వ హక్కు వారికే విడువబడినదనియు శాసనము నుడువుచున్నది. దాన శాసనము వ్రాయించిన బాపహానవర్మకు ‘మహా తగవర’ బిరుదు వేయబడినది. తగవరి అనగా తగవు తీర్చువాడు, ఉచితానుచితజ్ఞుడు అని సామాన్యార్థము. శాసనమునం దిది ధర్మాధికారి యను నర్థములో వాడబడినట్లు తోచును. ఇత్యాదుకు శాసనములందలి మహా తలవర శబ్దమువలెనే మహాతగవర పదము కూడ తెలుగుపదము. అట్టి ప్రాచీన కాలములోనే తెలుగు భాష ప్రచారమునకు నుండెననుటకు గ్రామనామములును వ్యక్తులపేర్లును బిరుదు శబ్దములును సాధకము లగుచున్నవి. బృహత్పలాయనుల యధికారము జయవర్మ మహారాజుతోనే యంత మొందినట్లు చెప్పవలెను,

ఆ నం ద గో త్రీ కు లః— బృహత్పలాయనుల తరువాత కృష్ణాతీరాంధ్రదేశమున ఆనందగోత్రప్రభువులు రాజ్యము చేసిరి. మార్కండేయ పురాణములో గోలాంగూలులను వారు దక్షిణపథ రాజవంశములలో నొక్కరుగా పేర్కొనబడిరి. ఆనంద గోత్రీకులకు గోలాంగూలము ధ్వజచిహ్నముగా (కషిద్ధ్వజము) నుండినట్లు వారి శాసనమువలన తెలియవచ్చుచున్నది. వీరి ముఖ్యపట్టణము కపోతకందర పురము. గుంటూరు జిల్లా నర్సారావుపేట తాలూకా చేజెర్ల గ్రామమున కిది సరిపోవును. ఇచ్చట కపోతేశ్వరుని యాలయము కలదు. ఈ వంశచరిత్రకు ఆధారములైన శాసనములు

¹ Early dynasties of Andhra desa,

మూడు లభించుచున్నవి. దామోదరవర్మ మట్టెపాడు శాసనము, అత్తివర్మ (హస్తివర్మ) గోరంట్ల శాసనము, కందరనృపుని చేజెర్ల శాసనము. మట్టెపాడు శాసనము సంస్కృత ప్రాకృతములతోను, గోరంట్ల శాసనము సంస్కృతముతోను వ్రాయబడినవి. కాలాను పూర్వనిబట్టి ప్రాకృత శాసనములు ప్రాచీనములనియు, సంస్కృత ప్రాకృతములు మిశ్రమైనవి తరువాతివనియు, సంస్కృత శాసనములు వానియనంతరము వచ్చుననియు చారిత్రకుల యభిప్రాయము. దామోదరవర్మ క్రీ. శ. నాల్గవ శతాబ్ది ప్రారంభమున నుండియుండును ఈతడు బౌద్ధమతాభిమానియైనట్లు మట్టెపాడు శాసనము నందు ఈతనికిగల 'సమ్యక్సంబుద్ధ స్వపదానుధ్యాతస్య' (బుద్ధుని పాదములు ధ్యానించువానికి) అను వర్ణనమువలన తెలియుచున్నది. బుద్ధభక్తుడైనను దామోదరవర్మ వేదవిదులైన బ్రాహ్మణులకు కంగూర గ్రామమును సర్వపరిహారములతో దానముచేసినట్లు మట్టెపాడు శాసనము ప్రకటించుచున్నది. ఈ దానమాత్రని ప్రశంస్యమైన మతసహాయమునకు నిదర్శనము. దానము గ్రహించిన విప్రవర్ణుల పేర్లు భావజ్ఞ, నందజ్ఞ, కొండిన్న మొదలైనవి. వీనిలోని 'అజ్ఞ' అను ఉపపదమే తరువాత 'అయ్య'గా మారియుండును. దీని సంస్కృత మూలము 'ఆర్య' శబ్దము.

ఈవంశములో మరియొక ప్రసిద్ధుడైన రాజు గోరంట్ల శాసనమును ప్రకటించిన అత్తివర్మ మహారాజు. తాన్నికొన్నయను గ్రామములో కొంత భూమిని, అంతకుకూరను గ్రామమును పూర్తిగను ఈతడు బ్రహ్మదేయముగ కోటిశర్మయను బ్రాహ్మణునకు దానము చేసెను. ఇందులోని తాన్నికొన్నయే ఇప్పుడు తాడికొండ యనబరగుచు కృష్ణకు దక్షిణమున గుంటూరుకు సమీపములో నున్నది. పూర్వము మన భాషలో 'అ' అను వింత వరముండెనని చెప్పియుంటిమి. అది కాలక్రమమున 'ఉ' గా మారిపోయినది. తాడికొండపదము ఇట్లే

ఏర్పడినది. కోటిశర్మ త్రివేదియట. అనగా మూడు వేదములు పఠించిన వాడు ఇట్లాకాలపు బ్రాహ్మణులు వేదాధ్యయనమునందు మిన్నగా నుండిరి. ¹ అత్తివర్మ క్రీ. శ. 5 శతాబ్ది ప్రారంభముననుండియుండును. ఈతడు పరాక్రమవంతుడైన రాజు. ఈతడు స్రజలను చక్కగా పరిపాలించుటచే కీర్తి నొందెనని గోరంట్ల శాసనము వర్ణించుచున్నది అత్తివర్మ శివభక్తుడు. వంకేశ్వర శంభువును ఈత డారాధించెను. దామోదరవర్మ కాలమునకు జౌద్ధమత మింకను రాజాదరణము పొందుచుండెను. ² అత్తివర్మనాటి కామతమునకు ఆంధ్రదేశములో ప్రాబల్యము తగ్గెను.

ఆనందగోత్రపురాజులు చిరకాలము స్వతంత్రులుగా నుండ లేకపోయిరి, దామోదరవర్మ తరువాత శాలంకాయన వంశమువారు బలవంతులై ఆనందగోత్రీకుల నణచివేసి సూతన రాజ్యమును స్థాపించిరి. దామోదరవర్మకు ఇంచుమించు ఒక శబ్దము తరువాత అత్తివర్మయుండి ఈవంశదీపము మరియొక వెల్గువెల్గెను. కాని అచిర కాలములోనే మరియొక బలవత్తర రాజ్యము తలయెత్తుటచే ఆనందు లణగిమణిగి యుండవలసిన వారైరి. ఈ క్రొత్త శక్తి విష్ణుకుండి వంశమువారిది. ఆనందగోత్రీకులలో మనకు తెలియవచ్చు మరియొక రాజు కందరుడు. ఈతడు త్రికూటాధిపతియనియు రెండు జనపదముల నేలెననియు చేజెల్ల శాసనము తెల్పుచున్నది. త్రికూటమనగా కోటప్ప కొండయనబడు పర్వతము. ఇది నర్సారావుపేట తాలూకాలోనున్నది. ఆనందగోత్రీకుల రాజ్యము కృష్ణకు దక్షిణమునను, ఉత్తరమునను కొంతదూరము వ్యాపించియుండెను. ఇదియే వారు పాలించిన రెండు జనపదములై యుండును. (కృష్ణ దక్షిణ జనపదమునకు కర్మరాష్ట్రమని పేరుండెను. కందరరాజు ధాన్యకటక యుద్ధములో శత్రువుల ఏనుగుబలమును ఖండించెనట. ² ఈతని చరిత్ర ఇల్లనన్వయింప బడుచున్నది. క్రీ. శ. 7వ శతాబ్ది ప్రథమ పాదాంతమున చాళుక్యచక్రవర్తి రెండవ

1. Early dynasties of Andhra desa page 341.

2. Early dynasties of Andhra desa page 344.

పులకేశి ఆంధ్రదేశముపై దండెత్తివచ్చి అప్పడిచ్చట రాజ్యము చేయుచున్న విష్ణుకుండినుల నోడించి దేశిదేశమును జయించెను. ఈ దండయాత్రయందు పులకేశికి అతని తమ్ముడైన కుబవిష్ణువర్ధనుడు ప్రబలసహాయమొనర్చెను. తరువాత అయిదారేండ్లకు మరల దండయాత్రవెడలి కృష్ణానదీ దక్షిణతటమందలి కర్మరాష్ట్రమును జయించి యచ్చటినుండి పల్లవులను తఱిమివేసి యచ్చట తన యధికారమును స్థిరముగ నెఱకొల్పెను. ఈయవాంతరములో ఆనందగోత్రజులు సమసి పోయిరి.

కందరాజు ప్రజారంజకుడై పాలించెను. ఈతని జనపదములు వస్తుసమృద్ధి కలిగియుండెనట. మహేంద్రవర్మ అనుమతిపై నీతడు శిథిలమైన కపోతేశ్వరాలయమును పునర్నిర్మాణముచేసి దానికి వన్నె తెచ్చెను. ఈ యాలయము మొట్టమొదట బౌద్ధుల పవిత్ర స్థలముగ నుండెను. బుద్ధమతము ఆంధ్రదేశములో స్వీకరించిన తరువాత నిది శివాలయముగా మార్చబడినట్లు లోచును. ఈ కాలమున ఎన్నియో బౌద్ధక్షేత్రము లిట్లు హిందూదేవాలయములుగా రూపొందుట గాంచనగును. జగత్ప్రసిద్ధమైన అమరావతి బౌద్ధక్షేత్రము అర్వాచీన కాలమున శైవపుణ్యక్షేత్రముగా మారెను. ఇచ్చటి దేవుడు అమరేశ్వరుడు, ¹ ఆనందగోత్రమువారు చిన్న రాజ కుటుంబమైనను స్వాతంత్ర్యపిపాసచే ఘనకీర్తిని పొందవలసినవారుగా ఉన్నారు.

1. ఆనంద గోత్రీకులు క్రీ. శ. 375-500 నడుమ నుండిరనియు, వీరిలో చేజెల్ల కాసనములో పేర్కొనబడిన కందరనృపతి మొదటివాడనియు, దామోదరవర్మ అత్తివర్మలు తరువాతివారనియు, కందరపురమనగా గుంటూరుజిల్లాలోని కంఠేరనియు డాక్టరు మారేమండ రామారావుగారు వ్రాయుచున్నారు. చూడు ఆంగ్ల వ్యాసము 'The Ananda Gotra kings' Journal of Andhra History & Culture Vol I. No. 1.

శాలంకాయనవంశము క్రీ॥ శ॥ 300-420:— ఈ వంశక్ష
రాజులు తమ శోతనామమునే వంశనామముగా గ్రహించిరి
శాలంకాయనుడు వేదర్థి కలడు. వీరును తాత్రవృత్తి నవల
బించిన బ్రాహ్మణులుగా గన్పించురు. పల్లవులకును వీరికి
సంబంధము కలదని కొందరు చారిత్రకులు తలచిరి. పల్లవులవలె
శాలంకాయనులుకూడ వృషభలాంఛనులు. ఉభయమును పితృభక్తి
సూచకముగ 'బప్ప భట్టారక పాదభక్త' అను విశేషణమును తమ
శాసనములలో వేసికొనుచుండిరి. పల్లవులవలెనే తామును పరమ
భాగవతులమని శాలంకాయనులు వర్ణించుకొనిరి. ఈయస్వయము
వారి ప్రధాన ఆరాధ్య దైవతము భగవంతుడైన చిత్రరథస్వామి
చిత్రరథు డనగా సూర్యుడు. శాలంకాయనుల రాజధానియైన వేం
పురమునందు చిత్రరథస్వామి ఆలయముండెడిదట. ఆంధ్రులగరి
మనియు, గొప్ప విద్యాప్రేమనియు ప్రసిద్ధిగన్న వేంగిపట్టణము ప్రస్తు
తము రూపుమాసినది. దీని స్థానమున పెద్దవేగి చిన వేగి యను పల్లవు
నిల్చియున్నవి. ఇవి ఏలూరు స్తేషనుకు సమీపమున నున్నవి. ప్రాచీన
కాలమున వేగిపురము మహాశోభాన్వితమై యుండెను దీనికి సమీప
ముననే కొల్లేరు అను పెద్ద జలాశయము కలదు. శాలంకాయనులు
శాతవాహనాంధ్రుల కాలములోనే గణుతి కెక్కియుండిరి. ట్రాలెమి
తన గ్రంథములో 'సలకినాయ్' (Salakenoi) అను ప్రజలను పేర్కొ
నుచు వారు గోదావరి పశ్చిమభాగములో నివసించుచుండినట్లును
వారికి కొన్ని నగరములుండినట్లును వర్ణించెను. వీరు మూడవ శతా
బ్దాంతమున బలసమన్వితులై గొప్ప రాజ్యమును స్థాపించిరి.

శాలంకాయన చరిత్రకు పునాదియైన ¹ శాసనము లెదు
లభించుచున్నవి. శాలంకాయనుల రాజరికమును మొదట స్థాపించిన

1. (అ) విజయ దేవ వర్మ ఏలూరు శాసనము, (ఆ) విజయనందీవర్మ కొల్లేరు
శాసనము. (ఇ) నందివర్మ పెద్దవేగి శాసనము, (ఈ) రెండు కంఠేరు శాసనములు.

వాడు విజయ దేవవర్మ మహారాజు. ఈతడు పరాక్రమశాలియై శత్రువుల నోడించి అశ్వమేధయాగము సల్పెను. అనగా వీతడు స్వతంత్ర రాజ్యస్థాపనమును ప్రకటించెను. ఈతని ఏలూరు ప్రాకృత శాసనలిపి బృహత్పలాయన జయవర్మ శాసనలిపిని బోలియున్నది. విజయదేవవర్మ క్రీ॥ శ॥ నాల్గవ శతాబ్ది ప్రారంభమున దిగ్విజయముచేసి స్వతంత్ర పరిపాలన మారంభించియుండును. ఈ ప్రయత్నమునం దీతడు ఆనందగోత్రీకుల నోడించి కృష్ణకు ఉత్తరముననున్నవారి రాజ్యభాగము నాక్రమించియుండును. కృష్ణానదికి దక్షిణముననున్న తెలుగుదేశము శాలంకాయనుల కాలమున పల్లవుల యధీనమౌదే నిల్చిపోయెను. ఈ రెండు వంశములవారును వైరములేక సఖ్యతతో నుండినట్లు కాన్పించును. పల్లవుల మైత్రికి మూల్యముగ శాలంకాయనులు దక్షిణాంధ్రమును వారి యాజమాన్యమునకు విడిచియుండుదురు. పల్లవులకు కదంబులు ప్రక్కలో బలైమై యుండిరి. తమ రాజ్యమున కుత్తరమున శాలంకాయనులవంటి మిత్రరాజ్యముండుట పల్లవులకు అవశ్యక మని పించెను. శాలంకాయనుల కుత్తరమున, మధ్యదేశమున వాకాటకులును పశ్చిమమున కదంబులును వ్యాపించిరి. ఇట్లు ప్రధానముగ కృష్ణాగోదావరీనదుల నడిమి దేశమును శాలంకాయనులు ఒక శతాబ్దము పై బడి ఏలిరి. విజయదేవవర్మ పరమమహేశ్వరుడ నని ఏలూరు శాసనములో చెప్పుకొనెను. ఇందు 'మున్యద' అను రాజకీయోద్యోగి పేర్కొనబడెను. ఈతడు గ్రామాధికారి కావచ్చును.

ఈ వంశమున మరియొక ప్రసిద్ధరాజు హస్తివర్మ. గుప్తచక్రవర్తిసముద్రగుప్తుడు (క్రీ॥ శ॥ 343) దక్షిణ దిగ్విజయమున కేతెంచి నప్పుడు శాలంకాయన హస్తివర్మ మహారాజు అతని నెదిర్చెను. ఈతడనేకశత్రురాజులను జయించినట్లు పెసవేగి శాసనములో వర్ణింపబడినది. ఈతని కుమారుడైన నందివర్మ సాత్త్వికబుద్ధిగలవాడు. ఈతడు 'వివిధధర్మప్రధానుడు' అని చెప్పబడుటచే నైదిక బౌద్ధమతములను సమదృష్టితో చూచెనని చెప్ప వీలగుచున్నది. నందివర్మ కుమారుడు చండవర్మ (చంద్రవర్మ?) పరాక్రమ

శాలియై పలువురు సామంతరాజులను గెలిచెను. చండవర్మ పెద్ద కొడుకు విజయనందివర్మ. ఈతడే పెదవేగి శాసనమును వేయించినవాడు. ఈతడు పరమభాగవతుడు అనగా విష్ణుభక్తి శీలుడు ప్రాలూరు గ్రామమునందలి విష్ణుగ్రహస్వామికి అరుతూరు ముండూరు, చెంజెఱువు, ¹ కంబురాం చెఱువు గ్రామములలో కొంతభూమి నీతడు 'దేవహాలముగ' దానము చేసెను. దేవహాలము అనగా దేవతల కొరకు దున్నబడు క్షేత్రము. ఈ పొలములు సేద్యముచేయుటకు అరుతూరు గ్రామమునందలి గొల్లవారికి అప్పగింపబడెను. కంబురాం చెఱువు ఇప్పుడు కమ్మర చెఱువు అనబడుచున్నది. ఈ గ్రామములన్నియు పెదవేగి సమీపమున నున్నవి. ప్రాలూరు (పాలురు) గోదావరి ముఖము నందుండిన యొక గొప్ప రేవు పట్టణము. ఇది యిప్పుడు నష్టమైది. టాలెమీ దీనిని తన గ్రంథములో పేర్కొనెను. విజయనందివర్మయే కొల్లేరు శాసనమునుగూడ ప్రకటించెను. ఈతని కాలములో శాలం కాయనాధికారము క్షీణింప మొదలిడెను. కళింగదేశమునందు ఒక సూతన వంశము అధికారమునకు వచ్చుటచే గోదావరి కుత్తరమున శాలం కాయనుల ప్రభుత్వము సన్నగిల్లెను. నందివర్మ తమ్ముడు— విజయస్కందవర్మతో ² శాలం కాయన రాజ్యము క్రీ॥ శ॥ 420 ప్రాంతమున అంత మొందెను. ఈతడు దానము చేసిన కంటేరు శాసనములో నియోగ, నియుక్త, యుక్తక, విషయపతి మొదలగు రాజోద్యోగులు

1. ఈ రూపము గమనింపదగినది. పూర్వపు తెలుగుభాషలో, పూర్ణాన స్వారము పూర్వమందుగల 'బ' కారము (ంబ, ంబు. వంటివి) తరువాత మకార ద్విత్వముగా మారినవి. కంబురాం చెఱువు-కమ్మర చెఱువు-వనంబు-వనమ్ము. 'ంబు' య పూర్వము దీర్ఘస్వర మున్నచో అది మకారముగా మాత్రమే నిల్చినది. పాంబు-పాము; వేంబు - వేము.

2. శాలం కాయనులు క్రీ॥ శ॥ 275 నుండి 450 వరకు పరిపాలన చేసి యుందురనియు, మహారాజ విజయ దేవవర్మకును హస్తివర్మకు నడుమ మరియిద్దరు రాజులు (1) విజయనందివర్మ (2) విజయబుద్ధవర్మ అనువార లుండియుందురనియు డాక్టరు కుబ్జహృద్యంగారి తుతిము. See Buddhistic remains in Andhra etc.

పేర్కొనబడిరి. విష్ణుకుండిన వంశమువారి ఛాళకు తాళజాలక శాలం కాయను లస్తమించియుందురు.

శాలంకాయనుల వంశము ఆంధ్రచరిత్రయందు సమున్నత స్థానము వహించెను. వీరి కాలమున శౌధమతము ఆంధ్రదేశమున స్థానము గోల్పోయి ప్రాకృతముద్ర దీవులకును, బర్మా, సయాం, కంబోడియా దేశములకును వ్యాపించెను. శాలంకాయన రాజులు పరమమాహేశ్వరులును పరమభాగవతులును అయి అశ్వమేధాది యాగములను చేసినవారైనను శౌధమతమును సహనముతోను, ఆదరముతోను జూచిరి. వీరి కాలమున కొందరు ప్రసిద్ధ శౌధాచార్యులు ఆంధ్రదేశమునందు నివసించి గ్రంథరచనమునందును మత ప్రచారము తత్త్వవివేచనమునందును నిమగ్నులైయుండిరి. బుద్ధ పాలితుడు, భావవివేకుడు. ఆచార్య దిక్షాగుడు వంటి మహాశౌధ విద్వాంసు లాంధ్రదేశముతో సంబంధము కలిగియుండిరి. దిక్షాగ చార్యునిగూర్చి యువాకాచాంగు తన గ్రంథములో ప్రశంసించెను. కాంచీపుర సమీపమందలి సింహవక్త్రపురములో దిక్షాగుడుబ్రాహ్మణ కుటుంబమున జన్మించెను. వేదశాస్త్రములయం దీతడు నిష్ణాతు డయ్యెను. తరువాత సీతనిదృష్టి శౌధమతమువంకకు మరలెను. దిక్షాగుడు గొప్పవేదాంతి యరియు, కర్మశతర్కపండితు డనియు విఖ్యాతి నొందెను. శౌధమత ప్రచారమునం దీతడు అందెవేసినచేయి. మొదట సీయాచార్యసత్తముడు హీనయాన శౌధము నవలంబించెను. కొంతకాలమునకు దీనిని విడిచి వసుబంధు వనుగురువు ప్రోత్సాహమున మహాయాన శౌధవాది యయ్యెను. కళింగమునను, మహారాష్ట్రమునను సంచారమొనర్చి జీవితముపై సాంధ్యరాగము లలము నప్పుడు దిక్షాగుడు వేంగినగర సమీపమందలి యొక శౌధాలయము నందు నివసించుచు జీవిత శేషమును గడపెనట. ఈ శౌధ విద్వాంసుడు శతాధిక గ్రంథములను రచించెనని చెప్పబడుచున్నది. శుద్ధ తర్కవిద్యకు ఈతడు పునాదివైచెను. తర్కమును వేదాంతమునుండి విడదీసి దానికొక ప్రత్యేక శాస్త్రప్రమేయమును కల్పించెను.

‘ప్రమాణగుణ సముచ్చయము’ ఈతని మహాన్నతవాద సరణిని ప్రదర్శించును. దిజ్నాగుడు కాళిదాస మహాకవికి సమకాలికుడై క్రీ. శ. ౧ వ శతాబ్ది ప్రారంభమున నుండెను. కాళిదాసుని కీతడు ప్రతిపక్షియని మేఘసందేశ వ్యాఖ్యానములో మల్లినాథసూరి వివరించెను. భావవివేకు డను మరియొక ఆచార్యుడు నాగాజ్ఞనమతము ననుసరించినవాడు. ఈతడు ధాన్యకటకమునకు నైరృతి మూలలోనున్న యొక గుహలో నివసించెను. ఈత డాంధ్రుడుగా దోచును. ఆచార్య నాగాజ్ఞనుని ‘ప్రజ్ఞాలంప’ శాస్త్రముపై ఈతడు వ్యాఖ్యానము వ్రాసెనట.

ఈకాలమున ఆంధ్రులు సముద్రయాన కుశలులుగ నుండిరి. శాలంకాయనరాజులు విదేశాభిగమనమును ప్రోత్సహించిరి. శాసనాలంకారమును జ్ఞాధగ్రంథమునందు ఒక తల్పెంగు (తెలుగు) రాజు బర్మాలో ఇరావతీ సదీప్రాంతమున రాజ్యము చేసెనని చెప్పబడినది. ఈ రాజు శాలంకాయన కుటుంబమునకు చెందినవాడు కావచ్చునని పరిశోధకులు తలచుచున్నారు. ఈ తెలుగురాజు బర్మాలో జ్ఞాధమత వ్యాప్తికి కారణభూతుడయ్యెను. ఇట్లు శాలంకాయనయుగము వలన రాజ్యనిర్మాణయుగ మని చెప్పనొప్పినది.

విష్ణుకుండి వంశము :—ఆంధ్రదేశములో శాలంకాయనల అధికారమును తుదముట్టించినవారు విష్ణుకుండులు. వీరి జన్మస్థానము గుంటూరుజిల్లా యందలి వినుకొండ ప్రాంతము. వినుకొండకు సమీపమున పసుపులేట అను చిన్ననది కలదు. ఇది గుండ్లకమ్మలోబడును. గుండ్లకమ్మకు బ్రహ్మకుండియను పేరు శాసనములలో గన్పించును. పసుపులేటికే విష్ణుకుండి అనుమరియొక పేరుండియుండును. దానినుండియే వినుకొండకు విష్ణుకుండినపురము అను పేరును, అచ్చట తలయెత్తిన వంశమునకు విష్ణుకుండినులు అను వ్యవహార

1. శ్రీ మల్లంపల్లి సోమ శేఖరశర్మగారు ఈ యంశమును ‘విష్ణుకుండులు’ అని వ్యవహరించిరి. ఇదియే సరియైన రూపము కావచ్చును. కాని ఈ రూపము వినుటకంత ఇంపుగా లేదు. బ్రహ్మశ్రీ పెండ్యాల సుబ్రహ్మణ్యశాస్త్రిగారుకూడ విష్ణుకుండినులు అను రూపమునే ప్రయోగించిరి.

మును గలిగియుండును. ఈ యన్వయమునందలి రాజులకు 'త్రికూట మలయాధిప' అనియు 'భగవత్ శ్రీ పర్వతస్వామి పాదానుభ్యాతస్య' అనియు విశేషణములు శాసనములలో గన్పించుచున్నవి. త్రికూట మనగా కోటప్పకొండ. ఇది నరసారావుపేట తాలూకాలోని యొక శివక్షేత్రము. మలయ మనగా తూర్పు కనుమలు. విష్ణుకుండినులు త్రికూటమలయాధిపతులనగా ఈ పర్వతములు వారి రాజ్యములో నున్నవన్నమాట. వీరు శ్రీ పర్వతస్వామి పాదముల నారాధించిన వారు. ఇచ్చట శ్రీ పర్వతమనగా శ్రీశైలమహాక్షేత్ర మని గ్రహించ వలెను. బౌద్ధ పుణ్యక్షేత్రమైన నాగార్జున కొండకుగూడ శ్రీ పర్వత సంజ్ఞ యుండినట్లు ఇదివరలో చెప్పినది. విష్ణుకుండి రాజులు శ్రీ మల్లి కార్జున దేవుని భక్తులు. పై రెండు అంశములనుబట్టి ఈ వంశమువా రాంధ్రదేశమునందే పుట్టి పెంపొందిరిని చెప్పవలగు చున్నది. కందరపుర రాజులైన ఆనందగోత్రీకులుగూడ త్రికూటాధి పతులమని చెప్పకొనిరి. విష్ణుకుండులకు వీరితో సంబంధముండిన నుండవచ్చును. ఆనందగోత్రీకుడైన అత్తివర్మ తరువాత పాలించిన రాజుల నోడించి విష్ణుకుండులు వారి రాజ్యము నాక్రమించి యుందురు. తదుపరి వీరు కృష్ణను దాటి శాలంకాయనులను జయించి వేంగిరాజ్య మును లోబరచుకొనియుందురు.

విష్ణుకుండుల చరిత్ర నిర్మాణమునకు సాధనములైనవి ఐదు రాగిరేకు శాసనములు లభించుచున్నవి. ఈ పూరు శాసనములు రెండును, చిక్కుశ్ల, రామతీర్థము, పొలమూరు శాసనములును వీరికి సంబంధించియున్నవి. విష్ణుకుండినుల వంశవృక్షమును నిర్మించుటలో బరిశోధకులు వివిధమార్గముల పోయిరి. మాధవవర్మ నామధేయుల కుటుంబములో కడు ప్రసిద్ధులు. ఈ పేరు వహించినవారు ఇద్దరని కొందరును, ముగ్గురని కొందరును, నల్లరని వేరొకరును ఇట్లు చారిత్ర కులు భిన్నాభిప్రాయులై యున్నారు. ¹ ఇచ్చట మేము మాధవవర్మ నామధేయులు ముగ్గురని గ్రహించుచున్నాము. విష్ణుకుండిన రాజ్యము

సాపింసబడు కాలమున దక్షిణ దేశ పరిస్థితు లిట్లుండెను: పల్లవులు కదంబులతో పోరాడుచు క్షీణనత్వు లగుచుండిరి. కృష్ణకు దక్షిణమున తమ యధికారము విష్ణుకుండినుల వశమగుచున్నను పల్లవులు ఉజ్జయిని పరిపాలననవారైరి. ఆంధ్ర దేశమునకు పశ్చిమమునను ఉత్తరమునను వాకాటక వంశమువారు మహా శక్తి సమన్వితులై యుండిరి, విష్ణుకుండి వంశ స్థాపకుడైన ప్రథమ మాధవవర్మ మహారాజు గొప్ప పరాక్రమ శాలియై అనేక శత్రురాజులను జయించెను. ఈతడు బలవంతులైన వాకాటకరాజుల కన్యను పెండ్లియాడి వారికి బంధువై తన బలమును పెంపొందించుకొనెను. వాకాటకుల ప్రాబల్యమును గుర్తించి గుప్త చక్రవర్తి రెండవ చంద్రగుప్తుడు తన కుమార్తెయైన ప్రభావతీ దేవిని వాకాటక రెండవరు దసేనున కిచ్చి పెండ్లిచేసెను. ఇట్లే కదంబులుకూడ వాకాటకులతో పరిణయసంబంధములను కలుపుకొనిరి కదంబరాజు మొదటి కృష్ణవర్మ కుమార్తె అజితభట్టారికను వాకాటక నరేంద్రదసేనున కిచ్చిరి. ఇట్లు గుప్త — వాకాటక — కదంబ — విష్ణుకుండి వంశములు పెండ్లి పేరంటములచే బీర కాయపీచువలె కలసిపోయెను.

మొదటి మాధవవర్మ అప్రతిమశక్తి సమన్వితుడై పదునొకం డశ్వమేధములను, వాజపేయము, సర్వమేధము, యుధ్యా షోడశి, ప్రాధిరాజ్యము, రాజసూయము, పురుషమేధము మొదలగు మహాక్రతువులను పెక్కింటిని చేసి విష్ణుకుండిన ప్రాభవమును జగము నకు చాటెను. ఈ యుగమున చెల్లుబడిగల రాజులందరును అశ్వ మేధాది యాగముల నాచరించి తమ వైదికమత నిరతిని ప్రకటించు కొనుచు సామ్రాజ్యస్థాపనకు అట్టులు సాచుచుండిరి. వాకాటకు లశ్వ మేధయాజులు. వాకాటకుల బంధువులైన భారశివనాగులనువారు గంగాతీరమున వారణాసివద్ద దశాశ్వమేధముల చేసిరట. కాశీనగర మందలి దశాశ్వమేధఘట్టమున కాపేరు భారశివనాగుల యజ్ఞాచరణమువలననే కలిగినదని చెప్పుచున్నారు. ద్వివిజయ సూచకముగ అశ్వమేధమును చేయుటతోత్పత్తి పడక మాధవవర్మ రాజసూయము

పురుష మేధమువంటి మనుష్య పశు హింసాత్మకము లై నయాగములు చేయుట గమనింపదగినది. దీనినిబట్టియే ఈకాలమునకు భూతదయా పరమైన బౌద్ధమతము ఆంధ్రదేశములో బాత్తిగా వెనుకబట్టెననియు, దాని సానమున కర్మమార్గ ప్రేరితమైన వైదికమతము మహాబలముతో ప్రబలుచుండెననియు చెప్పవచ్చును. ప్రజానీకము బహుశక్రియాకలాపముగల ఈయాగములను వీక్షించి అవబృథ సానమాచరించి పవిత్రులమైతి మని భావించుచుండిరి. ఇట్లు జనులు బౌద్ధమతముపై విరక్తిగలిగినవారైరి. వైదిక సంస్కృతి ప్రబలి బౌద్ధ సంస్కృతి అంతర్హితమగుచుండెను. బౌద్ధుల పుణ్యక్షేత్రములును, స్తూపసంఘారామాదులును వైదికమతానుయాయులకు నిలయములు కాజొచ్చెను. జగత్ప్రసిద్ధమైన అమరావతీ మహాక్షేత్రము బౌద్ధుల హస్తములనుండి తొలగిపోయి శైవస్థానమై అమరేశ్వర క్షేత్రముగా పరిణమించెను. ఈపరిణామము వైదికమతాభిమానులును మల్లికార్జున శివభక్తులును ఆగు విష్ణుకుండిన రాజుల కాలమున జరిగియుండునని విశ్వసింపవచ్చును. ఈ వంశమునందలి రెండవ మాధవ వర్మకు అమరపురము రాజధానిగా నుండెను. అమరపురము ధాన్యకటక-అమరావతి యని యూహింపవచ్చును. కావున అమరావతీ స్తూపము దేవాలయముగ మారుట ఈతని పరిపాలనాకాలమున సంభవించియుండును. మొదటి మాధవవర్మ క్రీ. శ. 420-55 నడుమ గొప్ప వైభవప్రాభవములతో వేంగిదేశము నేలెను.

మాధవవర్మ కుమారుడు దేవవర్మ మూడేండ్లు పరిపాలన చేసెను. దేవవర్మ కుమారుడు రెండవ మాధవవర్మ (458-488) పరాక్రమ వంతుడైన రాజు.

రెండవమాధవవర్మ తరువాత రాజ్యముచేసినవాడు మొదటి విక్రమేంద్రవర్మ. ఈతడు మొదటి మాధవవర్మకు వాకాటక రాజు కుమార్తెయందు జన్మించిన పుత్రుడు. ఈతని కాలమున వాకాటక రాజైన హరిసేనుడు (487-510) మహాసమర్థుడును ప్రతాపశాలియైన యుండెను. ఈతనిమంత్రి వ్రాయించిన అజంతాగుహ శాసనము

నందు హరిసేనుడు ఆంధ్ర దేశమును జయించినట్లు చెప్పబడినది. బహుశఃహరిసేనుడాంధ్రదేశ వ్యవహారములలో జోక్యము కలిగించుకొనియుండును. విక్రమేంద్ర వర్మ కుమారుడు ఇంద్రభట్టారకుడు జనకుని వలెగాక గొప్పశూరుడును రాజ్యతంత్రజ్ఞుడును అయియుండెను. ఈతడు విష్ణుకుండిన రాజ్యము యొక్క కీర్తిప్రాభవములను తిరిగి ప్రతిష్ఠించెను. ఈతని కాలమున వాకాటక సామ్రాజ్యము చిన్నాభిన్నము కాజొచ్చెను. వాకాటక సామంతులు స్వతంత్ర రాజ్యములు నెలకొల్పిరి. వీరిలో మహాకోసలము నేలిన సోమవంశరాజులును, కళింగము నేలిన తూర్పు గాంగులును ముఖ్యులు. ఇంద్రభట్టారకుని రామతీర్థశాసనములో ఈతడనేక యుద్ధములు చేసెననియు చతర్దంత గజ సంగ్రామములందు విజయములు సాధించెననియు వర్ణింపబడినాడు. ఈతడు పరమ మాహేశ్వరుడు. తన తండ్రి కాలమున విష్ణుకుండిన సామంతులు తిరుగుబాటు చేయుచు నిర్లక్ష్యముగ నుండినందున వారందరిని ఈత డణచివేసెను. కళింగదేశములో తన యధికారమును విస్తరింపజేయుటకు ఇంద్రభట్టారకుడు యత్నించుచుండగా కళింగరాజగు మరియొక ఇంద్రవర్మతో యుద్ధము పొసగి అందు విష్ణుకుండినరాజు నిహతుడయ్యెను. ఈ యంశము కళింగ ఇంద్రవర్మ సామంతుడైన పృథ్వీమూలుని గోదావరి శాసనమునందు ఉద్ఘోషింపబడినది. ఇంద్రభట్టారకుడు క్రీ॥ శ॥ 500-530 వరకు పాలించియుండును. ఈతడు పెక్కుఘటికా శాసనములు (విద్యాసంస్థలు) నెలకొల్పినట్లు చిక్కుళ్ల శాసనముచాటుచున్నది.

ఇంద్రభట్టారకుని కుమారుడు రెండవ విక్రమేంద్రవర్మ క్రీ॥ శ॥ 530-540 వరకు పరిపాలన చేసెను. ఈతడు అప్రతిహతశాసకుడని చిక్కుళ్లశాసనములో వర్ణింపబడినాడు. ఈతని రాజధాని దెందులూరు. ఇది ఏలూరు సమీపమున నున్నది. ఇక్కడ ప్రాచీన శిథిలములు చాలగలవు. కళింగ ఇంద్రవర్మనుండి విష్ణుకుండిన రాజ్యమునకు

వచ్చిన ముప్పు సీతడెట్లో సవరించుకొని స్వాధికారమును నిలబెట్టుకొనెను. చివర కీతడు కళింగరాజును పరాజితునిజేసి యాతని సామంతులపై విష్ణుకుండినుల స్వామిత్వమును స్థాపించెను. ఈతని కుమారుడు గోవిందవర్మ (540-46) పరాక్రమశాలి. ఈతనికి విక్రమాశ్రయుడనుబిరుదు కలదు.

ఈ వంశములో కడపటిరాజు మూడవ మాధవవర్మ. గోవిందవర్మ కుమారుడైన ఈతడు క్రీ. శ. 546-611 వరకు సుదీర్ఘ కాలము వైభవముతో రాజ్యముచేసెను. ఈతనికి మంచన భట్టారకుడను కుమారుడుండెను. ఈతని కాలమునకు చెందిన పౌలమూరు ఈపూరు శాసనములు మాధవవర్మ ఘనతనువిశేషముగా ప్రకటించుచున్నవి. ఈతడును మొదటి మాధవవర్మవలెనే ఏకాదశాశ్వమేధములు వేయి అగ్నిష్టోమములును చేసెనట. హిరణ్య గర్భాది దానములు గావించెను, త్రివరనగర యువతీమనోహరుడని ఈతడు వర్ణింపబడినాడు. జనాశ్రయుడని ఈతనికి బిరుదుకలదు. ఈతడు దానముచేసిన పౌలమూరు ('పులింబూరు' శాసనములో దీనిరూపము) గ్రామము గుద్దవాడి విషయములో దలియవాయి నదిమీదనున్నది. దలియవాయి అనగా గోదావరిపాయయైన తుల్యభాగ, గుద్దవాడి ఇప్పటి తూర్పుగోదావరిజిల్లా రామచంద్రపురం తాలూకాకు వర్తించును.

కడపటి మాధవవర్మ కాలమున విష్ణుకుండినుల భాగ్యరేఖ నిమోన్నతములకు లోనయి చిట్టచివరకు రూపుమాసినది. ఈతడు కడు బాల్యముననే సింహాసన మధిష్ఠించియుండును. పాలకుడైనరాజు పసివాడైనచో సామంతులును శత్రురాజులును దురాక్రమణకుపూనుకొనుట సహజము. మాధవవర్మ ప్రాజ్ఞుడైన స్వతంత్రపరిపాలనచేయ మొదలిడిన యప్పటినుండియు విష్ణుకుండులు తిరిగిబలశక్తి సమన్వితులైరి. మహాకోసల(దక్షిణకోసలము)మునందీసమయమునసోమవంశీయులు రాజ్యము చేయుచుండిరి. సోమవంశిరాజైన చంద్రగుప్తుడు మాధవవర్మచేనోడింపబడితనకుమార్తె చంద్రావతీదేవిని విష్ణుకుండినరాజు కిచ్చి వివాహము గావించెను. సోమవంశిరాజుల రాజధానికి త్రివరనగర మనుపేరుండెను. దీనినిబట్టియే మూడవ మాధవవర్మకు త్రివరసుందరీ ప్రియుడు

అను బిరుదు వేయబడెను. ఈతడు కళింగ దేశములోనికికూడ తన యధికారమును విస్తరింపజేసెను. ఇతని తనవారి విష్ణుకుండి రాజ్య చరిత్ర తెలియదు. మాధవవర్మకు మంచెన భట్టారకుడను పుత్రుఁ డొకడుండెననియు నితనిరాజ్య కాలముననే చాళుక్యులెత్తివచ్చి వేంగి దేశమును జయించి తమ యధికారమునచట స్థిరముగ స్థాపించిరనియు కొందరు పరిశోధకు లభిప్రాయ పడుచున్నారు.

ఐదవ శతాబ్ది చరమపాదమునందు చాళుక్య విజయాదిత్యుడు త్రిలోచన పల్లవునితో పోరాడి సంహరింపబడెనని చెప్పితిమి. చాళుక్యు లంతటితో నశించలేదు. మొదటి పులకేశి (క్రీ. శ. 540-566) పరాక్రమ శాలియై కదంబుల నోడించి వాతాపినగరము రాజధానిగా చాళుక్య రాజ్యమును స్థాపించెను. పులకేశి కుమారులు కీర్తివర్మ మంగళేశులు వరుసగా రాజ్యముచేసి చాళుక్య సామ్రాజ్యమును సలుముఖముల విస్తరింపజేసిరి. కీర్తివర్మ తనయుడు రెండవ పులకేశి క్రీ. శ. 609-10 లో తన పినతండ్రియైన మంగళేశుని ఓడించి చాళుక్య సింహాసన మధిష్ఠించెను. రెండవ పులకేశి గొప్ప యుద్ధ తంత్రజ్ఞుడు, మహావిజేత. పరాజయముననుది యెరుగనివాడు. కాన్య కుబ్జాభిపత్తియైన హర్ష వర్ధనుని ఓడించి తరిమివేసిన దిట్టరి. రెండవ పులకేశి దక్షిణాపథ చక్రవర్తికావలెనను దీక్షపట్టినవాడై దిగ్విజయము చేయుచుండెను. విష్ణుకుండినులు తూర్పుదేశమున ప్రబల రాజ్యముగనుండుట ఈతని అభిలాషకు నిరోధక మనిపించెను. కావున ఆంధ్రదేశమును జయించుటకు పులకేశి సౌకల్పించెను. దీనికి తగిన వ్యూహాతంత్రమునుకూడ ఆతడు సిద్ధము చేసికొనెను. మహాకోసల మును జయించి అచ్చటనుండి దక్షిణముగ కళింగముపైకి పులకేశి సైన్యములు దిగెను. కళింగము నేలుచుండిన గాంగవంశమువారు అన్యోన్య కలహములగా మునిగియుండి పులకేశికి సులభకబళమయిరి. కళింగమును జయించి పులకేశి పితృపురము అనబడు పితాపురమును పురమును పట్టుకొనెను. ఇచ్చటి దుర్గము దుర్భేద్యమైన దనుప్రతీతి యుండెను. పితాపుర పతనముతో పులకేశి సైన్యములు విష్ణుకుండి

నుల గడపమీద నిల్చినట్లయ్యెను. వేంగిపుర సమీపముననున్న కొల్లేటి దుర్గము కడ మహాయుద్ధము లేగి సరోవర జలము సాంధ్య రక్తిమ నొందినట్లు పులకేశియుక్కు ఐహాలె శాసనము సగర్వముగా ప్రకటించుచున్నది. వేంగిపతనము క్రీ॥ శ॥ 624 ప్రాంతమున జరిగి యుండును. దీనితో విష్ణుకుండిన భానుడస్తమించెను. ఆంధ్రదేశము చాళుక్యులకు హస్తగత మయ్యెను.

మూడవ మాధవవర్మ చాల గొప్పవాడు. ఈతనికి జనాశ్రయడను బిరుదుండెను. అనగా నితడు ప్రజారంజకుడుగా నుండె నన్నమాట. ఈతడు పరమధార్మికుడనియు గొప్ప న్యాయబుద్ధి కలవాడనియు కీర్తివడసెను. ఈతని న్యాయప్రీతిని గురించి కథలు చెప్పబడు చున్నవి. ఒకప్పుడీతని కుమారుడొకడు రాజ్యమునందలి యొక పేద రాలి కుమారునిపై రథము పోనిచ్చి వాని మరణమునకు శౌరకు డయ్యెనట. ముసలి పేదరాలు మాధవవర్మతో ఈ విషయము మొర పెట్టుకొనెను. న్యాయపిచారణ చేయించి రాజు తన కుమారునకు మరణదండన విధించెను. అమాత్యులందరు ఆశ్చర్యచకితులై రాజు కుమారుడు కనుక ప్రాణదండన విధించవలదని మాధవవర్మ మహారాజునకు విజ్ఞప్తి చేసినట. కాని న్యాయైకబుద్ధియు సమదర్శియు అగు నారాజు తన కుమారునిపై మరణదండనమును అమలుజరుపుటకే శాసించెను. ఈమహారాజుయొక్క ధర్మప్రియత్వమునకు సంతోషించి ఇంద్రకీల పర్వతముపై వేంచేసియున్న భగవంతుడైన మల్లికార్జున స్వామి రాజకుమారుని, పేదరాలి సుతునికూడ బ్రతికించి బెజవాడలో కనకవర్మము కురిపించెనట. ఈకథయొక్క సత్యాసత్యము లెట్లున్నను మాధవవర్మ న్యాయప్రియుడనుటకు ఇతర నిదర్శనములుకలవు. ఈతనికి 'అవసితవివిధదివ్య' అని వర్ణనము శాసనములలో గాన్పించును. 'దివ్య' అనగా న్యాయపరిశీలనకై చేయు పరీక్షా విధానము. పూర్వ కాలములో నేరస్థులను పరిశీలించుటకై అద్భుత పరీక్షలు చేయుచుండిరి. అగ్ని పరీక్ష, జలపరీక్ష, విషపరీక్ష మొదలైనవి దివ్యములలో నేరముడు ఈవిషయపరీక్షలను గడచినచో నేరము చేయలేదని నిర్ణయించుట.

తీకరించెడివారు. మాధవవర్మరాజు తన రాజ్యములో న్యాయాచరణ మునకై చక్కని కట్టుబాట్లు చేసెననియు 'దివ్యము' లను పట్టుదలతో అమలుపరచెననియు చెప్పవచ్చును.

జనాశ్రయ ఛందోవిచ్ఛితి అను నొక ఛందోగ్రంథము కలదు. జనాశ్రయబిరుదు మూడవ మాధవవర్మ కుండెను. కావున ఛందస్సు నాతడు పోత్సహించుట జరిగియుండును దీనిని రచించినవాడు గణ స్వామి. దీనిలో సంస్కృతవృత్తములతో పాటు జాతి ఛందస్సులు కూడ పేర్కొనబడుట యొక విశేషము. శీర్షకము లనుపేరితో సీస పద్యమును, గీతపద్యము ద్విపద మొదలగు తెలుగు ఛందస్సులను ఇందు ప్రశంశింపబడినవి.

విష్ణుకుండిన యుగము ఆంధ్ర దేశచరిత్రలో మహోజ్వలమైన అధ్యాయమని చెప్పదగును. మధ్యదేశమునందును కాన్యకుబ్జ మహా కోసలములందును ఆంధ్రఖడ్గము వాడిమి చూపెను. విష్ణుకుండిన శాసనములు సంస్కృతములో నున్నవి. ఈ కాలమున ప్రాకృతము శాసనములనుండి క్రమముగ తొలగిపోయి దాని స్థానమును గీర్వాణభాష యలంకరించెను. దేశభాషయగు తెలుగున కింకను ప్రాముఖ్యము రాలేదు. కాని తెలుగు వ్యాప్తిలో నుండెనుట నిశ్చయము. రెండవ విక్రమేంద్రవర్మ చిక్కుశ్శ శాసనములో 'విజయరాజ్య సంవత్సరంబులో' అను ప్రయోగము కలదు. ఇది తెలుగు బహువచన ప్రత్యయమైన 'లు' యొక్క పూర్వరూప మనుట నిర్వివాదము. విష్ణుకుండినులకు వేంగిపురము, దెందులూరు (శెందులూరు అని శాసనములలో దీని రూపము) బెజవాడ అప్పటప్పట రాజధానులుగా నుండెడివి. వీరు సింహలాంఛనులు; వీరి నాణెములమీదను, వీరుదొలిపించిన గుహాలయములలోను తోకయెత్తి లంఘింపబోవు ఆకారముతోనున్న సింహము ప్రత్యక్షమగును. విష్ణుకుండినులకు పూర్వము ఆంధ్రదేశములో వెలసిన శిల్పమంతయు బౌద్ధ శిల్పము. అప్పటి స్తూపగుహావిహార సంఘారామము లన్నియు బౌద్ధసూక్తు ప్రయోజనముకొరకు కట్టబడినవి. శాఖంకాయనుల కాలములో మొట్టమొదటిమాటు

హిందూ దేవాలయముల మాట వినవచ్చుచున్నది వేంగియందలి చిత్ర
రథస్వామి ఆలయము పాలూరునందలి విష్ణుగ్రహస్వామి దేవాలయము
ఆనాడు ప్రసిద్ధములు. వేంగి, దెందులూరు ప్రాంతములందు ప్రాచీన
శివాలయములు శిథిలపారముగ పరిదృశ్యము లగుచున్నవి. విష్ణుకుండి
నులు కలకాలము నిువగల దేవాలయములను నిర్మించి హిందూ
మతమున కుపకారము చేసిరి. బౌద్ధుల యుదాహరణమును గైకొని
వీరును పర్వతములందు గుహాలయములు దొలిపించిరి. ఇటుక నిర్మా
ణము లైనచో అవి యెప్పుడో నశించియుండును. ఇట్టి గుహాలయ
ములు బెజవాడవద్ద ఇంద్రకీలాద్రిమీదను, ఉండవల్లి, మొగల్రాజ
పురములలోను, నెల్లూరిజిల్లాలోని భైరవుని కొండవద్దను కలవు. ఇవి
గుంటు పల్లి వద్దను కోరుకొండవద్దను ఉన్న పూర్వ బౌద్ధాలయముల
యొక్క వడిలో త్రవ్వబడినవి. ఈ గుహలలో స్తంభములపై నిలిచిన
యొక మంటపమును దానివెనుక విగ్రహస్థానముగ నుండదగిన చిన్న
గదియు మాత్రమున్నవి. వీనిలో కొన్ని శివాలయములు. కొన్ని
విష్ణాలయములు. ఉండవల్లి గుహాలయములో సర్వాంగసుందరమైన
తాళవృక్ష ప్రమాణమైన అనంతశయన విగ్రహము శేషపర్వతము
మీద పండుకొన్నట్లు చెక్కబడియున్నది, భైరవునికొండ శివారాధనకు
నిలయము. విష్ణుకుండిన గుహాలయములు నిష్ఠుర నిరాడంబరము లై
యున్నవి. వీనిలో లలితశిల్పము లేనిమాట వాస్తవము.

ఈ యుగమునందు ఆంధ్రదేశములో గొప్ప మత పరిణామము
జరిగెను. క్రీ॥ పూ॥ 300 నుండి క్రీ॥ శ॥ 300 వరకును బౌద్ధమత మీ
దేశములో మూడు పూవులు ఆరు కాయలు కాచెను. రాజాను
గ్రహము, ప్రజాదరము, శిల్పము, కళలు, వాఙ్మయము అన్నియు బౌద్ధ
ముయొక్క మహత్త్వమునకే తోడ్పడినవి. బౌద్ధమతముయొక్క భూత
దయాపరత్వము, బౌద్ధభిక్షుభిక్షుకీణముల నిరాడంబర జీవితము,
నైతికాన్నత్యము, శీలసంపద, ప్రజాసేవా పరాయణత్వము, దేశ
భాషా ప్రియత్వము మున్నగు అనేక హేతువులు బుద్ధధర్మము సంఘ
ములో నిరాటంకముగ వ్యాపించి వేళ్లు పారుటకు మూలమయ్యెను.

కాని కాలక్రమమున జౌద్ధపరిస్థితులు తాదమారయిపోయెను. ఆచార్య నాగాద్భుతుని మహాయానపంథ భక్తిమార్గమును లేవ దీసెను. బుద్ధు ఊక పూజనీయుడైన పరదైవతముగా వెలసెను. ఈతని కెందరో పరివార దైవతములును వారికి భార్యలుగా స్త్రీదైవతములును సృష్టించబడిరి. బోధిసత్వులు హిందువుల పురాణములందలి మహద్దలు, మునులుగా వరివర్తనము నొందిరి. జౌద్ధులు శాక్యమునికిని బోధిసత్వులకును విగ్రహములు కల్పించి యారాధింప మొదలిడిరి. ఇట్లు హిందూదేవతలకును జౌద్ధ దేవతల కును భేదమేమో ప్రజలకు తెలియరాకుండెను. రెండు మతములును కలిసిపోయి జౌద్ధముయొక్క ప్రత్యేకత నశించెను. బుద్ధభగవానుడు హిందువుల దశావతారములలో నొక యవతారముగ స్వీకరింప బడెను.

జౌద్ధమతముయొక్క క్షీణదశ ఇంతటితో నాగ లేదు. వజ్ర యానమను నొక క్రొత్త విధానము జౌద్ధసంఘములో పొడచూపెను. ఇందు తాంత్రికపూజలు, రహస్యక్రియాకలాపము అంగములుగా నుండెను. మధుమాంస వినియోగము, శక్తిపూజలు మొదలగునవి వీని వెనువెంట బయలుదేరెను. జౌద్ధసంఘమునందు అవినీతి త్వర తోనే వ్యాపించెను. విహారములు సంఘారామములు దుర్మితి కాట పట్టులగుట గాంచి ప్రజలు జౌద్ధమతమును రోసిరి. జౌద్ధసన్న్యాసుల శ్చైతిక పతనమే మతమునకు గొడ్డలిపెట్టయి అది త్వరలో నశించెను. ఆంధ్ర జీవితమునకు వెల్లయి ఆంధ్ర సంస్కృతికి చిరకాలము వెన్నెముకయైన పవిత్ర జౌద్ధమతము తెలుగుదేశములో నామ రూపము లేకుండ పోయెను.

జైనమతముకూడ విష్ణుకుండిన యుగమునందు ఆంధ్రదేశమున తన పట్టు పోగొట్టుకొనెను. కన్నడ దేశమునందువలె జైన

1. జౌద్ధాలయములను లంజదిబ్బలని ప్రజలు నిర్దేశించుచుండిరి. జౌద్ధ సన్న్యాసిను లను ఒకపక్షాదు స్వామిని యని భూషించెడివారు. స్వామిని యను పదమే సానిగా మూల నింద్యార్థములో వాడబడజూచ్చెను.

మతము ఆంధ్రదేశములో విరివిగా వ్యాపించలేదు. తూర్పుగోదావరి జిల్లాలో తాటిపాక నేడునూరు గ్రామములందును తెలంగాణములో అనుమకొండవద్దను జైన విగ్రహము లిప్పటికిని నిల్చియున్నవి, పూర్వము కళింగమును శాసించిన ఖారవేలుడు జైనమతస్థుడై యా మతమును పోషించెను. జైనమతమును ఖండించినవాడు కుమారిల భట్టాచార్యుడు. ఈయాచార్యుడు ఆంధ్రోత్కలదేశముల నడుమ మహానదియొడ్డున జయమంగళ మను గ్రామమునందు జన్మించెను. ఈతని తల్లిదండ్రులు చంద్రగుణాయోగీశ్వర భట్టులను బ్రాహ్మణ దంపతులు. కుమారిలభట్టు ఆంధ్రుడని యంగీకరింపబడినది, క్రీ॥ శ॥ ఏడవ శతాబ్దిలో సీతకుండెననియు, ఆచార్య శంకరునికి కొంచెము పూర్వుడనియు తెలియవచ్చుచున్నది. కుమారిలభట్టు మహామేధా వియై, వేదవేదాంగములు చదివి ఒక యుక్తిచే జైనుల మత గ్రంథములను వారికడనే అభ్యసించి ఆ మతఖండనమునకు పూనుకొనెను. ఈతడు పూర్వమీమాంసావాది. యజ్ఞయాగాది కర్మాచరణమువలననే ముక్తి కలుగును. వేదములు అపౌరుషేయములు, పరమ ప్రమాణములు అని యీతని సిద్ధాంతము. జైమిని మహర్షి పూర్వము వ్రాసిన పూర్వమీమాంసా సూత్రములపై కుమారిలభట్టు తంత్ర వార్తాభాష్యము అను మహాగ్రంథమును రచించెను. ప్రభాకరభట్టు¹ మొదలైన వారి తని శిష్యులు, వారును వేదప్రతిపదితమైన కర్మమార్గమునే ప్రచారము చేసిరి. వేదవిద్యకు దేశమునందు గొప్ప పరపతి యేర్పడెను. ఈ కాలపు దానశాసనము లన్నిటను చతుర్వేద పారీణులైన బ్రాహ్మణులే వినవత్తురు.

విష్ణుకుండిన చక్రవర్తులు వైదికమార్గనిరతులై కర్మాచరణమును దీక్షితో నడపిరి. వీరు వేదాది విద్యలను విస్తారముగ పోషించెను.

1. కర్మప్రధానవాదులైన శబరస్వామి ప్రభాకరభట్టులు కుమారిల భట్టాచార్యునికి పూర్వులని యొకమతము, An advanced History of India-page 205 by R. C. Majumdar etc. నవకథామంజరిలో బ్రహ్మశ్రీ పెండ్యాల సుబ్రహ్మణ్య శాస్త్రిగారి మతమును మేము ప్రమాణముగా గ్రహించినాము.

చిరి. ¹వీరిలో కొందరు వేదాధ్యయనము చేసినట్లుకూడ కొన్ని నిదర్శనములు కలవు. చిక్కు-శ్ల పొలమూరు శాసనములందు ప్రతిగృహీతలైన బాహ్యులు రాజులకు సబ్రహ్మచారులుగా చెప్పబడిరి. సబ్రహ్మచారి యనగా సహపాతి, సహాధ్యాయుడు.

కళింగ చరిత్ర

గోదావరినుండి మహానదివరకు వ్యాపించిన దేశమును కళింగమని వ్యవహరింతురు. దీనికి పశ్చిమ సరిహద్దులు శబరి తేలి మహానదులు. తూర్పున బంగాళాఖాతము దీని యెల్ల. కళింగమునకు ఉత్తరమున నున్న దేశము ఉత్కలము లేక ఉత్తర కళింగము. ఋషికుల్యనది ఆంధ్రదేశపు టుత్తరసరిహద్దుగా చెప్పియున్నాము. కళింగదేశములో అత్యధికభాగము ఆంధ్రుల నివాసస్థానముగా నున్నది. కావున ఈ ప్రాంతముయొక్క ప్రాచీన చరిత్ర మన కవశ్యపఠనీయమగుచున్నది.

శాతవాహనయుగమున ఖారవేలు డనుపరాక్రమశాలియైన రాజు కళింగము నేలినట్లు చెప్పబడియున్నది. ఈతడు మొదటి శాతకర్ణికి సమకాలికుడు. ఖారవేలుడు మగధపై పలుమారు దండెత్తి పుష్యమిత్రుని ఓడించెను. ఖారవేలుడు జైనమతాభిమాని. ఓడ్రదేశమునందు ఉదయగిరి, ఖండగిరి యను కొండలను దొలిపించి శిల్పముతో సుందరమైన గుహాలయములు నిర్మించి జైనసన్యాసులకు సమర్పించెను. ఈతని హతిగుంఫ శాసనమునుగూర్చి చదివియున్నాము. ఖారవేలుని యనంతరము కళింగచరిత్ర తెలియరాదు. ఈ దేశము పర్వతారణ్యమయమై ఉండును. ఇచ్చట ఒక స్థిరమైన కేంద్రప్రభుత్వ మేర్పడుటకు పరిస్థితులు అనుకూలముగా లేవు. తఱచు చిన్న చిన్న రాజ్యములు పుట్టుచు అన్యోన్యయుద్ధములు చేసి కూలిపోవుచు ఉండుట గమనింతుము. సముద్రగుప్త చక్రవర్తి దక్షిణదేశ దిగ్విజ

1. చూడు-వ్యాసము 'ఆంధ్రదేశము—వేదప్రచారము' శ్రీ పెండ్యాల సుబ్రహ్మణ్య శాస్త్రిగారు, ఆంధ్రపితామహ మాడపాటి హనుమంతరాయ షష్టిపూరి సంచిక.

యము చేసినప్పుడు కళింగము నాలుగు రాజ్యములక్రింద నుండెను. గిరికొత్తూరును స్వామిదత్తుడును, హేరండపల్లిని (ఆముడాలవలన) దమనుడును, దేవరాష్ట్రమును కుబేరుడును, పిష్టపురమును (పితాపురము) మహేంద్రుడును పాలించుచుండినట్లు సముద్రగుప్తుని ఆలహాబాదు శాసనమువలన తెలియవచ్చుచున్నది. దేవరాష్ట్రమునగా విశాఖపట్టణము జిల్లాలోని ఎలమంచిలి ప్రాంతము, ఇట్లే చిన్న రాజ్యము లన్నియు కళింగ దేశముతో నుండెను.

సముద్రగుప్తుని దండయాత్ర తరువాత నొకటి రెండు చిన్న వంశములు తలయెత్తి కళింగ దేశమునంతను ఏకపరిపాలన క్రిందికి తెచ్చుట యత్నించెను. వీరిలో మాతరవంశమువారు ప్రథములు. వాసిష్ఠీపుత్ర శక్తివర్మ యనురాజు ఈ వంశముగో మొదటివాడు. క్రీ. శ. 350 ప్రాంతమున సీతడు పిష్టపురము రాజధానిగా కళింగము నంతను ఏలజొచ్చెను. ఈతని మనుమడు రెండవ శక్తివర్మకూడ సమర్థుడైన రాజు. శాలంకాయనుల యొత్తిడిని తప్పించుకొనుటకును దేశమధ్యమునందుండుటకును కాబోలు ఇతడు తన రాజధానిని పితాపురమునుండి మార్చి ఇంకను ఉత్తరమున సింఘపురము (సింగుపురము)ను ముఖ్యపట్టణముగా చేసికొనెను. ఈవంశ నృపతులకు 'కళింగాధిపతి' యను బిరుదు చెల్లుచుండెను. వీరు తొలుదొల్త శాతవాహనులు. ఇహ్వాకులు మున్నగువారివలె తమ మాతృ నామములతో పరగుచుండిరి. వాసిష్ఠీపుత్ర శక్తివర్మయే దీని కుచాహరణము. తరువాత వీరి యాచారమును త్యజించి శాలంకాయనులు పల్లవులు మున్నగు వారివలె 'పితృభక్తులు' అని వర్ణించుకొనిరి. మాతరవంశీయులగూర్చి మరియొక విశేషాంశము కలదు. ఆ కాలపు రాజులు పరమమహేశ్వరులో, పరమ భాగవతులో అయియుండుట సర్వసాధారణము. మాతరరాజులు అట్లుగాక తాము 'పరమదైవతులు' అని చెప్పుకొనుచుండిరి. అనగా వీరు సమస్త దేవతలను తుల్యభక్తితో చూచువారన్నమాట. దీనినిబట్టి వీరి ప్రశంసనీయమైన మతసహనము వ్యక్తమగుచున్నది. మాతరులుకూడ వేద

మతాభిమానులై బహుశృతులైన బ్రాహ్మణులకు అగ్రహారములు దానము చేయుచుండిరి. వీరిలో చండవర్మ ఉమావర్మ విశాఖవర్మ యను రాజులు పాలనము చేసినతరువాత క్రీ॥ శ॥ 440 ప్రాంతమున మాతరవంశ మంతరించెను.

మాతరవంశమువారి తరువాత వాసిష్ఠీవంశమువారు కళింగములో ఏకాధిపత్యమునకై కృషిచేసిరి. వీరు మాతరుల బంధువులై యుందురు. ఈ వంశములో గుణవర్మ ప్రభంజనవర్మ అనంతవర్మ యను రాజులు శాసనములవలన తెలియవచ్చుచున్నారు. దేవరాష్ట్రమునందలి దేవపురము వీరి రాజధాని. ఈ దేవపుర మిప్పుడు గుర్తించుటకు వీలులేదు. కళింగ దేశముయొక్క ముఖ్యపట్టణములు తరుచు నూరుచుండెను. మొదట పితాపురము వీరి రాజధాని. తరువాత వంశధారానది మీదనున్న సింహపురము, వర్ధమానపురము, సిరిపురము కొంతకాలము రాజధానులుగ నుండెను. రాజ్యమునందు స్థైర్యము లేకపోవుటచేతను ఇరుగుపొరుగు రాజుల దాడులకు నిలువలేకయు రాజులిట్లు తమ ముఖ్యనగరములను మార్చుకొనుచుండిరి. వాసిష్ఠీవంశమువారిలో అనంతవర్మయే మిక్కిలి సమర్థుడైన రాజు. ఈతడు పరమమాహేశ్వరుడు, మాతాపితృభక్తుడు, ప్రజాహితరతుడు అని శాసనములు వర్ణించుచున్నవి. ఈ వంశమువారి పరిపాలన క్రీ॥ శ॥ 485 ప్రాంతమున అంత మొందెను.

గంగ వంశము

కళింగ దేశమున తొమ్మిది శతాబ్దముల పర్యంతము అవిచ్ఛిన్నముగ పాలించిన తూర్పు గంగవంశము మిక్కిలి పొడదగినది. ఇంత దీర్ఘ కాల మేవంశమువారును భూపరిపాలనము చేసినట్లు కాన్పించదు. ఈ వంశములో మహా సమర్థులైన రాజులు పలువురు ఉండిరి. తూర్పు గాంగులు తమపేర నొక నూతన శకమును స్థాపించిరి. దీనిని గాంగ శకము లందురు. ఇది క్రీ॥ శ॥ 497 సం॥ న ఆరంభించినట్లు చారిత్ర

కులు తలచుచున్నారు. ఇప్పటినుండి శ్రీ॥ శ॥ 1435 లో సూర్య వంశజులైన ఒడ్డెగజపతులు, ఈ ప్రాచీనరాజ కుటుంబమును అంత మొందించువరకును గంగ వంశమువారు కళింగదేశమును శాసించిరి. మహావైభవదశలో గంగరాజ్యము ఉత్తరమున గంగానదినుండి దక్షిణమున గోదావరివరకును వ్యాపించియుండెను. దంతపురము గాంగుల మొదటి రాజధాని. ఇది కడు ప్రాచీనమైన నగరము. బుద్ధభగవానుని పవిత్రదంతము నిచ్చుట ప్రతిష్ఠించి దానిపై స్తూపము కట్టిరనియు అందుచే దీనికి దంతపుర మను ప్రతిష్ఠ వచ్చెననియు చెప్పుదురు. ఆముదాలవలసకు, సమీపమున దంతవరపు కోటయును గ్రామమున్నది. ఇచ్చట ప్రాచీనకాలపు శిథిలములెన్నియోకన్పించును. దంతవరపు కోటయే దంతపురమని తలంపబడుచున్నది.

మైసూరులోకూడ మరి యొక గంగ వంశముండెడిది. వీరిని పశ్చిమగాంగులు లేక జాహ్నవేయు లనుచున్నారు. అసలీ గాంగజను లందరును ప్రాచీన కాలమున గంగా తీరమునుండి దక్షిణమునకు వలసపోయిరి. మెగాస్తనీసు వీరిని 'గంగరిడై' అని పేర్కొనెను. తూర్పుగాంగుల పూర్వీకులు మైసూరు రాజ్యములోని కోలారు నంది దుర్గములలో పాలన జేయుచున్నట్లు అర్వాచీన గాథలుగలవు. వీరిలో కొందరు సాహసికులు కళింగదేశము ప్రవేశించి యచ్చట పరాక్రమము నెరపి రాజ్యనిర్మాణము చేసిరి. వీరు మహేంద్రగిరి పర్వతముమీది గోకర్ణ స్వామి భక్తులు. తూర్పు గంగ వంశము వారిలో అధిరాజ ఇంద్రవర్మయను నాతడు మొదట ప్రసిద్ధికి వచ్చెను. ఈతడు విష్ణుకుండిన రాజైన ఇంద్రభట్టారకవర్మకు సమకాలికుడును ఆతని ప్రత్యర్థియునై యుండెను. విష్ణుకుండిన రాజ్యమునకు ద్రోహులైన సామంతులను చేరదీసి ఈతడు ఇంద్రభట్టారక వర్మను యుద్ధములో చంపెను. క్రొత్తగా స్థాపింపబడిన గంగవంశము వారికిని ఇరుగుపొరుగు రాజులకును తరుచు సంగ్రామములు నడచుచుండెను. ముఖ్యముగా విష్ణుకుండినులు తమ యధికారమును కళింగములో వ్యాపింప దలచినవారు గనుక వారికిని గంగరాజులకును

సహజవైరముండెను. అధిరాజ ఇంద్రవర్మకు 'త్రికళింగాధిపతి' యని బిరుదు. ఈతని రాజధాని దంతపురము. కొంగోడ (కొన్యోడ) రాజులైన శైలోద్భవులును మహాకోసల పాలకులైన సోమవంశీయులును కూడ తూర్పు గాంగులకు ప్రక్కలో బలమైయుండిరి. ఇట్టిందరు శత్రువులచే చుట్టుముట్టబడియు గంగవంశమువారు ఒకప్పుడు పరాజయము నొందుచు మరియొకప్పుడు విజయము చేపట్టుచు తమ యస్తిత్వమును కాపాడుకొనుచువచ్చి, అనంతర కాలమున సుప్రసిద్ధి గడించిరి. ఈ వంశములోని హస్తివర్మ (క్రీ॥శ॥ 570-580) కాలము నుండియు దంతపురమునువీడి కళింగనగరమును వీరు తమ రాజధానిగా చేసికొనిరి. వంశధారానదికి ఉత్తరపు టొడ్డుననున్న ముఖలింగ త్తేత్రమే కళింగనగరముగా గుర్తింపబడినది. ఇచ్చట మధుకేశ్వర స్వామి ఆలయముకలదు కళింగనగరము నదీతీరమున నుండుటచే నిది దంతపురముకన్న ఎక్కువ ఉపయోగకరముగ నుండియుండును. మరియు నీనగరము 'సర్వఋతు సుఖరమణీయము' అని శాసనములలో పొగడబడుటచే దీని శీతోష్ణస్థితులు ఆకర్షణీయముగ నుండియుండును.

క్రీ॥ శ॥ ఏడవశతాబ్ది ప్రారంభమున విష్ణుకుండిన రాజ్యమంతరించెను. శైలోద్భవులు, సోమవంశీయులుకూడ క్రమముగా రంగము నుండి తొలగిరి. క్రీ॥ శ॥ 624లో పులకేశి కళింగమును జయించెను. ఆతని కళింగ ప్రతిస్పర్ధలెవరో తెలియక పోయినను పూర్వగాంగవంశజులని యూహింపవచ్చును. వేంగియందు పూర్వచాళుక్యుల పరిపాలన ప్రారంభమైనప్పటినుండియు వారు కళింగాపధిత్వము విషయమై పూర్వగాంగులకు ప్రతిస్పర్ధలుగా నిలిచిరి.

క్రీ॥ శ॥ వేయి సంవత్సరములకు పూర్వము పాలించిన గంగ వంశమువారిని పూర్వగాంగులనియు, తరువాత పరిపాలన చేసినవారిని అర్వాచీనగాంగులనియు చారిత్రకులు వ్యవహరింతురు. గంగరాజులలో మొదటివారు శైవమతాభిమానులు. తరువాతివారు వైష్ణవులు.

వీరు గొప్ప దేవాలయములు నిర్మించిరి. ముఖలింగము శ్రీకూర్మము పూరీ జగన్నాథాలయము కోణార్కములోని సూర్యదేవాలయము మొదలగునవి వీరి నిర్మాణములు.

కళింగచరిత్రలో మరువరాని ముఖ్యాంశము ఈ దేశ ప్రజల సముద్రయానప్రీతి. కళింగాంధ్రులు ప్రాచీనకాలమునుండియు స్వదేశము వీడి మహాసముద్రములను తరించి తూర్పుసముద్రదేశములకును దీవులకును వలసపోవుచుండిరి. కళింగదేశము పర్వతమయమగుటచే అంతగా సారవంతమైనదికాదు కావున ఇక్కడి ప్రజలు కరువు కాటకముల నెదుర్కొనవలసి వచ్చెడిది. అదియునుగాక నౌకాయనము వీరికి వెన్నతో బెట్టినవిద్య. సముద్రము వీరి యింటిగడపనంటి యుండుటచే కళింగాంధ్రులు మహాసాహసికులైన నావికులుగా నుండిరి. వీరు వందలాది ఓడలలో బర్మా, సయాం, కంబోడియా, మలయాద్వీప కల్పము, జావా, సుమిత్రా బలి మొదలైన దేశములకు వర్తకము నిమిత్తము మత ప్రచారముకొరకును ప్రయాణములు చేయుచుండిరి. ఈ దేశములలో బంగారము దొరకునను ప్రతీతి యుండెడిది. సువర్ణ ద్వీపము, సుర్ణవభూమి అనుపేర్లతో నివి బరగుచుండెడివి. కళింగ రాజకుమారులలో సాహసికులైనవారు దూరదేశములలో రాజ్య స్థాపన చేయు ఆశతో తూర్పుదేశములకు పోవుచుండిరి. ¹ ఈకళింగ వర్తకులు సువర్ణదేశమునుండి చీనాకుకూడ వ్యాపారార్థమై పోవుచుండిరి. బంగారము, వెండి, తగరము, అగరు, కర్పూరము, ఇతర సుగంధ ద్రవ్యములను వీరు స్వదేశమునకు దిగుమతి చేయుచుండిరి.

1. ఆంధ్రదేశచరిత్ర సంగ్రహము—శ్రీమల్లంపల్లి సోమశేఖరశర్మగారు.

ఆంధ్రుల చరిత్ర - సంస్కృతి

14-వ ప్రకరణము

చాళుక్య చోడయుగము క్రీ॥ శ॥ 625-1077-1118

తూర్పు చాళుక్యులు

దక్షిణ హిందూదేశ చరిత్రయందు మహత్తరమైన పాత్ర నిర్వహించిన రాజవంశములో చాళుక్యులొకరు. వీరిలో విజాపూజ జిల్లాయందలి బాదామి (వాతాపి) నగరమును రాజధానిగా చేసికొని పరిపాలించినవారిది మాతృశాఖ. దీనినుండి యెన్నియో చిన్న చాళుక్యకుటుంబములు ప్రభవించినవి. బాదామి చాళుక్యుల తరువాత ప్రళంసనియమైన చరిత్ర కలవారు ఆంధ్రదేశమును నాలుగున్నర శతాబ్దాల కాలము పరిపాలనచేసిన తూర్పుచాళుక్యులు. బాదామి, కల్యాణి నగరములనుండి పాలించిన చాళుక్యులను పశ్చిమ చాళుక్యులనియు, ఆంధ్ర చాళుక్యులను తూర్పు చాళుక్యులనియు, వేంగి చాళుక్యులనియు వ్యవహరించుచున్నారు. వీరుకాక ఆంధ్రదేశములో వేములవాడ చాళుక్యులు, ముదిగొండ చాళుక్యులు అను చిన్న కుటుంబములవారున్నారు. గుజరాతు, రాజపుటానాలందుకూడ చాళుక్య వంశమువారు రాజరికముచేసిరి.

చాళుక్యుల జన్మోదంతమును గుఱించి ఇదివరలో కొంత చెప్పినది. పదునొకండు పండ్రెండవ శతాబ్దములందలి చాళుక్య శాసనములలో వీరి వంశోత్పత్తి కథనము అద్భుతాంశములతో కూడియున్నది. కల్యాణి ప్రభువైన ఆరవ విక్రమాదిత్యుని యాస్థానమందుండిన బిల్హణకవి తన విక్రమాంకదేవచరిత్రలో నొక కథ వర్ణించెను. తూర్పు చాళుక్యరాజు విమలాదిత్యుని శాసనములో ఉల్లేఖింపబడిన యాఖ్యానమువేరు. రాజపుత్రులు (సోలంకులు) కల్పించుకొన్న గాథ వేరొక తీరున ఉన్నది. స్థిరంధరి యుబలాటమును

ఒక్కటే. చాళుక్యులు ఉత్తమ క్షత్రియులనియు అసామాన్య జన్మ ప్రకారము కలవారనియు, దేవతలు వీరిని ప్రత్యేక కార్యసాధనకై భూమికి పంపిరనియు చెప్పుకొనుట ఈ గాథలలో కాన్పించును. క్షత్రియ కుటుంబముల వారందరును ఆ కాలమున సూర్యచంద్రము వంశములనుండి ప్రభవించినట్లు వంశావళులు సృష్టించుకొనుచుండెడి వారు. మనచాళుక్యులకూడ మొదట తాము అయోధ్యాపురీ వాసులమనియు సూర్యవంశోద్భవులనియు ప్రకటించుకొనిరి. కాని ఏకారణముననోగాని తరువాత వీరు సూర్యవంశ సంభూతిని విడిచి పైట్టి, రైలబండి ఒక పట్టానుండి మరియొక పట్టాకు ప్రాకినట్లు, తాము చంద్రవంశ్యులమనియు పాండవుల సంతతివారమనియు ఉద్దోషించిరి. ఈ పల్లటీలనుబట్టియే చాళుక్యుల ఆభిజాత్యకథలు కల్పిత వృత్తాంతములని గ్రహింపవచ్చును. ¹ చాళుక్యులు ఔత్తరాహులు కూడ కార్తవీయు, వారు దక్షిణాత్యులే యనియు, వారిది వెల్లో (కర్క) కులమనియు శ్రీ కొమత్తాజు లక్ష్మణరావు పంతులుగారు వివరించిరి. కాని వీరియభిప్రాయము సరియైనది కాదు. బ్రహ్మకుల న్నాడు హిరణ్యరాష్ట్రమున వాడనివసించుచుండినను తత్సూర్యమే చ్చటనుండిరో తెలియదు. మరియు వారువేళ అనగా రాజన్యకులజులే కాని వెల్లాళురు (కర్కకులు) కాదు. హిరణ్యరాష్ట్రము నుండియే చాళుక్యులు తరువాత విజృంభించిరి. వీరిది వరాహలాంచనము.

త్రిలోచన పల్లవునకును చాళుక్య విజయాదిత్యునికిని అయిన సంఘటన వర్ణింపబడినది. మొదట పరాజయ మొందినను చాళుక్యులు వెనుదీయక స్వతంత్ర రాజ్యనిర్మాణ యత్నమును సాగించిరి. క్రీ॥ శ॥ 6 వశతాబ్దము వీరి యభ్యుదయమును గాంచెను. జయసింహుడు, రణరాగుడు, మొదటి పులకేశి వల్లభుడు, కీర్తివర్మ మంగళేశులు ఈ క్రమమున బాదామి చాళుక్య రాజులు పశ్చిమ చాళుక్య సామ్రా

జ్యమునకు బునాదులు వైచిరి. కీర్తివర్మ కుమారుడును మహా పరా
క్రమ శాలియునగు రెండవ పులకేశి ఈపునాదులపై సువిశాల
సామ్రాజ్య భవనమును నిర్మించెను. సత్యాశ్రయ, పృథ్వీవల్లభ
బిరుదాంచితుడైన ఈ మహారాజు క్రీ.శ. 609-610 లో సింహాసన మధి
ష్ఠిండ్డెను. ఈతని యాంధ్రదేశ విజయము విష్ణుకుండిన చరిత్రలో
ప్రస్తావింపబడియున్నది. అప్పుడు రామకాశ్యప గోత్రజుడైన రణదు
రయుని మనుమడుననగు పృథ్వీమహారాజు పిష్టపురమందు నెలకొని
జ్ఞాళుక్య దండయాత్రను నిరోధించెను. పులకేశి ఈతనిని ఉర్ములించి
పితాపురమును వశపఱచుకొనెను. తరువాత కొల్లేటి మీదజరిగిన
యద్ధములో శాత్రువులనోడించి యాదుర్గమును వేంగీరాజ్యమును
సమస్తము నాక్రమించుకొనెను. ఇట్లు జయించిన రాజ్యమునకు తన
కుఖడ్గసహాయుడైన తోడ్పడిన తమ్ముని కుబ్జవిష్ణువర్ధనుని క్రీ.శ. 624
లో పాలకునిగ నియమించెను. అచిర కాలములోనే ఈతడు పల్లవు
లను క్రీ.శ. 630 ప్రాంతమున కర్మరాష్ట్రము పై నెత్తిపోయి కృష్ణా
తటము నుండి తరిమివేసి కర్మరాష్ట్రమును వశపరచుకొనెను. ఇట్లు
క్రీ.శ. 630-31 నాటికి ఆంధ్రదేశమున చాళుక్యుల పరిపాలనము
సుప్రతిష్ఠితమయ్యెను. ప్రేమాతిశయమువలన పులకేశితమ్మునికి కుబ్జవిష్ణు
వర్ధనునకు వేంగీరాజ్యమును వంశపారంపర్యముగ పాలించి యనుభ
వించుకొన ప్రసాదించెను.

కుబ్జవిష్ణువర్ధనునకు విషమసిద్ధియును బిరుదుకలదు. దుస్సాధ్య
ములైన స్థలజలగిరి దుర్గములను సాధించి తన యభిమతమును నెర
వేర్చుకున్నవాడు గనుక ఈతనికి ప్రతిష్ఠ లభించెనని చెప్పుదురు.
ఇతని శాసనములు చీపురు పల్లి, తిమ్మాపురము, మొదలగు చోట్లు
లందు దొరకినవి. వీనినిబట్టి ఈతని రాజ్యము ఉత్తరమున విశాఖప
ట్టణ మండలమునుండి దక్షిణమున కమ్మనాటివరకు గులతీరదేశముపై
సువిశాల దేశముపై చెల్లెనని చెప్పవగును. కుబ్జవిష్ణువర్ధనుడు అగ్ర
జుని ప్రతినిధిగా వేంగీదేశము పాలింప జొచ్చినను ప్రారంభమునుం
డియు ఈతడు స్వతంత్ర ప్రతిపత్తితో వ్యవహరించెను. భ్రాతృవాత్స

ల్యముగల పులకేశి దీనికనుమతించెను. ఇట్లు కుబ్జవిష్ణువరనుడుతూర్పు చాళుక్య వంశస్థాపకుడై కీర్తి గాంచెను. ఈతడు క్రి. శ. 641 వరకు పరిపాలనచేసెను.

కుబ్జవిష్ణువరనుని కాలమును యువాక్ చ్యాంగ్ అను చీనాయాత్రికుడు ఆంధ్రదేశమున పర్యటించి యచ్చటి సితిగతులను తనయాత్రాచరిత్రయందు చక్కగ వివరించియున్నారు. అప్పుడు శాధమతము క్షీణదశయందుండెననియు జైనహిందూ ధర్మము లభ్యుదయ మందు చుండెననియు దెలియవచ్చుచున్నది. మొదటి విష్ణువరనుని కుమారుడు జయసింహవల్లభుడు తండ్రి యనంతరము వేంగీపాలకుడై 641-673 ల నడుమ రాజ్యము చేసెను, ఈతడు పరమ భాగవతుడు. అనేక శాస్త్రార్థతత్వజ్ఞుడు. ఇతనికి సర్వసిద్ధియను బిరుదము కలదు. తండ్రి యప్పగించిన విశాల రాజ్యము నీతడు ప్రజారంజకముగ పాలించెను. విశాఖపట్టణము జిల్లాయందలి సర్వసిద్ధిగ్రామ మీతనిపేర వెలెసెనని చెప్పుదురు. ఈ రాజనుభ్యుడు పండిత విద్యాప్రియుడై యుండెను. తూర్పు చాళుక్యులు తమ రాజ్య ప్రారంభము నుండియు వేదవేదాంగవిదులైన బ్రాహ్మణులకు అగ్రహారములొసంగి విద్యాపోషణగావించి ఘనత కెక్కిరి. జయసింహవల్లభుడును తన తండ్రివలెనే పెక్కు అగ్రహారములు పండితులకిచ్చెను. వానిలో మిక్కిలి యర్థవంతమైనది నిడుమట్టు గ్రామదానము. “అసనపురస్కంధావారమునుండి కార్తిక పూర్ణిమ నాడు సర్వసిద్ధి బిరుదాంచితుడును, పరమ బ్రహ్మణ్యుడును, విష్ణువర్ధన తనూజుడును, పితృపాదరతుడును అగు నీరాజు గండేఱుపాటి విషయము (గుంటూరు, రేపల్లెప్రాంతము) లోని నిడుమట్టు గ్రామమును తైత్తిరీయ శాఖియుడును హారితగోత్రుడును అగు కాటిశర్మ

అను విప్రునకు దానముచేసెను. ప్రతిగ్రహీత (కాటిశర్మ) రెండు వేదముల నధ్యయనముచేసెను. ఇతిహాసపురాణ ధర్మశాస్త్ర, ఆగమ, ఉపనిషత్తులందు నిష్ణాతుడు. ఈతని తాతయైన మందశర్మ అసినపురా స్థాన నివాసి, ఘటికా సామాన్యుడు. అధీత వేదద్వయుడు, పద, క్రమ, అనుక్రమ, కల్ప, పురాణేతిహాస ధర్మశాస్త్ర ఉపనిషత్పాఠంగతుడు. కాటిశర్మ తండ్రియైన శివకుద్రశర్మ జనకునిమించిన విద్వాంసుడు. అగ్నిష్టోమాదుల నాచరించినవాడు.” ఈ శాసనమును బట్టి చాళుక్యుల కాలమునాటి విద్యాపోషణ విధానమును అన్వయింప వచ్చును. జాడ్యుగమునందు ధాన్యవాటివంటి బ్రహ్మాండమైన విశ్వ విద్యాలయము ఒండెడివి. అక్కడ వందలాది గురుశిష్యులేకత్ర నివసించి విద్యోపార్జనము చేసెడివారు. ఇట్టి బహుజవాన్నితమైన విద్యాస్థానములు చాళుక్యులనాడు కన్పట్టవు. కాని వాని స్థానమునందు అసంఖ్యాకములైన చిన్నచిన్న విద్యాపీఠములు నెలకొనియుండెను. వీనిని ఘటికాస్థానములని చెప్పచుండిరి, ఒక్కొక్క ఘటికాస్థానమునందు వేదశాస్త్రములు, తర్కము, వేదాంతము మొదలగు ప్రాచీన విద్యలు అధ్యాపనము చేయించగల ఆచార్యులుండిరి. వీరందరిపైన పర్యవేక్షకుడుగ కాబోలు ‘ఘటికాసామాన్యుడ’ను గురుసత్తము డుండెడివాడు. కాటిశర్మతాతయైన మందశర్మ అసినపుర ఘటికా సామాన్యుడని ప్రశంసింపబడినాడు. పాలకులైన రాజులు ఘటికలకు సమష్టిగను పుష్టిగనుకూడ అగ్రహారములును భూములును సమర్పించెడివారు. సదరు సస్యక్షేత్రముల ననుభవించుచు విద్యార్థులను ఉచితాన్న దానవిద్యాదానములచేత గురువులు భరించెడివారు. చాళుక్యులుగము నాటి ఘటికాస్థానములు గ్రామవిద్యాపీఠములని చెప్పవచ్చును. ఇట్టి ఘటికాస్థానము లా కాలమున ఆంధ్రదేశమునందే కాక, కర్ణాట ద్రవిడ

దేశములందును ఉండినట్లు శాసనములవలన దెలియవచ్చుచున్నది. కదంబవంశము స్థాపించిన మయూరశర్మ, విద్యాసంపాదనమునకై కాంచీపురమున కేగి ఘటికాస్థానమునందు విద్యనభ్యసించెను. ఇంతటి ప్రసిద్ధిగన్న అసనపుర మెచ్చటనుండెనో నేడుగుర్తింపరాకున్నది. అసనపుర ఘటికా నివాసియైన దుద్రశర్మయను మఱియొక విప్రునకు జయసింహా వల్లభుడు పౌలమూడును అగ్రహారముగా నిచ్చెను. విష్ణుకుండిన వంశీయుడైన మూడవ మాధవవర్మరాజు ఈ పౌలమూడునే దుద్రశర్మ పూర్వీకులకు దానముచేసెను. విష్ణుకుండిన రాజ్యపతనముతో ఈ యగ్రహారము ప్రతిగృహీతలకు చెల్లకపోయెను. ఉదారబుద్ధియు, మత్సరరతుడును అగు జయసింహవల్లభుడు విష్ణుకుండి మాధవవర్మ దానమును తిరిగి ఉద్ధరించి తన విద్యాప్రియత్వమును ప్రదర్శించెను. ఈ కాలపు రాజులందరును వేదవిద్యను పోషించిన విధానము ప్రశంసావహము. తూర్పు గాంగరాజులుకూడ ఎన్నియో విద్యాదానములు గావించిరి.

జయసింహవల్లభుని నాటి విప్రులు గ్రామశాసనము తెలుగు భాషా చరిత్రకు ముఖ్యమైనది, ఇది గుంటూరుజిల్లా శర్నాకాపురేట తాలూకాలో దొరకినది. ఇంతవరకు లభించినవానిలో సాగరశీమంత్తు దిదియే తెలుగుభాషలో వ్రాయబడిన మొట్ట మొదటి శాసనము.

సూతనముగా స్థాపింపబడిన తూర్పు చాళుక్య ప్రభువులకు విద్యాపోషణము చేయగల ప్రశాంత రాజ్యస్థితి యెల్లు సిద్ధించెనో తెలిసికొనదగును. దక్షిణాపథమునందు ఈ కాలమున రెండు ప్రబల సామ్రాజ్యములు అధికృతకై పెనగులాడుచుండెను. చాళుక్యలు : పల్లవులు-ఈ యుభయలే ఆనాడు బలవత్తురులు. వారిలో బాదామి చాళుక్యులు వేంగీశులకు బంధువర్గములోని వారగుటచేత ఆ వంశ నుండి వీరి కలజడి లేకుండెను. పల్లవులు తమ సహజ వైదులగు బాదామి చక్రవర్తులతో తలమునుకగ పోరాడు చుండుటచేత, తమ ఉత్తర సరిహద్దు మీదనైన శాంతినికోరి వేంగిపాలకులతో ఉపేతా మైత్రిని పాటించిరి. ఈ కాలమున కాంచి వాతాపి సంబంధములు

ఘోరముగనుండెను. రెండవ పులకేశి పల్లవ సామ్రాజ్యముపై పలు మారు దండయాత్రలు సేయుచు దేశసంక్షోభము గల్గించుచుండెను. దీనికి ప్రతీకారముగ పల్లవరాజు మొదటి నరసింహవర్మ, పులకేశిని రణరంగమున మడియించి వాతాపి నగరమును దగ్ధముచేసెను. వేంగి రాజ్యమున కుత్తరమున నుండిన తూర్పు గాంగులుకూడ మొత్తము మీద శాంతికాములై యుండిరి.

రాజకీయముగ తూర్పు చాళుక్యులుగమును మూడు ప్రధాన ఘట్టములుగ విభజింపవచ్చును. (1) మొదటి ఘట్టము క్రీ.శ. 625-753 వరకు, ఈ నడిమికాలమున వేంగీరాజ్యము నిమ్మకు నీరువోసినట్లు ప్రశాంతత ననుభవించెనని చెప్పవచ్చును. 753 సంవత్సర ప్రాంతమున వాతాపి చాళుక్య సామ్రాజ్యమును రాష్ట్రకూటులు విధ్వంస మొనర్చి తమ రాజ్యము స్థాపించిరి. (2) రెండవదశ క్రీ.శ. 753-973 వరకు. ఇది రాష్ట్రకూట సామ్రాజ్యకాలము వేంగీ చాళుక్యులకును రాష్ట్రకూటులకును బద్ధవైరములు సాగెను. కావున ఆంధ్రదేశము నిరంతర సంగ్రామములచే వేడి మంగలమువలె వేగుచుండెను. (3) మూడవ మజిలీ క్రీ.శ. 973-1075 వరకు. 973 లో రాష్ట్రకూట సామ్రాజ్యము పతనమొందెను. చాళుక్యులు తిరిగి యభ్యుదయమునొంది కళ్యాణి ముఖ్యపట్టణముగ రెండవ చాళుక్య సామ్రాజ్యము స్థాపించిరి. తూర్పు చాళుక్యులును వీరును ఒక్క కుదురులోని వారైయైనను వెక్కు తరములును రెండు మూడు శతాబ్దములు గడచిపోవుటచే ప్రాచీన అనుబంధములు విస్మరింపబడెను. ఇప్పుడు వీరినడుమ సామాన్య రాజకీయ సంబంధములు మాత్రమే యుండెను. వేంగీరాజ్యమును కబళించుటకై ఈ రెండవ పశ్చిమ చాళుక్యరాజ్యము పూహములు పన్నుచుండెను. ఈ మూడవ ఘట్టమునందు వేంగీశులకు కాంచీపుర చోళులతో మైత్రియు బాంధవ్యమును పొసగి వీరికరికొకరు అండగానిచ్చిరి. క్రీ.శ. 1075 తరువాత కాంచీపుర వేంగీరాజ్యములు కలిసిపోయి ఒకేచక్రము నీడను కొంతకాలము వర్ధిల్లెను.

పైన గ్రహించిన మొదటి దశయందుండిన రాజులలో ముఖ్యులను పేర్కొననగుచున్నది.

రెండవ విష్ణువర్ధనుడు, శ్రీ॥ శ॥ 673-81) ఈతడు జయసింహ, వల్లభుని తమ్ముడైన ఇంద్రభట్టారకుని కుమారుడు. ధర్మశాస్త్ర వేత్తయని పొగడ్తగొంచినవాడు. విషమషిద్ధి, సర్వలోకాశ్రయుడు మొదలైన వీతని బిరుదులు. ఈ రాజు పరమ మాహేశ్వరుడని వర్ణింపబడుటచే శైవమతాభిమాని యని చెప్పవలెను. అసనపుర ఘటికావాస్తవ్యుడైన ధ్రువశర్మయను వేద విప్రునకు సూర్యగ్రహణ సమయమున పల్లివాడను దానముచేసెను. సూర్యచంద్ర గ్రహణములకును, సంక్రాంతి పుణ్యకాలమునను, పౌర్ణమి అమావాస్యవంటి పర్వదినములందును శుభాశుభ సమయములందును, తమకును తమ వంశమునకును పుణ్యహేతువుగ రాజులు అగ్రహారములు సమర్పించుట ఆచారము. అగ్రహారములు వేదాధ్యయన సంపన్నులకును, దేవాలయములకును, రాజభక్తిగలిగి సేవించిన ఉద్యోగులకును ఈయబడెడివి.

మంగియువరాజు. (681-705) రెండవ విష్ణువర్ధనుని కుమారుడైన ఈతడు సమర్థుడైన పాలకుడు. విజయసిద్ధి బిరుదుము దాల్చెను. చెందలూరు గ్రామమును కర్మరాష్ట్ర నివాసులును అధీత వేద వేదాంగులు. షట్కర్మనిరతులు, పంచమహాయజ్ఞము లనుష్ఠించు వారునగు ఆరుగురు బ్రాహ్మణులకు దానముగా నొసంగెను. మంగియువరాజు కుమారులు రెండవ జయసింహుడు 705-717 వరకును, మూడవ విష్ణువర్ధనుడు 718 నుండి 752 వరకును వేంగి దేశమును పాలించిరి. బెజవాడయందలి 'నడుంబిబసతి' యను జైనుల యాలయమునకు మూడవ విష్ణువర్ధనుడు ముసినిగొండ గ్రామమును దానము చేసెను. ఈ యాలయమును కుబ్జవిష్ణువర్ధనుని రాణి, అయ్యమహాదేవి కట్టించెనట. ఆంధ్రదేశమునందీ కాలమున జైనమతమున కింకను ఆదరము లభించుచుండెననుట కిది తార్కాణము. ఈ రాజు జైవాలయములకును బ్రాహ్మణులకునుకూడ వితరణములు గావించి సమ

బుద్ధిని ప్రదర్శించెను. ఈతని తరువాత నీతని కుమారుడు మొదటి విజయాదిత్యుడు సింహాసన మధిష్ఠించి క్రీ॥ శ॥ 753-770 వరకును భూపరిపాలనము చేసెను.

మొదటి విజయాదిత్యుని రాజ్యకాలమునుండి తూర్పు చాళుక్యస్వయముపై ని వివరించిన రెండవదశలో అడుగుబెట్టినది క్రీ॥ శ॥ 753 ప్రాంతమున బాదామి చాళుక్య వంశము నంత మొందించి రాష్ట్రకూటులు దంతిదుర్గుడను వీరుని నాయకత్వమున నూతన సామ్రాజ్యమును స్థాపించిరి. వీరి ముఖ్యపట్టణము మాళేడు నగరము. హైద్రాబాదు రాష్ట్రమునందలి లాటూరుగ్రామము వీరి మొదటినివాస స్థానము. రాష్ట్రకూట సామ్రాజ్యము బలపడిన వెంటనే వారుపల్లవులతో సంగ్రామములకు తలపడిరి. కాంచీపుర రాజ్యమిప్పుడు మునుపున్నంత ఉచ్చస్థితిలో లేకుండెను. కావున ప్రధానముగ రాష్ట్రకూటులును వేంగీ ప్రభువులును విజగీషతో పెనగులాట ఆరంభించిరి. తూర్పు చాళుక్యులలోకూడ మహాపరాక్రమశాలురు పలువురుండిరి. కావున వేంగీ రాష్ట్రకూట యుద్ధములు నిరంతరాయముగ సాగి దేశమునందు శాంతికొరవడెను. మొదటి విజయాదిత్యుడు సమరలంపట్టుడై 'త్రిభువనాంకుశ' బిరుదము వహించెను. తరువాతి తూర్పు చాళుక్య రాజులీ బిరుదును వంశపారంపర్యముగ దాల్చిరి.

మొదటి విజయాదిత్యుని కుమారుడు నాలుగవ విష్ణువర్ధనుడు తండ్రి యనంతరము క్రీ॥శ॥ 771-806 వరకు వేంగిని పరిపాలించెను. రాష్ట్రకూటుల రాజ్యములో సింహాసనమునకై గృహకలహము సంభవించెను. దంతిదుర్గుని తరువాత అతని పినతండ్రి కృష్ణరాజు రాష్ట్రకూట శాసనపద్యెను. ఈతని కుమారులు గోవిందరాజును ధ్రువరాజునబడు ధారావర్షుడును రాజ్యాధిపత్యమునకై వివాదపడిరి. విష్ణువర్ధనుడు గోవిందరాజు పక్షము వహించెను. కాని ధ్రువ రాజు వీరందరి నోడించి సింహాసన మధిష్ఠించెను. ఈ కారణమున తూర్పు చాళుక్యులకును రాష్ట్రకూటులకును నడుమ వైరానలము ప్రజ్వరిల్లెను. నాలుగవ విష్ణువర్ధనుని ఘరణానంతరమతని కుమారులు విజయాదిత్యు

డును, భీమసల్మి- (చాళుక్యభీముడు)యు వేంగిరాజ్యము కొఱకై కలహించిరి. ఈ సదవకాశమును ఊరకపోసియక రాష్ట్ర కూటుడగు మూడవ గోవిందరాజు, భీమసల్మిని చేరదీసి వానిపక్షమున వేంగి వినాశనమునకై పూనుకొనెను, రాష్ట్రకూటులకు పశ్చిమ గాంగులు సహాయకులై నిల్చిరి. చాళుక్య విజయాదిత్యుడు మహేంద్రసమ విక్రముడు సమరకర్మశుడు, విష్ణువర్ధనుని యగ్రనందను డగుటచే సింహాసనమున కీతడే నిక్కపు వారసుడు. విజయాదిత్యుడు దన్నెదుర్కొన్న రిపుమండలముతో ద్వాదశ వర్షములు హోరాహోరిని సంగ్రామ మొనర్చి వారందరిని చెల్లాచెదుగకొట్టి వేంగీ సింహాసనము నధిష్ఠించెను ఈతని యకుంతిత పరాక్రమమునకు మెచ్చి లోకమీతని 'నరేంద్ర మృగరాజు, చాళుక్యాధ్యక్షుడు' మున్నగు పెక్కుబిరుదులతో భూషించినది. నరేంద్రమృగరాజు 108 రణములు చేసి శత్రుసంహార మొనర్చెను. వీనిలో జనహింస జరిగినందున పాపభీరువైన ఈ మహారాజు 108 శివాలయములు ప్రతిష్ఠించి పుణ్యము సంపాదించెనట. రాష్ట్రకూటు లీతని శౌర్యానలమును శాంతింప జేయుటకై నరేంద్ర మృగరాజు కుమారుడు విష్ణువర్ధనునకు శీలమహా దేవియను తమ బిడ్డనిచ్చి పెండ్లిచేసిరి. వేంగీ చాళుక్య భూపతులలో రెండవ విజయాదిత్యుడు క్రీ॥ శ॥ 806-846) మహాన్నత స్థానమలంకరించ దగినవాడు. ఈత డెన్నియో అగ్రహారములు దానము చేసెను. ఈతడు పరమమాహేశ్వరుడు. విజయాదిత్యుని సోదరుడైన హైహయ వంశీయుడైన నృపరుద్రుడను నాతడు ఆతని యుద్ధములందు తోడ్పడెను.

నరేంద్రమృగరాజు తరువాత నాతని కుమారుడు ఐదవ విష్ణు వర్ధనుడు స్వల్పకాలము రాజ్యముచేసెను. ఈతనికి విజయాదిత్యుడు, విక్రమాదిత్యుడు, యుద్ధమల్లుడు, నృపకాముడు అను నలువురు తనయు లుండిరి. వారిలో నగ్రజుడును కార్తికేయునివంటి పరాక్రమశాలియు నగు విజయాదిత్యుడు వేంగీ సింహాసన మధిష్ఠించి క్రీ॥ శ॥ 848-892 వరకు రాజ్యరమనేలెను. ఈతనిని మూడవ విజయాదిత్యునియు,

అనేక సద్గుణాలంకృతుడగుటచే గుణాంక, గుణగ విజయాదిత్యుడునియు వ్యవహరింతురు. ఈ మహారాజుకాలమున వేంగీ రాజ్యమే తన మహాన్నతదశ ననుభవించెను. రాజ్యము సువిస్తీర్ణతను చెందెను. పరాజయము, అపయశము శత్రువుల నావరించెను. ఆంధ్ర ప్రజలు సుఖించిరి. తెలుగుభాష-గా నొక ప్రధానఘట్టము విజయాదిత్యుని కాలమున పొడసూపెను. గుణగ విజయాదిత్యుని రాజ్యారంభ కాలమునకు చాళుక్య రాజ్యపు దక్షిణ సరిహద్దున అల్లరులు చెలరేగుచుండెను. పల్లవ సామ్రాజ్యమిప్పటికి విచ్ఛిన్నమై పోవుచు మాండలిక ప్రభుత్వములు తలయెత్తెను. ¹ నోలంబులు, వైదుంబులు, బాణులు మొదలగు చిల్లర రాజ్యము లెన్నియో వేంగీకి దక్షిణమునను నైర్వృతిని అలజడి కలిగింపజొచ్చెను. ఈ ప్రాంతమునందు సామంతుల నణచి శాంతిని స్థాపించుటకై గుణగ విజయాదిత్యుడు పండరంగుడను తన విశ్వాసపాత్రుడైన సేనాపతిని నియోగించెను. పండరంగుడును ఆతని తండ్రి కడయరాజును చాళుక్య రాజులకు నమ్మిన భృత్యులై వన్నెకెక్కిరి పండరంగుడు భోయ కొట్టములను జయించి నెల్లూరును పట్టుకొని ఆ దిక్కున శాంతిని స్థాపించెను, మూడవ విజయాదిత్యుని కాలమున రాష్ట్రకూటులతో యుద్ధములు మరల ప్రారంభించెను. ఈతని తల్లి శీలమహాదేవి రాష్ట్రకూటాంగన యైనను ఏకారణముననో ఈ రెండు రాజవంశముల నడుమ సుస్థిరశాంతి నెలకొనదయ్యెను. గుణగుని శత్రువులు; రాష్ట్రకూట కృష్ణరాజును, అతని బావమరది చేదిరాజును, వశ్చిమ గాంగులును పలువు రేకమైరి. ఉత్తైనవలె వచ్చిపడిన యీ ప్రచండవైరి వాహినులను గుణగ విజయాదిత్యుడు మహేశ్వర విక్రముడై యెదిరించి సమూల మోడించెను, రిపుచమువులను వేంగి సరిహద్దులనుండి పారద్రోలుటయే కాక ఎదురుదాడి నలిపి కిరణపురము అచలపురము మొదలగు రాష్ట్రకూట నగరములను విజయాదిత్యుడు దహించి

1. వివరములకొఱకు చూడు “వేంగీ చాళుక్యులు 3, 4” శ్రీ మల్లంపల్లి సోమశేఖర శర్మగారు, భారతి సంపు 2 సంచికలు 79,

‘త్రైపుర మర్త్యమహేశ్వర’ బిరుదమును వహించెను. ఈ మహా సంగ్రామమునందు పండరంగ డీతని కుశిభుజమై పోరాడెను. గుణగ విజయాదిత్యుడు తూర్పు గాంగుల నోడించి త్రికలింగమును స్వాధీనము చేసికొనెను.

మూడవ విజయాదిత్యుని కాలమున ఆంధ్రుల శౌర్యము హిమాలయోత్తంగ శృంగ సన్నిభమై దుర్నిరీక్ష్యమై తేజరిల్లెను. ఈ మహారాజు విద్యాప్రియుడై ఎన్నియో అగ్రహారములను దానము చేసెను. ఈతని పేరి శాసనములు చాలగలవు. ఆంధ్ర భాషా వికాసమునం దీతనికాల మొక ముఖ్యఘట్టము. ఏలయన మొట్టమొదటి మారు తెలుగు పద్యరచన మీతని శాసనములందే కాన్పించుచున్నది. ఇతనికి ముందు వెలసిన తూర్పు చాళుక్య శాసనములు గద్యమయయులుగా మాత్రమున్నవి.

గుణగ విజయాదిత్యుని యనంతరము వేంగీ సింహాసనము నధిష్టించినవాడు ఆతని తమ్ముని కుమారుడు, శూరుడునైన మొదటి చాళుక్య భీమరాజు. ఈతడు క్రీ॥ శ॥ 922 వరకు పరిపాలన చేసెను. రాష్ట్రకూటులీతని రాజ్యాగోహణమునకు అవరోధములు కల్పించి వేంగీ నాక్రమించుకొనిరి. భీమరాజు తన పెంపుడుతల్లి కుమారుడైన మహాకాలుడను వానిని దండనాథునిగా చేసికొని రాష్ట్రకూటుల నోడించి పారద్రోలెను. ఈ దారుణ సంగ్రామమునందు భీముని కుమారుడును పరాక్రమ శాలియు, ఇతిమర్తిగండ బిరుదాంచితుడైనవాడు, నిడదనోలు, పెరంగూరు యుద్ధములలో రాష్ట్రకూటుల సంహరించి తానును రణభూమికి బలియయ్యెను. ఇట్టిశూరాగ్రేసరుడైన తనయుని స్మారకముగా చాళుక్యభీమరాజు ¹వెడతలూరను గ్రామమును అగ్రహారము చేసి దానమొసగెను. ఈరాజేంద్రుడు చామరగోట సమీపమునందు తనపేర చాళుక్యభీమవరము అను నగరమును నిర్మించి అచ్చట భీమేశ్వరాలయము కట్టించెను. ఈ

1. చూడు-మొదటి చాళుక్య భీముని మచిలీపట్టణము శాసనము.

యాలయము చాళుక్యులనాటి శిల్పవైభవమును వాస్తుజ్ఞానమును చక్కగా ప్రదర్శించును. చాళుక్యభీమరాజే ద్రాక్షారామమున భీమేశ్వర స్వామిని బ్రతిష్ఠించెనని చెప్పచున్నారు. భీమరాజు కాలమున క్రీ॥ శ॥ 900 ప్రాంతమున కాంచీపుర పల్లవుల సామ్రాజ్యము చోళలచే జయింపబడెను. చిరకాలము దక్షిణాపథ రాజకీయములందు ప్రాముఖ్యము వహించియుండిన పల్లవరాజ్యము ఇంతటితోన స్తమించినది.

మొదటి భీమరాజు ననంతరమాతని కుమారుడు కొల్లభిగండ భాస్కర విజయాదిత్యుడు ఆరుమాసములు మాత్రము రాజ్యము చేసి మరణించెను. ఈతని సైన్యాధిపతి కుంతాదిత్యుడను జైన బ్రాహ్మణుడు. వీరిది పట్టవర్ధివంశము. కుబ్జవిష్ణువర్ధనుని సేనానాయకుడైన కాలకంపు డనువీరుని వంశములో కుంతాదిత్యుడు జన్మించెను. కొల్లభిగండని తరువాత మొదటి అమృరాజు విష్ణువర్ధనుడు క్రీ॥ శ॥ 922-27 వరకు వేంగిని పరిపాలించెను. ఈతని కాలముననే రాజమహేంద్రవరపురము నిర్మింపబడి చాళుక్యుల రాజధాని యయ్యెను అనికొందరు చెప్పుదురు. వేంగినగరము సమతలమున మైదానములో నుండుటచే శత్రువుల దాడులకు సులభముగ గుఱి యగుచుండెను. కావున అమృరాజు తన రాజధానిని గోదావరి కుత్తరతీరమున స్థాపించుకొనెను. దాయాదులైన చాళుక్యులును రాష్ట్రకూటులును అమృరాజును సిలుగుల పెట్టజూచిరి కాని పరాక్రమవంతుడైన ఈ రాజన్యుడు వారియాట కట్టించెను. అమృరాజునకు రాజమహేంద్రుడనుబిరుదు కలదు.

ఈ రాజు మరణానంతరము పూర్వచాళుక్య సింహాసనము నకై శగవు లారంభించి క్రీ॥ శ॥ 927-934 నడుమ దేశ మశాంతికి లోనయ్యెను. గుణగ విజయాదిత్యుని సోదరులలో విక్రమాదిత్యుడు, యుద్ధమల్లుడు అనువారుండిరని చెప్పియుంటిమి. గుణగుని తరువాత విక్రమాదిత్యుని కుమారుడు చాళుక్య భీమవిష్ణువర్ధనుడు రాజ్యమేలెను. మొదటి అమృరాజువరకును విక్రమాదిత్యుని సంతతివారే

పరంపరగ వేంగి సింహాసనము నధిరోహించిరి. కాసి గుణగుని మరి యొక సోదరుడైన యుద్ధమల్లుడును అతని సంతతివారును దీనిని సహించక వారసత్వమును బలవంతముగ లాగుకొనుటకై తలపోయు చుండిరి. వేంగి రాజ్యమందలి ప్రస్తుత అళాంతికి దాయాదుల స్పర్ధలే కారణము. మొదటి యుద్ధమల్లుని పౌత్రుడైన రెండవ యుద్ధమల్లుడు 927-934 నడుమ రాజ్యము నాక్రమించుకొనెను. రాష్ట్రకూటులు చాళుక్యులలో నంతఃకలహములు పెంపొందించి లాభముపొందుదురాశ నింకను విడువలేదు. రాష్ట్రకూట సైన్యములు యుద్ధమల్లుని వేంగి రాజ్యమునందు నిలువ బెట్టెను. యుద్ధమల్లుని బెజవాడ శాసన మని ప్రసిద్ధి చెందిన శాసన మీరాజుదని చెప్పుచున్నారు.

మొదటి అమ్మరాజు విష్ణువర్ధనుని సవతి తమ్ముడగు రెండవ చాళుక్య భీమరాజు రెండవ యుద్ధమల్లుని తరుమగొట్టి రాజ్యము నాక్రమించుకొని శ్రీ॥ శ॥ 934-45 వరకు నేలెను. వెనుకటి రాజునకు బాసటగా నుండిన శబరనాయకుల నీతడు పారద్రోలెను. ఈ రాజు కళింగములో తన రాజ్యమును విస్తరింపజేసెను. భీమరాజునకు దానార్ణవుడు, అమ్మరాజు నను ఇద్దరు సుతులుండిరి. ఈతని యనంతరము చిన్నవాడగు రెండవ అమ్మరాజు వేంగిపాలకుడై శ్రీ॥ శ॥ 945-970 వరకు నుండెను. ఈతని తల్లిపేరు లోకమహాదేవి. ఈతడు సమర్థుడైన రాజు.

ఇతడు రాజ్యమును పాలించిన ఇరువదియైదేండ్లలోపల నితడు రెండు పర్యాయములు రాజ్యభ్రష్టుడాయెను. పట్టాభిషేకమయిన వెంటనే మొదటి యుద్ధమల్లుని మనుమలైన బాదప ద్వితీయతాళ పతితని వెడలగొట్టి రాజ్యము నాక్రమించుకొని రాజ్యమును కొంతకాల మేలిరి. వారిని తఱిమివేసి అమ్మరాజు రాజ్యమును స్వాధీనపఱచుకొని శ్రీ॥ శ॥ 955-56 వరకు ప్రభుత్వముజేసెను. అంతట రాష్ట్రకూట మూడవ కృష్ణరాజు దండెత్తివచ్చి, అమ్మరాజును కళింగమునకు బాటదోలి వేంగిని అతని యన్నయైన దానార్ణవునకిచ్చి మరలిపోయెను. కృష్ణరాజు తరలిపోయిన వెంటనే అమ్మరాజు కళింగమునుండి వేంగికి

వచ్చిరాజ్యమును వశపఱచుకొని క్రీ॥ శ॥ 970 దాక ప్రభుత్వము సల్పెను. అంతట దానార్ణవుడు తమ్ముని పై దిరుగుబాటు చేసి యతని వధించి రాజ్యము నాక్రమించుకొనెను.

అమృరాజు పేరట పెక్కు శాసనములు కన్పట్టుచున్నవి. బెజవాడలో నరేంద్ర మృగరాజుచే కట్టబడిన సమస్త భువనాశ్రయ శైవ దేవాలయమునకు రెండవ అమృరాజు దానము చేసెను. కాలాముఖ శాఖకు చెందిన శైవాచార్య లీ దేవాలయమునకు స్థానావతులు. కాలాముఖ శైవసమయమునకు జేందిన సింహపరిషత్తుయొక్క గురువులు అమరేశ్వరము మొదలగుచోట్ల నివసించుచుండి రనియు తెలియవచ్చుచున్నది. రెండవ అమృరాజు సర్వలోకాశ్రయజినభవన మను జైనాలయమును నిర్వహించు అర్హునది యనుజైనాచార్యునకు కలుచుంబట్టు గ్రామమును దానము చేసెను. అర్హునది శిష్యురాలును, పట్టవర్ధన వంశీయురాలును అమృరాజునకు ప్రియురాలును అగు చామె కాంబయను జైనశ్రావకి రాజును ప్రోత్సహించి ఈ దానము చేయించెను. చామెకాంబ నృత్యకళయందు మిన్నయని వర్ణింపబడినది. రెండవ అమృరాజు జినవసతులకు పెక్కు దానములు చేయుట చూడగా ఈతనికి రాజ్యాధికార ప్రాప్తియందు జైనులు తోడ్పడిరేమో యని సం దేహింపవలసి యున్నది.

రెండవ అమృరాజు తరువాత అతని యగ్రజుడు దానార్ణవుడు రాజయి క్రీ॥ శ॥ 970-73 నడుమ పరిపాలన సాగించెను. ఈతని తల్లి ఊర్జ్వాయ అనునామె కళింగ రాజకుమార్తె. ¹ముదిగొండ చాళుక్య వంశీయులైన సామంతులకు దానార్ణవుడు పొత్తపినాడు విషయముతో పొత్తపినాడు మూడువందల గ్రామముల ఏలుబడిని అనుగ్రహించెను. ఈ రాజు తరువాత వేంగీ రాజ్యము 27 సంవత్సరముల పర్యంతము అరాజకమునకు గుఱి యయ్యెనని చాళుక్య శాసనములు వర్ణించుచున్నవి. వాస్తవముగా నప్పుడు అరాజకము ప్రబలలేదు. రెండవ

1. See Kandyam plates of Danarnava. Inscriptions of Andhra Dynasties. Dr. M. Rama Rao.

అమృరాజునకు ఆలివంక బందుగుడైన జటాచోడభీముడను పెడకంటి దేశ ప్రభువు వేంగి పై నెత్తివచ్చి దానార్ణవుని చంపి, యతని పుత్రులైన శక్తివర్మ విమలాదిత్యులను వెడలనడచి యాంధ్రదేశమునందు విశేషభాగమును పటుదర్పముతో క్రీ॥శ॥ 970 మొదలు 999-1000 వఱకును పాలించెను.

క్రీ॥శ॥ 973 ప్రాంతమున పశ్చిమ చాళుక్యుడైన రెండవ తైలపరాజు రాష్ట్రకూటుల నోడించి పశ్చిమచాళుక్య సామ్రాజ్యమును పునఃప్రతిష్ఠించెను. వేంగిరాజ్యమునకు దక్షిణమున చోళులు తమ సామ్రాజ్యమును బలపరచుకొనుచుండిరి. తుంగభద్రానది కుత్తరమున తమ యాజమాన్యమును స్థాపించుటకై చోళులు పశ్చిమ చాళుక్యులలో సంగ్రామములు సేయుచుండిరి. వేంగి ప్రభువులు పశ్చిమ చాళుక్యుల పలుకుబడి గిరిలో పడిపోవకుండ చూచుకొనుట, చోళుల కావశ్యకమనిపించెను. క్రీ॥ శ॥ 985 ప్రాంతమున చోళ సింహాసనము నధిష్ఠించి రాజరాజ రాజకేసరివర్మ, సుప్రసిద్ధ చక్రవర్తి, ఇతఁడు దానార్ణవుని పుత్రులను చేరదీసి వారిలో ద్వితీయుడైన విమలాదిత్యునికి తన కూతును కుందవ్వ నిచ్చి పెండ్లిచేసి, పెద్దవాడైన శక్తివర్మయొక్క పక్షమునవలంబించి క్రీ॥ శ॥ 999 లో బహుళ సైన్యపరివృత్తుడై వేంగిరాజ్యముపై నడచి అక్కడి జటాచోడ భీమునిజంపి శక్తివర్మను చాళుక్య సింహాసనముపై కూర్చుండబెట్టెను. ఇట్లు నయభయముల రెంటును వేంగి ప్రభువులు చోళుల కనురక్తులై పశ్చిమ చాళుక్యులకు దూరదూరమగుట కీ చక్రవర్తి మంచి పథకము వేసెను. ఈ చాళుక్య చోళ సమ్మేళనోదంతము పూర్వ చాళుక్య చరిత్రయందు మూడవ ఘట్టమునకు నాందియైనది.

శక్తివర్మ క్రీ॥ శ॥ 999-1011 వరకు వేంగి రాజ్యము నేలెను. శక్తివర్మ బిరుదులు గలబంగారు నాణెములు కొన్ని అరకాను, సయాము మొదలగు ప్రదేశములందు గనిపించినవి. చాళుక్య నారాయణుడనునది వీని బిరుదు. ఈతని తరువాత విమలాదిత్యుడు సింహాసన మధిష్ఠించి క్రీ॥ శ॥ 1011-1018 వరకును పరిపాలన చేసెను. ప్రబలు

లైన చోడచక్రవర్తు లీతనికి ఆలివంక బంధువులగుటచే వీని పదము సుసీరముగా నుండెను. విమలాదిత్యుడు 1011 లో రాజ్యారూఢుడయ్యెను. ఈతనికి రాజమూర్తాండుదనియు, ముమ్మడి భీముడనియు బిరుదములు. విమలాదిత్యునకు వజ్రయ బ్రహ్మదేవత విశ్వాసపాత్రుడును మహాశూరుడును అగు బ్రాహ్మణమంత్రి యుండెను. రాజీతనికి గుద్దవాడి విషయములోని రణసింహాడి గ్రామమును దానము చేసి శాసనము వ్రాయించెను. చాళుక్య వంశోత్పత్తి ఈ శాసనమునందు నవిస్తరముగ వర్ణింపబడినది. విమలాదిత్యుడు తన చరమవయస్సు నందుజైన మతమును స్వీకరించి, దేశిగణమునకు చెందిన త్రికాల యోగి సిద్ధాంతదేవుడను జైన గురువు శిష్యుడయ్యెనని ఈ రాజయొక్క రామతీర శాసనము తెలుపుచున్నది. ఇతడు ఏడేండ్ల కాలము రాజ్యము చేసి క్రీ॥ శ॥ 1018 లో గతించెను.

విమలాదిత్యునికి ఇరువురు భార్యలు గలరు. చోళచక్రవర్తి రాజరాజ పుత్రికయైన కుందవ యొక్కతె పెడకల్లు తెలుగు నోళ్ల యింటి యాడపడు చైనమేళమ మఱియొక్కతె-వీరి యందు కుందవకు రాజరాజనరేంద్రుడును మేళమకు విజయాదిత్యుడును పుట్టిరి.

రాజనరేంద్రుడు సింహాసనమునకు రాకపూర్వము కొంత కాలము యువరాజుగా నుండెను. విమలాదిత్యుని పరిపాలనాంత్య సంవత్సరమునకును రాజరాజు పట్టాభిషేకమునకును నడుమ నాలుగు సంవత్సరముల వ్యవధి కాన్పించుచున్నది.

ఈ విజయాదిత్యుడు పశ్చిమ చాళుక్య జయసింహుని సహాయమును సంపాదించి యన్నను సింహాసనము నెక్కనీయక యడ్డపెట్టి రాజ్యము నాక్రమించు కొనెను. రాజరాజనరేంద్రుని మేనమామయైన రాజేంద్రచోళ చక్రవర్తి దండెత్తివచ్చి విజయాదిత్యుని అతని మిత్రులను ఓడించి వేంగినుండి తఱుమగొట్టి క్రీ॥ శ॥ 1022 లో రాజరాజనరేంద్రునికి పట్టాభిషేకము జేసెను. పూర్వ చాళుక్య వంశములో రాజరాజనరేంద్రు డొక్కడే ఆంధ్రమహాజనులకు చిరపరిచితుడు, ప్రేమపాత్రుడును అయిఉన్నాడు. కానైతే ఇతడు నరేంద్ర

మృగరాజువంటి ఉద్దండ సాయుగీనుడును కాదు. గుణగ విజయా దిత్తునివంటి రాజ్యవిస్తారకుడును కాదు. రాజరాజునకు రాజ్యము కుసుమాస్తరణము గ కుండెను. రాజ్యాధికారకాంతి యైన విజయా దిత్తుడు మరల పశ్చిమ చాళుక్యుల స్కంధావారము చేరి తన యన్నకు ముప్పు తెచ్చి పెట్టుచుండెను. క్రీ॥ శ॥ 1030 ప్రాంతమున జయ సింహ సహాయముతో మరలవచ్చి విజయాదిత్తుడు అగ్రజని తరిమివేసి సింహాసన మాక్రమించుకొన్నట్లు పాములవాక శాసనము తెల్పుచున్నది. రాజనరేంద్రుడు చోళుల సహాయముతో తిరిగి రాజ్యమును సంపాదించుకొనెను. కాని యతని ప్రభుత్వము శాంతియుతముగ సాగలేదు. క్రీ॥ శ॥ 1044 సం॥ లో పశ్చిమ చాళుక్య ప్రథమ సోమేశ్వరుడు వేంగిని జయించెను. రాజరాజనరేంద్రుని బావమరిదియైన చోళ చక్రవర్తి మొదటి రాజాధిరాజు సోమేశ్వరుని వేంగి నుండి తఱిమి వేయుట కెంతప్రయత్నము జేసినను లాభము లేకపోయెను; కావున రాజరాజనరేంద్రుడు సోమేశ్వరునితో సంధిచేసికొని యాతని కరిగాపై క్రీ॥ శ॥ 1061 వఱకు రాజ్యము జేసి మృతినందెను.

రాజరాజనరేంద్రుని మహోదారకీర్తికి మూలము ఆ మహారాజుయొక్క ఆంధ్రభాషాపోషణము, పిదపత్పాలనము అని చెప్పవలెను. ఈతని సమకాలీనుడైన భోజమహారాజు సంస్కృత భాషా కవులను పోషించి కీర్తిగాంచినట్లే రాజనరేంద్రుడును తెలుగు కవుల పోషించి ఘనత వడసెను. కాని రాజరాజు ఆంధ్రభాషకు చేసిన సేవ భోజుని సేవకంటె ఎన్నియో మడుగులు అధికమైనది. ఆంధ్రభాష యందీతని కాలము వరకు గ్రంథరచన జరిగినట్లు నిదర్శనములు లేవు. శబ్దశాసన డనుబిరుదు వహించిన నన్నయభట్టారకుడు రాజరాజనరేంద్రుని ఆస్థానకవియై ఆంధ్రమహాభారతమును విరచించి తనకు ఆదికవి యనుప్రశస్తిని, తనయేలికకు ప్రథమాంధ్రభాషాపోషకు డనుగౌరవమును సంపాదించిపెట్టెను. భారతరచనలో నన్నయకు తోడ్పడిన నారాయణభట్టను మహాపండితుడు భారత ఘోరరణమునందు పాకశాసనికి నారాయణునట్లు తోడ్పడెను. నారాయణభట్ట

వాణస వంశజుడైన కర్ణాటక బ్రాహ్మణుడు ; సంస్కృత ప్రాకృత కర్ణాటాంధ్రాద్యష్ట భాషలలో కవిత్వము చెప్పగల నేర్పరి. ఇతఁడు పశ్చిమ చాళుక్య సోమేశ్వరుని ప్రదాన వర్గమునందొక్క డైన రాజరాజ సోమేశ్వరుని కరిగాపైన పిమ్మట అతని యాస్థానము నతని ప్రభువు పక్షమున స్థానపతి పదమున నియుక్తుడై వచ్చి యుండెను. అతఁడు నన్నయభట్టునకు సహాధ్యాయి. కావున వారిరువురి పొందు చక్కగ కుదిరెను. ఇతని సహాయమునకు బ్రతిఫలముగ రాజరాజు నందమపూడి గ్రామమును అగ్రహారముగ నిచ్చెను. చీదమార్యుడను మఱియొక గొప్ప విద్వాంసునకు రాజరాజు కోరుమిల్లి గ్రామమును ధారవోసెను. మహావీరాచార్యుని గణిత సార సంగ్రహమును దెనిగించిన పావులూరి మల్లన తాతయైన మల్లన కీ మహారాజు పితాపుర సమీపమందలి నవఖండవాడ గ్రామమును అగ్రహార మిచ్చెను.

గంగైకొండ చోళుడను ప్రసిద్ధి వహించిన రాజేంద్ర చోడ చక్రవర్తి మన రాజరాజునకు మేనమామ. గంగైకొండ చోళుడు తన కుమార్తె అమ్మంగదేవిని మేనల్లుడైన రాజరాజు నరేంద్రునకిచ్చి యుద్వాహము చేసెను. దంపతుల కుమారుడు రాజేంద్రచోళుడనెడి కులోత్తుంగ చోడదేవుడు. రాజరాజునరేంద్రుడు తన కుమారునకు మామగారిపేరు పెట్టెను. సాధారణముగ పితామహుని పేరు మను మనికి పెట్టుట ఆంధ్రుల యాచారము. విమలాదిత్యుడును రాజునరేంద్రుడును తమ యత్తవారిపై గలఅనూనభక్తి శ్రద్ధలచే గాబోలు తమ కుమారులకు మాతామహుల పేర నామకరణము చేసిరి. రాజరాజునరేంద్రుని కుమారుడు రాజేంద్రచోడుడుకూడ తన మేనమామయైన రెండవ రాజేంద్రదేవుని తనయను మధురాంతక దేవిని పరిణయమాడెను. ఇట్లు మూడుతరముల పూర్వ చాళుక్య రాజులు చోళ మృగేంద్రులను కలుపించినట్లుగ పరిగ్రహించి ఉత్తరోత్తరాభివృద్ధిగ చోళాభిమానము గలవారయిరి. రాజరాజునరేంద్రుని మరణానంతర నివృత్తి తమ్ముడు విజయాదిత్యుడు వేంగి నాక్రమించుకొని తన కుమారుడు

రెండవ శక్తివర్మను రాజుగా నభిషేకించెను. పూర్వాంక్షమహీ పతులలో రాజరాజనరేంద్రుడు గొతమీపుత్ర శాతకర్ణి, శ్రీ కృష్ణ దేవరాయలు వంటి మహారాజుల సరసను ఆసీనుడు కాదగినవాడు. ఈతని విజయములు శాంతి విజయములు. సాహిత్యరంగమే ఈతని విజయరంగము. ఉదాత్త సాహిత్యలోకము లేక ఆజ్ఞానాంధకారము నందు పడియున్న ఆంధ్రప్రజావళికి, రాజరాజ నన్నయభట్టులు ఆంధ్ర మహాభారత మనుదివ్యజ్యోతిని ప్రసాదించి వారి నుద్ధరించిరి. ఆనాటి నుండియు ఆంధ్రజాతీయ జీవితమునందొక నూతనయుగము అరుణ రేఖలతో స్ఫుటితమై చెన్నలరారినది. కావున ఈ మహనీయుల నిర్దురను ఆంధ్రజాతి నిర్మాతలలో పరమపూజ్యులగ పేర్కొని జోహారు లర్పించవలెను.

రాజరాజనరేంద్రుని యనంతరము అతని కుమారుడు రాజేంద్రుడు రాజ్యమునకు రావలసియుండెను. కాని పినతండ్రియైన విజయాదిత్యుడు దాని నాక్రమించుకొని యుండుటవలన అది సాధ్యపడక పోయెను. ఇతని మామయైన రెండవ రాజేంద్రచోళ చక్రవర్తి (1052-62) విజయాదిత్యుని వేంగి నుండి పారదోలి రాజేంద్రుని అతని తండ్రి రాజ్యమునందు ప్రతిష్ఠింప బ్రయత్నము చేసెను కాని ప్రబలులైన పశ్చిమ చాళుక్యులతనికి ప్రాపుగ నిలుచుట వలన నతని కడక నెఱవేరదాయె; రెండవ రాజేంద్రచోళచక్రవర్తి గతించిన వెనుక చోళ సామ్రాజ్యమున కధిపతియైన వీరరాజేంద్రుడు (1063-70) పలుమారు దండయాత్రలు నడిపి చిట్టచివర 1067 లో వేంగి కళింగ చక్రకూటములను జయించెను. ఏ కారణము వల్లనో రాజేంద్రుని కతని తండ్రి రాజ్యము నీయక పినతండ్రియు ప్రత్యర్థియునైన విజయాదిత్యునినే యచట స్థిరపఱచి, చక్రకూట మండలమున నతనిగాఢుంచెను. తరువాత స్వల్పకాలము లోపలనే వీరరాజేంద్రుడు స్వర్గస్థుడుకాగా రాజేంద్రుడు చక్రకూటమునుండి వేంగికి వచ్చి విజయాదిత్యుని వెడలగొట్టి క్రీ॥ శ॥ 1070 లో రాజ్యాభిషేకము జేసికొనెను. ఈ యువకుడు మహా శూరుడై విస్తృత సామ్రాజ్యపాలనాభిలాషియై యుండెను. చోళ

సామ్రాజ్యమునకు తాను వారసుడు కాదలచి, చోళుల డౌహిత్రు డగుటచే చోళ సింహాసనమును తా నధిష్టించవలెనని రాజేంద్ర వోడుడు తలచెను. ఇంతలో వీరరాజేంద్రుడైన పశ్చిమ చాళుక్య ఆరవ విక్రమాదిత్యుడు తన భార్య సోదరుని అధిరాజేంద్రుని చోళ సింహాసనముపై కూర్చుండబెట్టెను. రాజనరేంద్రకుమారు డీ కల్లోల సమయమున గొప్ప సైన్యముతో చోళరాజ్యముపై దండు వెడలి పోయెను. రాజేంద్రు డిట్లు చోళ సామ్రాజ్యము నాక్రమించుటకు బోవు టనుచూచి, కళింగాధిపతి పూర్వగాంగరాజరాజ దేవేంద్రవర్మయు చేదిరాజుయశః కర్ణ దేవుడును విజయాదిత్యునిపక్షము వహించి వేంగిపై దండెత్తివచ్చి యచ్చటగా పుండిన రాజేంద్రుని సైన్యము నోడించిరి. రాజేంద్రునకు వారితో దీర్ఘముగ యుద్ధము సేయ వలనుగాకపోయెను; కావున నతఁడు రాజరాజదేవేంద్రవర్మకు తనకూతును రాజసుందరి నిచ్చి వివాహముచేసి, విజయాదిత్యుని కామరణ పర్యంతమును వేంగి రాజ్యాధిపత్యము నిచ్చుటకు ఒడబడి సంధిచేసికొనెను. ఈ లోపల అధిరాజేంద్రుడు మృతినందెను. అంతనతఁడు రాజ్యమునాక్రమించుకొని కుళోత్తుంగ చోళ దేవుడు అను అభిధానముతో రాజ్యముసేయ గడిగెను.

కుళోత్తుంగ చోడచక్రవర్తి దక్షిణదేశపు చరిత్రలో గొప్ప పేరుపొందినవాడు. క్రీ॥శ॥ 1076-77 సంవత్సరమున ఈతని పినతండ్రి విజయాదిత్యుడు మరణించుటచే వేంగి రాజ్యము కుళోత్తుంగుని శాసనములోనికి వచ్చెను. ఇప్పటినుండి ఆంధ్ర దేశము గంగాపురము నుండి పరిపాలింపబడజొచ్చెను. సర్వ స్వతంత్ర వేంగి రాజ్యము నేడు లేదు. అది చోళ సామ్రాజ్యమునందొక మండలముగా నేర్పడెను. కుళోత్తుంగుడు మొదట తన కుమారులను తరువాత తన ప్రతినిధులను వేంగిని పరిపాలించుటకు నియోగించెను. ఈతనికి ఆంధ్ర దేశము, ఆంధ్రభావలపై కంటే చోళ దేశము, తమిళభావలపై ఆదరము మెండు. తండ్రియైన రాజనరేంద్ర డారంభించిన భారతాంధ్రీకరణ మహోద్యమముని కీతడు దోహదమిచ్చినట్లు కాన్పింపదు. ద్రావిడ కవులను కావ్యములను కుళోత్తుంగుడు మిన్నగా పోషించెను. 'కళింగ

త్తుప్పరణి' యను తమిళ కావ్యము, కులోత్తుంగుని కళింగ విజయ గాథను వర్ణించుచు ప్రసిద్ధి కెక్కియున్నది. కళింగగాంగులను జయించి కులోత్తుంగుడు తన కుమార్తె రాజసుందరీ దేవిని గాంగరాజునకు పరిణయము చేసెను. వీరికి జనించిన పుత్రుడు అనంతవర్మ చోడగంగ దేవుడు గాంగరాజులలో గొప్ప సమర్థుడు. ఈతడు ఓడ్ర దేశమును జయించి కటకనగరమును గాంగుల రాజధానిగా చేసెను. ఈతని కాలమునుండియు కళింగోత్కల చరిత్రలు కలిసియున్నవి. కానఆంధ్ర దేశ చరిత్రకు వానితో నంతగా సంబంధము లేదు.

కులోత్తుంగుడు క్రీ॥శ॥ 1070-1118 వరకు చోళసామ్రాజ్యమును వైభవముతో పాలించెను. ఈతనికి రాజరాజ చోడగంగు, రాజరాజ, వీరచోడుడు, విక్రమచోడుడు అని నలుగురు పుత్రులుండిరి. వీరిలో రెండవవాడగు రాజరాజ క్రీ॥శ॥ 1077-78 వరకును, వీరచోడుడు 1078-84 నడుమను, రాజరాజ చోడగంగు 1084-89 మధ్యను, వీరచోడుడు తిరిగి 1089-93 వరకును, తండ్రిచే వేంగికిరాజు ప్రతినిధులుగ నియమింపబడి పరిపాలించిరి. 1093 నుండి 1118 వఱకును విక్రమచోడుడు వే గిని పాలించెనని చెప్పుదురు; దానిని నిరూపింపగ నిదర్శనములు కానరావు. 1110-1118 మధ్య కులోత్తుంగుని పుత్రులలో నొక్కడైన పరాంతకుడు పాలించుచుండెనని శాసనముల వలన తెలియుచున్నది. కాని 1093 నుండి 1109 వఱకు వేంగి యెవ్వరి పాలనక్రింద నుండెనో నిశ్చయముగ తెలియదు. రాజరాజ చోడగంగు అనువాడే వేములవాడ భీమకవిచే శపింపబడిన రాజు కళింగగంగు అని కొందరు చెప్పుచున్నారు. ఈ యన్నదమ్ములలో వీరచోడుడు పరాక్రమశాలియు సమర్థుడైన పాలకుడుగ ఉండెను. ఈతని శాసనములు టేకి, పితాపురము మున్నగు ప్రదేశములందు కాన్పించుచున్నవి. కడపటివాడైన విక్రమచోడుడు కులోత్తుంగ చక్రవర్తి మరణానంతరము చోళసింహాసనము నధిరోపించెను. కులోత్తుంగుని కాలముననే వెలనాటిచోడులు చక్రవర్తి యభిమానమునకు పాత్రులై ఆంధ్ర దేశమున రాజప్రతినిధులకు సహాయోద్యోగమునకు పాత్రులై

గులుగ నుండజొచ్చిరి. విక్రమచోడుడు చోళరాజ్యమునకు అధిపతియైన పిమ్మట ఈ వెలనాటి చోడులే వేగి ప్రతినిధులై చోళచక్రవర్తులకు లోబడి ఆంధ్ర దేశమును పరిపాలించిరి. కులోత్తుంగుని మరణముచే నేర్పడిన సంధికాలమున పశ్చిమ చాళుక్య చక్రవర్తియైన ఆరవ విక్రమాదిత్యుడు వేంగిదేశముపై తన సైన్యములను పంపి దాని నాక్రమించుకొనెను. క్రీ. శ. 1120-24 నడుమ ఈతని శాసనములు ద్రాక్షరామమునందు గాన్నించు చున్నవి. క్రీ. శ. 1135 నాటికి విక్రమచోడుడు పశ్చిమ చాళుక్యులను ఆంధ్రదేశము నుండి వెడలనడచెను. విక్రమచోడుడు క్రీ. శ. 1118-1143 వరకును ఇతని కొడుకు రెండవ కులోత్తుంగుడు 1143-1158 వరకును వాని సుతుడు రెండవ రాజరాజు పండ్రెండవ శతాబ్దియంతము వరకును పరిపాలించిరి.

చాళుక్యయుగము-సింహావలోకనము. క్రీ. శ. 625 మొదలు కొని రమారమి పండ్రెడవ శతాబ్దాంతమువరకును పూర్వ చాళుక్యులును చోళులును వేగిదేశమును శాసించిరి. తూర్పు చాళుక్యుల రాజ్యము ఉత్తరమున విశాఖపట్టణమండలములో చీపురుపల్లి మొదలుకొని దక్షిణమున నెల్లూరు వరకును పశ్చిమమున కర్నూలు మండలములోని మార్కాపురము, తెలంగాణములో కృష్ణానూరు వరకును తూర్పున సముద్రమునంటియు వ్యాపించి యుండెను. సమగ్రాంధ్రదేశము పూర్వ చాళుక్యుల యధీనమునందుండినట్లు కాన్పించుచు. తెలంగాణ ప్రాంతములో విశేషభాగమును, చిత్తూరు కడపలు తప్ప తక్కిన రాయలసీమ యంతయును పశ్చిమ చాళుక్యులకును రాష్ట్రకూటులకును స్వాధీనమై యుండెడిది. నతవాటిసీమ (మధిర ప్రాంతము) కొఱవిమండలము (మానుకోట తాలూకా) వేంగి చాళుక్యులకు సామంతులైన ముదిగొండ చాళుక్యుల పాలనకు లోబడి యుండెను. సబ్బిమండలము (కరీంనగరము జిల్లా) రాష్ట్రకూటుల కాశ్రితులైన లేములవాడ (వేములవాడ) చాళుక్యులచే పాలింపబడుచుండెడిది.

¹వేములవాడ చాళుక్యులు రాష్ట్రకూటుల సామంతులు. వీరి రాజధాని ఇప్పటి కరీంనగరము మండలమందలి వేములవాడ గ్రామము. నిజామాబాదు జిల్లాలోని పోదన నగరము (ఇప్పటి బోధను) వీరి మొదటి రాజధానిగా నుండినట్లు కాన్పించును. వీరి యధికార మీరెండు మండలములలోను చెల్లియుండును. వేములవాడ చాళుక్యులు తాము సూర్యవంశీయుల మని చెప్పుకొనిరి. వినయా దిత్య యుద్ధమల్లుడు ఈ వంశస్థాపకుడు. ఈతడు రాష్ట్రకూట రాజ్యమును స్థాపించిన దంతిదుర్గని యనుచర వర్ణములోనివాడు. యుద్ధమల్లుడు, మొదటి అరికేసరి, సోలద గండబద్దెగడు, ఇమ్మడియరికేసరి ముమ్మడియరికేసరి మొదలైనవారీ యన్వయములో ప్రాముఖ్యము వహించినవారు. రాష్ట్రకూటులకు వేంగిచాళుక్యులతో జరిగిన యుద్ధములందు వీరు తమ యధిపతులైన రాష్ట్రకూట చక్రవర్తుల పక్షమున బోరాడుచుండెడివారు. మొదటి యరికేసరి పూర్వచాళుక్య నాల్గవ విష్ణువర్ధనునితోను, బద్దెగడు గుణగవిజయాదిత్య ప్రథమ చాళుక్య భీములతోను యుద్ధములు చేసిరి. ఇమ్మడి అరికేసరి రెండవ చాళుక్య భీమునకు రాష్ట్రకూటులతోనైన సంగ్రామములలో పరోక్షముగ తోడ్పడెను. ఆంధ్రభాషకు రాజరాజనరేంద్రు డెట్టివాడో ఈ యరికేసరి కన్నడభాష కట్టివాడు. విఖ్యాత కన్నడకవియైన పంప మహాకవి ఈతని యాశ్రితుడై తన విక్రమార్జున విజయ కావ్యమును ఈతని కంకిత మిచ్చెను. ముమ్మడి యరికేసరి తరువాత ఈ వంశము అంతరించెను. వేములవాడ చాళుక్యులు తెలుగుదేశమునకు పాలకులైనను వీరు కన్నడకవులను పోషించి ఖ్యాతి గడించుట ముదావహము. పంపకవీంద్రుడు జైనుడైన ఆంధ్రబ్రాహ్మణుడు. ఈతని నివాసము కమ్మనాటిలోని వేంగిపట్టణగ్రామము. ఈ కవి అదిపురాణమునుగూడ రచించెను. మరియొక కన్నడమహాకవికిగూడ ఆంధ్ర

1. విశేషాంశములకొఱకు చూడు వ్యాసములు 'వేములవాడ చాళుక్యులు డాక్టరు యక', వెంకటరమణయ్యగారు. భారతి. సంపు. 25 సంచికలు 7, 8, 10, 11, 12,

దేశ మాశ్రయ మిచ్చుట గమనింపదగినది. శాంతి పురాణము, భవ నైక రామాభ్యుదయమువంటి గొప్ప కావ్యములను రచించిన పొన్న కవి గ్రామణి యాంధ్రదేశమునందు వర్ధిల్లెను. కమ్మనాటిలోని పుంగనూరు గ్రామమున నాగమయ్యయను జైన బ్రాహ్మణుని కుమారులైన మల్లప పున్నమయ్యల ప్రోత్సహముచే పొన్నడు శాంతిపురాణమును రచించెను. మల్లపయ్య కుమార్తెయగు అత్తి మబ్బకూడ కన్నడభాషాభిమానముగల శేముషీధురీణురాలు. గదాయుద్ధము, అజితనాథ పురాణము మొదలగు కావ్యములు వ్రాసిన రన్న మహాకవికి అత్తిమబ్బ పోషకురాలు. ఇట్లు కన్నడభాషలో రత్నత్రయ మనిప్రశస్తిగడించిన మహాకవులు ముగ్గురును ఆంధ్రదేశపు గౌరవాదర పోషణముల నందుట ఆంధ్రులకు కిరీటములేని రాజ్యాధికార మబ్బుట యని చెప్పవచ్చును. తమ దేశభాషాభ్యుదయములతో పాటు ఆంధ్రులు అన్య దేశభాషాభ్యుదయములను గాంచించువారనుటకు దీనికన్న వేరు నిదర్శన మక్కఱలేదు.

ఆంధ్రదేశమునందు వెలసిన చిన్న చాళుక్య కుటుంబములలో ముదిగొండ చాళుక్యులొకరు. వీరు రణమర్దకసీమను పాలించుచుండిరి. మంచికొండ దీనిలో నొక భాగము. తెలంగాణములోని నాతవాటి కొఱవిసీమలకే రణమర్దకసీమ యని మరియొక పేరుండెను. ఈ వంశములోని మొదటి కుసుమాయుధుడు ప్రథమ చాళుక్య భీముని కాలములో నుండెను. రాష్ట్రకూటులు చాళుక్యభీముని రాజ్యము లోని రణమర్దకసీమ నాక్రమించుకొనగా ముదిగొండ చాళుక్య ప్రభువు రాష్ట్రకూటుల నోడించి తరిమివేసి కొఱవి ప్రాంతమును తూర్పుచాళుక్యుల కర్పించెను. కొఱవి శిలాశాసనమువలన మంచి కొండ (ముదిగొండ) చాళుక్యుల చరిత్ర తెలియవచ్చుచున్నది దానార్ణవుడు వీరికి పోత్తపినాటిలో మూడువందల గ్రామముల యాధిపత్యమిచ్చెను.

తెలంగాణములోని నల్లగొండ మహబూబు నగరము జిల్లాలు మొదలు బాదామి చాళుక్యులకును, పల్లవులకును, తరువాత కళ్యాణి

చాళుక్యులకును, చోళులకును గడిమండలములుగా నుండెడివి. కావున నివి తఱచు యుద్ధరంగములుగ నుండెను. ముఖ్యముగ నల్లగొండ యందలి కొల్లిపాక (కొలనుపాక) ఆహవభూమిగా నుండెను. బాదామి చాళుక్యుల యధికారము తెలంగాణముపై చెల్లెను. ఆంధ్రప్రదేశ్ దేవాలయములలో వీరి శాసనములు గలవు. ఇక్కడి బాల బ్రహ్మేశ్వరము మొదలగు గొప్పదేవాలయములు పశ్చిమ చాళుక్య నిర్మాణములయి యుండును. గుణగవిజయాదిత్యుని అనంతరము రణమర్దక సీమతప్ప మిలిగిన తెలంగాణము రాష్ట్రకూటుల యాధిపత్యమున నుండెను.

పూర్వ చాళుక్య సంస్కృతి

పూర్వ చాళుక్య యుగము వర్తమానాంధ్ర సంస్కృతికి మొట్ట మొదటిమారు బీజానాపము జరిగిన కాలమని చెప్పవచ్చును. దీని ముఖ్యలక్షణములు రెండు పేర్కొనదగినవి. (1) వైదిక మత వ్యాప్తి (2) ఆంధ్రభాషాసముద్గమము. వీనిలో మొదటిదైన వైదిక మతవ్యాప్తికి పల్లవ శాలంకాయన యుగమునందే పునాదులు వేయబడినవి. చాళుక్యులు దీనిని లెస్సగా దృఢపరచి అశ్వమేధసామోదము నొందించిరి. రెండవదగు ఆంధ్రభాషా వికాసమునకు పూర్వ చాళుక్య రాజన్యులే జకకులు, కావున వీరు చిరస్మరణీయులు.

విద్యా పోషణము :—వైదికమతవ్యాప్తికి వేంగీ ప్రభువులవలంబించిన విధానము సార్థకమైనది. పల్లవ శాలంకాయన విష్ణుకుండిన రాజులవలె వీరెవ్వరును అశ్వమేధాది క్రతువుల నాడంబరముగాచేసినట్లు కనబడదు. ఈ యుగమున రాజులలో అశ్వమేధ యాజులే వినరాదు. కాని వేదవిద్యలను వీరు పోషించినంతగా తత్పూర్వ యుగపురాజులు పోషించిరేమో తెలియదు. ఘటికాస్థానములను గ్రామవిద్యాపీఠములను నెలకొల్పి పూర్వ చాళుక్యులు వేదవిద్యలను ఘతన ఘతన వ్యవహారములోనికి దెచ్చి అవి జనులయందు వేళ్లుదన్ని

సుస్థిరముగా నిలబడునట్లు వ్యవస్థ చేసిరి. అసనపుర ఘటికాస్థానము గురించి ఇదివరలో చెప్పినై నది.

మత సామరస్యము :—చాళుక్యరాజులనుండి అగ్రహారములు స్వీకరించినవారిలో వైదికమతమునకు మూలస్థంభము లైన బ్రాహ్మణులే ఎక్కువగా నుండిరి. వీరిలో విశేష సంఖ్యాకులు తైత్తిరీయ శాఖకు చెందినవారు. వాజసనేయ శాఖకు చెందినవారికి రెండు దానములును, సామవేద, అధర్వవేదములకొక్కొక్కటియు దానములు ఈయబడుట చూడ ఆంధ్రబ్రాహ్మణులలో వీరి సంఖ్య తక్కువయని చెప్పనగును. అయినను ఇతర మతములవారికిని గౌరవ సన్మానములు జరుగకపోలేదు. ఆ కాలమునకే కాలాముఖశైవ సంప్రదాయమువారు రాజాదరణ పొందియుండిరి. లకులేశ్వరునుండి కాలాముఖశాఖ యారంభించెను. వీరి సింహపరిషత్తుకు (ప్రధాన పరిషత్తు కావచ్చును) చెందిన మత మొకటి బెజవాడలో నుండెను. అమరావతి మున్నగు ప్రాచీన దేవాలయములలో శైవాచార్యులు నివసించుచుండిరి. బెజవాడలోని సమస్త భువనాశ్రయ శివాలయమునకు రెండవ అమ్మరాజు తాడికొండ గ్రామము దానము చేసెను. శివాలయము పక్షమున ఈ దానమును స్వీకరించినవాడు ప్రభూతరాశి యను శైవాచార్యుడు. గుణగ విజయాదిత్యుడు బిక్కవోలులోని బెజయేశ్వర మహాదేవునకు చేసిన దానమును ఆలయపక్షమున పద్మశివుడను భిక్షువృత్తి స్వీకరించెనని చెప్పబడినది. వేములవాడ చాళుక్యులకూడ శివాచార్యులకు దానము లిచ్చిరి. వీరిలో మొదటి అరికేసరి ఏలేశ్వర మందు నివసించుచుండిన సద్వ్యోమశివాచార్యునకు బెల్లొగ మనుగ్రామమును విద్యాదానముగ నిచ్చెను.

అవైదికమయిన జైనమతముకూడ ఈ యుగమున నింకను రాజాదరణమును విస్తారముగ నే పొందుచుండెను. జౌద్ధమతముమాత్ర మిట్టిభాగ్యమునకు నోచుకొనలేదు. ఆంధ్ర దేశమున జౌద్ధముపూర్తిగా

వెనుకబడెనని చెప్పవచ్చును. ¹ మూడవ విష్ణువర్ధనుడు బెజవాడలోని నడుంబి జైన వసతికి దానముచేసెను. ఈ వసతిలోని జైనాచార్యులు కావురూరిగణములోనివారు. రెండవ అమ్మరాజు జినాలయమునకు పెక్కు దానములు చేసెను. ² జైనులలో వలహరిగణము, కోటి ముడువగణము, అడ్డకలిగచ్చ, నందిగచ్చ మొదలగు శాఖలుండెడివి. గుణగవిజయాదిత్యుని సేనానియైన పండరంగుని వంశమువారు జైనులు. వీరు వంశపరంపరగా కటక రాజులుగా నుండిరి. పండరంగుని మునిమనుమడైన దుగ్గరాజు కటకాభరణ జినాలయము కట్టించెను. దీనికే అమ్మరాజు మలియపూడి గ్రామమును దానము చేసెను. దుగ్గరాజు కర్మరాష్ట్రమునకు రాజవిషయాధ్యక్షుడుగా నుండెను.

పై యంశములనుబట్టి పూర్వ చాళుక్యుగము మతసహనమును ప్రశంసనియముగ చూపినకాలమని చెప్పదగును.

సాంఘి క స్థితి :—వైదిక బ్రాహ్మణ మతము ప్రాధాన్యము నొందిన కొలదిని వర్ణవ్యవస్థ స్థిరరూపము దాల్చెను. జైనులుకూడ చాతుర్వర్ణ వ్యవస్థను తమ సంఘములో పాటించుచుండినట్లు కాన్పించును. కన్నడకవి యైన పొన్నడు జైన బ్రాహ్మణుడు. దీనిచే ఒక మతమునుండి మరియొక మతమునకు వర్ణభ్రంశత నొందకుండ మారుట సుకరమయ్యెను. ఈ పరివర్తనమువలననే జైనమతము ఆంధ్ర దేశములో మరికొంత కాలము నిలువగల్గెను. వర్ణాశ్రమపద్ధతిని స్వీకరింపని జాధము త్వరలో అదృశ్యమయ్యెను. బ్రాహ్మణు లీ కాలమున వేదాధ్యయనపడులేకాక తౌత్రవృత్తి నవలంబించి యుద్ధములలో రాజులకు ఖడ్గసహాయము మంత్రసహాయము చేయుచుండిరి. గుణగ విజయాదిత్యునకు మంగిరాజుతో నైనరణమునందు శత్రువును సంహరించు కీలకమును దెల్పినవాడు వినయడిశర్మ యనుబ్రాహ్మణుడు. గుణగు డీతనికి త్రుండపట్టు గ్రామమును బహూకరించెను. విమలాదిత్యుని మంత్రియైన వజ్రయ ప్రెగ్గడ నెఱజోడు. రాజరాజ

1. మూడవ విష్ణువర్ధనుని ముసినీకుండ తామ్రపట్టికలు.

2. రెండవ అమ్మరాజు కలుచంబఱుఱ, మలియపూడి శాసనములు.

నరేంద్రునిపక్షమున కర్ణాటులతో పోరిన రాజరాజ బ్రహ్మమహా రాజు; వీరచోడుని సేనాపతియైన మేడమార్యుడు మున్నగు బ్రాహ్మణ వీరు లెందరో ఈ కాలమున శౌర్యమునకు పేరువడసిరి. బ్రహ్మచర్య వ్రతము ఈ యుగమున కొందరు బ్రాహ్మణులచే దీక్షతో పాటింపబడు చుండెను. యావజ్జీవ బ్రహ్మచర్యము నడుపు వ్రతమును 'కార్పటీ' వ్రతమనుచుండిరి. దొమ్మన యనుబ్రాహ్మణోత్తముడు కార్పటీ వ్రతమును పూనినట్లు రెండవ అమ్మరాజు మాగల్లు శాసనము వలన దెలియవచ్చుచున్నది. సత్యము, శ్రేయము, వితరణము, సహనము దయ, శాశ్వత బ్రహ్మచర్యదీక్ష-ఇవి కార్పటీ వ్రతలక్షణములు. కాక ర్త్యగుండన ప్రార్థనముపై అమ్మరాజీ బ్రాహ్మణునకు మాగల్లు గ్రామ మును బహూకరించెను. కార్పటికుడైన పాండియ అను మరియొక విప్రుడు రెండవ అమ్మరాజు పడకలూరు శాసనములో వినవచ్చును.

చాళుక్య యుగమునందు కన్నడులును అరవవారును అనేక కుటుంబములవారు తెనుగు దేశమునకు వచ్చి తెనుగు వారిలో కలిసి పోయిరి. పూర్వ చాళుక్యులు మొదట కన్నడ దేశమునుండి వచ్చిన వారు గనుక వీరితో సైనికులును, రాజకీయోద్యోగులును, కవి పండితులును వర్తకము మొదలైన వ్యాపారములకొరకును కన్నడ దేశీయులు పలువురు ఆంధ్రదేశమునకు వచ్చి ఇచ్చట స్థిరపడిపోయిరి. ఆంధ్ర కర్ణాట ప్రజల సమ్మేళనముయొక్క ప్రభావము తెనుగుభాషా వాఙ్మయములపై మున్ముందు చూడగలము. కుబ్జవిష్ణువర్ధనునకు ఆంధ్రదేశ విజయములో తోడ్పడిన సాహసిక వీరులకు చిన్న చిన్న మండలములపై నధికారము లభించెను. గుంటూరు మండలములో కొండపడుమటి సీమకు ఏలికలైన దుర్జయవంశీయులును, నల్లవాడి, వెలగాడు, కోనకండవాడి పాలక కుటుంబములును ఇట్టివారు. బాదామిచాళుక్యరాజ్య మున్నంత కాలము ఈ కర్ణాట ప్రవాహము తెలుగు దేశమువంక సాగెను. రాష్ట్రకూటులకును తూర్పుచాళు క్యులకును బద్ధవైరమయినందున ఆంధ్రకర్ణాటక సంబంధములు చెడెను. పూర్వచాళుక్యులకును చోళులకును రక్తసంబంధ మేర్పడిన

పిదప ద్రావిడకుటుంబము లిట్లే ఆంధ్ర దేశమునందు ప్రతిష్ఠింపబడెను. కులోత్తుంగుని నాటినుండి అరవవారికి తెలుగు దేశములో పలుకు బడియు ప్రమేయమును మిక్కిలి హెచ్చెను. వీరచోడుడు వేంగి దేశాధికారిగానున్నప్పుడు చోళదేశమునుండి 536 గురు బ్రాహ్మణుల రప్పించి పితాపురము సమీపమున 'వీరచోడ చతుర్వేది మంగళ' మను పేర నొక యగ్రహారము చేసి వారికొసగెను. చాళుక్యుల రాణులైన చోళకన్యకలతో వారి అనుయాయివర్గము, ఆశ్రితులైన బ్రాహ్మణ కుటుంబములు పెక్కును తెలుగుదేశమునకు వచ్చియుండును. వీరిసంతతివారే ఇప్పు డాంధ్ర బ్రాహ్మణులలో కనబడు ద్రావిడులు. వీరిలో గొప్పపండితులును మేధావులును నేటికిని గలరు.

విశ్వకర్మకుల మనబడు కంసాలివారికి సంఘమునందు విశేష గౌరవముండెను. రాజశాసనములను రాగి రేకులపై చెక్కుట వీరి ప్రత్యేకవిద్య. శాసన లేఖకులుగా విశ్వకర్మకులజులు పేర్కొనబడుచుందురు. వీరు శైవులైనను వృత్తి గౌరవమునుబట్టియు శిల్పులగుట చేతను ఆచార్యశబ్దము వీరిపేర్లకు చేర్చబడుచుండెను. ఒక్కొక్క రాజకాలమున నొక్క విశ్వకర్మ రాజ శాసనలేఖక పదవియందుండినట్లు తోచును. రెండవ విజయాదిత్యుని శాసనముల వ్రాయసకాడు అక్షర లలితాచార్యుడు. రాజరాజ నరేంద్రుని శాసనలేఖకుడు గండాచార్యుడు. శాసన శిల్పమునందు నిపుణులైన విశ్వకర్మలు తరుచు విజయవాడ వాస్తవ్యులు.

చాళుక్య రాజులు వేదమువంటి పవిత్రవిద్యలతోపాటు తాకిక విద్యలనుకూడ నాదరించి ప్రోత్సహించుచుండిరి. గుణగ విజయాదిత్యుడు గాంధర్వ విద్యా ప్రవీణురాలును సౌందర్య పరాజిత దేవాంగనయు నగు చల్లవ్వ యను నామెకు అత్తిలి గ్రామములో కొంత భూదానము చేయుట దీనికితార్కాణము.

భాషావికాసము:—ఇంతవరకును అరణ్య వృక్షమువలె అజ్ఞాత సితియై పడియుండిన ఆంధ్రభాషాకల్పతరువు చాళుక్యుల కాలమునుండి పల్లవ పత్రపుష్ప ఫలశోభితమై నయనానంద మొనగూర్చు

మొదలిడెను. చాళుక్యుగమునకు పూర్వము తెలుగుభాష యని కినే కొందరు సందేహించిరి కాని యా మతము గణ్యము కాదు. శాతవాహనులు ఇత్యోకులు మున్నగువారి కాలమున ప్రాకృతము రాజభాషగా నుండెను. విష్ణుకుండుల కాలమునుండియు ప్రాకృతమును త్రోసిరాజని సంస్కృతము రాజభాషగా వీర మలంకరించెను. కావున దేశభాషయైన తెలుగు జనవ్యవహారమునందు మాత్రమే నిల్చిపోయెను. మొట్టమొదటిమారు తెలుగునకు రాజభాష గౌరవమును ప్రసాదించినది పూర్వచాళుక్యులని తెలిసికొని ఆంధ్రలోకము వారికి కృతజ్ఞతాబద్ధమై యుండదగును. వీరి శాసనములలో అధిక సంఖ్యాకములు సంస్కృతములో నున్నను తెలుగులోకూడ వీరు పెక్కు శాసనములు ప్రకటించిరి. కర్ణాట దేశమునందు బాదామి చాళుక్యులు కన్నడ భాషలో శాసనములు ప్రకటించుట కారంభించిరి. తెనుగున రాజశాసనములను వ్రాయించు నాచారమును ప్రథమమున ప్రవేశ పెట్టిన^{పాల్ల} రేనాటిని పాలించు చుండిన తెనుగు చోళప్రభువులు - పూర్వచాళుక్యులు వారి మార్గముననుసరించిరి. మొదటిజయసింహ వల్లభుని విప్లవ శాసనము పూర్వచాళుక్యుల ప్రథమాంధ్రభాషా శాసనమని చెప్పబడుచున్నది. రేనాటిచోడులు, అనంతపుర మండలములోని పశ్చిమ చాళుక్యులు, వారి సామంతులైన బాణరాజులుకూడ మొట్టమొదటి పర్యాయము తెలుగును శాసన భాషగా వాడినవారిలో గణ్యులు. ఇట్లు క్రీ. శ. ఏడవ శతాబ్ది ద్వితీయపాదమునుండియు తెలుగు శాసనములు లభించు చున్నవి. ఈ శాసనభాషయందలి కొన్ని ముఖ్య లక్షణములను పేర్కొనవచ్చును. మొదటి దశలోని శాసనము లన్నియు పంచనములో వ్రాయబడుచుండెను. ఈనాటి భాషలో ప్రాకృత పదములు విస్తారముగ తెనుగున కలసిపోయి కన్పించును. తెనుగుపదములైనను మనకిప్పుడపరిచితమైన రూపములో నున్నవి కావున ఈ శాసనముల భాష మనకు సులభముగా అర్థముకాదు. రెడ్డిశబ్దమునకు ఆ కాలమున రట్టగుడి, రట్టడి, రట్టోడి యను రూపములును బహువచనమున రట్టడు, రట్టళ్లు అనియు ప్రయోగింపబడుచు

డెను. పురుగులు అనుటకు పుష్పలు అనియు. నాశనము చేయువాడు అనుటకు అచ్చువాన్లు అనియు. మన కపరిచితిమైన స్వరూపములతో శబ్దములు కాన్పించును. ఇప్పుడు మనము బహువచన ప్రత్యయముగా 'లు' వాడుచున్నాము. ప్రాచీన కాలమున దీని రూపము 'ళ', 'ళు', 'లు' అని వివిధముగా నుండెడిది. గుడులు మడులు అనుటకు గుడ్లు, మడ్లు క్రియ, అళ్లు (ధాన్యము) అనుటకు అడ్లు అనియు ప్రయోగించెడివారు, అప్పటిభాషలో శకటరేఫము విరివిగా వాడబడుచుండెను. 'అ' యను అక్కరము శబ్దములలో తరుచు ప్రత్యక్ష మగును. పడుమట అనుటకు 'పటుమట' అనియు చోళ, చోడ అనుటకు 'చోట' యనియు అనాటి రూపములు. ప్రాచీన శాసనములందలి వర్ణక్రమముకూడ మనకు క్రొత్తగా దోచును. అరసున్న అనాడు లిఖించెడివారుకాదు. దాసిసానములో పూర్ణబిందువే యుండెడిది. కాని యది తేల్చి పలికెడివారు కావచ్చును. ఎక్కడ నిండునున్న పూర్తిగ ఉచ్చరించవలెనో అచ్చట పూర్ణానుస్వారము తరువాత వచ్చు హల్లును ద్విత్వము చేసి వ్రాసెడివారు. విరించి (బ్రహ్మ) అని వ్రాయవలసి వచ్చినచోట విరించి అనియు, గండడు అనుటకు గండడు అనియు వ్రాసెడివారు. ద్విత్వపరకముగాని నిండునున్న యున్నచో అచ్చట అర్థానుస్వారస్థానమని తెలియవలెను.

మిక్కిలి ప్రాచీన శాసనములలోని వాక్య రచనాపద్ధతిలో కొంత విశేషము గలదు. ఇప్పటి మన వాక్యములలో విశేషములతో కూడినకర్తముందుగను, తరువాత కర్మ మొదలగు ఇతర పదములును చిట్టచివరకు క్రియాపదమును వచ్చును. ¹ మొదటి జయసింహ వల్లభుని మాచెర్ల శాసనములోను, రేనాటి చోళుల 'పొట్లదుర్తి - మాలెపాడు' శాసనములోను దీనికి భిన్నమైన వాక్యరచనా విధానము కన్పించును. వీనిలో కర్తృపదము

1. చూడు. వ్యాసము. క్రిమల్లంపల్లి సోమశేఖర శర్మగారు. భారతి, సంపు. 23 సంచిక 8,

తరువాత క్రియాపదమును తరువాత కర్మ మున్నగునవియు నుండునట్లు వ్రాయబడినది. ఆంగ్లభాషలో మన మిట్టిక్రమమునే చూతుము.

ఇట్లు వ్రాచిన శాసన భాషలోను లిపిలోను ఎన్నియో విశేషములు చూడనగును.

తెలుగు శాసనరచనలో రెండవ దశయందు గద్యములేకాక పద్యములుకూడ శాసన కావ్యములో గూర్చుచుండిరి. నన్నయభట్టు ఆదికవి యనియు, ఆతనికి పూర్వము తెలుగుభాషలో కవిత్వమే లేకుండెడిదనియు ఒక అపోహ లోకములో నుండెను. కాని పద్యములలో రచింపబడిన శాసనములు దొరకినప్పటినుండియు ఈ యభిప్రాయము పొరపాటని తేలినది. శాసనములలో తెలుగు పద్యరచన మొదటిమారు గుణగ విజయాదిత్యుని కాలమునుండియు కన్పించుచున్నది. అనగా నన్నయభట్టుకు నూటయేబది సంవత్సరములకు పూర్వమే తెలుగులో పద్యరచన యుండెడిదని విశదమగుచున్నది. ఆ కాలమున గొప్ప కవులెవరేని యుండిరో లేదో, వారేవైన కావ్యములు రచించిరో లేదో యనునది మాత్రము తెలియరాని యంశము. నన్నయభట్టుకు పూర్వము అట్టి కవులుగాని కావ్యములుగాని యుండినట్లు నిదర్శనములు మాత్రము ఈ నాడు లభించుటలేదు. గుణగ విజయాదిత్యుని నాటి పద్యశాసనములలో పండరంగని అద్దంకి శాసనము, మొదటిచాళుక్య భీమునిఋవర శాసనము గణింపదగినవి. సీసపద్యము, ఆటవెలది, తేటగీతి, తరువోజు అక్కఱ మొదలగు దేశీయ ఛందస్సులనే ఆ కాలపు కవులు వాడుచుండిరి. సంస్కృత వృత్తములైన ఉత్పలమాల, చంపకమాల, శార్దూలము, మత్తేభమువంటి అక్షరగణ ఛందస్సులు నన్నయభట్టారకుని కాలమునందు వాడుకలోనికి వచ్చినవి. రెండవ యుద్ధమల్లుని (క్రీ. శ. 927-934) బెజవాడ శాసనము మధ్యాక్కఱలో వ్రాయబడినది. సీసపద్యములందు ప్రాసయతియు, సామాన్యయతియుకూడ కవులు వినియోగించుచుండిరి. ఈ విధముగ ఆంధ్రభాషలో గద్యపద్యాత్మకమైన రచన జరుగుటకు చాళుక్యరాజులు అవకాశము కల్పించిరి.

పూర్వచాళుక్య మహారాజుల ఆంధ్రభాషాపోషణ ప్రశస్తి ఇంతటితో చాలదు. రాజకీయ వ్యవహారములలో భాషకు సంకుచితమైన ప్రయోజనము మాత్రమే లభించును. ఆ భాషయొక్క పైపై రూపమును మాత్రమే ఇట్టి లౌకిక రచనలయందు చూడగలము. భాషయొక్క నిజసౌందర్యమును దానియాత్మ విలసనమును చూడవలెనన్నచో కావ్యజగత్తునందు మాత్రమే సందర్శింపగలము. ఆంధ్ర భాషను సాహిత్య మనువీనువీధిలో పదునారుకళలతో వెలుగునిండుచందురునివలె ప్రతిష్ఠించిన ఘనతకూడ చాళుక్య వంశమువారికే దక్కినది. వీరి యాంధ్రసాహిత్యపోషణమును నన్నెచోడ మహాకవి యిట్లు ప్రశంసించినాడు.

‘మును మార్గకవిత లోకం

బున వెలయఁగ దేశికవితఁబుట్టించి తెనుం

గును నిలిపి రంధ్రవిషయం

బునఁజనఁజాళుక్యరాజు మొదలుగఁ బలువుర’

అంతకుముందు తెనుగుదేశమున సంస్కృత కవితారీతులును ప్రచారములో నుండగా చాళుక్యరాజు మొదలైన పలువురు లోకములో వెలయునట్లు దేశికవితను బుట్టించి తెనుంగును ఆంధ్ర విషయమున నిలిపిరనిన నన్నెచోడని యభిప్రాయము. ఈ చాళుక్యరాజు విమలాదిత్య తనూజుడైన రాజరాజ నరేంద్రుడని కొందరు చెప్పుదురు. ఇది సరికాదు—క్రీ. శ. 848-92ల మధ్య వేంగినిపాలించిన గుణగవిజయాదిత్యుని కాలముననే తెనుగున కవితబుట్టినది. కాని రాజరాజ నరేంద్రుని కాలము వరకును కావ్యరచన ప్రారంభముకాలేదు. తాను తెలుగురాజై యుండగా తెలుగువారు తమ భాషాకావ్యమని చెప్పుకొని గర్వింపదగిన యుద్గ్రంథమేదియు లేకుండుట గొప్పకొంత యని రాజరాజ నరేంద్రుడు తలపోసియుండును. ఇదే చింత నన్నయభట్టారకునకును జనించియుండును. జైనుడైన పంపమహాకవి పంచమవేదమని ప్రసిద్ధిజెందిన మహాభారతమును తనకు తోచిన మార్పులతో విక్రమార్జున విజయ మనుపేర వ్రాసిపెట్టగా వైదిక మతాభి

మాను లా గ్రంథమును వ్యాసమునీగ్రుని యుద్దేశములకు భంగము లేకుండ ప్రజానీకమునకు తెలియు. దేశభాషలో వ్రాయకపోవుట లోపమని నన్నయకు స్ఫురించెను. ఇట్లు ఏలికయొక్కయు ఆశ్రీతుడైన కవిపుంగవుని యొక్కయు లిలంపు లోకే మార్గమున నడచెను. బండియు ఎడ్లును ఏకమైనచో కొండలెక్కుటకు కొదువ యేమి? వేదోక్తమైన పరమధర్మములను ఆంధ్రులు సులభముగా చదివి తెలిసికొన గల్గుట యొక లక్ష్యము. ఉదాత్తసాహిత్య నిర్మాణముచే ప్రజల చిత్తవృత్తులను సంస్కరించి వారిని విజ్ఞానవంతులుగా చేయుట మరొక లక్ష్యము. ఈ రెండు ధ్యేయములను మహాభారతాంధ్రీ కరణముచే నెరవేరునని రాజరాజు నన్నయభట్టులు గుర్తించి మహా సముద్రమువంటి యా గ్రంథమును మథించుటకు నిశ్చయించిరి.

లక్ష్యము మహత్తరమైనదే కాని దానిని చేరుమార్గము సుగమముగ లేదు. అదివరకు తెలుగులో ఉత్తమ గ్రంథములు వెలువడలేదు. చిల్లర రచన లుండి యుండవచ్చును. ప్రజాగీతములు, ఏలలు, జోలలు, కథలు. బహుశః ప్రాకృతనాటకములకూడ నుండి యుండవచ్చును. కాని, భారతమువంటి యద్భుతము కడముట్ట వ్రాయుట కీచిన్న ఛందస్సులు గాని పరిమిత శబ్దజాలము గల భాష కాని తూగజాలవు. దీనికి దారి యేమని చింతాలోలుడై యన్న నన్నయ భట్టారకునకు అర్జునునకు భారత యుద్ధములో శ్రీకృష్ణునివలె నారాయణభట్టను మహాపండితుడు సాయపడెను. నారాయణభట్టు నన్నయకు సహాధ్యాయి. అష్టభాషా విశారదుడు. ముఖ్యముగ కన్నడభాషయందు నిధియైనవాడు. కన్నడమునం దప్పటికే గొప్ప గొప్ప పద్య గ్రంథములు వెలువడినవి. వాని యనుభవజ్ఞానము గల నారాయణభట్టు తోడుపడ నన్నయ ఆంధ్రమహాభారత రచనకు గడగెను. కన్నడభాషా సంప్రదాయములను అనగా చంపూకావ్య పద్ధతి, సంస్కృతవృత్త ప్రయోగము, సంస్కృత పదములను ఇంచుగాగమ విధానముచే తెలుగు చేసిన యాంధ్రశబ్దజాలమును విపులీకరించుకొనుట-వీనిని నన్నయభట్టు ఉపయోగించుకొని యుండును.

ఇష్ట దేవతాస్తుతివంటి మరికొన్ని చిల్లర సంప్రదాయములనుకూడ అతడు ఎరువు తెచ్చుకొని యుండును. ప్రధానముగ తన యువజ్ఞయు, లోకానుభవమును, శబ్దశుద్ధియు, సంస్కృతాంధ్రభాషాపారంగ తత్వమును ఆధారములుగ గొని నన్నయభట్టు మహాభారతాంధ్రీ కరణమునకు గడగెను. అది సభాపర్వములను అరణ్యపర్వములో నాల్గవ యాశ్వాసమునందలి కొంత భాగమువరకును నన్నయభట్టు రచించెను. ఏ కారణముననో అతని రచన యింతటితో నిల్చిపోయెను. ఈతని కవిత్వము ద్రాక్షపాకమైన సర్వజనాహ్లాదముకూర్చుచుండును. నన్నయ రచనయందు తత్వమ శబ్దము లెక్కువగా నుండును. కేవల దేశ్యపదములు లెక్కువగా నుండును. అయినను ఈతడు వాడిన సంస్కృత శబ్దములు సుప్రసిద్ధములై రసానుకూలమైనవి. మారు మూల సంస్కృత పదముల నెచ్చటను పాండిత్య ప్రకటనముకొఱకై ఈ మహాకవి వాడలేదు. నన్నయభట్టునకు శబ్దానుశాసనము డను బిరుదుగలదు. ఆంధ్ర శబ్దచింతామణి యను వ్యాకరణము వ్రాయుటచే నీ బిరు దీతనికి గలిగెనని పూర్వపు పండితులు తలచుచుండిరి. ఆంధ్ర శబ్ద చింతామణి నన్నయకృత మని ఇప్పటి పరిశోధకు లంగీకరింపరు. అయినను తనకుముందు నియతమైన మార్గములేక అవ్యవస్థితముగా నున్న తెనుగుభాషకు ఒక మహోన్నత స్థాయియు స్థిరరూపమును ప్రసాదించుటచేతనే శబ్దశాసన బిరుదము నన్నయయెడ సార్థకమగు చున్నది.

పూర్వచాళుక్య యుగమునాటి మరికొన్ని విశేషములను పేర్కొని వీరి యశోగీతిని ముగించవచ్చును. ఈ మహారాజులు దైవ భక్తి ప్రేరితులై పెక్కు శివాలయములను కట్టించిరి. రాజమహేంద్ర

వరము, ద్రాక్షారామము, భీమవరము, సామర్ల కోటమున్నగు ప్రదేశములలో వీరు నిర్మించిన యాలయములు గలవు. కొంత మహాబలిపుర శిల్పములోని శక్తియు కొంత లాలిత్యము సమ్మిళితము చేసి చాళుక్య శిల్పము వెలసివడి. ఈ యుగమునందు పంచాయతీ సభలును స్థానిక స్వపరిపాలనమును ఉండినట్లు నిదర్శనము కలదు. రెండవ చాళుక్య భీమమహారాజు మచిలీపట్టణ శాసనములో విద్దమయ్య అను బ్రాహ్మణుని ప్రశంసగలదు. విద్దమయ్య వేదవేదాంగవిదుడు. ఈతని కుమారులును మనుమలును 'వారగోష్ఠలలో' నేర్పరులైన వక్తలుగా పేరు గడించినట్లు చెప్పబడినది. వారగోష్ఠలనగా మహాజనసభలు. మరియు పంచవార సభలలో వీరు సభ్యులుగా నియమింపబడుచుండిరి. ఇవి పంచాయతీ సభలు కావచ్చును. విద్దమయ్య కుమారులను మహాజనసభవాదు గౌరవముతో చూచుచుండిరట. ¹ ధాన్యము మొదలైనవి కొల్చుటకు రాజముద్రిక గల కొలపాత్ర లుండెడివి. ఇవి మనకాలపు సీలు కుంచములవంటివని తోచును. ఇట్లే భూమికొలతకు ² 'ముమ్మడి భీమకోల' యనబడు దీర్ఘమగుకొలతమాన ముండెను. ముమ్మడి భీము డనునది విమలాదిత్యుని బిరుదాభిధానము. ఈతని కాలమునుండియే ఈ పద్ధతి వాడుకలోనికి వచ్చియుండును. చోళులును, కళింగగాంగులునుకూడ భూమికొలత కై తగు ఏర్పాట్లు కావించియుండిరి.

సముద్ర వ్యాపారము—పూర్వచాళుక్యుల కాలమున దేశాంతరములతో సముద్రముమీద వ్యాపారము సాగుచుండెననుటకు శక్తివర్మ బంగారు నాణెములు ఆరకాను, సయాము మున్నగు ప్రదేశములలో దొరకుటయే తార్కాణము. కళింగ దేశములో దిమిల

1. రెండవ అమ్మరాజు నమ్మూరు (నంబూరు) శాసనము.

2. రాజ రాజ నరేంద్రుని మండపేట శాసనము.

విషయ మనుప్రాంత ముండినట్లు కుబ్జ విష్ణువర్ధనుని చీపురుపల్లి శాసనము వలన దెలియవచ్చుచున్నది. ఇది దివ్వెలవిషయ మనియు అనగా సముద్రముమీది జాడల గుర్తుకొఱకై తీరమునందు దీపములు వెలిగించి యుంచు ప్రదేశమని యూహింపబడినది. “1 దిమిల యలమంచి లికి మూడుమైళ్లున్నది. ఇష్టాహిక కుగ్రామమైనను పూర్వము దిమిల చాల ప్రసిద్ధమైనది. ఆంధ్రుల నొకాధికారమున కిది యొక ప్రబల నిదర్శనము. ఇచట గొప్ప దీప స్తంభములుండెడివి. తూర్పు తీరమున రాకపోకలు గావించుచుండిన యోడలకీ స్తంభములు మార్గదర్శకములై యుండెడివి. దిమిల ప్రక్కనే తెరువుపల్లెయను గ్రామమున్నది. అందు రత్నాకరస్వామి మాలయము నేటికిని గలదు. ఈ దేవాలయ సమీపమున ప్రాచీనకాలమునాటి యిటుకలు వేనవేలున్నవి. రత్నాకరమనగా సముద్రము. సముద్రదేవుని గౌరవార్థముగా ఆలయము కట్టబడినది. సముద్రముమీది యోడలకు తెరువు చూపించుటకు అనగా దారి యిదియని చెప్పుటకు దీపములు లేక దివ్వెలు ప్రతిష్ఠింపబడినచోటు కాలక్రమమున దిమిల మైనది.”

1. కళింగ దేశచరిత్ర. పుట 289



ఆంధ్రులచరిత్ర - సంస్కృతి

15-వ ప్రకరణము

వెలనాటి-చోడులు—తెలుగు-చోడ వంశములు

వెలనాటి-చోడులు క్రీ॥ శ॥ 1108-1206

క్రీ॥ శ॥ 12 వ శతాబ్దము ప్రాగాంధ్రమున వెలనాటి-చోడ రాజుల యభ్యుదయ పతనములను, పశ్చిమాంధ్రమున కాకతీయుల యభ్యుదయమును తిలకించిన కాలము. కృష్ణానదికి దక్షిణమున నున్న మండలమునకు వెలనాడు సంజ్ఞ పూర్వము చెల్లుచుండెను. ఇది ఇప్పటి గుంటూరుజిల్లాకు సరిపడును. దీని ముఖ్యపట్టణము రేపల్లె తాలూకా లోని చందవోలు లేక ధనదపురము. వెలనాడుకు దక్షిణమున గుండ్ల కమ్మ పెన్నానదుల మధ్యదేశము పాకనాడన బరగెను. దీనిలో నెల్లూరుజిల్లాయును, కడప మండలములోని తూర్పు భాగమును చేరి యుండెను. తెలుగు దేశములో పరిపాలన చేసిన చిన్న చిన్న చోడ కుటుంబములు చాల గలవు. చోడులు తాము సూర్యవంశ క్షత్రియులమనియు, కరికాల-చోడుని యన్వయము వారమనియు చెప్పుకొనుచుండిరి. క్రీ॥ శ॥ 12 వ శతాబ్దమునందు ఆంధ్రదేశము నేలిన వెలనాటి-చోడు లీ క్షత్రియకుటుంబములవారు కారు. వెలనాటి-చోడులు దుర్జయవంశ్యులు, చతుర్ధకులజులు. వీరు కాంచీపుర చాళుక్య-చోడ చక్రవర్తులకు సామంతులును మిత్రులును అయి ఆంధ్రదేశాధికారము నందు నియుక్తులయిరి. ప్రభుభక్తి సూచకముగ వెలనాటి-చోడులు తమ యేలికల నామధేయములను తమ కుమారులకు పెట్టుచుండిరి. కావున వీరిలోకూడ కులోత్తుంగ-చోడ రాజేంద్ర-చోడ మున్నగు అభిధానములు కానవచ్చుచుండును.

ఈ వంశమునకు మూలపురుషుడైన మల్లవర్మ, త్రిలోచన పల్లవ చక్రవర్తిని సేవించి పట్టాభిషేకాధిపత్యమును బడసెను. ఆద్యవెలనాడు అనబడు నీ ప్రాంతము వెలనాటిలోని యొక భాగము.

ఆంధ్ర బ్రాహ్మణులలో నొక శాఖవారైన ఆర్వేలనియోగులు, పూర్వము పట్నహస్రదేశమునం దుండినవారు. కనుకనే వీరికి ఆరు వేలనాటి నియోగులు, ఆరువేల నియోగులు, ఆర్వేలవారు అను పేర్లు కలెను. వెలనాటిచోడులలో మొదట గణుతి కెక్కినవాడు క్రీ॥ శ॥ 1076—1108 నడుమ ఉండిన మొదటి గొంకరాజు. ఇతడు ప్రథమ కులోత్తుంగచోడ చక్రవర్తివద్ద సేనాపతియై, యాతని విశ్వాసమును చూరగొని వెలనాటిపై అధికారమును సంపాదించెను. ఆ చక్రవర్తి కుమారులు వేగిరాజు ప్రతినిధులుగా నుండిన కాలమున వెలనాటివారు విశ్వాసపాత్రులైన భృత్యులై పరిపాలనమునందు వారికి తోడ్పడుచుండిరి. కులోత్తుంగుని మరణానంతర మాతని సంతతివారు వేగిదేశమును తాము ప్రత్యక్షముగ నేలుట మానుకొని తమ కిష్టభృత్యులైన వెలనాటివారినే ఆంధ్రదేశపాలకులుగ నియమించిరి. మొదటి గొంకరాజుకొడుకు మొదటి వెలనాటిచోడుడు (క్రీ॥ శ॥ 1108—1132). ఇతనికి కులోత్తుంగచోడుడని నామాంతరము. ఈతడు చాళుక్యచోడ చక్రవర్తియొక్క ప్రత్యేకాభిమానమునకు పాత్రుడై, కులోత్తుంగచోడుని దత్తపుత్రు డనుఖ్యాతిని గడించెను. వెలనాటిచోడుని కాలముననే ఈ వంశమువారు ఆంధ్రమండలాధిపతులైరి. క్రీ॥ శ॥ 1118 ప్రాంతమున కాంచీపుర కులోత్తుంగుడు మరణించుటయు, విక్రమచోడుడు సింహాసనాధిష్ఠితు డగుటయు జరిగెను.

ఈ యవకాశము గనిపెట్టి కళ్యాణిచాళుక్య ప్రభువైన ఆరవ విక్రమాదిత్య చక్రవర్తి వేగిదేశముపై దండనడిపి దానిని స్వాధీనము చేసికొనెను. ఈతనిశాసనములు ద్రాక్షారామమున గాన్నించుచున్నవి. ఇప్పటినుండి క్రీ॥ శ॥ 1135 వరకు కాంచీపురమువరకు గల దేశము పశ్చిమ చాళుక్యుల యధీనమునందుండినట్లు ¹చారిత్రకులు

1. చూడు. వ్యాసములు. “కాకతిగణపతి దేవుడు - కులోత్తుంగరాజేంద్రచోళుడు” డాక్టర్ యస్. వెంకటరమణయ్యగారు, భారతి సంపు. 22 సంచికలు 2, 6, 7.

తలచుచున్నారు. అట్లు స్వాధీనమైన దేశమును విక్రమాదిత్యుడు తన సామంతులకును దండనాయకులకును పంచియిచ్చెను. నెల్లూరు చోడులలో ప్రసిద్ధుడైన బిజ్జన సంతతివారికి నీకాలముననే పాక నాటిపై ప్రభుత్వము లభించెను. వీరుమొదట పశ్చిమ చాళుక్యులకు సామంతులుగ నుండిరి. కాంచీపుర చోళులును వెలనాటివారును పశ్చిమ చాళుక్యులను తరిమివేయుటకు తీవ్రకృషి సల్పుచు కొంత వరకు కృతకృత్యులైరి. వెలనాటిచోడుని కుమారుడు రెండవ గొంక రాజు మహాపరాక్రమశాలి. ఈతడు క్రీ॥ శ॥ 1132-63 వరకు తెలుగు దేశము నేలెను. గోదావరి తీరమున కీ॥ శ॥ 1135 ప్రాంతమున జరిగిన మహాయుద్ధములో గొంకరాజు మున్నగువారు పశ్చిమ చాళుక్యులను పూర్తిగ నోడించి దేశమునుండి వెడల నడచిరి. ¹రెండవ గొంకరాజు కాలమున వెలనాటిరాజుల పాలనము ఉత్తరమున మహేంద్రగిరినుండి దక్షిణమున పాకనాటివరకును సాగెను. మంచన కవి రచించిన 'కేయూర బాహుచరిత్ర'ను కృతిబొందిన నండూరి గుండయమంత్రి పూర్వీకులైన గోవిందనమంత్రియు, అతని కుమారుడు కొమ్మనమంత్రియు వెలనాటి రెండవ గొంకరాజువద్దను, అతని కుమారుడు రెండవ వెలనాటిచోడ రాజువద్దను మంత్రి దండనాథ, సంధి విగ్రహిపదముల నలంకరించి యుండిరి. ఈమంత్రిశిఖామణు లిద్దరును అతుల పరాక్రమాన్నియుతలై తమ యేలికలకు తోడ్పడు టయే కాక, తటాకారామ ప్రతిష్ఠాపనాది ప్రజాహిత కార్యము లెన్నియో చేసినట్లు కేయూర బాహుచరిత్ర కీర్తించుచున్నది. ²వీరిలో కొమ్మనమంత్రి వెలనాటి ప్రభువుల పక్షమున నెల్లూరు తెలుగు చోళులనుండి పాకనాటిని జయించి దానికి ప్రతినిధి పాలకుడుగ నియమింపబడెను.

రెండవ గొంకరాజు కుమారుడైన రెండవ వెలనాటిచోడ రాజు క్రీ॥ శ॥ 1163-80 ల నడుమ అంధ్రవిషయాధిపతిగా నుండెను.

1. అంధ్రదేశచరిత్ర సంగ్రహము. శ్రీమల్లంపల్లి సోమశేఖరశర్మగారు.

2. శ్రీ యస్. వి. రమణయ్యగారి పైవ్యాసము.

నండూరి కొమ్మనమంత్రి ఈతని వద్దకూడ దండనాయకుడుగా నుండెను. క్రీ॥ శ॥ 1170 ప్రాంతమున కర్ణాటకులు పాకనాటిపై దండెత్తిరాగా కొమ్మనమంత్రి వారిని క్రొత్త చర్ల యుద్ధమున ఓడించి పారవోలెను. ఈకాలమున కాలచుర్య బిజ్జలుడు కళ్యాణి చాళుక్యరాజ్యము నాక్రమించుకొని యేలుచుండెను. రెండవ వెలనాటిచోడుని కాలముననే సుప్రసిద్ధ శైవాచార్యుడు మల్లికార్జున పండితారాధ్యుడు చందవోలునకు వచ్చి యచ్చటజైన బౌద్ధులను పాదములో గెల్చెను. పండితునకు వెలనాటిచోడునిపై సాగ్రహము జనించి శపించెనని చెప్పుదురు.

రెండవ వెలనాటి చోడుని తరువాత వెలనాటి రాజ్యమునందు అల్లకల్లోలము జనించెను. ఈతని కుమారుడు మూడవ గొంగరాజు (క్రీ॥ శ॥ 1180-86) సమర్థుడు గాకుండెను. సామంతులు తిరుగుబాటు చేయజొచ్చిరి. తూర్పు చాళుక్యరాజులలో బేతవిజయాదిత్యుడను నాతడుండెను. ఈతని వంశములోనివాడైన విష్ణువర్ధన మల్లపరాజు ఈకాలమున నుండెను. మల్లపరాజు వెలనాటివారినుండి పితాపుర ప్రాంతమును ఆక్రమించుకొనెను. కాకతీ రుద్రదేవ మహారాజు ఈ సమయముననే వెలనాటిని జయించుట కుద్యుక్తుడై దండెత్తి వచ్చెను. ద్రాక్షారామమునందు క్రీ॥ శ॥ 1185-6 నాటిది రుద్రదేవుని శాసనము కలదు. రుద్రదేవుడు వెలనాటివారి ప్రత్యర్థియైన చాళుక్య విష్ణువర్ధన మల్లపదేవుని మిత్రునిగ గుర్తించి యాతని పరిపాలనా వత్సరములను తన శాసనములో బేర్కొనెను. వెలనాటిలో జరిగిన కల్లోలమునందు కాలచుర్యులకూడ రుద్రదేవాదులకు తోడ్పడినట్లు తోచును. ఇట్లు క్రీ॥ శ॥ 1180-86 ల నడుమ వెలనాటి రాజ్యము విప్లవములకు గురియైనను తరువాత తేరుకొని మరి రెండు దశకములు పరిమితదేశమున చెల్లెను.

క్రీ॥ శ॥ 1186 తరువాత వెలనాటి చోడులు చందవోలు గుంటూరు ప్రాంతమును పోగొట్టుకొనిరి. ఈవంశములో కడపటి వాడును, మూడవ గొంగరాజు కుమారుడును అయిన పృథ్వీశ్వర

రాజు గోదావరి కుత్తరమున పితాపురమునుండి పాలించెను. విష్ణు వర్ధన మట్లపదేవుని పితాపుర ప్రాంతమునుండి కొంతకాలమువరకు వెలనాటివారు తరిమివేసి యుందురు. పృథ్వీశ్వరరాజు తల్లియైన జయాలిక పితాపుర సమీపమందలి నవఖండవాడను దానము చేసెను. ఈ ప్రాంతమునకు ప్రోలునాడను పేరుండెను. ¹పృథ్వీశ్వరుని మంత్రియు దండనాథుడును అగు కొఱవి వెన్నయామాత్యుడు కళింగ దేశములో కొంతభాగమును తన యేలిక కొఱకై జయించెను. వెలనాటి పృథ్వీశ్వర రాజు నష్టమైన వెలనాటి రాజ్యభాగములను తిరిగి సంపాదించుటకై కృషి చేయుచు ఆ యత్నము నందు క్రీ॥ శ॥ 1206 తరువాత నెల్లూరు చోడరాజు రాజుచే, దురమునందు సంహరింపబడెను. ²ఇంతటితో వెలనాటి చోడరాజుల స్వతంత్ర పరిపాలన మంతమొందెను. క్రీ॥ శ॥ 1225 నాటికి ప్రాగాంధ్రము కాక తీయుల వశమయ్యెను. వెలనాటి వంశీయులు కొందరు కాకతి గణపతి దేవునికి సామంతులై మరికొంతకాలము నిల్చియుండినట్లు తెలియవచ్చుచున్నది.

²వెలనాటి చోడుల ప్రభుత్వము దుర్బలమై పట్టు తప్పిన కాలములో ఆంధ్రదేశమునం దెన్నియో సామంతకుటుంబములు తలయెత్తినవి. వీరిలో గుడిమెట్ట, విజయవాడ రాజధానులుగా చాగి వారును; ధాన్యకటకము అను ధరణికోట రాజధానిగా కోటవంశము వారును; కోనదేశము(తూర్పు గోదావరిజిల్లా అమలాపురం రాజవోలు తాలూకాలు) నందు హైహయ్యులును; కొణిదెన, నెల్లూరు, పొత్తపి రాజధానులుగా తెలుగు చోడరాజులును; కొండపడుమటి దేశమున కమ్మనాయకులు; పల్నాటి సీమను హైహయ వంశము వారును (నలగామ రాజాదులు) పరిపాలన చేయుచుండిరి. ఈ మాండలికరాజు లందరును తమలోతాము కలహించుచు దేశమునం

1 ఆంధ్రకవితరంగిణి. మూడవ సంపుటము. పుట. 189. మ. రా. శ్రీ చాగంటి శేషయ్యగారు.

2. 'ఆంధ్రదేశ చరిత్ర సంగ్రహము' క్రిమల్లంపల్లి సోమశేఖర శర్మగారు,

దశాంతిని ప్రబలజేయుచుండిరి. ఈ కుటుంబవైరము లన్నియు పల్నాటిపీఠయుద్ధములో పర్యవసించెను.

వెలనాటి చోడరాజులు రమారమియొక శతాబ్ది కాలమునూత్రమే పూర్వాంధ్రదేశమును పాలించినను మన దేశ చరిత్రలో వీరికి సముచిత స్థానము కలదు. చాళుక్య చోడసామ్రాజ్య స్థాపన కారణముగ ఆంధ్రదేశ మొక సామంతమండలమయి దాక్షిణాత్యుల పలుకుబడి ప్రభావములు హెచ్చుచున్న కాలమున వీరు చందవోలులో తెలుగు ఆస్థానమును స్థాపించి రాజరికమును నిర్వహించి ఆంధ్ర ప్రతిష్ఠను నిలబెట్టిరి. వీరు చోడచక్రవర్తులకు నామమాత్రముగ ప్రతినిధులైనను చాలవరకు సర్వస్వతంత్రులై యుండిరి. వెలనాటి చోడులు పరిపాలనము చేయు కాలమున దేశమునం దెన్నియో మార్పులు వచ్చెను. అందు ముఖ్యమైనది మత విప్లవము. శైవ వైష్ణవములు రెండును మహాశక్తితో ఈనాడు విజృంభించెను. ఇట్టికల్లోలపరిస్థితులందు రాజ్యము చేసిన వారగుటచే కాబోలు వెలనాటి చోడులు ఆంధ్రభాషను ప్రసిద్ధి కవులను విశేషముగా పోషించలేదు. వారి కాలము నిరంతర యుద్ధములలో గడచియుండును. అయినను మంచన మహాకవి రచించిన కేయూరబాహు చరిత్రవలన వెలనాటిరాజుల కాలమున తెలుగు దేశము సుఖపడినట్లే తోచును. వీరి భాండాగారమునందు తొమ్మిది కోట్ల నాణెము లుండెననియు, వీరికి గొప్పసైన్య ముండెడి దనియు, వీరికి పశువుల మందలు విస్తారముగా నుండెననియు, ప్రతిదినము డెబ్బదియైదుపుట్ల నేయి వీరి మంద లిచ్చుచుండెననియు, మంచనకవి వర్ణించెను. వీరి రాజధానియైన ధనదపురము మహా వైభవాన్నితమై యుండెనట. అక్కడ ఎన్నియో దేవాలయములును, మెడికోండల వంటి మేడలును, సర్వ వస్తు సమృద్ధములైన పణ్యవీధికలును, గొప్ప లటాకములు, ఉపవనములు. సరస్సులు, చెరువుతోటలు, ప్రాసంగు చేలును ఉండి యానగరము కుబేరుని పట్టణమువలె నుండెను. ధనదపురములోని ప్రజలు మట్టికడవలు, నులకమంచములు, పూరిండ్లు నూలు చీరలు, మణిస్థగితముకాని బంగారు నగలకు ఎరుగకుండెనని

కవి పొగడెను. ఇందు కొంత యతిశయోక్తి యనుకొన్నను వెల నాటి చోడుల పాలనము ప్రజలకు సుఖావహముగ నుండెనని చెప్ప దగును. ఈ మంచనకవి క్రీ॥ శ॥ 1300 ప్రాంతమున నుండియుండును. కేయూర బాహు చరిత్రము నీతి ప్రధానములును రసవంతములు నైన కథలుగల చక్కని గ్రంథము. ఈ కవి శైలి ద్రాక్షాపాకముగా నుండును. “బాలరసాలసాల నవ పల్లవ కోమల కావ్యకన్యకన్” అనురసవత్తరిమైన పద్యమును బమ్మెర పోలనామాత్యుడు చెప్పె నందురు. కాని ఇట్టి పద్యమే మంచన కేయూర బాహుచరిత్రలో మొదట కన్పడుచున్నది.

క్రీ॥ శ॥ పండ్రెండవ శతాబ్దియందు దక్షిణాపథము నట్టుడికి నట్టుడికించిన మత విప్లవ స్వరూపమును సంగ్రహముగ తెలిసికొన దగును. పూర్వ చాళుక్యయుగమునుండియు వైదిక మత విజృంభణము తీవ్రముగా జరిగెనని చెప్పబడినది. దీనితోపాటు శైవముకూడ వర్ధిల్లెను. శైవులలో కాలాముఖులు పాశుపతులు మొదలగు శాఖ లుండెడివి. క్రమముగ శైవము బలపడి కర్మప్రధాన మైన వైదిక మతమును వెనుకకు నెట్టెను. శైవము భక్తి ప్రధానమైన మతము. ప్రజలు దీనిని సులభముగా అర్థము చేసికొని యవలంబింప గలుగు చుండిరి. శివుడే పరదైవము, శివభక్తులే మహానీయులు, అన్యదైవతములు ప్రమాణము కాదను తీవ్రవాదము ఆంధ్రశైవులలో తల యెత్తెను. శివమహత్వవాదులలో పండితత్రయమనువారు ఆంధ్ర దేశమున గొప్పపేరు పొందిరి. శ్రీపతి పండితుడు, శివలెంకమంచన పండితుడు, మల్లికార్జున పండితారాధ్యుడు అను వారిని పండిత త్రయమందురు. వీరు వేదవేదాంగవిదులైన బ్రాహ్మణులు. శైవ మతమే వేద ప్రతిపాదితమైన శుద్ధమత మని వేద ప్రమాణములతో వీరు సమర్థించుచుండిరి. దివ్యప్రభావమును శక్తులను ప్రదర్శించు అచ్చుత చర్యలను గావించుచు వీరు ప్రజల భయ విశ్వాసములను భక్తిని చూరగొనుచుండిరి. శివుడే పరదైవమని చాటుటకై శ్రీపతి పండితుడు నిష్ఠులను వస్త్రాంచలమున మూటకట్టెనట. పండిత

త్రయమువారు శివభక్తాగ్రేసరులైనను వీరు వర్ణధర్మమును వీడలేదు. “భక్తిమీది వలపు, బ్రాహ్మ్యంబుతోసాత్తు, పాయలేనునేను బసవ లింగ” అని మల్లికార్జున పండితుడు చెప్పే నందురు. వీరు సన్యాస మును, శంకరుని యద్వైతమును నిరసించిరి.

పండితత్రయములో మిక్కిలి ప్రశస్తి గడించినవాడు గురు మల్లికార్జున పండితారాధ్యుడు. ఈతడు ద్రాక్షారామమునందలి యొక బ్రాహ్మణ కుటుంబమున జన్మించి శివపూజా ధురంధరుడై యద్భుత భక్త్యావేశమును చూపుచుండెను. ఈతని చుట్టును శివ భక్తులును భక్తురాండ్రును సమావేశమగుచుండిరి. ఈకాలమునందే శ్రీబసవేశ్వరుడు కర్ణాటకమునందు వీరశైవమతస్థాపన చేయుచుండెను. మల్లికార్జున పండితుడాతనిని సందర్శించుటకై శిష్యగణముతో బయలువెడలెను. మార్గమునందు వెలనాటి చోడుల యాస్థానమును చూచి యక్కడ వాదమునందు బాధ జెనుల నొడిగెను. ఈతడు శ్రీశైల సమీపమునకు చేరుసరికే శ్రీబసవేశ్వరుడు లింగైక్యము నొందెను. ఇది క్రీ. శ॥ 1167 లో జరిగెనని చెప్పుచున్నారు. వృద్ధుడైన మల్లికార్జున పండితుడుగూడ మరికొంతకాలమునకు క్రీ. శ॥ 1170 ప్రాంతమున శివసాయజ్యము చేరెను. పాల్కురికి సోమనాథుడను శివకవి ఈపండితుని చరిత్రను తన ‘పండితారాధ్య చరిత్ర’ యను గొప్ప ద్విపదకావ్యములో సమకూర్చెను. మల్లికార్జున పండితుడు స్వయముగ కవియై యుండెను. ఈతడు ‘శివతత్త్వసారము’ అను పుస్తకమును రచించెను. ఇది శతకము కాకపోయినను ఆంధ్ర శతక వాఙ్మయమునకు ఓంకారమువంటిదిని చెప్పవచ్చును. ఇందులో శివుని లీలలను, శివభక్తుల యద్భుత మాహాత్మ్యములను పండితారాధ్యుడు కొనియాడెను. దీని శైలి పటుత్వము కలిగి సులభమై యొప్పారినది.

పండితత్రయమును మించి శైవమతమున కొక నూత్న రూపమును, అపూర్వోత్తేజమును గలిగించినవాడు శ్రీ బసవేశ్వరుడు. శ్రీశైలమునకు పశ్చిమమున కర్ణాట దేశమందు, మండగమాదరాజు,

ఆతని సాధ్వి మాదాంబయను విప్రదంపతుల తపఃఫలమై శ్రీబసవేశ్వరుడు నందికేశ్వరుని యవతారమున జన్మించెను. ఈ మహనీయుడు బాల్యమునుండియు శివభక్తి భరితుడై యుండెను. కర్మమార్గమును రోసి అచంచల శివభక్తియే ముక్తికి దెరువని విశ్వసించెను. తండ్రి యీ బాలున కుపనయనము చేయబోగా బసవేశ్వరుడు వలదని వాదించి, సోదరియైన నాగాంబతో గూడి ఇలువెడలిపోయి, కూడలి సంగమేశ్వర దేవునిగూర్చి తీవ్రతప మొనర్చెను. ఆదేవుని దివ్య సందేశమును గైకొని నిష్ఠతో జీవించుచుండగా ఈతని మేనమామయు, కాలచురి బిజ్జలరాజు సేనాపతియును నగు బలదేవ దండనాథుడు బసవేశ్వరునకు తనకుమార్తెనిచ్చి పెండ్లికావించెను. బలదేవ దండనాథుని మరణానంతరము బిజ్జలుడు బసవేశ్వరుని తనకు బండ్రిగను మంత్రిగను నియమించెను. బిజ్జలుడు (క్రీ॥ శ॥ 1162-66) కల్యాణి నగరమునుండి పాలించుచుండిన పశ్చిమ చాళుక్యుల దళవాయిగానుండి యావంశమువారిని తొలగించి తానే రాజ్యము నేలజొచ్చెను. ఈతడు జైనమతమునం దాదరము గలవాడు. శ్రీ బసవేశ్వరుడు శివభక్తులలో వర్ణ భేదము లుండరాదని యుద్ఘోషించిన ధీరుడు. ఈతని భక్తులలో సర్వ వర్ణములవారును ఉండిరి. బసవేశ్వరుడు వర్ణసాంకర్యము గావించుచున్నాడని ఇతర మంత్రులు బిజ్జలునితో నివేదించుకొనిరి. బిజ్జలునకు బసవేశ్వరునకును విభేదములు తీవ్రరూపము దాల్చెను. అంత బసవేశ్వరుడు కల్యాణ నగరమును శపించి వెడలిపోయి కూడలి సంగమేశ్వరునిలో లింగైక్యము చెందెను. వీరశైవులు బిజ్జలుని సహరించిరి. అంతట జైనులకును వీరశైవులకు కల్యాణి నగరమునందు ద్వేషములు చెలరేగి అన్యోన్య సంహారరూపముగ సంగ్రామము జరిగి ఆయాకు శ్మశానమయి పోయెను. బసవేశ్వరుని మతమును వీరశైవ మందురు. శివభక్తియే దీని మొదటి సూత్రము. వేదప్రమాణము నీమత సంస్కర్త యంగీకరింపలేదు. వర్ణవిభేదములను నిరసించి బసవేశ్వరుడు గొప్పసాంఘిక విప్లవమునకు బీజములు నాటెను. ఈకారణముచే ప్రజానీకమునందు వీరశైవము గొప్ప

వ్యాప్తిని గాంచెను. వీరశైవము కర్ణాటమునం దుద్భవించినను దీని ప్రభావము పశ్చిమాంధ్రదేశముపై నెక్కువగా పడెను. పాల్కురికి సోమనాథుడు తన బసవపురాణములో బసవేశ్వరుని జీవితమునను వర్ణించెను.

వీరశైవమువలెనే అన్య ప్రాంతములయందు రూపొంది, ఆంధ్రదేశములో వ్యాపించినది వైష్ణవమతము. ఈమతము ద్రావిడదేశమునందు విశేషాదరమును పొందెను. భక్తిప్రధానమైన వైష్ణవమును, శతనోపుడు, నాథముని, యామునాచార్యుడు మొదలగు భాగవతోత్తములు బోధించిరి. అరవ దేశమునందు ఆళ్వారులు, నై నాడులు అనబడు వైష్ణవ భక్తులును శివభక్తులును గొప్ప మత ప్రచారము గావించిరి. ఇట్లుండ పదునొకండవ శతాబ్దమున వైష్ణవ మతస్థాపకుడును మహా సంస్కర్తయు నగు రామానుజాచార్యులు క్రీ॥ శ॥ 1018 ప్రాంతమున ద్రావిడదేశమున శ్రీపెరుంబూదూరను గ్రామమున బ్రాహ్మణ కుటుంబమున జన్మించెను, ఆసూరి కేశవసోమయాజి. కాంతిమతి యనువా రీతని తల్లిదండ్రులు. రామానుజుడు కాంచీపురమున వేదాంత విద్యారహస్యముల నభ్యసించెను. ఈయన శంకరాచార్యుని యద్వైతమతమును ఖండించి విశిష్టాద్వైతము అను సూతన వైష్ణవ సిద్ధాంతమును నెలకొల్పెను. రామానుజుడు కూడ వర్ణవిభేదములను నిరసించి భక్తియే ప్రధానమని బోధించెను. కేవలజ్ఞానము ముక్తిదాయకము కాదని ఈతని మతసారాంశము. ఈ కాలమున కాంచీపురము నేలుచుండిన కులోత్తుంగ చోడదేవుడు (రాజరాజ నరేంద్రుని కుమారుడు) శైవమతాభిమానముగలవాడు. రామానుజుని సూతన సందేశము సీత డాదరింపలేదు. రాజదండనమునకు వెఱచి రామానుజాచార్యుడు చోడసామ్రాజ్యమును వీడి హొయసల రాజ్యమునకు (కర్ణాటకమునకు) పారిపోయెను. అచ్చట తన మతప్రచారము చేసి, కులోత్తుంగుని మరణానంతరము విక్రమచోడునిచే ఆహ్వానింపబడి రామానుజాచార్యుడు స్వదేశమునకు మరలివచ్చెను. ఈ యాచార్యుడుగూడ శంకరాచార్యునివలెనే వ్యాస

విరచిత బ్రహ్మసూత్రములకును, ఉపనిషత్తులకును, భగవద్గీతకును వైష్ణవమత పరముగ భాష్యములను రచించెను. ఈతని భాష్యమును శ్రీభాష్య మందురు. రామానుజుడు దేశసంచారము గావించి పెక్కు జైన శైవ త్రైతములను వైష్ణవ పుణ్యక్షేత్రములుగా మార్చెను. రామానుజాచార్యుని వైష్ణవమత ప్రభావము దక్షిణాంధ్ర దేశముపై మిక్కుటముగాపడెను. పల్నాటిలో బ్రహ్మనాయకుడు వైష్ణవ భక్తా గ్రేసరుడని ఖ్యాతిగాంచెను. ఈతనిని పల్నాటి విష్ణువందురు. బ్రహ్మనాయకునకును నాయకురాలికిని వైరము పొసగుటకు ముఖ్యకారణము వీరు భిన్నమతాభిమానులగుట యని తోచును. బ్రహ్మనాయకుడుసర్వ వర్ణములవారితో కలసి 'చాపకూడు' భుజించి సంఘ సంస్కారమును గావించెను.

వెలనాటి చోడులకాలమున అమరావతి - ధాన్యవాటి పరి సరములందు శార్దూమత మింకను కొనయూపిరితో నుండెను. కోట వంశపురాజులు బుద్ధభగవానుని యాలయములకు దీపదానములు చేసిరి. శైవవైష్ణవమతములు రెండును విజృంభించి జైన ధర్మమును రూపు మాఱెను. ఈసూతన మతముల ప్రభావము శిల్పమునందును వాఙ్మయమునందును ప్రస్ఫుటముగ గాన్పించును. దేవాలయ నిర్మాణ మీయుగమున చురుకుగా సాగెను. శివకేశవులకు బ్రహ్మాండమైన దేవాలయములను నిర్మించుట పుణ్యపేతువుగ భావించి రాజులును, ధనాధ్యులును, అనేక మండపములు, గోపురములు, విమానములు గల దేవాలయములను కట్టించుచుండిరి. వీటిమీద శిల్పులు చక్కని బొమ్మలను మలచుచుండిరి. దేవాలయములు భక్తుల సమావేశ ములకు మాత్రమేకాక విద్యావ్యాసంగములకును ఉపయోగపడ జొచ్చెను. దేవాలయ మొక విద్యాసంస్థ యయ్యెను. ఇక్కడ వేదాది విద్యలను గురువులు శిష్యులకు బోధించుచుండిరి. ఇవి చాళుక్యుగములోని స్థూపకాసానములవంటివి. కళలకును, కళా పోషణకును గూడ దేవాలయము కేంద్రమయ్యెను. భగవంతుని యారాధనమునకై నృత్య సంగీతములను వినియోగించుట ఇప్పు

డాచారముగ జరుగుచుండెను. ఇందుకొరకై నృత్య విద్యాకౌశల్యము గల నటులును, దేవదాసీలును, సంగీత పారంగతులును, దేవాలయము నాశ్రయించి యుండిరి. శివుని లీలలను, విష్ణుని యవతార వృత్తాంతములను నాటకములుగ వ్రాసి దేవాలయావరణములో ప్రదర్శించుచుండిరి. ఈ కాలపు దానము లన్నియు దేవుని అంగరంగ భోగములకొఱకు చేయబడుచుండుట గమనింపదగినది. అంగరంగ భోగమనగా దేవుని నిత్యారాధనము, నాటక, నృత్య, సంగీతాది ప్రదర్శనములు, ఉత్సవములు మొదలైనవి. దేవాలయములలో అఖండజ్యోతి వెల్లింపుట కొక పుణ్యకార్యముగ అప్పటి ప్రజలు భావించుచుండిరి. దేవుని నిత్య దీపమునకై నేయి పోయించుట; అట్టి నేతిని సమకూర్చుటకై గొట్టెలను పశువులను దేవునికి కైకర్యముగ గొల్లవారికడ ఇచ్చుట—ఆనాటి దాన శాసనములలో చూడ నగును.

వీరశైవ మతప్రభావము వాఙ్మయమునందుకూడ చూడ వచ్చును. వేదములమీదను, పురాణములమీదను, భక్తి శ్రద్ధలు సన్నగిల్లెను. కావున నన్నయభట్టారకు డారంభించిన మహాభారతాంధ్రీకరణ కార్యమును ఈ యుగమున నెవరును చేబట్టలేదు. శైవమతవ్యాప్తికై గ్రంథరచనము చేసినవారిని శివకవులందురు. శివకవులు సంస్కృత పురాణముల నాంధ్రీకరించుట మానివేసిరి. దేశీయులైన శివభక్తుల చరితములనే వీరు కావ్యవస్తువుగా చేకొనుచుండిరి. ఆంధ్ర కర్ణాట ద్రావిడ దేశములదలి శివభక్తుల జీవితములనే వీరు చిత్రించుచుండిరి. మల్లికార్జున పండితారాధ్యుని శివ తత్త్వసారములోను, పాల్కురికి సోమనాథుని బసవపురాణము నందును, అసంఖ్యాక శివభక్తుల, భక్తురాండ్రు పవిత్ర నామములు వినవచ్చును. కవిత్వ వస్తువునందే కాక కావ్యశైలియందును, శివకవులు సూతనమార్గము త్రొక్కిరి, వీరుప్రజాభ్యుదయవాదులు. జనసామాన్యమునకు సులభముగా అర్థమగు భాషయందును, వారి యాదరమును పొందిన ఛందస్సులందును, గ్రంథములు వ్రాయదగ

నని ఈ కవుల యాదర్శము. ఇట్టిభాషను శివకవులు 'జాను తెనుగు' అని పేరిడిరి. ద్విపద రచనలు ప్రజలు పాడుకొనుటకు అనువుగ నుండు నని తలచి పాల్కురికి సోమనాథుడు తన మహాగ్రంథములను ద్విపదలలో వ్రాసెను, పండ్లెండవ శతాబ్దమునందు వర్ధిల్లిన శివకవులలో మల్లికార్జున పండితారాధ్యుడు, నన్నెచోడ మహాకవి ముఖ్యులుగా నున్నారు.

తెలుగు చోడ వంశములు

తెలుగు చోడులనబడువారు, పెక్కు కుటుంబములవారు, కృష్ణానదికి దక్షిణమున మాండలికరాజులై చాలకాలము పరిపాలించిరి. తాము సూర్యవంశక్షత్రియుల మనియు, కరికాలచోడుని సంతతివారమనియు, వీరు తమ శాసనములలో ప్రకటించుకొనుచుండిరి. చోళుల జన్మస్థానము ద్రావిడదేశమని సామాన్యముగ భావింపబడుచున్నది. ఏడవశతాబ్దమున యువాచాంగు ఈ దేశమును సందర్శించినపుడు ధాన్యకటకమునకు నైఋతిమూలనున్న 'చులియ' అనబడు ప్రాంతమును చూచెను. ఈ దేశమంతయు అనారోగ్యకరములైన అడవుల తోను, సారహీనములైన భూములతోను, క్రూరకృత్యములచే భయంకరులైన జనులతోను నిండియుండెనని చైనాయాత్రికుడు వర్ణించెను. యువాచాంగు వర్ణనము కడపమండలమునకు సరిపడు చున్నది. యువాచాంగు పర్యటన కాలమున రేనాటితెలుగు చోళులా ప్రాంతమును పాలించుచుండిరి - ఆకారణమున దానికి 'చుళియ' లేక 'చోళియ' యనుపేరు కలిగినది. కడపమండలము పల్లవచాళుక్య యుద్ధములకు రణరంగముగా నుండెడిది. కావున ఈ ప్రాంతము జనవిహీనమై దారిద్రోపిడి దొంగలకు ఆటపట్టయ్యెను. తెలుగు చోడులు మొదట పల్లవులకును తరువాత భాదామి చాళుక్యులకు సామంతులుగను, రేనాడు (కడపమండ

లము)ను పాలించిరి. తెలుగు భాషలో మొట్టమొదట శాసనములు ప్రకటించిన కీర్తి రేనాటి చోడులకు చెందుచున్నది. కాలక్రమమున ఈ చోడులు పాకనాటిలోనికి కూడ వ్యాపించి చిన్న చిన్న కుటుంబములుగ చీలి ఆయాప్రాంతముల నధికారము వహించిరి. వీరిలో రేనాడు, పొత్తపినాడు, కొణిదెన, నెల్లూరు ప్రదేశముల నేలిన చోడకుటుంబములు పేర్కొనదగినవి.

రేనాటి చోడులు కడపమండలములో పాలనము చేసిరి. వీరి శాసనములు క్రీ॥ శ॥ ఆఱునేడు శతాబ్దాలనాటివి జమ్మలమడుక ప్రొద్దుటూరు తాలూకాలలో దొరికినవి. పొట్లదుర్తి - మాలెపాడు శాసనము ఈ కాలమునకు చెందినది. వీరి తరువాత ఈ మండలము నేలినవారు పొత్తపి చోళులు. వీరికి మధురాంతక పొత్తపి చోళులని బిరుదు నామము. దాక్షిణాత్య చోళ ప్రభువైన పరాంతకుని సామంతులలో నొకడు మధురాంతకు డుడెననియు, అతడు కడప మండలములో పొత్తపి రాజధానిగా ఏలెననియు, కావున ఈ వంశమువారు మధురాంతక పొత్తపిచోళులై రనియు చారిత్రకులు తలచుచున్నారు. పదునొకండవ శతాబ్దముండియు పొత్తపి చోళుల శాసనములు కడప మండలములో గాన్పించుచున్నవి. ఈ జిల్లాయందలి పొత్తపి వీరిముఖ్యపట్టణము; కొణిదెన చోడులనబడువారు గుంటూరు మండలములోని నరసారావుపేట సమీపముననున్న కొణిదెన తమకు రాజధానిగా కమ్మనాటిలోని కొంత భాగమును కమ్మనాటిని పరిపాలించుచు వచ్చిరి. కొణిదెనకే పూర్వము కొట్టగొన యని పేరు. వీరిని ఓపిలిసిద్ధి యనురాజు కాకతీయ గణపతిదేవుని యాజ్ఞామీద జయించెను. క్రీ॥ శ॥ 1224 నాటి ఓపిలి సిద్ధి శాసనము గలదు. పొత్తపి చోడవంశ శాఖయొకటి నన్నూరు హంకార దేవి యాలయమునక్రీ. శ. 1088 లో వ్రాయించిన యొక శాసనములో పేర్కొన

బడియున్నది - నన్నిచోడు ఈ శాఖకు చెందిన వాడై యుండునని పరిశోధకులు గుర్తించుచున్నారు.

నన్నెచోడు ఊక ప్రసిద్ధాంధ్ర పూర్వ మహాకవి. ఈతని కుమారసంభవమునకు ఆంధ్రసాహిత్య చరిత్రలో ప్రముఖస్థానము గలదు. నన్నెచోడుని తండ్రి, పాకనాటి ప్రభువైన చోడబలిరాజు. తల్లి హైహయ వంశజయైన శ్రీ సతి. నన్నెచోడునకు కవిరాజశిఖా మణి టేంకణాదిత్యుడను బిరుదులు గలవు. ఈ కవి కాలమునుగూర్చి పండితలోకమున తీవ్ర వివాదము గలదు. ఈ నన్నెచోడుడు నన్నయ భట్టుకు పూర్వ మొక శతాబ్దము ముందుండెనని కొందరు విశ్వసించుచున్నారు. ఈతడు నన్నయ తిక్కనల నడిమికాలమున క్రీ. శ॥ 1120 ప్రాంతమున నుండియుండునని పలువురు తలపోయుచున్నారు. ప్రథమాంధ్ర కవియైనను గాకున్నను నన్నెచోడుడు రచించిన గ్రంథము ఆంధ్రసాహిత్యములో ప్రబంధ శాఖకు తొలి యుదాహరణమై, పురాణ కవిత్వమున ఆంధ్ర భారతమునకు గలకౌరవ ప్రతిపత్తులను పొందుచున్నది. కుమారసంభవములో కుమారస్వామి జన్మకథ ప్రధానమైనది. దక్షాధ్వర ధ్వంసము మొదలగు చైవ గాథలును దీనిలో గలవు. నన్నెచోడుడి కావ్యమును తన గురువైన జంగమ మల్లికార్జున యోగికి కృతి సమర్పించెను. ఈ కావ్యారంభమున నీతడు ఇష్టదేవతాస్తుతి, సుకవిస్తుతి కుకవి నిరాసనము, షష్ఠ్యంతములు మొదలైన కావ్య సంప్రదాయముల నెన్నిటినుో ప్రథమ పర్యాయము ప్రవేశపెట్టెను. తరువాత వచ్చిన ఆంధ్రకవులందరును, కవి బహ్మ తిక్కనామాత్యుడుగూడ, ఈ సంప్రదాయముల పాటించుచు వచ్చిరి. ఈ కవిపై కన్నడభాషా సాహిత్యముల ప్రభావము స్ఫుటముగా ప్రతిభాసించినది. నన్నెచోడుడు తన కవనములో కన్నడ పదములను కొన్ని వాడెను. శివకవుల 'జాను తెనుగు' ఆదర్శమును ప్రప్రథమమున లోకమునకు ప్రకటించినవాడీ మహాకవియే. జాను తెనుగువాడియైనను నన్నెచోడుడు సంస్కృత వృత్తములను వాడి ప్రౌఢరచనమును గూడ చేసెను. ఈతని కవిత్వములో ప్రాచీన శబ్ద

ములును పూర్వ వ్యాకరణ రూపములును వింత ప్రయోగములును విశేషముగా నుండుటచే ఆంధ్రమహాభారత మంత సులభముగా నిది యర్థముకాదు. సంస్కృతమునందు కాళిదాస మహాకవి కుమార సంభవ కావ్యమును వ్రాసెను. నన్నెచోడుని కృతి దాని కనుకరణము కాదు. నన్నెచోడునకు వర్ణనాత్మకమైన కవిత్వమందు ప్రీతిమెండు. ప్రకృతి పరిశీలనమునందును వర్ణనమునందును ఈ కవికి నేర్పు అధికము. చక్కని జాతీయములను సామెతలను వాడుటలోకూడ నన్నెచోడు డద్వితీయుడు.

నెల్లూరు చోడవంశము:— నెల్లూరునకు విక్రమ సింహపుర మని నామాంతరము. కావున ఈ చోడశాఖను విక్రమ సింహపుర చోడశాఖయని కూడ అందురు. వీరు మధురాంతక పొత్తపిచోడ శాఖకు చెందినవారు. కవిబ్రహ్మ తిక్కనామాత్యుడీ వంశమువాడైన మనుమసిద్ధిరాజు నాస్థానము నలంకరించుటచే ఈ శాఖాచరిత్ర మనకు అవశ్యపతనీయ మగు చున్నది. తిక్కనామాత్యుని 'నిర్వచనోత్తర రామాయణము' మనుమసిద్ధి కంకిత మీయ బడినది. ఈ గ్రంథముయొక్క అవతారిక యందు మనుమసిద్ధి పూర్వుల ఘనతను తిక్కన ప్రశంసించి యున్నాడు. కరికాలచోడుని యన్వయమునందు బుట్టినచోళ బిజ్జన ఈ వంశములో మొదటి ప్రసిద్ధపురుషుడు. ఈ 1-చోళబిజ్జన కళ్యాణి చాళుక్య చక్రవర్తియగు మొదటి సోమేశ్వరుని సామంతుడుగా నుండెను. క్రీ. శ. 1048 ప్రాంతమున గడ్వాలు సంస్థానములోని పూండుారు సమీపమున జరిగిన చాళుక్యచోళ యుద్ధములో బిజ్జన పాల్గొనెను. ఈతని రాజ్యము గుల్బర్గామండలమున నుండెను. తరువాత చెప్పదగినవాడు మనుమసిద్ధి తండ్రియైన తిక్కభూపతి. తిరుకాళశబ్దభవము తిక్కడు అను పదము. ఈతిడు కడుశూరుడై పలు యుద్ధములు గావించి తన చిన్న రాజ్యమును విస్తరింపగల్గెను. కడప, చిత్తూరు, చెంగల్పట్టు మండలములను జయించి కాంచీపురమువరకు

1. చూడు-వ్యాసము-డాక్టరు యన్. వి. రమణయ్య భారతి 22 సం॥2సంచిక.

నితడు పాలించెను. పిన్నవయస్సునందే నెల్లూరు తిక్క భూపాలుడు వెలనాటి పృథ్వీశ్వరుని యుద్ధములో సంహరించెను. నెల్లూరిచోడులు చోడ చక్రవర్తులకు పేరునకు సామంతులుగ నుండిరి, కర్ణాట సోమేశ్వరుడు కాంచీపురచోడ చక్రవర్తియైన మూడవ రాజేంద్రచోళుని ఓడించి సింహాసన మాక్రమించుకొనెను. అప్పుడు తిక్కరాజు తన సార్వభౌముని పక్షము బూని కర్ణాటకుల నోడించి తరిమి చోళసింహాసనముపై రాజేంద్రచోళుని ఆసీనుని జేసెను. దీనికై తిక్కరాజునకు 'చోళసాపనాచార్య' బిరుదము లభించెను. ఈతడు మరియు కొందరు శత్రువుల జయించి తన సింహాసనము రిపుదుర్నిరీక్ష్యముగా చేసికొనెను. ఈ తిక్కరాజు క్రీ. శ. 1248 వరకుజీవించియున్నట్లు శాసనములవలన దెలియవచ్చుచున్నది.

తిక్కభూపాలుని కుమారుడు మనుమసిద్ధిరాజు. ఇతడే నిర్వచనోత్తర రామాయణ కృతిపతి. ఈతడును పరాక్రమశాలియైనట్లు తిక్కనామాత్యుడు వర్ణించెను. కాని తండ్రినివలె జయలక్ష్మి ఈతనిని వరించలేదు. రాజ్యారంభకాలమునందే అక్కనబయ్యనలను దాయాదులు మనుమసిద్ధి రాజ్యము నాక్రమించుకొనిరి. అంతట కవి తిక్కన తన ప్రభువు పక్షము వహించి ఓరుగల్లునకు పయనమయి కాకతి గణపతి చక్రవర్తిని సందర్శించెను, పాండిత్య ప్రభావముచే గణపతి దేవుని మెప్పించి మనుమసిద్ధి రాజ్యము నాతనికి సంపాదించి పెట్టుటకై సాయము నభ్యర్థించెను. గణపతి దేవుడు తిక్కనామాత్యుని వైదుష్యమునకును, వేదమతస్థాపనము - జైనమతఖండనమునకు మెచ్చియు (నెల్లూరు ప్రాంతమున తన యధికారము విస్తరింపజేసికొనదలచియు) తిక్కన ప్రార్థన సంగీకరించి సైన్యముల బంపి నెల్లూరును దహించి అక్కనబయ్యనలను పారద్రోలి మనుమసిద్ధి రాజ్యములో కొంత భాగము తా నుంచుకొని మరికొంత భాగ మాతని కిచ్చివేసెను. ఈ కథ కాసెనర్వప్ప వ్రాసిన సిద్ధేశ్వర చరిత్రము

నందును, దీనిని ననుసరించి కూచిమంచి జగ్గకవి (క్రీ. శ. 1720) రచించిన సోమ దేవరాజీయమునందును వర్ణితమైనది.

ఆధునిక చరిత్రకారులు కొందఱు, కాటమరాజు కథను ఆధార పఱచుకొని మనుమసిద్ధికి కాటమరాజును గొల్లదొరతో యుద్ధము జరిగినట్లు చెప్పుదురు. కనిగిరిసీమలోని ఎఱ్ఱగడ్డపాడును పాలించు కాటమరాజునకును మనుమసిద్ధికిని పశువుల మేపుకొను బీళ్ళవిషయమై వివాదమేర్పడి అదియొక భయంకర రణమునకు దారితీసెను. గుంటూరుజిల్లాలో జరిగిన పల్నాటి వీరయుద్ధము వలెనే నెల్లూరులో జరిగిన ఈ సంగ్రామముకూడ వీరచరిత్రాత్మకమై అద్భుతశౌర్య ప్రదర్శనమునకు రంగస్థలమైనది. తిక్కనామాత్యుని పెదతండ్రి కుమారుడును ఖడ్గతిక్కన బిరుదాంచితుడునగు మహావీరుడు మనుమసిద్ధి సేనానియై యుండెను. కాటమరాజునకు సహాయముగా నెందరో శూరశిఖామణులు కత్తులు దూసిరి. వీరి నాయకుడు బహ్మరుద్రయ యను ఆరాధ్య బ్రాహ్మణుడు. ఈ యుభయ సైన్యములును భయంకరముగా పోరి వీరులెందరో రణరంగమునకు బలియయిరి. ఈ వృత్తాంతమునే కాటమరాజు కథ అందురు. ఈ వీరయజ్ఞము పాలేటియొడుగున పంచలింగాలకడ నడచెను. కాటమరాజుకథ చరిత్ర గ్రంథము కాదు; చరిత్రాత్మకమైన పాట-అందు కాటమరాజునకు ప్రతిస్పర్థి పల్లవంశజుడైన నల్లసిద్ధిచెప్పియున్నది; మరియు నందు అసంగతమైన విషయములు పెక్కుగలవు-కావున కాటమరాజు కథను నమ్మి మనుమసిద్ధి కా గొల్లదొరతో పోరుపోసగె నని కాని యందాతనికి అపజయము కలిగెనని కాని నిశ్చయించి చెప్పుటకు వీలు లేదు. మనుమసిద్ధిరాజు పాండులతో క్రీ. శ. 1263 పాంతమున ముత్తుకూరి యుద్ధరంగమున పోరి లోకాంతరగతు డాయెను.

తిక్కనామాత్యుని వంశమునకును నెల్లూరి చోడకుటుంబము నకును సన్నిహిత సంబంధము కలదు. తిక్కన పెదతండ్రియైన సిద్ధనామాత్యుడు, మనుమసిద్ధి తండ్రియైన తిక్కభూపతికి మంత్రియై యుండెను. సిద్ధన కుమారుడు ఖడ్గతిక్కన మంత్రి దండనాథపదవులు

వహించెను. తన తాత, మంత్రి భాస్కరుడు 'గుంటూరు విభు' డని తిక్కనామాత్యుడు పేర్కొనెను. తిక్కనతండ్రి కొమ్మనామాత్యుడు. ఈతడుకూడ ఉన్నత రాజకీయపదవి నధిరోపించి యుండెను. తిక్కన తల్లి అన్నమాంబ. వీరియింటిపేరు కొట్టరువువారు. వీరు నియోగి బ్రాహ్మణులు. తిక్కనామాత్యుడు మనుమసిద్ధి రాజుకడ మంత్రిపదవి నలంకరించెను. ఈరాజు తిక్కనను 'మామ'యని చనువుతో పిల్చుచు మిక్కిలి శౌరవాదరములతో సంభావించెడివాడు.

తిక్కన వంశీయులు ఉన్నత రాజకీయ పదవులం దుండుటయె కాక విద్యామహానీయులై యుండిరి. మంత్రి భాస్కరుడు సార కవితాభిరాముడు అని వర్ణించి యాతడు గొప్ప కవియైనట్లు తిక్కన సూచించెను. కాని ఆతడు వ్రాసిన గొప్ప గ్రంథములేవియో పేర్కొనలేదు. తాను 'ఉభయ కావ్యప్రౌఢి చాటించు శిల్పమునం బారగుడు' అనగా సంస్కృతాంధ్ర కవిత్వముల నొక్కరీతిగా నడుప గల విజ్ఞుడ నని తిక్కనామాత్యుడు తెల్పుకొనెను. ఈతనికి ఉభయ కవిమిత్రు డను బిరుదున్నట్లు ఆంధ్రమహాభారత గద్యవలన విశదమగు చున్నది. తిక్కనామాత్యుని మొదటి గ్రంథము 'నిర్వచనోత్తర రామాయణము'. దీనియందు ఆశ్వాసాంత గద్యములు తప్ప వచన మును కవి యెచ్చటను వాడలేదు. శ్రీరామచంద్రుడు వనవాసము నుండి మరలివచ్చి అయోధ్యలో పరిపాలన చేయు నాటి వృత్తాంతము దీనిలోని కథాభాగము. సీతావనవాసము, రాము డశ్వమేధయాగము సేయుట మొదలైన కథలను తిక్కనామాత్యుడు రసవంతముగ వ్రాసెను. ఈ కావ్యారంభమునం దీతడు సుకవిస్తుతితో పాటుకుకవి నిందను గావించియు, తన ప్రజ్ఞా విశేషములను వివరముగ దెల్పు కొనియు ఆత్మ విశ్వాసమును ప్రకటించుకొనెను. ఈ కావ్యశైలి సంస్కృత సమాసములతో గూడి కొంత ప్రౌఢముగా నున్నది. కావ్యోచిత వర్ణనములందు తనకుగల నేర్పును తిక్కనామాత్యుడిందు ప్రదర్శించెను.

తిక్కనామాత్యుని కవితావిహంగము నిర్నిరోధ సంచారము గలదనియు, గగనపథముల నవలీలగా విహరించగలదనియు ఆతనిచే రచింపబడిన 'ఆంధ్రమహాభారతము' సాక్ష్యమియ్యగలదు. తిక్కనామాత్యుని సర్వతోముఖప్రజ్ఞల కిది యుద్ధమువంటిది, మహాభారత రచనయం దీతడు చూపిన శేషముపై భవమునకు వెలుగుపడి ఆంధ్రకవులీతనిని 'కవిబ్రహ్మ' యను మహత్తర బిరుదముచేనారాధించిరి. నన్నయ భట్టారకుడు ఆంధ్రమహాభారత రచనకు బూనుకొని కొంచెము తక్కువగా మూడు పర్వములను మాత్రము ముగించగల్గెనని చదివి యుంటిమి. నన్నయ విధించిన అరణ్యపర్వ శేషమును తిక్కన యెత్తుకొనలేదు. కాని విరాటపర్వమునుండి స్వర్గారోహణ పర్వము వరకు గల పదునేను పర్వముల మహాగ్రంథము నొక్కతేజనితో నిర్వహించి, కవితా మహార్ణవమునందు తిక్కనామాత్యుడు గజయీతగాడని నిరూపించుకొనెను. తిక్కన భారత ప్రశస్తిదాని విస్తృతితో ముగియదు. గ్రంథరచనోద్దేశము కవితాద్వర్ణములు, రచనా శిల్పము, శైలి, మానవ జీవితసర్వస్వ పరిచితి మొదలగు మేలి గుణము లెన్నియో ప్రశంసార్హములై తిక్కనను ప్రపంచ మహాకవుల శ్రేణిలోనికి గొనివచ్చుచున్నవి.

తిక్కనామాత్యుడు మంత్రియై రాజకార్య వ్యాప్తుడైనను, పరమ వైదిక సంపత్తిగలవాడయి నిత్యనైమిత్తిక కర్మలను, వేదోక్త కర్మలను కడు నిష్ఠతో నిర్వహించుచు పవిత్ర జీవితము గడపెను. మహాభారతాంధ్రీకరణమునకు ముందు తిక్కన యజ్ఞ మొనర్చి తిక్కన సోమయాజి యనబరగెను. సోమయాజి కర్మిష్ఠియైనను శుష్కకర్మాచరణరతుడు గాడు. ఈ మహాకవి పరమార్థైతి, వేదాంతజ్ఞాన తత్వపారగుడు, మహాభారత రచనయందీతని ప్రధాన లక్ష్యము అద్వైతమత గాంభీర్యమును లోకమునకు చాటుటయే. ఆతని కాలమునను అంతకు పూర్వమును శైవ వైష్ణవ మతములు నూతన మతావేళముతో వ్యాపించుచు ప్రజల మనస్సుల నేదో

యొక వంకకు బలవంతముగ ఆకర్షించుచుండెను. సమదర్శనము లేని ప్రజలు మతము పేరట రక్తపాతముగూడ గావించుచుండిరి. ఇట్టి యావేశపూరిత వాతావరణమునందు తిక్కన సోమయాజి శాంతి దూతవలె యవతరించి శివకేశవులకు భేదము లేదని యుద్దోషించుటకై తన మహాభారతమును హరిహరనాథ దేవున కంకితము సమర్పించెను. కవిత్వకళ పరమపూజ్యమైన దనియు, దానిని భగవదా రాధన కుపయోగింపవలె ననియు, అది మోక్షసిద్ధికిని బ్రహ్మానంద ప్రాప్తికిని స్వర్ణసూత్ర మనియు సోమయాజి లోకోత్తర సందేశమును భారతముఖమున నొసగెను. ఈ కవీంద్రుడు మహాభారత రచనా లోచనయందు నిమగ్నుడై యుండ నిద్రవచ్చి కలలో హరిహరనాథ దేవుడు ప్రత్యక్షమయి భారతమును తనకు కృతి యిమ్మని అనుగ్రహించెనట, తిక్కన సోమయాజి కాలమునుండియు, కావ్యారంభము లందు స్వప్న వృత్తాంత కథనము ఆంధ్రకవులలో సంప్రదాయ మయ్యెను. నన్నయ భట్టారకునియందు రచనా శిల్పమువలె, సోమ యాజయెడ అర్థ శారవము, భావోన్నత్యము ప్రధానకవితా లక్షణ ములు. మాటల కుదింపు, విపులార్థ సంగ్రహీకరణము తిక్కనామా త్యుని కవితకు పెట్టని సొమ్ములు. నన్నయభట్టువలెగాక ఈ మహాకవి జాతీయములైన చిన్నచిన్న తెలుగు పదములతోనే మహా భారత మును రచించెను. ఈతని కవితలో సంస్కృతపు పాలు తక్కువ. కథను నాటకమువలె సంభాషణాముఖమున నడుపుటయు, పాత్రల చిత్తవృత్తుల విశ్లేషించి చూపుటయు సోమయాజియందే మనము చక్కగా చూతుము. 'ఆంధ్రావళి మోదముం బొరయ' తాను మహా భారత నిర్మాణమునకై దీక్షితుడైనట్లు తిక్కన సోమయాజి ప్రకటించి తన యపూర్వ జాతీయాభిమానమును సార్థక పరుచుకొనెను. ఈ మహాకవి క్రీ. శ. 13 వ శతాబ్దము నడుమ జీవించియుండెను.

అనంతర కాలముననే కాక సమకాలిక కవులలోగూడ కవి బ్రహ్మ తిక్కన సోమయాజికి అభ్యర్థిత స్థానము లభించెను. మూల ఘటిక కేతన యనుకవి 'దశకుమారచరిత్ర' యను తన కావ్యమును

తిక్కన సోమయాజి కంకిత మొనర్చెను. ఆంధ్ర భాషాభూషణము, విజ్ఞానేశ్వరీయము అను పద్యగ్రంథములను గూడ కేతనకవి రచించెను. సంస్కృతమునందు దండిమహాకవి గద్యములో రచించిన దశకుమారచరిత్రను, కేతనకవి తెలుగులో పద్యకావ్యముగా మార్చెను. దీనిచే ఈతనికి అభినవ దండి యనుబిరుదు గల్గెను. కేతన కవిత్వము రసవంతమై మృదుపద ఘటితమై యొప్పారినది. ఆంధ్రభాషాభూషణము తెలుగునకు పద్యములలో వ్రాయబడిన చిన్న వ్యాకరణము. యాజ్ఞవల్క్యస్మృతికి విజ్ఞానేశ్వరుడు మితాక్షరియను వ్యాఖ్యానము వ్రాసెను. దీనిని కేతన విజ్ఞానేశ్వర మనుషేర పద్యకృతిగా తెలిగించెను. ధర్మశాస్త్రగ్రంథముల నాంధ్రీకరించుటలో ఇతడు మొదటివాడు. తిక్కనామాత్యుని శిష్యుడును 'మార్కండేయ పురాణము'ను ఆంధ్రీకరించినవాడును అగు మారన ఈ కాలపు కవులలో నెన్నదగినవాడు. మార్కండేయ పురాణమునందు ఎన్నియో చక్కని ఉపాఖ్యానములు గలవు. అవి యనంతరకాల ప్రబంధములకు మూలకథలైనవి, మనుచరిత్రకు మూలమైన వరూధినీ ప్రవరులకథ, కువలయాశ్వని, వృత్తాంతము హరిశ్చంద్రకథ మున్నగునవన్నియు మార్కండేయ పురాణములోనుండి గ్రహింపబడినవియే. మారన తిక్కన సోమయాజి యంత గొప్పవాడు కాకపోయినను, మృదువై రసవంతమైన రచన చేయగలవాడు. మార్కండేయపురాణము కాకతి రెండవ ప్రతాపరుద్ర చక్రవర్తి యనుచరుడైన నాగయ్యగన్న సేనానికి అంకిత మీయబడినది. తిక్కన సోమయాజికి కొంచెము పూర్వుడుగా గన్పించు అధర్వణా చాద్యుడను మహాకవినికూడ ఇక్కడ స్మరింపవలెను. ఈతడు క్రీ. శ. 1250 ప్రాంతమున నుండియుండును. అధర్వణుడు జై నకవి. ఈతడు భారతములో విరాట, ఉద్యోగ, భీష్మ పర్వములను తెనుగు చేసినట్లు కాన్పించును. ఈతని భారతములోనివని చెప్పబడు పద్యములు లక్షణగ్రంథములందు ఉదాహృదములైనవి కాని మూలగ్రంథము నశించినది. అధర్వణాచాద్యుని కవిత్వము ప్రౌఢమై సంస్కృత సమాస

భూయిష్ఠముగా నుండినట్లే సద్యములవలన దోచును. తిక్కన రచన సులభమై జనాకర్షకముగా నుండినందున ప్రౌఢమగు అధర్వణ కృతి నిరాచరణకు పాలయి అదృశ్యమై యుండును. ఈ యాచార్యుడు త్రిలింగ శబ్దానుశాసనము, వికృతి వివేకము (అధర్వణ కారికావళి) అనబడు వ్యాకరణములను రచించెనని చెప్పబడుచున్నది. ఇవి తెలుగు నకు సంస్కృతములో వ్రాయబడిన వ్యాకరణములు. ఆంధ్రశబ్దచింతా మణి విషయమునవలెనే ఈ వ్యాకరణముల కర్తృత్వముకూడ వివాదాస్పదముగా నున్నది. అనంతరకాలపు పండితు లీ వ్యాకరణములను రచించి, గ్రంథ గౌరవమును పెంచుటకై వీటిని నన్నయ ధర్మపురి నామముల ప్రచారము చేసియుందురని పరిశోధకులు చెప్పుచున్నారు.



ఆంధ్రులచరిత్ర-సంస్కృతి

16-వ ప్రకరణము

¹కాకతీయ సామ్రాజ్యము

మున్నూరు సంవత్సరములకు పై బడి ఆంధ్రదేశమున ప్రభుత్వమును నెరపి, ప్రజోపయోగ కార్యముల ననేకము కావించి, కవి పండితులను పోషించి, లలితకళలను ప్రోత్సహించి, ఆంధ్రదేశమునకును, ఆంధ్రసంస్కృతికిని మహోపకారము కావించిన కాకతీయ ప్రభువుల చరిత్ర ఆంధ్రుల ఇతిహాసమునం దొక మహోజ్వల ఘట్టము. కాని దురదృష్టవశమున నీ వంశము వారికిని, వారు కావించిన మహత్తర సేవకును తగిన గౌరవ ప్రఖ్యాతులు భారతీయ ప్రపంచమున లభింప లేదు. కాకతీయుల ప్రాశస్త్యము ఆంధ్ర ప్రజలకును, చారిత్రక పరిశోధకులును విద్వాంసులును నగు నితరప్రాంతీయులకును మాత్రము తెలియును. భారతజాతీయోత్సాహ రచనమునందు కొన్ని సందర్భములలో కాకతీయుల పేరుకూడ విస్తరింపబడుచున్నది. ఇది మిక్కిలి శోచనీయము. ఇందులకు కారణము చరిత్ర రచనా ఘణితులయందలి లోపమే కాని వేరొక్కటి కాదు.

కాకతీయ యుగ చారిత్రమును రచించుటకు సాధనసామగ్రి కొరవడి యుండలేదు. కాకతీయ రాజ్యమునకు నేటి తెలంగాణము గుండెకాయ వంటిది. ఈనాటివరకును కూడ ఇచ్చటి సామాన్య ప్రజలు కాకతీయ రాజన్యులచేతను, వారి యుద్యోగులచేతను నిర్మింప

1. ఇచ్చటనుండి 19-వ ప్రకారణాంతమువరకు శ్రీ ఖండవల్లి బాలేందు

శేఖరమూగారి రచన.

బడిన బ్రహ్మాండమైన తటాకముల నీరు ద్రావుచు, ఆ జలములచే తమ క్షేత్రములలో వివిధ సస్యముల పండించి సుఖజీవనము గడపుచు, ఆ మహత్తర జలాశయముల నిర్మించిన మహనీయులకు నిండుభక్తితో కేలు మోడ్చుచుండురు. కాకతీయ రాజన్యుల ఘన కార్యములను నిరక్షరాస్యులగు కృషీవలులే యెరుంగ గల్గినప్పుడు, చరిత్ర నిర్మాణదీక్షా పఠంత్రులగు విజ్ఞానులకు సాధన విశేషములు లేకుండుట యెట్లు సంభవించును? కాకతీయ ప్రభువులును, వారి సామంతులును, గొప్ప రాజోద్యోగులును, ఆ యానందర్థములలో అనేక శాసనముల వేయించుచుండెడివారు. ఆ శాసనముల పరిశోధించిన పక్షమున మన కానాటి చారిత్రకాంశములును, ఆయా రాజుల కాలనిర్ణయమునకు సాధనములు మాత్రమే కాక, ప్రజల సామాజిక, ఆర్థిక పరిస్థితులుకూడ కొంతవరకు తెలియనగును. కాకతీయ రాజన్యుల కాలమందు గీర్వాణాంధ్రముల యందనేక గ్రంథములు రచింపబడెను. కాకతీయుల పతనానంతరము రచింపబడిన కొన్ని కృతులవలనకూడ కాకతీయులనాటి విశేషములు మనకు తెలియవచ్చును. ఆ కాలమునాటి మత సాంప్రదాయములు, కాకతీయ రాజ్యపు స్థితిగతులు, ప్రజల యాచార వ్యవహారములు మున్నగు నంశముల తెలిసికొనుట కీ గ్రంథసంచయ మమూల్యమగు సాధనముగ నున్నది. ఉత్తమ సాహిత్యశ్రేణికి చెందిన గ్రంథములే కాక, మరికొన్ని సామాన్యపు కబ్బములవలన కూడ చారిత్రకునకు చక్కని సహాయ మివ్వవచ్చుచున్నది. ప్రతాపరుద్రచరిత్రము, ఏకశీలానగర వృత్తాంతము, తెలుగురాజుల చరిత్రము¹ అనునవి కొంతవరకు సత్యమగు చరిత్రాంశములతోడను, కొంతవరకు కాల్పనిక గాథలతోడను నిండిన ఇతిహాసములు. వీనిని ప్రజాసాహిత్యశ్రేణిలో చేర్చదగినను, ఇవి కాక పద్మనాయకులు, వెలుగోటి సురభివంశములవారు మున్నగు

1. చూడు ఆంగ్ల నాళికము.

ఉన్నత కుటుంబములవారి చరిత్రములును, స్థానిక కైఫియత్తులును కూడ నేటికిని మనకు విరివిగ లభించుచున్నవి. వీనిని శ్రద్ధతో పఠించి చారిత్రకక్షీరమును కేవల కాల्పనిక కథానీరమునుండి వేరుపరచిన పక్షమున సత్యాంశము తెన్నియో తెలియవచ్చును. కాకతీయ యుగమునందు నిర్మింపబడినవియు, అతఃపూర్వము వెలసినవియు సుప్రసిద్ధ దేవాలయములు పెక్కులు తెలంగాణమున నేటికిని కలవు. అవి ముఖ్యముగ శైవ జైన మందిరములు. ఈ ప్రాచీన నిర్మాణ పరిశోధనమువలన ఆనాటి శిల్పకళా ప్రాశస్త్యమే కాక, ప్రజాజీవన విధానవైఖరులుకూడ తెలియవచ్చు ననుటకు సందియము లేదు. మహమ్మదీయ చారిత్రకులగు బర్హీ, అమీర్ ఖుస్రూ అను వారి వ్రాతలవలనను, మార్కోపోలో అను వెనీస్ యాత్రికుని కథనము వలనను కూడ కాకతీయ యుగమునాటి విశేషములను మనము తెలిసికొనజాలుదుము. మహమ్మదీయ చారిత్రకులు తమ మతస్థు లోరుగల్లుపై జరిపిన దాడులను గూర్చియు, మార్కోపోలో యాత్రికు డానాటి ఆర్థిక పారిశ్రామికాభివృద్ధిని గూర్చియు అనేకాంశముల తెల్పియున్నారు.

ఆంధ్రదేశ చరిత్రయందు ప్రశస్తి గాంచినయీ కాకతీయ రాజవంశపు వారి పుట్టుపూర్వోత్తరములగూర్చి పండితులలో భిన్నాభిప్రాయములు గలవు. ఈ విషయమును గురించి కొన్ని గాథలు వ్యాప్తిలో నున్నవి. ఒక వాదము ప్రకారము కాకతీయులు కాకతి యను దైవమును తమ కులదేవతగ మన్నించి పూజించుచుండి నందున వారు కాకతీయులని వ్యవహరింపబడిరి. ప్రతాపరుద్ర యశో భూషణకారు డగువిద్యానాథుడును, తద్రంధ వ్యాఖ్యాత యగు కుమారస్వామి సోమయాజియును కూడ కాకతీయులు కాకతియను నామాంతరము గల దుర్గను కులదైవతముగ నమ్మి భజించెడివారు కావున వారు కాకతీయు లనబరిగి రని తెల్పియున్నారు. కాని యీ వాదము కొంత లోపభూయిష్ఠముగ నున్నది. కాకతీయులు కాకతి దైవతమును పూజించిన విషయము సత్యదూరము కాదు. కాని

వీరు స్వయంభూదేవునికూడ కులదైవముగ పూజించుచుండెడు వారు. స్వయంభూదేవ పాదకమలపూజకులుగ కూడ వీరు వర్ణింపబడి యున్నారు. కావున పైన తెలుపబడిన కాకతీయ శబ్దవ్యుత్పత్తికి వ్యాఖ్య త మేర్పడుచున్నది. క్రీ. శ. పదునేనవ శతాబ్దమునాటి అని తల్లి కలువచేరు శాసనమునందు కాకతీయుల కీ నామము గల్గుటకు మరియొక కారణము చూపబడినది. కాకతీయులు శక్తి యనుగ్రహమున గుమ్మడితీగె కొక పుత్రుడు జన్మించెననియు, అతని వంశము వా రాశక్తి గౌరవార్థము తమ్ముతాము కాకతీయులని తెల్పుకొన సాగి రనియు ఈ గాథ తెల్పుచున్నది. కాని యిట్టి అతాకిక విషయములను విశ్వసించువా రీనాడు పలువురుండజాలరు. కాకతి గణపతి దేవునిచే వేయింపబడిన గరవపాడు శాసనము దీ వంశమునుగూర్చి కొన్ని అపూర్వముగ నంశములు తెలుపబడినవి. కాకతీయులు కరి కాలచోడుని వంశము వారనియు, ఈ వంశమునందు దుర్జయుడను నొక ప్రసిద్ధవ్యక్తి జన్మించెననియు, ఈతని కాలమునుండి ఈ వంశము వారు కాకతీయులను పేరును పొందినట్లును ఇందు తెలుపబడినది. కాని కరికాలచోడునితో కాకతీయులను మాడిపెట్టుటకు చారిత్రకాధారము లేవియును లేవు. దుర్జయుడను పురుషుడు మిక్కిలి ప్రసిద్ధి చెందినవాడు. అనేక రాజవంశములవారు తామే దుర్జయుని వంశస్థులమని తెల్పుకొనినారు. కొందరు విద్వాంసులీ దుర్జయుడు పాండవ ప్రతిపక్షి యైనదుర్యోధనుని కుమారుడిని అభిప్రాయపడుచున్నారు.¹ ఈ విషయము నిజమేయని మన మంగీకరించినను కాకతీయులకు సుమారై దువేల సంత్సరములకు పూర్వము జీవించిన దుర్జయునికిని కాకతీయులకును సంబంధ మేర్పరుపబూనుట ఆకాశమునకును భూమికిని కలిపి తాళమువేయుట వంటిది. వీరిరువురకును నడుమగల ఏబది శతాబ్దాల అగాధమును దాటుటకై ఎట్టి మార్గమును లేదు. కావున నీ యంశమును చారిత్రక సత్యముగా నంగీకరించుటకు వలను పడదు. కాని గరవపాడు శాసనమునందలి యొక అంశము గమనింప

1. మహాభారత చరిత్రము-పెండ్యాల వెంకటసుబ్రహ్మణ్యశాస్త్రిగారు.

దగియున్నది. కరికాలచోళుని వంశీయులుగా వర్ణింపబడిన యీ కాకతీయులకు కాకతీయను స్థలముతో సంబంధము చూపబడినది. ఈ రాజవంశమునకు సావకుడగు మొదటి బేతరాజును కాజీపేట శాసనము కాకతిపుర ప్రభువుగ తెల్పుచున్నది. త్రిపురాంతకము నందలి శాసనమువలన నీ బేతరాజు “కులపురము” కాకతీయను ప్రదేశమని తెలియనగుచున్నది. కాకతీయను పేరును దానికి మిక్కిలి సమీపమున నున్న నామాంతరములును గల ప్రదేశము లాంధ్రదేశమున గంజాం, విశాఖపట్టణము, తూర్పుగోదావరి, కృష్ణా, గుంటూరు, చిత్తూరు, అనంతపురము జిల్లాలయందు నేటికిని కలవు. కావున కాకతి పదమును మనము స్థలనామముగ, తన్మూలకముగ వంశనామము గనుకూడ పరిగణించుట తప్పు కానేరదు. బహుశః ఆ కాలమున కాకతిశక్తిని పూజించుట ఆంధ్రదేశమున సర్వసామాన్యముగ నుండి యుండవచ్చును. ఆ దేవి గౌరవార్థము పలుప్రదేశముల కా నామ మొసంగబడుటయు, కొందరు భక్తుల నామమునే తమ వంశనామముగ ధరించుటయు అసంభవమగు నంశము కాదు. కాకతీయ వంశమునకు మూలపురుషుడైన మొదటి బేతరాజునకు ముఖ్యపట్టణముగ వర్ణింపబడిన కాకతి పురమెచ్చట నుండెడిదో తెల్పుట కష్టసాధ్యము. అయ్యది నేటిఓరుగల్లు పట్టణము కాదని విద్వాంసులు తలంచుచున్నారు. మొదటి బేతరాజు నేటి వరంగలు జిల్లాయందలి మధిర తాలూకా ప్రాంతము (ఆ కాలమున దీనిని నతవాటి సీమయని పిలచుచుండిరి)ను, ఆ పైన మానుగోట తాలూకా ప్రాంతమును (కొరవిసీమ) పాలించెను. కావున నాతనికి ముఖ్యపట్టణమగు కాకతిపుర మీ ప్రాంతములం దుండెనని యూహింపవచ్చును. కాజీపేటయందు లభించిన మరి యొక శాసనమున మొదటి బేతరాజు ఒక సామంత రాజవంశమునకు చెందినవాడుగ వర్ణింపబడియున్నాడు. బేతరాజునకు కొంచెము పూర్వము వాడును, వేంగీచాళుక్యరాజగు రెండవ అమ్మరాజునకు సమకాలీనుడును, అగు కాకర్త్యగుండ్యన అనునాతడు నతవాటి సీమను పాలించినట్లు తెలియవచ్చుచున్నది. ఈ గుండ్యనయొక్క-

పితృపితామహులు సామాన్యపు గ్రామోద్యోగులుగ నుండిరి. వారికి రాష్ట్రకూటు లనునామ మొసంగబడుచుండెను. దీనికి గ్రామాధికారి యని అర్థము. కాకర్త్యగుండ్లన తన తండ్రితాతలు పూనిన రాష్ట్రకూటు శబ్దమును విడనాడి కాకర్త్యశబ్దమును తన నామమునకు పూర్వము నిలుపుకొనెను. గుండ్లన తన తండ్రులవలె కేవలము గ్రామాధికారిగ మాత్ర ముండక, యొక మండలమునకే పరిపాలకత్వమును సంపాదించిన కారణమున నాతడు సూర్యనతను స్ఫురింపజేయు రాష్ట్రకూటు నామమును విడనాడి, పన వంశనామమునే ససౌరవముగ ధరించి యుండునని పండితు లభిప్రాయపడుచున్నారు. కాకర్త్యగుండ్లన క్రీ. శ. 945 నుండి 973 వరకు పాలనము చేసిన రెండవ అమ్మరాజునకు సమకాలీనుడు. గుండ్లన పాలించినది నతవాటి సీమ. కాకతీయులలో మొదటి ప్రభువైన బేతరాజు (మొదటివాడు) క్రీ. శ. 1000 సంవత్సరమున రాజ్యపాలనము ప్రారంభించినట్లు మనము చూడగలము. ఈతడుకూడ నతవాటిసీమను పాలించెను. కాకర్త్య కాకతి శబ్దములకు సన్నిహిత సంబంధము కలదు. కావున కాకతి బేతరాజు కాకర్త్యగుండ్లన వంశమువాడై యుండవచ్చుననియు, కాకర్త్యశబ్దము సాధుత్వమును వహించి కాకతిగ మారి యుండవచ్చు ననియు ఇయ్యది ఆ వంశమువారి యింటిపేరై యుండవచ్చుననియు చారిత్రకు లూహించుచున్నారు.

కాకతీయ ప్రభువుల కుల నిర్ణయమును గూర్చి చారిత్రకు డెక్కువగ చికాకు పడవలసిన అవసరము లేదు. ఈ వంశమున గొప్ప ప్రసిద్ధిచెందిన గణపతిదేవ చక్రవర్తి కాలమునాటి మోటుపల్లి, పాఖాల, కాంచీవర శాసనములందు కాకతీయులు క్షత్రియులుగ వర్ణింపబడియున్నారు. వీరిది సూర్యవంశమని యిందు తెలుపబడినది. ప్రతాపరుద్రీయ కావ్యమును రచించిన విద్యానాథుడు తన ప్రభువులైన కాకతీయులను 'అత్యర్హేందుకులప్రసూతు' లుగ వర్ణించి యున్నాడు. అనగా వీరి వంశము సూర్యచంద్రవంశముల కన్న మిన్నయైనదట. దుర్నిరీక్ష్యప్రతాపశాల్మ లగు కాకతీయ రాజన్యులయెడ నీ

వర్ణన మాలంకారికముగ సత్యమేయని చెప్పవచ్చును, కాని కాకతీయులకు సన్నిహిత బంధువులగు వారందరునుకూడ చతుర్థాన్వయ సంజాతులు. కాకతి గణపతిదేవుని సోదరి మేలాంబికను దుర్జయ వంశీయుడును నతవాటి బుద్ధ రాజుకుమారుడునునగు రుద్రునికిచ్చి వివాహముచేసిరి. గణపతిదేవుని కుమార్తె గణపాంబ దుర్జయాన్వయుడగు కోట బేతరాజునకు ధర్మపత్ని. కాకతీయులు కావించిన సంబంధము లిట్టివే వెక్కులు కలవు. కాకతీయులు స్వయముగా దుర్జయ వంశము వారను ప్రతీతికలదు. దుర్జయాన్వయులు కొందఱుక్షత్రియులను మఱి కొందఱు చతుర్థ వంశజులును కలరు. సమ కాలిక శాసనములలో కొన్నిటియందు కాకతీయులు క్షత్రియులనియు మఱికొన్నిటి యందు శూద్రులనియు చెప్పియున్నది కావున కాకతీయ ప్రభువులు వీరియందే వర్ణమునకు చెందినవారో నిశ్చయించి చెప్పట సులభము కాదు.

కాకతీయ రాజ్యస్థాపనము కొంతవరకు వివాదాస్పదముగ నున్నది. ఇటీవలివరకును చారిత్రిక విద్వాంసులలో పలువురు కాకతీయ రాజులు పశ్చిమచాళుక్యులకు సామంతులుగ నుండి వారి బలము క్షీణించిన వెనుక స్వాతంత్ర్యమును వహించిరని తలంచుచుండిరి. కాకతీయరాజులు ప్రథమదశయందు చాళుక్య చోళరాజుగు కుళోత్తుంగ చక్రవర్తికి సామంతులనియు, కుళోత్తుంగుని కుమారులు వేంగీ దేశమును రాజ ప్రతినిధులుగ పరిపాలించుచున్న కాలమున పశ్చిమ చాళుక్యులు వేంగీరాజ్యముపై దండెత్తిన సందర్భమున, వీరు (కాకతీయులు) తమ స్వాతంత్ర్యమును ప్రకటించిరనియు మరికొందరు చారిత్రికు లభిప్రాయపడిరి. కాని యిటీవల నిజాము రాష్ట్రమునందు లభించిన కొన్ని శాసనముల యాధారమువలన కాకతీయ రాజ్యస్థాపనము పైన తెలుపబడిన కాలమునకు చాల ముందే జరిగినట్లును, అందులకు కారణములుకూడ వేరుగ నుండినట్లును తెలియవచ్చుచున్నది. మొదటి బేతరాజు క్రీ॥ శ॥ 1000 సంవత్సరమున కాకతీయ రాజ్యమును స్థాపించినట్లు నేడు చారిత్రికు లంగీకరించుచున్నారు. ఆ

కాలమునాడు పశ్చిమ చాళుక్యులు వేంగీ రాజ్యముపై దండెత్తుట సంభవింపలేదు. పశ్చిమ చాళుక్యులు క్రీ॥ శ॥ 1120-1124 సంవత్సరములలో వేంగీ రాజ్యమును తాత్కాలికముగ నాక్రమించిరి, అప్పటికి కాకతీయ రాజ్యము బలపడి రెండవ ప్రోలరాజుచే పాలింపబడుచుండెను. కావున నయ్యది కాకతీయ రాజ్యస్థాపన కాలము కాజాలదు. కాకతీయులు ప్రథమదశయందు వేంగీ రాజ్యమునకే సామంతులుగ నుండి యుండవలయును, కాకర్త్యగుండ్యనకు సమకాలీనుడైన రెండవ అమ్మరాజు (వేంగీ దేశ పాలకుడు) నకు పూర్వము కొంత కాలము వేంగీరాజ్యములో అంతద్యుద్ధమును అల్లకల్లోలమును చెలరేగెను. ఈవంశమునకు చెందిన యుద్ధమల్లుడును (927-934) చాళుక్య భీముడును (934-945) రాజ్యాధికారమునకై పెనగులాడిరి. ఈ అంతఃకలహములో ప్రథమమున యుద్ధమల్లునికి విజయము లభించినను దేశమున శాంతి నెలకొనదయ్యెను. తూర్పు చాళుక్య రాజుల శాసనములవలన నీ కాలమునందు వారిసామంతులలో పలువురు తిరుగుబాటు చేసి స్వతంత్రులైరిని తెలియపచ్చుచున్నది. ఈ యదనునందే కాకర్త్యగుండ్యన నతవాటి సీమయందు స్వతంత్ర రాజ్యమును స్థాపించియుండుట అసంగతము కానేరదు. యుద్ధమల్లుని యనంతరము వేంగీ రాజ్యమున ప్రభుత్వము నెరపిన చాళుక్యభీముని కాలమున దేశమున శాంతిస్థాపింపబడినను, అతడు కాకర్త్యగుండ్యన రాజ్యమును గుర్తించి యుండవచ్చును. కాకతీయులు గుండ్యనతో సన్నిహిత సంబంధము కలవారని యీవరకే తెలుపబడినది. కావున కాకతీయ రాజ్యారంభ మీ సందర్భముననే జరిగెనని యూహించుట నిరాధారము కానేరదు.

కాకతీయులు తూర్పు చాళుక్యులవలె వరాహలాంఛను లగుట వలనను, వారి శిల్పమునందుకూడ చాళుక్యశిల్పచ్ఛాయలు వెక్కులుండినకారణమునను వీరు తూర్పుచాళుక్యులతోడనే మొట్టమొదట సంబంధము కల్గియుండిరిని తెల్పుట కవకాశము కల్గుచున్నది. కాని కాకతీయులు పశ్చిమ చాళుక్యులకు సామంతులని తెల్పు శాసన

ములు కలవు. మొదటి ప్రోలరాజును, రెండవ బేతరాజును, రెండవ ప్రోలరాజును, పశ్చిమ చాళుక్య ప్రభువులగు మొదటి సోమేశ్వరునకును, ఆరవ విక్రమాదిత్యునకును సామంతులుగ నుండిరి. మొదటి ప్రోలరాజు మొదటి సోమేశ్వరునుండి అనుమకొండ విషయము (సీమ) ను పొందినట్లు కాజీపేటయందలి శాసనము తెల్పుచున్నది. కాకతీయులు తమ శాసనములు కొన్నిటిలో చాళుక్య విక్రమ శకము నంగీకరించి కాల నిర్ణయమునకై దానిని వాడుటయును, రెండవ బేతరాజు పశ్చిమచాళుక్యబిరుద మగు త్రిభువనమల్ల నామమును ధరించుటయును, వీరు పశ్చిమచాళుక్యులకే సామంతులను భావము కలుగ చేయుచున్నవి. కాన మనము పైన తెల్పిన విషయముల సమన్వయము చేయుట కవకాశము లేకపోలేదు. కాకతీయులు మొట్టమొదట పూర్వచాళుక్యులకు సామంతులుగ నుండి యుండనచ్చును. కాని కాలక్రమమున పశ్చిమమున తమ రాజ్యమును విస్తరింపజేసినప్పుడు వారికి పశ్చిమ చాళుక్య రాజ్యముతో సామీప్య మేర్పడుటవలనను, తూర్పు చాళుక్య రాజ్యము బలహీనమై పశ్చిమ చాళుక్యులు బలవంతు లగుచుండుటవలనను, కాకతీయులు మొదటి ప్రోలరాజు కాలమునుండియు పశ్చిమ చాళుక్యుల యాధిక్యత నంగీకరించి వారికి సామంతు లగుట సంభవించియుండవచ్చును.

శాసనముల పరిశీలించు సందర్భమున కాకతీయ వంశస్థులలో మొట్టమొదటిరా జెవ్వడను నంశమును గురించి విద్వాంసులకు కొంత సందిగ్ధత యేర్పడెను. రుద్రదేవునిచే వేయింపబడిన అనుమకొండ శాసనమునం దాతని తండ్రియగు ప్రోలరాజును, తాతయగు త్రిభువనమల్ల బేతరాజును మాత్రమే పేర్కొనబడిరి. కాని మోటుపల్లి శాసనమునందు ప్రోలరాజును, అతని కుమారుడు బేతరాజును, అతని కుమారుడు మరియొక ప్రోలరాజును, ఈ ప్రోలరాజు కుమారుడు రుద్రదేవుడును ప్రశంసింపబడియున్నారు. కావున కాకతీయ వంశమునకు ప్రథమ పురుషుడు మొదటి ప్రోలరాజే యని తలంపబడుచుండెను. కాని ఇటీవల వెలువడిన కాజీపేట శాసనములవలన మొదటి ప్రోల

రాజునకు పూర్వము మొదటి బేతరా జనునాతడు రాజ్యపరిపాలనము చేసినట్లు తెలియవచ్చినది. దీనినిబట్టి కాకతీయవంశము మొదటి బేతరాజుతో ప్రారంభ మగుచున్నదని నిర్ణయింపవగును.

మొదటి బేతరాజు:—ఈతని పరిపాలనా కాలము క్రీ॥ శ॥ 1000 నుండి 1030 వరకును వ్యాపించినట్లు నేటి చారిత్రకులు సిద్ధాంతము చేసినారు. ఈ రాజును గూర్చిన విశేషములు మన కెక్కడుగ తెలియవచ్చుట లేదు. ఈ బేతప్రభువు నూతన రాజ్యమును స్థాపించినవా డగుటచే నీతనికి తన ప్రతిస్పర్థలతో పోరాడుటయందే కాలము గడచిపోయెను. ఈతడు మొదట నతవాటిసీమను, ఆపైన కొరవిసీమను తన యధీనములోనికి గైకొనినట్లు ఇంతకు పూర్వమే తెలిసియున్నాము. రాజ్యమును బలపరచుకొనుటయం దీతనికి విరియాల వంశీయులగు వీరులవలన చాల సహాయము చేకూరినట్లు గూడూరు శాసనమువలన తెలియుచున్నది. విరియాల యెఱ్ఱభూపతియు, అతని భార్య యగు కామసానమ్మయు ఈతనిని (బేతరాజును) కొరవిసీమ యందు ప్రతిష్ఠించినట్లును, అటుపిమ్మట కాకతిరాజుగ కూడ చెసినట్లును పై శాసనము తెల్పుచున్నది.

మొదటి ప్రోలరాజు:—మొదటి బేతరాజు మరణించిన వెనుక మొదటి ప్రోలరాజు కాకతీయ సింహాసనము నధిష్ఠించెను. ఈతని రాజ్యకాలము క్రీ॥ శ॥ 1030 నుండి 1075 వరకును గల నలుబది యైదు సంవత్సరములు. ఈతని కాలమున జరిగిన రెండు సంఘటనలు ముఖ్యముగ పేర్కొన దగియున్నవి. ఇందు మొదటిది ప్రోలరాజు పశ్చిమ చాళుక్య చక్రవర్తియగు తైలోక్య మల్ల బిరుదాంకితుడగు మొదటి సోమేశ్వరునివలన అనుమకొండ విషయమును లిఖిత పూర్వకముగా బడయుట. మొదటి బేతరాజు కాలమందే బహుశః కాకతీయు లీ ప్రాంతమును వశపరచుకొని యుండవచ్చును. కాని ఆ భూభాగము పశ్చిమ చాళుక్య సామ్రాజ్యములోని నగుట వలనను, పశ్చిమ చాళుక్యులు మిక్కిలి బలవంతులగు రాజులగుట

1. చూడు. తెలంగాణా శాసనములు. లక్ష్మణరాయ పరిశోధక మండలి.

చేతను, బలవద్విరోధము తగదని తలంచి సామోపాయముచేతనే ప్రోలరాజు అనుమకొండ సీమపై తాను నెరపుచున్న అధికారమును సక్రమమైనదిగా సోమేశ్వరునిచే అంగీకరింపజేసి యుండవచ్చును. ప్రోలరాజు తాను పశ్చిమచాళుక్యులకు సామంతుడ నని కూడ యంగీకరించి యుండవచ్చును. ఈమొదటి ప్రోలరాజు సేనాని యొకడు కాంచీనగరముపై దాడివెడలి చోళరాజును పరాభవించి ఆతనినగర కవాటమును హరించి తన యేలిక యగు కాకతి వల్లభునకు విజయలక్ష్మిని చేకూర్చెనని పాలంపేట, పిల్లలమర్రి శాసనములవలన దెలియుచున్నది. అతడే సందర్భమున కాంచీపురమును ముట్టడించి కవాటములను హరించెనో నిశ్చయముగ చెప్పటకు వలనుపడదు.

రెండవ బేతరాజు:—మొదటి ప్రోలరాజు ననంతరము రాజ్యభారము పూనినవాడు రెండవ బేతరాజు (1075-1110). ఈతనినే త్రిభువనమల్ల బేతరాజనికూడ వ్యవహరించుచున్నారు. ఈ రాజు త్రిభువనమల్ల బిరుదాంకితుడును, సుప్రసిద్ధుడును నగు పశ్చిమచాళుక్య చక్రవర్తియగు ఆరవ విక్రమాదిత్యునకు సామంతుడుగ నుండెను. కాజీపేట శాసనమునం దీతడు గొప్ప వీరుడుగ వర్ణింపబడి యున్నాడు, ఈతడు చోళ మాళవరాజు లను మత్తగజములకు సింహము వంటి వాడట, కావుననే విక్రమచక్రి, త్రిభువనమల్ల బిరుదములను వహించెను. ఈ బేతరాజునకు వైజన యను దండనాథు డుండెడివాడు. ఈ దండనాథుడు తన ప్రభువునకు పశ్చిమచాళుక్యప్రభు వగు ఆరవ విక్రమాదిత్యునిచే సహస్రగ్రామపరిమిత మగు సబ్బిమండలము (నేటి కరీంనగరము జిల్లాప్రాంతము) నిప్పించెను. ఈ విషయము అనుమకొండ శాసనమునందు పేర్కొనబడినది. ఆ కాలమునందు పశ్చిమచాళుక్యులు బలవంతులై వేంగీరాజ్యమును కబళింప జూచుచుండిరి. పశ్చిమ చాళుక్యులకును వేంగీరాజ్యమునకును నడుమ కాకతీయ రాజ్య ముడుగ నుండెను. కావున వారిని వశపరచుకొనుటకై ఆరవ విక్రమాదిత్యుడు సబ్బిమండలమును కాకతీయుల

కిచ్చియుండును. వైజన దండనాథు డీ సంధానమును కావించి కీర్తి చెందెను. రెండవ బేతరాజు పరమనూపేశ్వరు డని అనుమకొండ కన్నడ శాసనములో కలదు.

రెండవప్రోలరాజు:—(1110-1158) ఈతడు త్రిభువనమల్ల బేతరాజు కుమారుడు. ఈతని కాలమున కాకతీయరాజ్యము సంపూర్ణముగ బలపడి స్వతంత్ర మయ్యెను. రెండవ ప్రోలరాజుకూడ కొంత కాలమువరకును పశ్చిమ చాళుక్యులకు సామంతుడుగ నుండెను. కాని కాలక్రమమున వారి బలము క్షీణదశ నొందుట చూచి ప్రోలరాజు విజృంభించి వారి యధికారమును త్రోసిపుచ్చెను. ఈతడు గొప్ప వీరుడును, యుద్ధప్రియుడు నని తెలుపవలసియున్నది. అనుమకొండయందలి దుద్రేశ్వరాలయములో ప్రోలరాజు సాధించిన విజయ పరంపరల వర్ణించు శాసన మొకటి కలదు. ఈతనిచే నోడింపబడిన వారు తెలపదేవుడు, గోవిందరాజు, గుండరాజు, జగదేవుడు ననువారలు. తెలపుడు పశ్చిమ చాళుక్యులవరాజు. గోవిందరాజు బెజవాడ సమీపమునందలి నేలకొండపల్లి ప్రాంతమునకు ప్రభువు. గుండరాజు మంత్రకూటమున కేలిక. మంత్రకూట మనగా నేటి కరీంనగరము జిల్లాలోని మంత్రేన గ్రామము. జగదేవుడుకూడ నేటి కరీంనగరములో నెలకొనియున్న వేములవాడ ప్రాంతమును పాలించినవాడు. ఈ విధముగ ప్రోలరాజు ఈనాటి మహబూబనగరము, వరంగలు, కరీంనగరము జిల్లాలయందలి చాలా ప్రాంతములను తన వశము కావించుకొనెను. పశ్చిమ చాళుక్యరాజగు ఆరవ విక్రమాదిత్యుని యనంతరము రాజ్య సింహాసన మధిష్ఠించిన మూడవ సోమేశ్వరుని ప్రోలరాజు జయించెనని తెలుపుట కాధారములు కలవు. ఆ మీదటనే ప్రోలరాజు స్వతంత్రుడై మహామండలేశ్వర బిరుదమును పూని యుండవచ్చును. పశ్చిమ చాళుక్యరాజగు మూడవ తెలపుని మంత్రీయు దండనాథుడును నగుబిజ్జల కాలచుర్యుడు తన ప్రభువును పదభ్రష్టుని చేయుటయం దాతనికి కాకతి ప్రోలరాజువలన

చాల సహాయము లభించెను ఈ విధమున కాకతీయరాజ్యమును పోషించిన రెండవ ప్రోలరాజు 1158 యందు మరణించెను. ఈతడు ప్రమాదవశమున తన కుమారుడగు రుద్రదేవునిచే చంపబడినట్లు వితిహ్యము కలదు. కాని దాని కితిరాధారములు లేవు. ఈతడు తూర్పు తీరమున తన రాజ్యము విస్తరింపజేయుటకై యుద్ధముచేయుచు నెలనాటి ప్రభువుచే నిహతుడయ్యెను. ద్రాక్షారామమందలి యొక శాసన మీ యంశమును సూచించుచున్నది.¹

రుద్రదేవుడు:—(1158-1195) ఇతడు తండ్రిని మించిన వీరుడు. రుద్రదేవు డనేక యుద్ధముల కావించి తన రాజ్యమును విస్తరించెను. రుద్రదేవునిచే జయింప బడినవారిలో ముఖ్యులు దొమ్మెరాజు, మేడరాజు, మైలగి దేవుడు, భీముడు, చోడోదయుడు నను వారని అనుమకొండ శాసనము తెల్పుచున్నది. దొమ్మెరాజు నేటి హైదరాబాదు రాష్ట్రములోని ధర్మపురి నుండి భద్రాచలమువరకును గల భూభాగము నేలినవాడట. మేడరాజు నేటి వరంగలు మండలములోని యొక స్థానిక ప్రభువు. మైలగి దేవుడు నేటి కరీంనగరమండలములోని జగ్జ్యాల తాలూకాయందు పరిపాలనము చేసినవాడు. కాకతి రుద్రు డీతని జయించుటచే పొలవాస దేశ మతని స్వాధీన మయ్యెనని పేర్కొనబడినది. పై ప్రాంతమునకు నేటికిని పొలాసా యను నామాంతరము వాడబడుచుండుట గమనింపదగినది. భీము డనురాజు ఓరుగల్లునకు 50 మైళ్ళ దూరమున నెలకొని నేడు వడ్డమట్టి యని పిలువబడుచున్న వర్ధమాన పురమునకు రాజు. ఈతడు చోళ వంశమువాడు. ఈ భీముడు మిక్కిలి ధూర్తుడు. అవినీతిపరుడు. రుద్రరా జీతనిపై తనసేనల నడిపి వర్ధమానపురము నాక్రమించి చోళవంశమును నాశన మొనర్చెను. చోడోదయునితో

1. ఈ శాసనమందు వెలనాటి వంశీయు డగు రెండవ చోడరాజునకు “కాకతి ప్రోలనిర్దహన” అను చిరుదము వాడబడినది.

రుద్రదేవుడు సామము నవలంబించి అతని కుమార్తె యగుపద్మావతిని వివాహము చేసికొనెను. ఈ విజయములవలన నేటి హైదరాబాదు రాష్ట్రములోని తెనుగు జిల్లా లన్నియు రుద్రదేవుని యధీనమయ్యెను. ఆపైన రుద్రదేవుడు వెలనాటిని జయించుటకై వెడలెను. తన తండ్రియగు రెండవ ప్రోలరాజుతో మొదటి పర్యాయమును క్రీ. శ. 1162-వ సంవత్సరమున రెండవ పర్యాయమును రుద్రు డీ రాజ్యముపై దాడులు కావించెను. ఈ రెండవ దండయాత్రకు ఫలితముగ శ్రీశైల త్రిపురాంతక ప్రాంతములు రుద్రదేవుని యధీనములోనికి వచ్చెను. 1186-వ ప్రాంతమున రుద్రదేవుడు వెలనాటి మూడవ గొంకరాజుతో యుద్ధము చేసి అతని సంహరించి యుండుననియు, అందువలన నాతని కుమారుడుగు పృథ్వీశ్వరుడు విష్ణుపురమునకు పారిపోయె ననియు కాకతి రుద్రుని ద్రాక్షారామ శాసనమువలన స్ఫురించుచున్నది. ఈ విజయముల వలన రుద్రరాజు పితృవధకు ప్రతీకారము చేయుటయే కాక తన రాజ్యమును నేటి గోదావరీ కృష్ణా మండలములందుకూడ వ్యాపింప చేసెను. ఈ విధముగ రుద్రదేవుని రాజ్య ముత్తరమున గోదావరి వరకును, దక్షిణమున శ్రీశైలమువరకును, పశ్చిమమున కళ్యాణివరకును, తూర్పున తూర్పుకనుమల వరకును వ్యాపించెను. దినదిన ప్రవర్ధమాన మగుచున్న రుద్రుని బలమున కసూయపడి దేవగిరి యాదవరాజగు జైతుగి అను నాతడు రుద్రదేవునితో యుద్ధమునకు తలపడెను. రుద్ర దేవుడు రణభూమిని వీరస్వర్గ మలంకరించెను.

మహా దేవ రాజు:—(1195-1198) రుద్రదేవుడు మరణించిన వెనుక అతని సోదరుడు మహాదేవుడు రాజయ్యెను. తన యన్నను చంపిన దేవగిరి యాదవులపై పగ తీర్చుకొను నుద్దేశముతో నీతడు యాదవరాజ్యముపై దండెత్తెను. కాని యాదవరాజగు జైతుగి ఈతనిని యుద్ధమున సంహరించి ఈతని కుమారుడును అల్లువయస్కుడును నగు గణపతి దేవుని చెరపట్టెను.

గణపతిదేవుడు:—(1198-1262) కాకతీయ ప్రభువులలో నీత డగ్రగణ్యుడు. ఊదాదశలో నున్న కాకతీ రాజ్యమును మరల నుద్ధరించుటయే కాక గణపతిదేవు డీ రాజ్యమును మిగుల విస్తరించి ఒక సామ్రాజ్యముగ కూర్చెను, ఈతడు క్రీ. శ. 1199 నుండి పది సంవత్సరముల కాలము యాదవరాజులకడ బందిగ నుండి జైతుగిచే కనికరమున విడువబడె నని యాదవరామచంద్రదేవుని పైతాన్ శాసనమువలన తెలియుచున్నది. కావున గణపతిదేవుని రాజ్యపాలనము నిజముగ 1208 వ సంవత్సరమునుండి ఆరంభ మగుచున్నట్లు తెలుప వచ్చును. గణపతిదేవుడు యాదవులకడ బందిగ నున్న కాలమున కాకతీయ ప్రభువుల సామంతులు విజృంభించి, స్వతంత్రు లగుటయే కాక ఈ రాజ్యమును నాశనము చేయవలెనని సంకల్పించిరి. ఇట్టి వారిలో గొంటూరినాగదేవుడొకడు. బొప్పదేవుడను కాకతీయసేనాని ఈతని నోడించి సంహరించెను. ఇతర శత్రువులను కాకతీయ చమూపతులలో ముఖ్యుడగు రుద్రసేనాని పరాభవించి పారద్రోలెను. రాజ్యమున పునఃప్రతిష్ఠితుడైన వెనుక గణపతిదేవు డత్యుత్సాహముతో శత్రుసంహారమునకై నడుము కట్టెను. ఈ కాలమున వేంగీదేశమునను కృష్ణా ముఖద్వారమునను వివిధపాలకులు స్వతంత్రులై పాలింప సాగిరి. క్రీ. శ. 1212 నందు గణపతిదేవుడు పూర్వదేశ విజయమునకై బయలుదేరెను. ఈతడు మహానీతిమంతుడు కావున కేవల యుద్ధవిజయములవలననే కాక స్నేహబాంధవ్యముల కల్పించుకొని కూడ తన లక్ష్యమును సాధించెను. నేటి పశ్చిమ గోదావరి మండలములోని నిడదవోలు (ఆనాటి నిరవద్యప్రోలు) పాలకుడగు చాళుక్య వీరభద్రునికి గణపతిదేవుడు తన కుమార్తె రుద్రాంబ నిచ్చి వివాహము చేసి ఆతనిని వశపరచుకొనెను. ఆ కాలమున ప్రబలురుగ నున్న ప్రభువులలో కోటవంశీయు లొకరు, తన రెండవ కుమార్తె యగుగణపాంబను కాకతి చక్రవర్తికోట బేతరాజున కిచ్చి యుద్వాహ మొనర్చెను. నతవాటి బుద్ధరాజు కుమారుడు రుద్రుడు గణపతిదేవుని సోదరి మేలాంబికను పరిణయ మయ్యెను. ఈ విధముగ వీరందరును

కాకతిప్రభుని ఆప్తవర్గములో చేరిరి. ఆ వెనుక గణపతిరాజు అయ్య వంశీయుడును, కొయ్యూరుపాలడుకును, మహావీరుడును నగు జాయప నాయకు నోడించియు, ఆతని సోదరీమణులు నారమ్మ పేరమ్మల నుద్వాహమాడియు జాయపుని తన మిత్రకోటిలో చేర్చుకొనెను. జాయపనాయకుడు గణపతిదేవుని గజస్థైర్యముల కధిపతియై గజసా హిణి జాయపనాయకు డని ప్రఖ్యాతి వహించెను. గణపతిదేవుని సేనాని యగు ఇందులూరి సోమయ కొలనిరాజ్యాధిపతి యగు కేశవనాయకు నోడించి ఆతని రాజ్యభాగమును (కొల్లేరు ప్రాంతము) కాకతీయ రాజ్యములో చేర్చెను. ఈ విధముగ 1225 నాటికి వెలనాటి విజయము పూర్తయ్యెను. ఆ పై న గణపతిదేవుడు కళింగ దేశమును ప్రవేశించి నేటి గంజాము మండలములోని ఆస్కావరకు గల ప్రాంతమునంతను జయించి స్వాధీనపరచుకొనెను. ఆ వెనుక నెల్లూరి ప్రాంతమందలి తెలుగు-చోడులను గణపతిరాజు జయించెను. నెల్లూరి సీమను పాలించిన మనుమసిద్ధిరాజు గణపతిదేవుని సహాయము నర్థించి కోల్పోయిన తన రాజ్యమును మరల సంపాదించుకొనెను. ఈ సందర్భమున కవిబ్రహ్మయైన తిక్కన తన ప్రభువగు మనుమ సిద్ధి పక్షమున కాకతి గణపతీంద్రుని సందర్శించినట్లు గాథ కలదు. కోణిదేన, పొత్తపి. అద్దంకిపాలకులు కాకతీయునికి వశమైరి. కాయ సకులజుడును, వీరుడును నగు గంగయసాహిణినికూడ గణపతి దేవునికి సామంతుడై యతనిచే పానుగల్లు మొదలుకై వారము పర్యంతము వ్యాప్తమైన రాష్ట్రముపై ప్రభుత్వమును బడసెను. ఈ విధమున నేటి దత్తమండలప్రాంత మంతయు కాక తీయ రాజ్యాంతర్గతము కాగా గణపతి దేవు డా భూభాగమునకు గంగయసాహిణినే పాలకు డుగ నియమించెను. ఇట్లు గణపతి దేవరాజు ఆంధ్రదేశము నంతను జయించెను. ఆతని రాజ్య ముత్తరమున నేటి గంజాం మండలములో నికిని దక్షిణమున కాంచిపురమువరకును వ్యాపించెను. గణపతిదేవు డోరుగల్లు పట్టణమును వృద్ధిపరచి దానిని తన రాజధానిగ చేసికొనెను. ఈనాటివరకును కాకతీయుల కనుమ కొండ రాజధానిగ నుండెను.

తండ్రియనంతర మాతని కుమార్తె రుద్రాంబ ఓరుగల్లుకోటను బాగుగా దృఢపరచి శత్రుదుర్భేద్యముగ కావించెను.

రుద్రాంబ:—(1262-1296) గణపతి దేవునకు పురుష సంతానము లేనందున ఆతని పుత్రికయగు రుద్రాంబ ఆతని యనంతరము రాజ్యయ్యెను. రుద్రాంబను చాళుక్యవీరభద్రుని కిచ్చి వివాహము చేసిరి. ఈమె కిరుపురు కుమార్తెలు. రుద్రాంబ యశావనముననే భర్తను గోల్పోయెను. కావున తన యనంతరము రాజ్యభారమును వహింపవలసినది తన కుమార్తెయే యని యెరింగి గణపతి రాజామెకు రాజ్యపరిపాలనాక్రమమందు చక్కని శిక్షణ నొసంగి రాజ్యపదమునకు సమర్థురాలుగా చేసెను. రుద్రాంబ స్త్రీయయ్యు పురుషవేషమును ధరించి, పురుషులకు మించిన ధైర్యసాహసములతో రాజ్యకార్యనిర్వహణమున ప్రవృత్తురాలయ్యెను. స్త్రీ పరిపాలన మనమర్థముగ నుండునని భ్రమపడి పలువురు సామంతు లీమెపై తిరుగుబాటు చేసిరి. కాని రుద్రాంబ సేనానులు వీరి నందరిని అణచివైచిరి. చోళ పాండ్యరాజులు కాకతీయ సామ్రాజ్యపు దక్షిణ ప్రాంతముపై దాడులు సాగించిరి కాని వీరినికూడ రుద్రాంబ పరాభవించి వెనుకకు తరిమివైచెను. యాదవరాజగు మహాదేవు డుత్తరమునుండి కాకతీయ రాజ్యముపై దండెత్తిరాగా రుద్రాంబసేన లాతని నోడించి గోదావరి యావలకు తరిమివైచెను. ఈ విధముగ శత్రుసంహారము కావించి ఆ వెనుక రుద్రమ్మ శాంతియుతముగ రాజ్యపాలనము చేసెను. ఆమె ప్రజాక్షేమమునకై మిగులపాటుపడి ప్రజానురాగమును జూరగొనినట్లు నిష్పాక్షికుడగు మార్కో-పోలోయను విదేశయాత్రికుడు ప్రశంసించి యున్నాడు.

ప్రతాపరుద్రుడు—(1296-1323) ప్రతాపరుద్రుడు రుద్రాంబ దౌహిత్రుడు. ఈమె యీతనిని కుమారునిగ స్వీకరించెను. ప్రతాప రుద్రుడు వీరుడును, విద్యత్క-విరోధకుడును విజ్ఞానియు నగుప్రభువు. ఈతని కాలముననే కాకతీయ సామ్రాజ్యము విచ్ఛిన్న మగుట విధివై పరీత్యము. క్రీ. శ. 1303 వ సంవత్సరమున మొదటి పర్యాయము

మహమ్మదీయు లీరాజ్యముపై దండెత్తిరి. అల్లావుద్దీన్ ఖిల్జీ అను ఢిల్లీ శ్వరుడు కావించిన యీ ప్రయత్నము నిష్ఫలమయ్యెను. ప్రతాప రుద్రునకు విజయము లభించెను. 1309 వ సంవత్సరమున అల్లావుద్దీన్ సేనాని మాలిక్ కాఫర్ అనునాతె షోరుగల్లుపై దండత్తగా ప్రతాపరుదుని డాతనితో సమానముగ పోరజాలక విశేషధనము నాతని కొనంగి సంధి కావించుకొనెను. మహమ్మదీయులు మరి రెండు పర్యాయములు కాకతీయ రాజ్యముపై దండెత్తి వచ్చిరి. మొదటి పర్యాయము ముందరివలెనే పరాజయమునంది సంధిచేసికొనిన రెండవమారు వారినోడించి పారదోలెను. తుట్టతుదకు 1322 వ సంవత్సరమున ఢిల్లీ శ్వరుడగు తుఘ్లకురాజు ఓరుగల్లుపై అపారమగు సేనను పంపెను. ప్రతాపరుద్రు డైదునెలలపాటు యుద్ధముచేసి తుద కోడిపోయెను. మహమ్మదీయులు ప్రతాపరుద్రుని బందీగొని ఢిల్లీకి పంపివేచిరి. కాని మధ్యేమార్గమున నాతడు మరణించెను. ఈతనితో కాకతీయరాజ్య మంతరించెను.

కాకతీయరాజ్యము తురుష్కుల హస్తగత మగుటకు ముఖ్యముగ రెండు కారణములు కలవు. కాలానుగుణ్యముగ తమ సైన్యముల సంస్కరించి నూతన యుద్ధపరికరములను చేకూర్చుకొని, నూత్న యుద్ధతంత్రము నవలంబింపకపోవుట వీరి మొదటిలోపము. ప్రజాసౌఖ్యము నభివృద్ధిపరచుటకును, విద్యను కళలను పోషించుటకును పాటుపడినంతగ కాకతీయులు తమ యుద్ధశక్తి నభివృద్ధిపరచుటకై యత్నింపలేదు. దూరదృష్టి లేకుండుటయే దీనికి మూలము. చ్రాచిన కాలము నుండియు హైందవసేనలు చతురంగబలసమేతములైయుండెను. కాకతీయులనాడు రథములు లేకపోలేదు కాని వానిని యుద్ధరంగమున నుపయోగించినట్లు నిదర్శనములులేవు. క్రీ. శ. ఏడవ శతాబ్దముండియే యుద్ధభూమిని రథము లుపయోగించుట వెనుకపడెను. కాకతీయులవద్ద గజసేన యుండెను, జాయపనాయకునిగణపతిదేవుడు తనగజసైన్యమున కధికారిగ చేసెనుగదా ! కాకతీయ సేనయందు నామమాత్రమున కాశ్వీకసైన్య ముండెను. కాని హైందవుల గుఱ్ఱములు తురుష్కుల

ఉత్తమాశ్వములకు సరియైనవి కావు. నిజమునకు తురుష్కుల బల మంతయు వారి యాశ్విక సేనయందే కేంద్రీకృతమై యుండెను. వారు రణరంగమున తీవ్రవేగమున నొకభాగమునుండి వేరొక భాగమునకు పోవుచు శత్రువులను చీకాకుపరచెడివారు. దురదృష్టవశమున నప జయము సంభవించినయెడల కాలికి బుద్ధిచెప్పి వాయువేగమున పారి పోయి సర్వనాశనమును తప్పించుకొనుచుండిరి. హైందవసేనలలో నీ ద్రతగమనము సంపూర్ణముగ కొరవడియుండెను. కాకతీయులనాటి సేనల కాయువుపట్టు వీరి కాల్బలము, పాదచారులగు వీరు బల్లెములు ఖడ్గములు, త్రిశూలములు, గండ్రగొడ్డళ్ళు మున్నగు సాధనములతో పోరాడెడివారు. కాల్బలములో చాలమంది ధనుర్బాణములనే ఆయుధ ములుగ నుంచుకొనుచుండిరి. కాకతీయ ప్రభువులు తాము నవలక్ష ధనుర్ధరుల మని తెల్పుకొని యున్నారు. కావున వీరి సేనాబలము ముఖ్యముగ ధానుష్కులయందుండెడిది, ఇరుపక్షములవారును నిలువ ద్రొక్కుకొని యుద్ధముచేసిన పక్షమున ధానుష్కులు శత్రుసంహార మును చేసియుండియుందురు, కాని యవనులశ్వాసూక్ష్మతై త్రుటి కాలములో నొకచోటనుండి వేరొకచోటకు పరుగెత్తుచున్నప్పుడు పాపము పాదచారులగు ధానుష్కు లేమి చేయజాలుదురు? కాక తీయులు నిర్మించిన దుర్గములు మిక్కిలి బలిష్ఠములై ఇంచుమించు శత్రుదుర్భేద్యములుగ నుండె ననుటలో సందేహములేదు. దుర్గము లలో సురక్షితముగనుండి వీరు నెలలతరబడి యుద్ధము చేసెడివారు. కాని దుర్గములగు నీదుర్గములే వీరి పరాజయమునకు కొంతవరకు కారణమయ్యెనేమో యని తలంపవలసి వచ్చుచున్నది. అపారమగు సేనను కల్గియుండియు వీరు చాలదినములవరకు పరిమిత ప్రదేశము లగు కోటలలో దాగుకొని యుండుటవలన నీసేనలకు తమ శ్తైర్య సైర్యముల చూపుటకు తగినంత యువకాశము లభింపకుండెడిది. యుద్ధావసానమున కాకతీయవీరులు బోనులోని సింగమువలె దుర్గములు వెలువడి శత్రువులతో తల్లివడినను షాధికి యెదుటి

యత్సాహము తగ్గిపోవుట సహజము. అంతేకాక హైందవుల నాటి నుండియు ఆవలంబించిన ధర్మయుద్ధానియవములనే కాకతీయు లవలం బించుచుండిరి. అధునికసీతీచతురు లగు యవనులతో పోరునప్పుడే కృతయుగధర్మములు నిరుపయోగములని వారు గుర్తింపకుండుట వారి వినాశనమునకు హేతువయ్యెను. కాకతీయసేనానులలో గల యంతః కలహములును, అసూయలును వారి పతనమునకు రెండవ హేతువు. వీరికడ కొలువున్నవారిలో రెడ్డివీరులును పద్మనాయక యోధులును ముఖ్యులు. గణపతి దేవుని కాలమునుండియు పాలకులు తమ్ము చిన్న చూపు చూచుచుండి రనియు, పద్మనాయకుల యెడలనే యెక్కువ అభిమానమును ప్రదర్శించుచుండిరనియు రెడ్డివీరుల కనుమాన ముండెను. అందువలన వారు యుద్ధకాలమున తమ ప్రభువులకు తగినంత సహాయము చేయకపోవుటయే కాక కొన్ని సందర్భములలో స్వామిద్రోహమునకుకూడ బూనిరి. కాని తుట్టతుదకు తాము కావించిన తప్పును గుర్తెరింగి పశ్చాత్తాపపడి ప్రతాపరుద్రుడు తురుష్క సేనతో కావించిన యుద్ధమున సంతృప్తయందు రెడ్డివీరులు హోరా హోరిని పోరిరి. కాని వారి పరాక్రమము బూడిదలో పోసిన పన్నీ రయ్యెను.

కాకతిరాజన్యులకు సమర్థులైన దండనాథులును, మంత్రి సత్తములును పెక్కురు రాజ్యకార్య నిర్వహణమునందు తోడ్పడిరి. దండనాథులలో ముఖ్యులు రేచెర్ల గృహనామముగల రెడ్డివీరులును, అదేగోత్రనామముగల పద్మనాయక యోధులునుకూడనుండిరి. రేచెర్ల రెడ్డివంశమువారి ప్రశంస పిల్లలమఱి, పాలంపేట మున్నగు ప్రాంతముల యందలి శాసనములవలన తెలియనగుచున్నది. ఈ వంశము నందు మొదటి ప్రోలరాజునకు సహాయపడిన బమ్మసేనానియు, రెండవ ప్రోలరాజును సేవించిన కాటచిమూపతియు, కాకతి రుద్రునికి యుద్ధ రంగమున చేదోడు వాదోడుగనుండిన బేతిరెడ్డియు ప్రశంసార్హులు. వీరంధరిని మించి కాకతీయరాజ్యమునకు సేనచేసినవాడు రుద్రసేనాని. గణపతి దేవుడు శత్రువులకడ్డకబెట్టిగ నున్నకాలమున రేచెర్ల రుద్రుడే

కాకతీయ రాజ్యమును రక్షించి తన యేలిక కొనంగెను. గణపతి దేవుని యనంతరము కాకతీయ రాజ్యమునకు ముఖ్యముగా సేవచేసిన హరు రేచెర్ల గోత్రీకులగు పద్మనాయకులు, కాకతి రుద్రాంబ కాలమున నీవంశమునకు చెందిన ప్రసాదిత్యనాయడు తన యేలికకు చాల సహాయపడెను. ఈతనికి కాకతిరాజ్య ప్రతిష్ఠాపనాచార్య యను బిరుద మున్నట్లు తెలియుచున్నది. ప్రతాపరుద్రుని కాలమున ఎఱ్ఱ దాచానాయడు, నల్ల దాచానాయడు ననువారలు రాచకొండ ప్రాంతమునకు రాజప్రతినిధులుగ నుండి తమ ప్రభువున కనేక విజయముల సాధించిరి. వీరుకాక బ్రాహ్మణులగు ఇందులూరివారు కూడ కాకతి ప్రభువులకు గొప్ప యండగ నుండిరి. కాకతి రుద్రాంబ తన రెండవ కుమార్తెయగు రుద్యమ్మను ఈ వంశీయుడగు అన్నయామాత్యుని కిచ్చి వివాహము చేసెను. దీవివలన రాజవంశమున కీత డెంతటి ముఖ్యుడో యూహింపనగును. వీరేకాక మల్యాల వంశమువారు, కాయస్థవంశమువారు, తదితరులును కాకతీయ రాజ్యమునకు పెట్టని కోటలవలెనుండెడివారు. గోనగన్నారెడ్డి, నాగయగన్నమంత్రి, ముప్పిడి నాయకుడు, బెండపూడి అన్నయ్య అనువార లాయాకాలములందు కాకతీయరాజ్య సాధమునకు స్తంభములవలె నుండిరి. శివదేవయ్య యను బ్రాహ్మణోత్తము డొకడు కాకతీయ రాజవంశమునకు మంత్రిగను, గురువుగనుకూడ వర్తించి వారిచే మన్నింపబడెను.

కాకతీయయుగ చరిత్రమును వర్ణించునెడ సుప్రసిద్ధమగు పల్నాటి యుద్ధప్రశంస కావింపక తప్పదు. ఇయ్యది వీరరసాత్మకమగు జాతీయగాథ. ఆంధ్రదేశ చరిత్రమునందు పల్నాటియుద్ధము మిక్కిలి చరిత్రాత్మకమైనది. ఈనాటివరకునుకూడ ఆంధ్రులు పల్నాటి వీరులను వీరరసావతారములుగ భావించుచు మన్నించుచున్నారు. గుంటూరు మండలమందలి పల్నాటి సీమయందు పల్నాటి వీరులను నేటికినికూడ దేవతలవలె పూజించుచున్నారు. పల్నాటి వీరులు పాల్గొన్న సుప్రసిద్ధమగు పల్నాటి సంగ్రామము క్రీ. శ. 1176-1182

సంవత్సరములనడుమ జరిగెను. దీని నొక విధముగ భారతయుద్ధముతో పోల్చవచ్చును. దాయాదులకు నడుమనుండు సహజముగు అసూయ యు ద్వేషమును దీనికి కారణములు. పండ్రెండవ శతాబ్ది మధ్యభాగమున హైహయవంశీయుడగు నలగామ రాజునూతడు గురజాల వట్టణమును రాజధానిగ చేసికొని పల్నాటిసీమను పాలించెను. నలగామ రాజునకు వీరుడును, మహామహిమాన్వితుడునగు బ్రహ్మనాయకు మంత్రిగ నుండెను. నలగామరాజునకు కొందరు సవతితమ్ములు జిరి. సద్వర్తనుడును. నిష్పక్షపాతియునగు బ్రహ్మనాయకు తన సనతి తమ్ములయెడ వాత్సల్యము చూపవలెనని ఏలికయగు నలగామునికి హితబోధ చేయుచుండెడివాడు. కాని దురదృష్టవశమున నలగామ రాజు నాయకురాలను పేరుగల యొక అసామాన్య శేముషీధురంధరయగు నారీమణి ప్రోత్సాహమున పితైషియగుబ్రహ్మనాయని బోధ నల పెడచెనిపెట్టెను అందువలన నాయకురాలికిని బ్రహ్మనాయనికిని మనస్పర్ధలు పొచ్చెను. మాయోపాయకుశలురాలగు నాయకురాలు బ్రహ్మనాయని కోడిపందెములం దోడించి, ఆతనిని అతని పోషణలో నున్న నలగామరాజు సవతితమ్ములను ఏడేండ్లు వనవాసమున కంపెను. వనవాసానంతరముకూడ నాయకురాలు బ్రహ్మనాయనితో సంధి చేసికొనుట కంగీకరింపక, నలగాముని సోదరుల కర్ధరాజ్య మిచ్చుటకు నిరాకరించి యుద్ధసన్నద్ధయయ్యెను. కార్యమపూడివద్ద నిరుపక్షముల వారికిని ఘోరమగు యుద్ధము నడచెను. ఇందు పల్నాటివీరు లద్భుత శౌర్యమును జూపి రణరంగమునకు బలియైరి. భారతయుద్ధమున నభిమన్యు కుమారునివలె, నీ సంగ్రామమున బ్రహ్మనాయని పుత్రుడు బాలనాయ డజరామరమగు కీర్తిని సంపాదించి విహతు డయ్యెను. బ్రహ్మనాయకు జయమును సంపాదించియు సాటివీరుల మరణమునకు దుఃఖితుడై నలగామునే మరల రాజ్యమున నిల్పెను. ఈ వీరగాథను శ్రీనాథమహాకవి తన పలనాటి వీర చరిత్రమునందు వర్ణించియున్నాడు¹

1. పల్నాటి వీరచరిత్రయందు బాలచంద్రుని యుద్ధముమాత్రమే శ్రీనాథుని రచనయని కొందరు విమర్శకులు తలంచుచున్నారు.

పల్నాటి యుద్ధమునందు మహావీరు లనేకులు మడియుటవలన కాకతీయ రాజ్యవిస్తరణమునకు పరోక్షముగ దోహదము కల్గెను.

కాకతీయ యుగమునందు ఆంధ్రదేశమున ప్రాచీనములగు జైన బౌద్ధమతములు సంపూర్ణముగ క్షీణించుటయు, శైవవైష్ణవ మతములు ప్రబలుటయు సంభవించెను. బౌద్ధమత సాపకుడగు గౌతమ బుద్ధుని శ్రీమహావిష్ణుని దశావతారములలో నొక యవతారముగ నంగీకరించి పూజించుట ప్రారంభించుటవలనను, క్రమక్రమముగ బౌద్ధులు ప్రాచీనమగు హీనయాన బౌద్ధమును విస్మరించి, మూర్తి పూజాదికములగు నాచారములతో నిండిన మహాయానము నవలంబించుటచేతను బుద్ధధర్మము క్రమముగ హిందూధర్మములో లీనమయ్యెను. కాని జైనమతమట్లుకాక కాకతీయరాజ్యారంభమునాటికి బలవత్తరముగ నుండెను. కాకతీయ ప్రభువులు మొదట జైనమతమునే యాదరించిరి. వారి కులదైవమగు కాకతికూడ జైనదేవతయే అయియుండవచ్చును. కాని శైవమత మాంధ్రదేశమున వ్యాపించి నప్పుడు కాకతీయులు తన్మతావలంబకులైరి. వీరశైవమతమును స్థాపించినవాడు బసవేశ్వరుడు. ఈ మతమువారు వేదప్రమాణము నంగీకరింపదు. వర్ణాశ్రమ విభేదము వారికి లేదు. శివుడే పరమ దైవమని నమ్మి పూజించినవారెల్లరును ముక్తిచెందుదురని వారి తలంపు. వీరశైవులు అన్యమతముల ప్రామాణ్యమును అంగీకరింపదు. పరమతస్థులను వీరు భవులని పిలుచుచుండిరి. వీరిలో నైష్ఠికులైనవారు భవులదర్శన స్పర్శనముల పరిహరింపుచుండిరి. ఇయ్యది వీరసాత్త్వికమైన మతము. వీరశైవు లాత్మరక్షణమునకై ఖడ్గముల ధరించుచుండిరి. బసవేశ్వరుని ఖడ్గమునకు “లింగపసాయిత”మని పేరుండెను. భక్తియే శివుని యనుగ్రహమును సంపాదించుటకు హేతువు. కాని యాభక్తి కేవల జ్ఞానజనితము కాదు. దేవదేవుడగు శివునిపేర దేహమును కృశింపజేయుటయు, దేహము గాయపరచుకొనుటయు, నేత్రోత్పాటనము మున్నగు నసాధారణ మార్గములచే తమ భక్తిని ప్రదర్శింప

వచ్చును. వీరశైవులు ప్రాచీనమగు సంస్కృతభాషను త్రోసిపుచ్చి, దేశభాషలగు కన్నడము, తెలుగునందు తమ మత గ్రంథములను వ్రాయుట మొదలిడిరి. ఈ కారణమున శైవమతము ప్రజలలో నతి శీఘ్రముగా వ్యాప్తి చెందెను. బసవేశ్వరునికి సమకాలీనుడైన గురు మల్లికార్జున పండితారాధ్యుడను బ్రాహ్మణవిద్వాంసుడు బసవేశ్వరుని మతము నంగీకరించి, శైవధర్మమును సమర్థించుటకై వేదాదులనుండి ప్రమాణముల జూపుచు శైవమతమునకు వ్యాప్తి కల్పించెను. కాని యీతడు వర్ణాశ్రమ ధర్మములమాత్రము విడనాడడయ్యెను.

కాకతీయప్రభువులలో శైవమతము నవలంబించిన ప్రథమ రాజన్యుడు రెండవ బేతరాజు. ఈతడు పరమమహేశ్వరుడని వర్ణింపబడెను. అతనితరువాత రుద్రదేవుడును, గణపతి దేవరాజు మున్నగు వారుకూడ శైవమతము నవలంబించిరి. గణపతిదేవునకు విశ్వేశ్వర శివాచార్యుడను గొప్పశైవుడు గురువుగ నుండి ఉపదేశముచేసి దీక్ష నొసంగినట్లు తెలియుచున్నది. గణపతిదేవుని కాలమున ప్రథమ పర్యాయ మాంధ్రదేశమున మందర గ్రామమందు గోళకీమత మను నొక సంస్థ స్థాపింపబడెను. ¹ ఇయ్యది శైవమత ప్రచారము కొరకును, శైవగ్రంథబోధనమునకు ఏర్పడిన యొక మతకేంద్రము. గణపతిదేవుడును, అతని కుమార్తెరుద్రాంబయునుకూడ ఈ మతమునకై గ్రామముల దానము చేసిరి. కాకతీయు లీవిధముగ శైవమతమునందభిమానమును చూపినను పరమతముల ద్వేషించినట్లుకాని, తన్ను

1. నేటి పాలమూరుజిల్లా గంగాపురమందు ప్రాచీనములును, శిథిలములునైన రెండు గుళ్ళు కలవనియు, “గొల్లక్కగుడు” లని ప్రాకృత జనులచే పిలవబడుచున్న యీశిథిలము లొకకాలమున గోళకీమతములై యుండవచ్చుననియు శ్రీ సురవరము ప్రతాపరెడ్డిగారు “ఆంధ్రుల సాంఘిక చరిత్ర” యందు తెల్పియున్నారు.

తామయాముల బాధించినట్లుకాని కానరాదు, త్రిభువనమల్ల బేత రాజువద్ద మంత్రిగనున్న వైజదండనాథుడును, రెండవ ప్రోలరాజును సేవించిన ఆతని కుమారుడు బేతనయు జైనమతాభిమానులు. బేతన భార్య మైలమ యనుచామె అనుమకొండవద్ద గుట్టపై కడలాలయ వసతిని కల్పించెను. కాని రాజులు చూపిన విశాలదృష్టిని, పరమత సహనమును సామాన్యప్రజలు చూపినట్లు తెల్పుటకు వలనపడదు. తమ మతసంఘము బలపడినకొలదియు శైవులు విజృంభించి, జైనుల హింసించి బలాత్కారముగ తమ మతములో చేర్చుకొనుటయు, జైన గ్రంథముల నగ్ని కర్పించుటయు, జైన దేవాలయముల మార్చి శివాలయములుగ చేయుటయు సాగించిరి. ఇందులకు తెలంగాణమందలి వేములవాడ, జోగిపేట, కొలనుపాక మున్నగు ప్రదేశములలోని జైన మందిరములు శివాలయములుగ మారుటయే తార్కాణము. వీరశైవముతోపాటు వైష్ణవమతముకూడ తెలుగుదేశమున వ్యాపించి శైవమతముతో పోటీపడెను. పల్నాటి వీరుడగు బ్రహ్మనాయకు పరమ వైష్ణవుడు. ఈ రెండు మతములవారు ననోర్యము దూషించికొని నను, వీరమతప్రభావమువలన చాతుర్వర్ణ్యవ్యవస్థయందలి కాతన్యము యుంచుక సడలి అన్ని కలములవారును ఒండొరులతో భోజన భాజనాదుల జరుపుట సాగించిరి. ఈ యుగమందు సామాన్యజనులు ఏక వీర, ఓరుగంటి ఎల్లమ్మ, మైలారుదేవుడు, శైరవుడు, మూసానమ్మ స్వయంభూదేవుడు, మాచెర్లచెన్నడు, గురజాల గంగమ్మ అను దైవమతముల పూజించుచుండినట్లు నిదర్శనములు కలవు.

కాకతీయ యుగమందు ఆంధ్రగీర్వాణ భాషలకు రెంటికిని రాజాశ్రయము లభించి, ఆ భాషలయందుత్తమగ్రంథములు వెలయుట కవకాశ మేర్పడెను. కాకతి రుద్రరాజు పండితుడును రసకుడునై అనేకులు విద్వాంసుల నాదరించుటయేకాక స్వయముగా గ్రంథ రచనము కావించెను. ఈతనికి “నియభూషణుడు” అను బిరుద నామమున్నటుల ద్రాక్షారామ శాసనములలో నొకదానివలన వ్యక్త

మగుచున్నది. రుద్రదేవుడు నీతిసారమును గ్రంథమును సంస్కృతమున రచించెను. బద్దెనకవి నీతిశాస్త్ర ముక్తావళియందు దీనిప్రశంస గలదు. గణపతిదేవుడును రుద్రాంబయుకూడ పండితులను విధ్యాధికులను పోషించిరి. ఈ వంశమునందలి తుట్టతుది రాజగు ప్రతాపరుద్రుడు గొప్ప విద్వాంసుడును, సరసుడును, కవిపండితబృందసంరక్షకుడునని తెలుపవచ్చును. ఈ కాలమున రాజులుమాత్రమేకాక రాజోద్యోగులును ఇతర ప్రభువులును కూడ విద్యాపోషణ కావించిరి.

కాకతీయులుగమున వీరశైవమత ముంధ్రదేశమున కూడ వ్యాప్తిచెందెనని తెలిసికొనియున్నాము. ఈ మతప్రచారమువలన సంఘమునందలి షూద్రములు మార్పుచెందుటయేకాక దేశభాషలకు మిక్కిలి ప్రోత్సాహము లభించెను. సామాన్యజనులకు తాము బోధించు నంశములు సులభముగ తెలియవలయు ననునద్దేశ్యముతో శైవులు దేశీయభాషలలో గ్రంథరచనమునకు బూనిరి వీరిలో మహా ప్రజ్ఞాన్వితుడును, శైవధర్మావలంబియునగు గురుమల్లి కార్జున పండితారాధ్యుడొకడు. ఈతడు రెండవ ప్రోలరాజునకు రుద్రదేవునకు సమకాలీనుడు. మల్లి కార్జున పండితుడు శివుని లీలలు, శివభక్తుల గాథలు మున్నగు నంశములతో కూడిన శివతత్త్వసారమును గ్రంథమును రచించెను. ఇయ్యది తెలుగు శతక కవిత్వమునకు శ్రీకారమువంటిది. మల్లి కార్జును డితరులఘుకృతులను కూడ రచించెను. శైవకవులలో! పేర్కొనవలసినవాడు పాల్కురికి సోమనాథుడొకడు ఈతడు కాకతీరుద్రాంబ దాహిత్రుడగు ప్రతాపరుద్రునికి సమకాలీనుడు. సోమనాథుడు బసవపురాణమును. పండితారాధ్య చరిత్రమును చక్కని జాతీయమైన తెలుగునందు ద్విపద కావ్యముగ రచించెను. అంధ్రభాషయందలి అపూర్వకావ్యము లవి. పాల్కురికిసోమన కవిమాత్రమే కాదు. ఈతడు మహాపండితుడు డనియు, సర్వజ్ఞ నామదేయమున కర్హుడనియు కొందరు పండితుల యభిప్రాయము. ఈ కాలపు కవులలో మారన యనునాత డొకడు. ఈ మారన తాను కవిబ్రహ్మయైన

తిక్కన సోమయాజికి శిష్యుడ నని తెల్పుకొనియున్నాడు. ఈ కవి మార్కండేయ పురాణము నాంధ్రమున రచించి ప్రతాపరుద్రుని సేనానియగు నాగయగన్న మంత్రి కంకిత మొనర్చెను. ప్రతాపరుద్ర చక్రవర్తికడ నుద్యోగిగనున్న సాహిణిమారుడు అనునాతడు భాస్కర రామాయణమును గ్రంథమును కృతిపొందెను. ఈగ్రంథము హుళక్కి-¹ భాస్కరుని యాజమాన్యమున నాతడును, ఆతని పుత్ర శిష్యులును రచించిన సమిష్టికృతి. ఈకాలమునాటి ఉత్తమ కృతులలో గోన బుద్ధారెడ్డిచే రచింపబడిన రంగనాథరామాయణ మొక్కటి. ఈ గ్రంథము వాల్మీకిరామాయణములోలేని నూతనకథలతో విలసిల్లుచు, పండితరామరులను రంజింపజేయు చక్కనిశైలిలో వ్రాయబడినది.

కాకతీయులకాలమున సంస్కృతభాషయందు కూడ అనేకులు కవులు గ్రంథరచనము కావించి ఈ యుగకీర్తినుజ్జ్వలము కావించిరి. శాకవెల్లి మల్లికార్జునభట్లు అను పండితుడు నిరోష్ఠ్యరామాయణమును, ఉదారరాఘవమును అను గ్రంథముల రచించెను. విద్యానాథ విరపతమగు ప్రతాపరుద్ర యశోభూషణ మీనాటి అలంకార గ్రంథములలో మిక్కిలి ప్రసిద్ధి చెందినది. విద్యానాథుడు ప్రతాపరుద్రదేవుని నాయకునిగ చేసి ఈ యుత్తమ గ్రంథమును రచించెను. దానిని నేటికిని పండితులు ప్రామాణికముగ నంగీకరించుచున్నారు. అగస్త్యుడను మరియొక సంస్కృతకవి యీ కాలమువాడు. ఈతడు డెబ్బదిన్నాలు కావ్యములను రచించెనట. గంగాధరుడుకు మరియొక కవీంద్రుడీ యుగమున నుండెను. ఈతడు మహాభారతకథను నాటకరూపమున రచించి కీర్తిగాంచెను. గంగాధరకవికుమారుడు నరసింహకవి కాదంబరీ నాటకము మున్నగు కృతులను రచించిన మనీషి. ఈ కాలమునాటి ప్రసిద్ధనాటక రచయితలలో విశ్వనాథపండితు డొకడు. ఈతడు రచించిన సౌగంధి కాపహరణమును వ్యాయోగము మాత్రము నేడు లభ్యమగు చున్నది. అప్పయ్యారుడను శైవకవి ప్రతాపరుద్ర

1, చూడు—ఆంధ్రసాహిత్య చరిత్రసంగ్రహము-ఖం|| లక్ష్మీరంజనం

దేవుని కాలమున నోరుగల్గునందు నివసించిన కావ్యరచనము కావించెను.

కాకతీయుల కాలమునందు సంగీతము, జ్యోతిషము మున్నగు విశేషములపై గ్రంథరచనము సాగెను. గణపతి దేవరాజు సేనానులలో ముఖ్యుడగు జాయపుడు ననునాతడు 'నృత్తరత్నావళి' అను పేర నాట్యశాస్త్రమునుగూర్చి యొక గ్రంథమును వ్రాసెనని తెలియుచున్నది. పాలంపేటయందు నేటికిని నిలిచియున్న రామప్ప దేవాలయమునందు చూపబడిన నృత్యసుందరుల విగ్రహము లీ గ్రంథాంశముల ననుసరించియే మలచబడినట్లు పండితులు తెల్పుదురు.

కాకతీయుల కాలమున ననేక శైవమందిరములు నిర్మింపబడెను. కాలపురుషుని తీర్వాఘాతములకును, మత్సరగ్రస్తులగు నన్యమతస్తుల కిద్వంసక చర్యలకును గురయ్యు ఈ మందిరములలో కొన్ని నేటికిని నిలిచి ఆనాటి శిల్పకారుల అద్భుతతక్తికిని, కళాదృష్టికిని, సౌందర్యోపసనకు నకును తార్కాణముగ నిలిచియున్నవి. వాని వర్ణించుటకు పూర్వము కాకతీయ నిర్మాణములలో నతిప్రాచీనమైన పద్మాక్షీదేవి ఆలయమునుగూర్చి తెలుపవలెను. ఇది అనుమకొండ పురమునకు సమీపమున నొక కొండపై నిర్మింపబడియున్నది. దీని నిర్మాణము రెండవ ప్రోలరాజు కాలమున జరిగెను. ఇయ్యది మొట్టమొదట జైనమందిరముగ నుండెను. వైజన దండ నాథుని కుమారుడు బేతన మంత్రి ధర్మవత్స మైలమ ఈ కొండపై కడలాలయ వసతిని నిర్మింపించినట్లు తెలిసియున్నాము. దేవాలయమునకు వెలుపలనున్న ఉన్నతమగు శిలపై బేతన యొక్కయు ఆతని భార్యయొక్కయు విగ్రహములు చెక్కబడినవి. ఇచ్చటనే యొక దిగంబర జైనవిగ్రహముకూడ రాతియందు నొలుపబడినవి. భిక్షుకుల కొరకై రెండు గుహలుకూడ దేవాలయము వెలుపల రాతియందే నిర్మింపబడినవి. దేవాలయాంతర్భాగమున కూడ జైనతీర్థంకరుని విగ్రహమును యక్షిణీ విగ్రహములును కాననగును. ఈ దేవాలయము



కాకతీయులనాటి కళాశిల్పమును చాటు ఓరుగల్లు కోటద్వారము

నందు శిల్పకళాప్రాశస్త్య మేదియు కానరాదు. దేవతా విగ్రహములును, మందిరమునుకూడ మిక్కిలి సరళముగ నిర్మితములై యున్నవి. ఈ జై నమందిరము కాలక్రమమున పద్మాక్షి దేవాలయముగ మారెను. కొండదిగువ పద్మాక్షి కొలను కలదు. పద్మాక్షి దేవాలయమున కనతిదూరమున సిద్ధేశ్వరుని యాలయమును గుండమును కలవు. కాకతీయులు శైవమతావలంబకులై న కాలమున నీమందిరమునిర్మింపబడియుండును. కాకతీయ శిల్పమున కత్యద్భుతమగు నిదర్శనము అనుమకొండయందలి సహస్రస్తంభ దేవాలయము. ఇది కాకతీరుద్రుని కాలమున నిర్మింపబడెను. రేచెల్ల దుద్రసేనానిచే నిర్మింపబడిన పాలంపేటయందలి రామప్పగుడి కాకతీయ శిల్పమునకు తలమానికమని చెప్పవచ్చును. ఇవికాక ఓరుగల్లు కోటలోని స్వయంభూ దేవుని ఆలయమును, పానగల్లునందలి సూర్యనారాయణుని ఆలయమును, పిల్లలమఱ్ఱియాదలి ఆలయమును మరెన్నియో కాకతీయులకాలమున నావిర్భవించెను. కాకతీయ శిల్పమునందు అసామాన్యద్రవ్యములు, సూక్ష్మపరిశీలనయు, సౌందర్య పిపాసయు కానవచ్చును. అనాటి శిల్పులు చూసిన విన్నాణము వారికేతగును. బ్రహ్మాండమగు శిలలను వారు బెండువలె ఆవలీలగ నెత్తివైచి, స్తంభములుగను, ద్వారములుగను ఉపయోగించెడివారు. వారు సామాన్యముగ వాడినవి ఊక్కుతో పోల్పదగిన నల్ల శిలలు. అచ్చటచ్చట ఎఱ్ఱని రాళ్లుకూడ వాడబడినవి. వజ్రకఠినములగు నీ శిలలపై కాకతీయ శిల్పులు వివిధములగు నగిషీపనులు, పండ్లు, పూవులు, జంతువుల రూపములు, మనుష్యుల యాకారములు, దేవతా విగ్రహములు, వివిధములగు దుస్తులతో, ఆయుధములతో, భంగిమములతో, అద్భుతమగు నేర్పుతోడను, నిర్దుష్టమగు సూక్ష్మములతోడను మలచిరి. లోహాతికఠినమగు నీ శిలలు శిల్పుల చేతియందు వెన్నవలె మెత్తబడినదాయని చూపరులు భ్రమపడుట కవకాశము కలదు. కాకతీయశిల్పులచే సిద్ధము చేయబడిననందీశ్వర విగ్రహములు ముద్దులు మాటగట్టుచు జీవకళతో నుట్టిపడుచున్నవి. కాకతీయులనాటి మందిరము లెన్నియో శిథిలములై భూగర్భమునందు

దాగియున్నవి. ప్రభుత్వ పురాతత్వ శాఖవారు ఓరుగల్లు కోటలో స్వయంభూదేవాలయ సమీపమున భూమిని త్రవ్వించుటచే అనేక జీర్ణ శిల్పములు నెలువడినవి. వానిని సందర్శించినవారికి కాకతీయ శిల్ప ప్రాశస్త్యము తెలియవచ్చును. కాకతీయుల కాలమందు స్థలదుర్గములును, గిరిదుర్గములును పేర్కొను నిర్మింపబడెను. స్థలదుర్గముల కోరుగల్లు కోట అత్యుత్తమ నిదర్శనము. ఇది ఫిరగుంలకుకూడ లొంగని మట్టికోటతోడను, దానిలోపల రాతి ప్రాకారముతోడను, ఆలోపల నిటుక గోడలతోడను కూడిన యొక బ్రహ్మాండమగు కట్టడము, దీనికి చుట్టును విశాలమగు కందకమును, మట్టికోటయందు శ్రతుదుర్భేద్యమగు ద్వారములును, కోటగోడపై అంభ్యాకములగు బురుజులును కలవు. ఇవి కాక కంభంమెట్టు, భువనగిరి, మెతుకురాందూరు మున్నగు ప్రదేశములలో ననేక గిరిదుర్గములుకూడ కలవు.

ఒరుగుంటి రాజులును, వారి సామంతులునుకూడ ప్రజాసౌఖ్యమునకై మిక్కిలి కష్టించి అనేక సదుపాయములను కల్పించిరి. ఈ రాజులు ప్రజలకు సంస్కృతమును, వేదవేదాంగములను బోధించుటకై కళాశాలల స్థాపించెడివారు. ఈ కళాశాలలకై భూవనతుల లేర్పాటు చేయబడెను. ఈ ప్రభువులు మతములను సత్రములనుకూడ నెలకొల్పి వానికై భూదానములు చేసి శాసనములు వేయించెడివారు. ¹ ప్రజల ఆరోగ్యరక్షణమునకై ఆరోగ్యశాలలను, ప్రసూతి శాలలను ప్రభుత్వ మేర్పాటు చేయించుచుండెను. ప్రతిగ్రామమునందును గ్రామరక్షణ కొరకై వీరభద్రులను రక్షకభటులు నియమితు లగుచుండిరి. నేరస్థులకు శిక్షాస్పృతి ననుసరించి కొరడాదెబ్బలను కొట్టుటయో, లేక హస్తఖండనము, పాదఖండనము, శిరచ్ఛేదమును విధించుటయో జరగుచుండెను. వ్యవసాయాభివృద్ధికిని, ప్రజోపయోగమునకును జలాశయములు చాలా మఖ్యమను విభయము నానాటి రాజన్యము గుర్తించి అనేక తటాకముల నిర్మింపించిరి. దీనియందు లక్ష్మవరము చెరువు, రామప్పచెరువు, పాకాలచెరువు, అనుమకొండ భద్రకాళి

1. ఆంధ్రులసాంఘిక చరిత్ర—సు. ప్రథాపరెడ్డి.

చెరువు అనునవి మిక్కిలి ప్రసిద్ధములు. ఇవి కాక కాటసముద్రము, చౌడసముద్రము, గౌడసముద్రము, చింతల సముద్రము, విశ్వనాథ సముద్రము అను జలాశయములుకూడ కాకతీయ యుగమునాటివే. ఈ చెరువులక్రింద కృషీవలులన్ని సస్యలను, చెరుకుతోటలను, ఆకు తోటలను పెంచుచుండిరి. దీనివలన ప్రజల కాహారసమృద్ధి కలుటయే కాక రాజులకు పన్నులుకూడ లభించుచుండెను.

కాకతీయ యుగమున చేతిపనులు అభివృద్ధిదశయందుండెను. ప్రాచీన కాలమునుండియు ఆంధ్రదేశము బట్టలనేతకు మిక్కిలి ప్రసిద్ధి చెందియుండెను. సమకాలికములగు కృతుల పరిక్షించినయెడల కాకతీయులనాడు అనేకవిధములగు వస్త్రములు వాడబడుచుండినట్లు మనకు తెల్లమగును. 1. మణిపట్టు, భూతిలకము, శ్రీవన్నియ, మహాచీని, భావజ తిలకము మొదలగునవి ఈ వస్త్రములలో కొన్నిటికి పేర్లు. ఓరుగల్లు పట్టణము కాకతీయుల నాటినండి నేటివరకునుకూడ తివాసీల నేతకు ప్రసిద్ధిచెందియున్నది. ఒకనాడు హైదరాబాదులో నుండిన ఈ పరిశ్రమ నేడు ముఖ్యముగ మహమ్మదీయులచే నడుపబడుచున్నది. వెండిబంగారునగలు, ఇనుము, ఇత్తడి రాగి మొదలగు లోహములతోడను, వానిని మేళవించియు ఆనాటి లోహకారులు వివిధవస్తువులు చేయుచుండిరి. దుతపుపని, లక్క బొమ్మలపని, కూడ ఆనాటి వా రెరింగియుండిరి. నిర్మలాపురమున ఉత్తమ జాతిఖడ్గములు బాకులు సిద్ధపరుప బడుచుండెను.

కాకతీయ యుగమునందు వ్యాపారము ముమ్మరముగ సాగుచుండెను. తూర్పు గోవులనుండియు, పశ్చిమ ప్రాంతములనుండియు వస్తువులు దేశములోనికి దిగుమతి యగుచుండెను. ఏయే దినుసులపై యెంత సుంకమును చెల్లింపవలయునో ప్రభుత్వమువారు శాసనముల ద్వారా నణిజాలకు తెల్పుచుండిరి. ఈ కాలమున తూర్పు తీరమందలి మోటుపల్లి యనునది ప్రసిద్ధమగు రేవుపట్టణము. యిచ్చట అధిక సంఖ్యాకులుగ చేరు నావికుల కెట్టి యాపదలు కలుగకుండ గణపతి దేవ

రాజు కట్టదిట్టము చేసెను. తాను కావించిన వ్యాపారనియమముల బాలించుటకై సిద్ధయడేవుడను సేనానిని మోటుపల్లిని పాలకుడుగ నీరాజు నియమించెను. వ్యాపారపు సుంకములగూర్చిన వివరములు ఓరుగల్లునకు సమీపమున లభించిన యొక శాసనమువలన తెలివయచ్చుచున్నవి. విదేశములనుండి దిగుమతియగు వస్తువులలో శ్రీగంధము, పచ్చకర్పూరము, ముత్యములు, పవడములు, దంతము మున్నగునవి ముఖ్యములు.

పై న తెలుపబడిన యంశమువలన కాకతీయ యుగమునాడు దేశము సుభిక్షముగ నుండినట్లును, ప్రజలు శాంతిసౌఖ్యముల ననుభవించునట్లును నిర్ణయింపనగును.

వినుకొండ వల్లభరాయనిచే వ్రాయబడిన క్రీడాభిరామము వలన కాకతీయులనాటి ఓరుగల్లు పట్టణమునుగూర్చి అనేక విశేషములు తెలిసికొనవచ్చును. ఈ కవి పదునేనవ శతాబ్ది యారంభమున నివసించినవాడు కాని కాకతీయులకు సమకాలీనుడు కాడు. అయినను రావిపాటి త్రిపురాంతక విరచితమగు ప్రేమాభిరామ కృతివలనను, ఆనాటికి సజీవులై యున్న వృద్ధులవలన విన్న విషయముల నుండియు; వల్లభరాయడు సత్యవిషయములను గ్రహించియుండుట కవకాశముకలదు. కావున క్రీడాభిరామమున వర్ణితములగు నంశములు సత్యములని మన మంగీకరింపనగును. ఏకశిలానగరమును చూచుటకై టిట్టిభ శెట్టి ముచనశర్మయను మిత్రులిరువురు ఒకనాటి ఉదయమున బయలుదేరిరి. వారికి మొదటి కనబడినది మేదరవాడ. ఇచ్చటనే ఒకప్రక్క పంచములు నివసించువాడ కూడ నుండెను. ఇయ్యవి నగరప్రాకారమునకును పరిభ్రమించు వెలుపల కలవు. ఇచ్చటి వారు అగడ్తనీటినే స్నానాపానుల కుపయోగించుచుండిరి. మన మిత్రు లిరువురును హట్టమార్గము (పెద్ద బాట) ననుసరించి పురములోని కేగిరి. ఆమార్గముననే మైలసంత సాగును. మైలసంతలో మత్స్యనాంసాదు లచ్చుబడును. పురములోని మడిసంతయందు కూరగాయలు మాత్రము విక్రయింపబడును. త్రోవయారు పీరికొక

వేశ్యయు, సంపంగితైలము నమ్ము నొక స్త్రీయు కానవచ్చిరి. ఆ కాలమున నన్నికులములందును వేశ్యలు వేర్వేరుగ నుండిరి. ఈ వాడ యందే కుట్రపువాడు [దర్జీ] అవికలు కుట్టుచు వారికి కాన్పించెను. దీనిని మోహరివాడ యని కూడ అందురు. ఇందు యుద్ధభటులు నివసించుచుండిరి. ఆపై న వీరు పురమునందు ప్రవేశించిరి. అచ్చట వారికి లోతైన పరిఖ, ఆకాశమంటు ప్రాకారము, స్వర్ణ వికారము లయిన తలుపులు గల పెద్దగవని, జనసంకులమైనవంకదారియు కాననయ్యెను. పురమున ప్రవేశించుసరికి మన మిత్రులకు రథ, ఘోటక, శకట, కరటి యూధసంకులమగు మార్గము కానవచ్చెను. అచ్చట ధూళి విస్తారముగ రేగుచుండినందున వారు క్రంతమార్గములగుండా లోనికి పోవుటకు నిశ్చయించిరి. త్రోవయందు వీరికి పల్నాటి వీరుల ఆలయము కాన్పించెను. పల్నాటి వీరగాధయందలి కొన్ని విశేషాంశము లాదేవశకుడ్యములపై చిత్రింపబడియుండుట వీరు గాంచిరి. ఆపై న వీరి కేకవీరాదేవి ఆలయము కాననయ్యెను. ఏకవీరాదేవిని కాకతమ్మకు సైదోడుగ నాకాలమువారు పూజించుచుండిరి.

మరికొంతదూరము పోవుసరికి మన మిత్రద్వయమునకు కామవల్లిదేవి పాటను పాడుచు నొక జక్కుల స్త్రీ కానవచ్చెను. కామవల్లిమహాలక్ష్మి యనునది కామేశ్వరీదేవికి నామాంతరము. ఈ దైవతమును కొన్ని కుటుంబములవారు నేటికిని కులదేవతగ పూజించుచున్నారు. వివాహాది శుభ కార్యములలో నీదేవిని తప్పక కొల్పెదరు. మరికొంతదూరము పోవుసరికి వీరికి మైలారుభటులు కాన్పించిరి. మైలారుదేవుడు భైరవునికి తోటిదేవుడు. మైలారుభటు లీ దేవుని భక్తులు. మరికొంతదూరము సాగిపోయినమీదట భైరవునిగుడి, చాముండేశ్వరీ దేవాలయము, వీరభద్రేశ్వరాగారము, పాద్మవిహారము, మూసానమ్మవసతి, కొమరసామిగుడి, పాండవులగుడి, తురకమసీదు—వీనియన్నిటికి నావల ఉత్తుంగ శిఖరములతో కేశవస్వయంభూదేవాలయములును కాననయ్యెను. అప్పటికి మధ్యాహ్నమయ్యెను. రాచనగరి మోసాలమీది గడియారమున పదునారు గడియలు

కొట్టిరి. భోజనసమయ మైనదని తలంచి మిత్రులిద్దరును పూటకూటి యింటికి పోయిరి. ఒక్క చూకయిచ్చిన పక్షమున అనాడు పూటకూటి యింటియందు దివ్యమగు భోజనము లభించెడిదట. భోజనానంతరము మిత్రద్వయము మరల పురపరిభ్రమణమునకు పూసిరి. త్రోవయందు వారికి మాచల్దేవి భవనము కానవచ్చెను. ఆయమ ప్రతాపరుద్ర దేవుని యుంపుడుగత్తె. ఆమె మహేశ్వర్య సంపన్నురాలు. త్రోవ యందు వీరొక వేశ్యయింట ఇంచుక సేదతీర్చుకొనిరి. ప్రసంగ వశమున వారు వైశాఖసృద్ధ పూర్ణిమనాడు జరుగు శ్రీకాకుళాంధ్ర స్వామి జాతరనుగూర్చి అనేక విశేషములు తెల్పిరి. ఈ వాడ యందే మన మిత్రులు మిగిలిన దినమును గడపిరి. ఆ యవకాశమందు వారు పాములవాని పాటను వినిరి. అదికాక కుక్కుట యుద్ధము, మేషయుద్ధము, గారడీవాని పనులు మున్నగు ప్రదర్శనముల జూచినంతోపించిరి. సూర్యుడస్తమించెను.

హైయంశములవలన కాకతీయులనాటి ఓరుగల్లు పట్టణపు చిత్రము మన కండ్లయెదుట ప్రత్యక్షమగుచున్నది.

కాకతీయ యుగమునం దాంధ్రదేశమున మహారాష్ట్రులు కొందరు శాశ్వతనివాసము నేర్పరచుకొని కాలక్రమమున తెనుగు వారిలో కలిసిపోయిరి. కాకతీయ ప్రభువులకును దేవగిరి యాదవ రాజులకును తరచు యుద్ధములు సాగుచుండెను. ఆ సందర్భమున మహారాష్ట్రులు కొందరు తెనుగునాట ప్రవేశించి యుండవచ్చును. నెల్లూరి సీమలోని అద్దంకిని రాజధానిగా చేసికొని యొక మహారాష్ట్ర వంశము పాలించెను. వీరు శాలంకాయన గోత్రులు. ఈ వంశములోని మాధవ దేవుడు కాకతి గణపతి దేవునికి సామంతుడుగ నున్నట్లు ఒక శాసనము తెల్పుచున్నది. ఈ అద్దంకి పాలకులకును నెల్లూరి తెనుగు చోడరాజులకును తరచు యుద్ధములు సంభవించుచుండెను. మనుమ సిద్ధి నృపాలుడు మహారాష్ట్ర సారంగుని జయించినట్లు తిక్కనకవి నిర్వచనోత్తర రామాయణమునందు వర్ణించియున్నాడు. ఈ మహారాష్ట్ర సారంగుడు అద్దంకి పాలకుడగు సారంగపాణి

దేవుడు కావచ్చును. కాకతీయ రాజ్యమును జయించిన వెనుక మహమ్మద్ తుగ్లకు ఇచ్చట భూమ్యాదాయశాఖాధికారులుగ మహారాష్ట్రులను నియమించినట్లు చరిత్రలు తెల్పుచున్నవి. ఈ విధముగ ఆంధ్రప్రజలలో మహారాష్ట్ర జనులు కొందరు లీనమై పోయిరని యూహింపవచ్చును.

కాకతీయ యుగమునం దాంధ్ర దేశమున జాతీయభావ వికాసము కలుచున్నది. కాకతి గణపతిదేవుడు ఆంధ్రదేశమునంతను జయించి దాని నేకప్రభుత్వమునానికి గొనివచ్చుట వలనను, ఆంధ్ర భాష ప్రత్యేకతను వహించి అనేక మహాగ్రంథములచే నలంకృత మగుటవలనను ఈ సూత్నచైతన్యము కల్గి యుండవచ్చును. ఆంధ్రమునం దాదికవియగు నన్నయభట్టుకూడ ఆంధ్రదేశమును పేర్కొన లేడు. ఆతడు వేంగీ మండలమును మాత్రమే పేర్కొనెను. కాని తిక్కనకవి తన భారతము నాంధ్రావళి మోచముం బొరయ వ్రాసెద నని తెల్పియున్నాడు. ప్రతాపరుద్ర యశోభాషణము రచించిన విద్యానాథ కవికూడ త్రిలింగదేశమును ప్రత్యేకముగ పేర్కొని దాని యెల్లలను వర్ణించెను. ఈవిధముగ జాగృతమైన జాతీయభావమే కాకతీయుల యసంతర మాంధ్రదేశము మహమ్మదీయుల యాక్రమణము నుండి విడివడి పునఃసత్వంత్రమగుటకు మూలమయ్యెను. అఖిలాంధ్ర భావన ఈ యుగమున నేర్పడెను.



ఆంధ్రుల చరిత్ర - సంస్కృతి

17 వ ప్రకరణము

రెడ్డి - పద్మనాయక రాజ్యములు

కాకతీయ సామ్రాజ్యము నశించినవెనుక సుమారొక శతాబ్ది కాలము రెడ్డి ప్రభువులును, పద్మనాయక వీరులును తెనుగు దేశమందు చాలభాగమును పాలించిరి. 15 వ శతాబ్ది మధ్యభాగమున వీరు పరిపాలించిన భూభాగములు కళింగాధీశులగు గజపతులకును, విజయ నగర ప్రభువులగు నరపతులకును, బహమనీసుల్తానులకును వశమయ్యెను. రెడ్డి ప్రభువులు స్థాపించిన రాజ్యములలో అద్దంకిరాజ్య మతిముఖ్యమైనది. ఈ పాలకులు కొంతకాలము గడిచినవెనుక, అద్దంకిని వీడి నేటి గుంటూరుజిల్లాయందలి కొండవీడును తమ రాజధానిగా చేసికొనిరి. ఈ రాజ్యము క్రీ. శ. 1324 నుండి 1424 వరకు వర్ధిల్లెను. వీరుకాక కోరుకొండ, రాజమహేంద్రవరము, కందుకూరు అను ప్రదేశములలో పరిపాలనము చేసిన రెడ్డిప్రభువులుకూడ కలరు. పద్మనాయక వంశీయులగు వీరులు రాచకొండ దేవరకొండ అను పట్టణములు కేంద్రముగ చేసికొని క్రీ. శ. 1330 ప్రాంతమునుండి 1430 వరకు రాజ్యముచేసిరి. ఈ రెండు రాజ్యములవారును [రెడ్డి పద్మనాయక] కూడ కాకతీయ ప్రభువుల కాలమున వారికి సామంతులుగను, డండనాథులుగను ఉండి తమ ప్రభువులకును, దేశమునకును అపారమగు సేవచేసిరి. కాకతీయ సామ్రాజ్యభాను డస్తమించిన యనంతరము వీరు స్వాతంత్ర్యమును వహించియు తమ ప్రభువులు లక్ష్యమందెడికొనిన ఆదర్శములమాత్రము మరువక, గోబ్రాహ్మణులను రక్షించుచు ప్రాచీన హైందవ మత సంస్కృతులను చక్కగ కాపాడిరి. దక్షిణాపథమందు హైందవమతసభ్యత యవన కాలానలమున భస్మము కాకుండ నేడు నిలచియుండుటకు చాలవరకు బాధ్యులు రెడ్డి పద్మనాయక వీరులే యని తెలుపవలసియున్నది. ఇంతేకాక ఈ

రాజులు స్వయముగ గొప్ప విద్వాంసులై గీర్వాణ త్రిలింగ వాఙ్మయములను, లలితకళలను చక్కగ పోషించిరి. కావున నీశతాబ్దమాంధ్రదేశ చరిత్రమునందొక ప్రకాశవంతమగు సభ్యాయమని చెప్పవలయును.

రెడ్డి పద్మనాయక ప్రభువుల యశోగానము కావించుటకు పూర్వము వీరికందరికిని కొంతకాలము నాయకుడుగను మార్గదర్శకుడుగను ఉండి, కాకతీయరాజ్య వినాశమువలన నిరుత్సాహులై, హతాశులై యున్న ఆంధ్రప్రజానీకమునందు సూతనోత్సాహము కల్గించి వారిచే యవనుల పరాభవింపజేసిన యొక మహానాయకుని గూర్చి తెలుపవలసియున్నది. ఈతడు కాపయనాయకుడు. కాపయనాయకు డాంధ్రదేశమునకును హైందవదర్శమునకును కావించిన యపారమగు సేవ యిటీవలనే చారిత్రకులచే గుర్తింపబడినది.¹ కాకతీయరాజ్యమును కూలజ్రోసిన నెనుక మహమ్మదీయులు విపరీతమైన పరమతద్వేషముతోడను, మిక్కిలి నిర్దయతోడను, హైందవమతమును, హైందవ ప్రజలను అణచివేయుటకై యత్నించిరి. ఇందునుగూర్చిన వివరములు గంగాదేవియను స్త్రీచే వ్రాయబడిన మధురావిజయమను సంస్కృతకావ్యము వలనను ఇబిన్ బతూతాయను మహమ్మదీయ యాత్రికుని వ్రాతలవలనను అనితల్లి కలువచేరు శాసనము వలనను తదితర సమకాలికరచనల వలనను తెలియవచ్చును. యవన విజృంభణమువలన దేశమునందు విస్తారమగు నశాంతి ప్రబలెను. ప్రజలబాధలు దుర్భరములై హాహాకారములు చెలరేగెను. మహమ్మదీయ ప్రభుత్వమునెడ ద్వేషమును, దానినెఱ్ఱెన నంతమొందింప వలెనను తీవ్రమగు కోర్కెయు ప్రజలలో నాటుకొనిపోయెను. ఆంధ్రప్రజానీకమునం దేర్పడిన యీ ప్రబలపృథనిశ్చయము ముసునూరి నాయకులయందు రూపొందెను.

1. A Forgotten chapter of Andhra History. మ. సోమశేఖరశర్మ.

Early Muslim expansion in the South, Dr. N. కంకటరమణయ్య.

కాపయనాయకుడు ముసుసూరి వంశమునకు చెందిన తెనుగు వీరుడు. కాపయ ముఖ్యముగ తెలంగాణమును తురుష్కుల యధీకారమునుండి విడిపించెను. ఈతనికి పూర్వమితనికి జ్ఞాతియు సోదరుడు నగు ప్రోలయనాయకు డీ జాతీయోద్యమమును విజయవంతముగ నడపిన ధీరుడు. మహమ్మదీయుల నోడించి ఆంధ్రప్రాంతమునుండి తరిమివేయవలె ననుప్రయత్నము తూర్పుతీరమున ప్రారంభమయ్యెను. కాకతి ప్రతాపరుద్రుని సేనానులగు కొలని ప్రతాపరుద్రుడును. అన్నమంత్రియు ఈ యుద్యమమునకు తోడ్పడిరి. ఇతర సామంతు లనేకులీ పవిత్రకార్యమునకు ముందంజవేసిరి. ఈవిధముగ నొక దేశభక్త కూటమేర్పడెను. వీరందరును ముసుసూరి ప్రోలయ నాయకుని తమ కథ నేతగ నెన్నుకొనిరి. నేటి భద్రాచలము తాలూకా రేకపల్లెయందు తన సేనను సమకూర్చుకొని ప్రోలయనాయకుడు క్రీ. శ. 1325 నందు తురుష్కుల యధికారమును ధిక్కరించి స్వతంత్రత స్థాపించెను. ఆతడు హిందూధర్మమును పునరుద్ధరించి మహమ్మదీయులచే బలాత్కారముగ తీసికొనబడిన అగ్రహారములను బ్రాహ్మణులకు తిరిగి యిచ్చెను. ప్రాచీన శాస్త్రసమ్మతముగ నీతడు ప్రజాపరిపాలన చేయసాగెను. ప్రోలయనాయకుని వీరకృత్యములవలన నుత్సాహము చెంది, నేటిదత్తమండలమందు ఆరవీటి సోమరాజును నాయకుడు మహమ్మదీయులపై తిరుగుబాటు చేయుటయే కాక మొసలిమడుగు, సాతానికోట, కందనోలు, కలవకొలను, రాయచూరు మున్నగు దుర్గముల నాక్రమించెను. ఈ సోమరాజు మహమ్మదీయుల ననేక ప్రదేశములలో నోడించి పశ్చిమాంధ్రమును తురుష్కుల బారినుండి తప్పించెను. ఈ విజయములు క్రీ. శ. 1328-29 నాటికి సాధింపబడెను. ఈ లోపున ప్రోలయ నాయకుడు మరణించినట్లు కానవచ్చుచున్నది. ప్రోలయ మరణానంతర మాతని పినతండ్రి కుమారుడు కాపయ యను వీరుడు నాయకత్వమును బూనెను. కాపయనాయకుడు తెలంగాణమునుండి తురుష్కులను తరిమివేయుటకై ప్రయత్నము లారంభించెను. ఈతడు ఓరుగల్లు పొంతమందలి హైందవప్రజలతోడను, ద్వారసముద్రపు

రాజగు మూడవ వీరబల్లాళునితోడను రహస్యముగ రాయబారములు సలిపి తన పథకమును పూర్తిచేసికొనెను. కాపయవీరుని నాయకత్వమున ఓరుగల్లు హైందవప్రజలు క్రీ. శ. 1337 నందు తురుష్కులపై తిరుగుబాటు చేసిరి. యుద్ధరంగమున మహమ్మదీయ సేనల నోడించి కాపయనాయకు ణోరుగల్లును వశపరచుకొనెను. యవనులు దేవగిరికి పారిపోయిరి. కాపయనాయకు ణోరుగల్లునకు ప్రభువయ్యెను. ఒకానొక కాలమున కాకతీయ ప్రభువుల సేవించిన డెబ్బదియైదుగురు ఆంధ్రనాయకులు కాపయనాయకునియాజమాన్యము నంగీరించి రని అనితల్లి కలువచేరు శాసనమువలన తెలియుచున్నది. కాపయ ఆంధ్రదేశాధీశ్వర, ఆంధ్ర సురత్రాణ [సుల్తాను] అను బిరుదుముల వహించెను. ఆంధ్రపాంతమునం దేక ప్రభుత్వము నెలకొనుసూచనలు కాననయ్యెను.

కాని ఆంధ్రదేశపు దురగృష్టమువలన నట్టి సదారంభము ఫలవంతము కాలేదు. యుద్ధవిజయములవలన ఆంధ్రనాయకులలో అహంభావమును, అంతఃకలహములును పొడచూపెను. కాపయనాయకు డాంధ్రదేశాధీశ్వరుడను బిరుదు వహించుట ఆతని సోదరప్రభువుల కసూయాజనక మయ్యెను. కావున వారాతనియెడ ద్వేషము వహించిరి. ఓరుగల్లు విజయమువలన తెలంగాణమంతయు కాపయనాయకుని వశమయ్యెను. కాని యేనాడు మరల ఢిల్లీ శ్వరుడు తనపై సేనలను పంపునోయని కాపయనాయకుడు భయపడుచునే యుండెను. ఈప్రమాదమునుండి తప్పించుకొను నుద్దేశ్యముతో కాపయనాయకుడు, ఆకాలమున ఢిల్లీ చక్రవర్తిపై తిరుగుబాటు చేసి దక్షిణభారతమున స్వతంత్రత వహించుటకై పోరాడుచున్న జఫర్ ఖాన్ ప్రభృతులగు మహమ్మదీయ సర్దారులతో స్నేహము వహించి ఢిల్లీ రాజుతో పోరాడెను. ఇందులకు ఫలితముగ క్రీ. శ. 1347 వ సంవత్సరమున జాఫర్ ఖాన్ అలావుద్దీన్ హసన్ గంగూ బహమన్ షా అను పేరితో బహుమనీ రాజ్యమును స్థాపించెను. కాని ఈ రాజు తాను స్వతంత్రత వహించిన నాటనుండియు కాపయతో వైరము వహించి ఆతని రాజ్య

మును కబళించుటకై యత్నించెను. కాపయనాయకునికిని బహమనీ సుల్తానులకును తరచు యుద్ధములు సంభవించెను. ఇందు కాపయ నాయకుడు పరాజితుడై గోలకొండవరకును గల భూభాగమును బహమనీ రాజులకు వదలివేసి, ఆ దుర్గమునే తన రాజ్యమునకు పశ్చిమపు టెల్లగా నంగీకరించెను. ఈ పరాజయములవలన కాపయనాయకుని ప్రతిష్ఠ చాల క్షీణించెను. చాలకాలమునుండియు ఆంధ్రనాయకులలో పలువురు కాపయయెడ ద్వేషము వహించిరని తెలిపియున్నాము, వారిలో రేచర్ల సింగమనాయకుని కుమారుడగు అనపోతానాయకు డును, ఆతని సోదరులును తెలంగాణమును స్వాధీనపరచుకొను నుద్దేశ్యముతో కాపయనాయకునిపై దాడిసల్పిరి. క్రీ. శ. 1368 వ సంవత్సరమున ఓరుగల్లు నగరమునకు సమీపమున భీమవరమునుచోట పద్మ నాయకులకును కాపయ వీరునికిని యుద్ధము జరగెను. యుద్ధమున కాపయనాయకు డసువుల గోల్పోయెను. ఈవిధమున యవన విశేత యగు కాపయనాయకుని ఆతని సహచరులేతుడముట్టించిరి. ముసునూరి నాయకులపే రంతటితో నశించెను.

కొండవీటి రెడ్డి వంశము

రెడ్లు చిరకాలమునుండియు భూదేవిని నమ్మి, వ్యవసాయమును జీవనాధారముగ చేసికొనినవారు. నేడుకూడ కృష్ణవలులలో రెడ్డి కులమువారు పెక్కురుకలరు. అవసరమునుబట్టియు, అవకాశముల పురస్కరించుకొనియు రెడ్లలో కొందరు ఖడ్గమును చేతబూని యుద్ధమును కావించుటయు, లేక రాజ్యపాలనము చేయుటయుకూడ సంభవించినది. కాకతీయులకు ముఖ్యసేనానులలో రెడ్డివంశీయులొక్కరు. రెడ్లలో కొన్ని తెగలుకలవు. వానిలో పంటరెడ్డి విభాగ మొకటి. పంటరెడ్లలో మల కొన్ని అంతర్విభాగములు కలవు. పాకనాటిరెడ్లు, వెలనాటిరెడ్లు, మోటాటిరెడ్లు మొదలగునవి వీనిపేర్లు. ఈ నామముల పరిక్షించిన పక్షమున ఇవి ఆయాదేశ ప్రాంతములకు అనగా వెలనాడు, మొట్టనాడు, పాకనాడు మొదలగు భూభాగములకు చెందిన వంశము లని తెలియవచ్చును. బ్రాహ్మణులలోవేగినాటివారు, వెలనాటివారు,

పాకనాటివారు మున్నగు కుటుంబము లున్నట్లే రెడ్లలోకూడ ఇట్టి విభేదము లేర్పడియుండు నని పండితులు తలచుచున్నారు. కొండవీటి నేలిన రాజులకు దేసటి రాజులనికూడ పేరుకలదు. ఈ దేసటి శబ్దము “దేశరాట్టోడి” యను ప్రాచీనపు సంకేతమునుండి లభించినది. వేమి చాళుక్యుడగు రెండవ అమ్మరాజుచే వేయించబడిన యొక శాసన మందీ దేశరాట్టోడి యను పేరుకానవచ్చును. రాట్టోడినుండి రెడ్డి శబ్దమును, దేసటి శబ్దమునుకూడ కాలక్రమమున ఏర్పడియుండి వచ్చును. దేసటిరెడ్లు అనగా స్థానికులగు రెడ్లు అను అర్థమును చెప్ప వచ్చును. ఇంతేకాక దేసట్ల యొక పట్టణము పేరై యుండవచ్చును. ప్రతాపరుద్రుని సేవించిన డెబ్బదియిద్దరు నాయకులలో నొకరు దేసట్ల పురమున కధీశ్వరులని తెలుపబడినది. కావున దేసటిరెడ్లు మొట్ట మొదట దేసట్ల ప్రాంతమునం దుండెడివారని యూహింపవచ్చును. కాకతీయరాజ్యము క్షీణించుచున్న సందర్భమున నెల్లూరుజిల్లాయందు నివసించెడి పంటవంశపు దేసటిరెడ్లు స్వతంత్రరాజ్యస్థాపనము కామి చిరి. కొండవీడును పాలించిన యీ రెడ్డివంశమువారిలో “వేమ” నామమును, ‘కోమటి’యను పేరును గమనింపవలయున్నవి. కోమటి యను జ్ఞానదేవతను వీరు కొల్పెడివారనియు, ఆ దేవత గౌరవార్థము వీరు కోమటి అను ఉపపదమును ధరించిరనియు కొందరు తెల్పుదురు. ఈ కొండవీటిరెడ్ల పూర్వికుడు అల్లాడరెడ్డి అనునాతడు వేమయ్యను కోమటి యధీనములో నున్న పరుసవేదిని మాయోపాయముచే సంగ్రహించి, దానివలన అపారమగు ధనమును సంపాదించెననియు, పరుస వేదిని కోల్పోయిన కోమటి ఆత్మహత్య కావించుకొనెననియు, మరి కొంతకాలమునకు కోమటివేమయ్య అల్లాడరెడ్డి కలలో కన్పించి, ఆతని వంశమువారు వేమయ్య యను తన పేరును, కోమటియను తన కులనామమును గ్రహింపవలెననియు, లేనిపక్షమున వారికి సర్వనాశ నము తప్పదని బెదరించెననియు, ఆనాటినుండి అల్లాడరెడ్డివంశీకు లక్లై చేయజొచ్చిరనియు గాథ కలదు. ఇది నిజమైనను కాకపోయినను, కొండవీటి రాజులకు పైనామము లుండుట మాత్రము సత్యము.

కొండవీటి రెడ్డివంశమును స్థాపించినయాలడు ప్రోలయ వేమారెడ్డి [క్రీ. శ. 1324-1353]. ప్రోలయ వేమారెడ్డి పూర్వీకులనుగూర్చి మన కేవిషయములును తెలియరాలేదు. ఈతని తండ్రి ప్రోలయరెడ్డి, తాత వేమారెడ్డి, తాతయైన వేమారెడ్డి కాలమున సీమంశమువారు వ్యవసాయవృత్తిని విడిచి ఖడ్గమును చేబూనిరి. ఈ వేమారెడ్డి కాయస్థ వంశజుడైన అంబయదేవునికడ నొక సేనానాయకుడుగ నుండెను. వేమారెడ్డి కుమారుడు ప్రోలయరెడ్డి సామంత బిరుదమును వహించెను. బహుశః ప్రతాపరుద్ర కాకతీయుని సేవించిన వారిలో సీతడుకూడ ఉండియుండవచ్చును. ఈప్రోలయరెడ్డి పదునాల్గవ శతాబ్ది ప్రారంభమున త్రిపురాంతక ప్రాంతమున నొక రాజ్యోన్యోగి కావచ్చును. ప్రోలయ వేమారెడ్డి స్వతంత్రముగ రాజ్యమును స్థాపించుటకు గల కారణములు తెలియరావు. కాని యీతడు కాకతీయుల పతనానంతరము తురుష్కుల నాంధ్ర దేశమునుండి తరిమివేయుటకై యత్నించిన ముసునూరి ప్రోలయ, కాపయనాయకులతో సంపూర్ణముగ సహకరించెను. ప్రోలయవేముని కనిష్ఠ సోదరుడగు మల్లారెడ్డి సేనాధ్యక్ష పదవిని వహించి తన యన్నకు చాలసహాయపడెను. బహమనీ సుల్తానగు అల్లావుద్దీన్ తమ రాజ్యముపై దండెత్తగా మల్లారెడ్డి యవన సేనల నోడించి పారద్రోలెనట. ఈ దండయాత్ర 1348 ప్రాంతమున జరిగియుండును. శత్రురాజుల ననేకుల నోడించి మల్లారెడ్డి మోటుపల్లి రేవును రెడ్డిరాజ్యములో చేర్చినట్లు హరివంశమువలన తెలియవచ్చుచున్నది. ప్రోలయ వేమారెడ్డి గుండ్లకమ్మనది యొడ్డునగల అద్దంకిని ముఖ్యపట్టణముగా చేసికొని శ్రీశైలమునుండి సముద్రప్రాంతము వరకునుగల దేశమును పాలించెను. ఉత్తరమున సీతని రాజ్యము కృష్ణానదివరకును దక్షిణమున నెల్లూరివరకును వ్యాపించెను. ఈతడు మిగుల దూరదృష్టికలవాడు. ప్రోలయ వేమారెడ్డి ఎనుబది నాల్గు దుర్గములను కట్టించెనని తెల్పుదురు. వానిలో ముఖ్యమైనవి ధరణికోట, చందవోలు, వినుకొండ, కొండవీడు, కొండపల్లి, బెల్లంకొండ యను దుర్గ

ములు. ఈతడు వీనియందు సేనల నెలకొల్పి స్వరాష్ట్ర రక్షణమునకై కట్టుబాట్లు చేసెను.

ప్రొలయ వేమారెడ్డి హిందూమతమునందు మిక్కిలి అభిమానము కలవాడు. ఈతడు గోత్రాహ్వాణులను, సామాన్య ప్రజలను కూడ ఎట్టికష్టములపాలు గాకుండ కాపాడెను. ఈ రాజు త్రాహ్వాణులకు నలుబది నాల్గు అగ్రహారములను దానము చేసెనట. ఈతని కాలమున వైదిక కర్మానుష్ఠానము పునరుద్ధరింపబడుటచే నీతనికి ధర్మప్రతిష్ఠాగురు అను బిరుదము లభించెను. ప్రొలయ వేమారెడ్డి అనే కారామముల ప్రతిష్ఠించినట్లు గ్రంథములు తెల్పుచున్నవి. ఆరామ ప్రతిష్ఠ సప్తసంతానములలో నొక్కటిగ ప్రాచీనులు తలంచిరి. ఈతడు శ్రీశైలపర్వతమునకును, అహోబల తీత్రమునకును, మెల్లుకట్టించి యాత్రికులకు మిక్కిలి సౌకర్యము కల్పించెను. హరివంశమును రచించిన ఎత్తాప్రగడకవి తన కృతియందు వేమారెడ్డి మహావీరుడే కాక అనేక సత్కార్యముల నెరపిన పుణ్యశాలి యని విశేషము కీర్తించియున్నాడు.

అనపోతారెడ్డి:—[1353-1364] ప్రొలయ వేమారెడ్డి యనంతర మీతని కుమారు డనపోతారెడ్డి రాజ్యసింహాసనము నధిష్ఠించెను. ఈనాటికి రాజమహేంద్రవర రాజ్యమును పాలించిన తొమ్మిటి అనపోతానాయకుడు మరణించెను. ఈ అనపోతానాయకుడు కాపయ నాయకునికి సమీపబంధుడు. ఓరుగల్లు రాజ్యమునకు తా నధిపతియైన వెనుక కాపయనాయకుడీతనిని రాజమహేంద్రవరమున తన ప్రతినిధిగ నిల్పెను. ఈ అనపోతానాయకుడు మరణింపగా రాజ్యమును మంచి కొండవంశీయుడగు ముమ్మడినాయకుడు స్వాధీనపరచుకొనెను. తెనుగు దేశమున పరిస్థితులు ప్రశాంతముగ లేవని గ్రహించి కళింగాధీశుడగు నరసింహదేవుడు గోదావరిని దాటి కృష్ణాతీరమునందలి శ్రీకాకుళము వరకునుగల దేశమును జయించెను. కాని ఆతడు మరలిపోయిన వెనుక అనపోతారెడ్డి కృష్ణను దాటి కృష్ణాగోదావరుల నడుమగల పలువురు చిన్నసామంతులను జయించుటయే కాక కళింగ దేశముపై

కూడ దాడిచేసెను. బహుమనీ సుల్తాను రెడ్డిరాజ్యముపై దాడి సల్పగా అనపోతారెడ్డి మంత్రియగు మల్లయవేముడు ఆతని నోడించి పారగ్రోలెను. అనపోతారెడ్డి ప్రతిసంవత్సరమును తన శత్రువులతో పోరాడుచునే యుండెను. అందీతని కనేక పర్యాయము లోటమి సంభవించెను. భక్తిరాజును చోడనాయకు డనపోతారెడ్డిని నేటి పశ్చిమగోదావరి జిల్లాయందలి సూరవర మను ప్రదేశమున నోడించెను. దీనివలన కృష్ణ కుత్తరమున తానుజయించిన ప్రాంతము ననపోతారెడ్డి కోల్పోయెను. ఈతనికి రాచకొండ పద్మనాయకులతో కూడ యుద్ధము సంభవించెను. వారు ధరణికోట దుర్గమును జయించవలె నని యత్నించి విఫలమనోరథులైరి. అనపోతారెడ్డికే జయము సుభవించెను. ఈ యదను చూచుకొని విజయనగరాధీశ్వరుడగు మొదటి బుక్కరాయలు రెడ్డిరాజ్యమును కబళింపవలెనని ప్రయత్నము చేసెను. తన రాజధానియగు అద్దంకియందు క్షేమము లేదని యెరింగి అనపోతారెడ్డి కొండవీటి దుర్గమును బలపరచి అచ్చటికి తన రాజధానిని మార్చెను. అయినను విజయనగరరాజులు వీరికి పక్కలో బల్లెము వలెనుండిరి. పండ్రెండు సంవత్సరములు మాత్రము రాజ్యము చేసి అనపోతారెడ్డి మరణించెను.

అనపోతారెడ్డికూడ తండ్రివలెనే వైదికమతమునందు మిక్కిలి అభిమానమును చూపెను. ఈతడు బ్రాహ్మణుల కనేకాగ్రహారముల నొసంగుటయే కాక హేమాద్రిచే విధింపబడిన అన్ని దానములను చేసెనట. తన రాజ్యములోనున్న మోటుపల్లి రేవునుండి వ్యాపారము ధారాళముగా జరుగకుండుటకు కారణముల నన్వేషించి, ఈ రాజు క్రీ. శ. 1358 వ సంవత్సరమున నొక శాసనము వేయించెను. మోటుపల్లి రేవునుండి వ్యాపారము చేయువారి కెల్ల తా నన్ని సదుపాయములు కల్పించి రక్షించెదనని యీత డీ శాసనమున వాగ్దానము చేసెను. పర్రకులపై గల అన్యాయముగు పన్నులను రద్దుచేసి న్యాయ సమ్మతముగు సుంకములను మాత్రమే విధించెను.

అనవేమారెడ్డి:—(1364-1386) అనపోతారెడ్డికి కుమారగిరి యను పుత్రుడు కలడు. కుమారగిరి సోదరియగు మల్లాంబను కాటయ వేమారెడ్డియను గొప్పవీరుడు వివాహమాడెను. ఈతడు సహజముగ తన స్వాల్కుని పక్షముననే యుండెను. కాని కుమారగిరిరెడ్డి అల్లు పయస్కు-డగుటవలనను, రాజ్య మెల్లెడల శత్రుపరివృత్తమై అపాయ మునకు లోనై యున్నందునను, రెడ్డివీరులు గొప్ప యోధుడును సంప్రాప్తవయస్కుడు నగు అనవేమారెడ్డిని రాజుగ నెన్నుకొనిరి. అనవేము డనపోతారెడ్డికి తమ్ముడు. అన్న రాజ్యకాలమున నాతడు స్వామిభక్తి పరాయణుడై వర్తించి అనపోతారెడ్డికి కుడిభుజమువలె పనిచేసెను. కావున కుమారగిరి రెడ్డియందు పక్షపాతము కలవారు కూడ అనవేమారెడ్డి రాజగుట కెట్టి యధ్యంతరములను కల్పింప జాలకపోయిరి. అనవేమారెడ్డి తన యన్నవలెనే గొప్ప వీరుడు. అదృష్టదేవత వరించినందున సీతడు రెడ్డిరాజ్యమును పరులపాలు కాకుండ రక్షించుటయే కాక దానిని మిగుల విస్తరించెను. ఈతని పూర్వదేశ దిగ్విజయ మీతని కెక్కుడు కీర్తిని కల్గించెను. అనవేమారెడ్డి కృష్ణానదిని దాటి దివిదుర్గమును సాధించెను. ఆపై న నాతడు వేంగీదేశమును ప్రవేశించి అచ్చటి సామంతుల నోడించి నిరవద్య ప్రోలు [నిడదవోలు] దుర్గమును జయించెను. ఆ వెనుక రాజమహేంద్ర వర దుర్గమును వశపరచుకొని అనవేముడు మంచి కొండరెడ్డి వంశ మును తనకు సామంతులుగ చేసికొనెను. కోనమండలమునుకూడ సీతడు జయించినట్లు శాసనములు తెల్పుచున్నవి. అటుపై గోదావరి కుత్తరముననున్న మన్నె రాజులను జయించి, కొప్పలవంశపుప్రభువుల గెల్చి, ఎలమంచిలి, వడ్డాది రాజ్యములను సాధించి అనవేమారెడ్డి సింహాచలమువరకు తన సేనల విజయవంతముగ నడపెను. ప్రోలయ వేమారెడ్డి కాలమున శ్రీశైల మీ రెడ్డి రాజ్యమునకు పశ్చిమపు తెల్లగ నుండెను. కాని అనపోతారెడ్డి కాలమున విజయనగర రాజులు శ్రీశైలము నాక్రమించుకొనుటయే కాక రెడ్డిరాజ్యములోనికి చొరుగకొని రాసాగిరి, అనవేమారెడ్డి తన పరాక్రమముచే విజయ

నగరము వారిని వెనుకకు నెట్టి తనరాజ్యమును శ్రీశైలమువరకు వ్యాపింపజేసెను. ఈరాజు పద్మనాయక రాజులతో పోరాడి విజయము గాంచెను. అనలేమారెడ్డి రాజ్యము తూర్పు సముద్రము వరకును, పశ్చిమమున శ్రీశైలము, ఉత్తరమున సింహాచలము, దక్షిణమున కందుకూరు వరకును వ్యాపించెను.

రెడ్డిరాజులలో నీతడగ్రగణ్యుడు, ఈతడుకూడ వైదికధర్మమును సంరక్షించి పోషించెను. అనలేమారెడ్డి మిక్కిలి దానశీలుడని చాటుగాథలును, చాటుపద్యములును వెక్కులుకలవు. ఈతని కాలమున రెడ్డిరాజ్య మత్యున్నతస్థితిని పొందెను.

కుమారగిరిరెడ్డి:— [1386-1402] అనలేమారెడ్డి సంతానము లేక మరణించెను. కావున ఆతని యన్న యనపోతారెడ్డి కుమారుడు రాజ్యమున కధిపతి యయ్యెను. కాని యీతని పట్టాభిషేకమునకు కొన్ని ఆటంకములు కల్గియుండవచ్చునని చారిత్రకు లాహించుచున్నారు. గోపవరము శాసనమునందు శ్రీకృష్ణుడు యుద్ధిష్ఠిరుని రాజ్యసింహాసనము నధిష్ఠింప చేసినట్లే కాటయ వేమారెడ్డి కుమారగిరికి సహాయపడెనని తెల్పుచున్నది. ప్రాలయ వేమారెడ్డి సోదరుడగు మాచారెడ్డి పాత్రులగు పెదకోమటి వేమారెడ్డి ప్రభువులు కుమారగిరి కడుతగిలిరి. ప్రాలయవేముని కాలముననే ఆతని సోదరుడు మల్లారెడ్డి కందుకూరు పాలకుడుగను, మరియొక సోదరుడు మాచారెడ్డి చందవోలు ప్రాంతమున కధిపతిగను నియమింపబడిరి. అనలేమారెడ్డి వంటి ప్రతిభావంతుడు రాజుగానున్నప్పుడు వీరాతనికి వశ్యులై యుండిరి. కాని కుమారగిరి కాలమున వారు రాజ్యమున కొంత అలజడి కావించినట్లు తోచుచున్నది. కాని వీరుడును, రాజ్యతంత్రజ్ఞుడును, కుమారగిరికి బావయునగు కాటయ వేముడు వీరినందరిని శాంతిపరచి, కుమారగిరిరెడ్డి యనంతరము పెదకోమటి వేమారెడ్డి కొండవీటి రాజ్యమును పాలించునట్లేర్పాటు చేసెను. ఇంతటితో రాజ్యమందలి అశాంతిచల్లారెను. కుమారగిరిరెడ్డి తండ్రితాతలవలె ప్రజావంతుడు కాడు. ఈతడు భోగప్రియుడు, కావున మహాసమర్థుడగు తన బావ కాటయవేముని

మంత్రిగ నియమించి సుఖముగా కాలము గడపసాగెను. క్రీ. శ. 1386-90 నడుమ కాటయవేముడు రెడ్డిరాజ్యముపై దండెత్తివచ్చిన విజయనగరరాజు రెండవ హరిహరరాయని సేనల నోడించెను. అంతట నారాజు రెడ్డిరాజ్యముయొక్క బలిమిని గుర్తించి కాటయవేమునికి తనకుమార్తె హరిహరాంబ నిచ్చి వివాహము చేసెను. పద్మనాయకులతో సంభవించిన యుద్ధమునందుకూడ కాటయవేమునకే విజయము కల్గెను. అపైన కాటయ వేమూరెడ్డి తన ప్రభువు ననుమతితో పూర్వదేశ విజయమునకై బయలుదేరెను. ఈ దండయాత్రయం దాతనికి రాజమహేంద్రవర పాలకులగు వేమూరెడ్డి దొడ్డారెడ్డి అనువారు చాల సహాయపడిరి. కాటయవేముడు సింహాచలము వరకుగల దేశమును శాశ్వతముగ జయించుటయేకాక కటకమువరకు పోయి ఆపట్టణమును కొల్లగొట్టెను. కాటయవేముడు సాధించిన విజయములకు మిగుల సంతసించి కుమారగిరిరెడ్డి అతనికి రాజమహేంద్రవరమునుండి సింహాచలము వరకునుగల రాజ్యమును శాశ్వతముగ నిచ్చివైచెను. ఈ యేర్పాటు పలువురు రెడ్డివీరులకు అనిష్టముగ నుండెను. కుమారగిరి విలాసప్రియుడై వసంతోత్సవముల జరుపుచు కవి పండితగోష్ఠిలో కాలము గడపుచుండెడివాడు. ఇది యిట్లుండ 1396 సంవత్సరమున రెడ్డిరాజ్యములో గొప్ప కరవు సంభవించెను. ప్రజలు తిండికిలేక మల మల మాడసాగిరి. ప్రజలలో సశాంతి చెలరేగెను. దీని నణచివేయుటకు కుమారగిరిరెడ్డి కఠినమార్గముల నవలంబింప ప్రజలూతనియొక విముఖులైరి. ఈయదను చూచుకొని పెదకోమటి వేమూరెడ్డి కుమారగిరిని తొలగించి రాజ్యమును తానే వశపరచుకొనెను. కుమారగిరిరెడ్డి రాజమహేంద్రవరమునకు వెడలిపోయి కొంతకాలమున కచ్చట మరణించెను.

పెదకోమటి వేమూరెడ్డి:— [1402-1420] కుమారగిరిరెడ్డిని రాజ్యమునుండి తొలగించి కోమటి వేమూరెడ్డి కొండవీటి రాజ్యమున కధిపతి యయ్యెను. కాని కుమారగిరి మిత్రులగు కాటయ వేమూరెడ్డి ప్రభుత్వలీమార్పును ప్రతిఘటింపకపోలేదు. కాటయ వేమునికిని కోమటి

వేమునికిని గుండుగొలను, కోనూరు అనుప్రదేశములలో యుద్ధములు సంభవించెను. కాని కాటయవేమునకు పరాజయము కల్గెను. ఈ యుద్ధములందు వెలుగోటి వంశీయుడగు కాయపనాయకుడును, గజరావు తిప్పనాయకుడును, పెదకోమటి రెడ్డికి సహాయపడిరి. కాటయ వేమూరెడ్డికి తోడ్పడవలయునను నుద్దేశ్యముతో విజయనగరాధీశ్వరుడు రెండవ హరిహరరాయడు కొండవీటి రాజ్యముపై సేనలను పంపెను. ఆ సేనలు కొండవీటి దుర్గమువరకును సాగివచ్చెను. కాని గజరావు తిప్పనాయకు డా సేనల నోడించి తరిమివైచెను. ఇదేసమయమున కోమటివేముడు కృష్ణానది కుత్తరముననున్న కొండపల్లి సీమను జయించి, అచ్చటగల దుర్గమును దృఢపరచి తన సోదరుడగు మాచారెడ్డి ప్రాంతమునకు పాలకునిగ నియమించెను. 1404 వ సంవత్సరమున హరిహరరాయలు చనిపోయినపిదప విజయనగరమున నంతః కలహములు చెలరేగెను. ఆ యదనుచూచి కోమటి వేమూరెడ్డి కుమారగిరి కాటమున విజయనగరాధీశులు వశపరచుకొనిన శ్రీశైల ప్రాంతమును మరల ఆక్రమించెను. కందుకూరు రెడ్లను జయించి ఈతడు తూర్పుతీర ప్రాంతముల తన రాజ్యములో కలుపుకొనెను. కాటయవేముడును కోమటి వేమూరెడ్డియు చాలకాలము ద్వేషభావముతో పోరాడిరి. గజరావు తిప్పనాయకు డీ యుద్ధములలో ప్రముఖ పాత్ర వహించెను. తుదకు క్రీ. శ. 1414 ప్రాంతమున కాటయ వేమూరెడ్డి యుద్ధమున మడసెను. కాని ఇంతటితో కోమటి వేమూరెడ్డి అదృష్టపు రోజులు గడచిపోయెను. విజయనగరాధీశ్వరుడగు దేవరాయలు రెడ్డిరాజ్యముపై దండెత్తి ప్రసిద్ధ నౌకాస్థానమగు మోటు పల్లిని వశపరచుకొనెను. రాజమహేంద్రవరమునుండి అల్లాడరెడ్డి కొండవీటి రాజ్యముపై పగ సాధింపజొచ్చెను. ఈ యిరువురు ప్రబల శత్రువులతో ఘోరాడుట దుస్సాధ్యమని యెరింగి కోమటి వేముడు బహుమసీ రాజైన ఫిరోజుషాతో సంధిచేసికొనెను. అయినను అల్లాడరెడ్డి వలన కోమటి వేమునకు పరాభవము తప్పలేదు. మొదటి నుండియు రెడ్డివీరులతో వైరముపూనియున్న రేచెర్ల పద్మనాయకులు

కోమటి వేమారెడ్డిపై యుద్ధము ప్రకటించి, అతని నోడించి అతని సుప్రసిద్ధమగు “నందికంట పోతరాజుకటారి” అను ఖడ్గమును కొని పోయిరి. ఈ విజయముల సాధించిన లింగమనీడు కోమటివేముని యుద్ధమున సంహరించినట్లు వెలుగోటి వంశచరిత్ర తెల్పుచున్నది. కోమటి వేమారెడ్డి 1420 యందు మరణించెను.

ఈ రాజు స్వయముగ విద్వాంసుడు. కవులను, విద్వాంసులను పోషించెను. పెదకోమటి వేమారెడ్డి మిక్కిలి ఈవిగలవాడనియు, అనేక దానముల కావించెననియు తెల్పుటకు నిదర్శనములు కలవు.

రాచవేమారెడ్డి [1420 1424] కోమటివేమారెడ్డికు చూడు రాచవేమారెడ్డి తండ్రియనంతరము రాజ్యభారము పూసెను. కాని యీతడుకూరుడు, అసమర్థుడు. ఈతడుప్రజలపై అన్యాయముగపన్నుల విధించి బాధించెను. కావున అతిశీఘ్రముగ నీతనిపై ప్రజల కసహ్యత యేర్పడెను, ఉత్తరమునుండి గజపతులును, దక్షిణమునుండి విజయ నగర రాజులును ఈతని రాజ్యముపై దండెత్తి యాక్రమించుకొనిరి. ఈవిధమున కాకతీయరాజ్య పతనానంతరము 1324 సంవత్సరమున ప్రోలయ వేమారెడ్డిచే స్థాపింపబడిన కొండవీటిరాజ్య మొక శతాబ్ది వరకు విలసిల్లి 1424 నందు శత్రురాజులచే కబళింపబడెను.

కోరుకొండ రాజ్యము

పల్లవరాజైన ముక్కంటి యనునాతడు గంగాతీరమునుండి మంచి, కొండయను నిరువురు సర్దారుల నాంధ్రదేశమునకు తీసికొని వచ్చెనట! వారు మంచి కొండయను పట్టణమును స్థాపింపగా నదియే ఆ వంశమువారి కింటిపేరుగ మారెను. ఈ వంశములోని కేశవనాయకు డాంధ్రదేశమున నొక సామంతుడుగ నుండెను. కేశవనాయకుని కుమారుడు గణపతినాయకుడు. కూనయనాయకుడు కేశవనాయకుని పుత్రుడు. ఈతడే కోరుకొండ దుర్గమును కట్టించినట్లు చెప్పుదురు. కేశవనాయకుడును, గణపతినాయకుడును కాకతీయ ప్రభువులకడ సామంతులుగ నుండియుందురు. కూనయనాయకుడు ముసునూరి ప్రోలయనాయకునికిని కాపయనాయకునికిని సమకాలీనుడు. కూనయ కుమారుడగు ముమ్మడి

నాయకుడు కాపయనాయకుని మేనకోడలిని వివాహమాడెను. దీనివలన వీరికీర్తి ప్రతిష్ఠలు పెంచెను. మంచి కొండవంశముగూడ ఆంధ్ర దేశమంశలి పీఠసామంత వంశములలో నొకటిగా పరిగణింపబడ సాగెను. నేటి భద్రాచలము తాలూకాయందలి కూనవర మీకూనయ నాయకుని పేరనే నెలకొల్పబడియుండవచ్చును, క్రీ. శ. 1353 వ సంవత్సరమున కాపయనాయకుని సోదరుడును, రాజమహేంద్రవరపాలకుడు నగు తొయ్యేటి అనపోతానాయకుడు చనిపోయెను రాజ్యమున సరాచకము ప్రబలకుండుటకై కూనయనాయకుడు తన కుమారుడగు ముమ్మడినాయకుని రాజ్యభారము పూనవలసినదని ఆదేశించెను. తండ్రియాజ్ఞ ననుసరించి ముమ్మడినాయకుడు ప్రభుత్వభారమును పూనెను. ఇదియే కోరుకొండ రాజ్యస్థాపనము, గోదావరి కుత్తరముననున్న ఆటవిక జాతులవారు గోదావరి మైదానములోనికి వచ్చి ప్రజలను బాధింప కుండునట్లు ముమ్మడినాయకుడు కట్టుబాట్లుచేసెను. ఈతడు నేటి కోన సీమను, పశ్చిమగోదావరి మండలములోని భీమచరము తఱుకు తాలూకాలను, నేటి కాకినాడ ప్రాంతమును జయించెను, కోనసీమ ఆ కాలమునకూడ కొబ్బరి, పనస, మామిడి, పోక మున్నగు వృక్షములతో నిండి నందనవనమువలె నుండెడిట. ముమ్మడినాయకుడు తన సోదరులగు సింగయ, గన్నయనాయకులను, కోటిఫలి, తాటిపాకలయందు తన ప్రతినిధులుగా నియమించెను. ముమ్మడినాయకుడు క్రీ. శ. 1388 ప్రాంతమున చనిపోయెను. ముమ్మడినాయకుని వంశస్థులు మరి నలుబది సంవత్సరములు స్వతంత్రముగా నుండినట్లు కోరుకొండకై ఫియత్తు వలన తెలియనగుచున్నది. తుద కీరాజ్యమును కొండవీటి రెడ్డిరాజుల పక్షమున కాటయవేముడు జయించెను.

రాజమహేంద్రవరరాజ్యము

రాజమహేంద్రవరమునందు స్వంత్ర రాజ్యమును స్థాపించినవాడు కాటయ వేమారెడ్డి. ప్రోలయ వేమారెడ్డి కాలమునకే నెల్లూరినుండి రెడ్డివంశమువారి నేకులు రాజమహేంద్రవరమునకు వచ్చి స్థిరనివాస మేర్పరచుకొనిరి. అట్లే వంశములలో దువ్వూరి వంశ

మొకటి. ఈ వంశములోని అల్లాడరెడ్డి కాటయ వేమునకు బంధుడును ఆ పుడునుకూడ ఆయియుండెను, అల్లాడరెడ్డి రెండవ కుమారుడగు వీరభద్రారెడ్డి కాటయవేముని కుమార్తె అనితల్లిని వివాహమాడెను. ఇంతెకాక అల్లాడరెడ్డి కొండవీటి రెడ్డివంశమునకుకూడ బంధుడు. క్రీ. శ. 1402 వ సంవత్సరమున పెదకోమటి వేమారెడ్డి కొండవీటి రాజ్యము నాక్రమించిన వెనుక రాజమహేంద్రవరమున కాటయ వేము డాతని యధికారము నంగీకరింపక స్వతంత్రుడయ్యెను. కాటయ వేము నెట్లైన లొంగదీసి తనకు సామంతుని జేసికొనవల్సని కోమటి వేమారెడ్డి మిక్కిలి ప్రయత్నించెను. కాని అది సాధ్యము కాలేదు. వీరిరువురికిని నిరంతర యుద్ధములు సాగెను. తుదకు క్రీ. శ. 1414 ప్రాంతమున కాటయవేముడి యుద్ధములలో మరణించెను. కాటయ వేమునికి కుమారగిరి యను పుత్రుడు కలడు. తండ్రి చనిపోవునప్పటి కీతడు మిక్కిలి పిన్నవాడు. రాజ్య మల్లకల్లోలముగా నుండెను. కావున అల్లాడరెడ్డి రాజ్యభారమును పూనవలసివచ్చెను. అల్లాడరెడ్డి గొప్పవీరుడు. కోమటి వేమారెడ్డియు, బహుమనీ సుల్తానును ఏకమై తన రాజ్యముపై దండెత్తిరాగా ఈత డాసేనలను రామేశ్వరమును ప్రదేశమున సంపూర్ణముగ పరాభవించి పారద్రోలెను. అల్లాడరెడ్డి జీవితకాలమందే కాటయవేముని కుమారుడు కుమారగిరి మరణించెను. మరికొంత కాలమునకు అనగా క్రీ. శ. 1420 సంవత్సరమున అల్లాడరెడ్డి కీర్తి శేషుడయ్యెను. ఈతని మరణానంతర మీతని యన్న మనుమడు మూడుసంవత్సరములు మాత్రము రాజమహేంద్రవర రాజ్యము నేలెను. క్రీ. శ. 1423 నందు అల్లారెడ్డి పెద్దకుమారుడు వేమారెడ్డి తనజ్ఞాతులను పారద్రోలి రాజమహేంద్రవర రాజ్యమును మరల సంపాదించెను. కాని వేమారెడ్డి మిక్కిలి నిస్వార్థతతోడను, దూరదృష్టితోడను, భాతృవాత్సల్యముతోడను వర్తించి తన తమ్ముడగు వీరభద్రారెడ్డిని రాజమహేంద్రవర రాజ్యమునకు పట్టాభిషిక్తుని చేసెను. రాజ్యము కాటయ వేమునిచే స్థాపింపబడిన కారణమునను, వీరభద్రారెడ్డి కాటయవేముని కుమార్తె అనితల్లిని వివాహమాడి

నందునను, ఆతనికే రాజ్యమును పాలించుట కెక్కుడు అధికారము కలదని నిశ్చయించి వేమారెడ్డి ఇట్లు చేసెను. కాని అన్ని విధములు గను తన తమ్మునికి తోడ్పడుచు వేమారెడ్డి రాజ్యకార్య నిర్వహణము సాగించెను. క్రీ. శ. 1424 వ సంవత్సరమున కొండవీటి రాజ్యము నశించిన తర్వాత విజయనగర రాజుల పక్షమున రేచెర్ల పద్మనాయకులు తూర్పుతీరమును జయించిరి. ఇందులకు ఫలితముగ రాజమహేంద్రవర రాజ్యము విజయనగరాధీశులకు సామంత భూమండలముగ నేర్పడెను. కాని ఇది గామమాత్రమే. క్రీ. శ. 1432 ప్రాంతమున వేమారెడ్డి దక్షిణకళింగమును జయించి సింహాచలమువరకు తన రాజ్యమును విస్తరించెను. ఈ విజయము కళింగాధీశ్వరులకు తీరని యవమానముగ నుండెను. క్రీ. శ. 1434 సంవత్సరమున తూర్పు గాంగవంశము నంత మొందించి కళింగరాజ్యము నాక్రమించిన కపిలేశ్వర గజపతి రాజమహేంద్రవర రెడ్డిరాజ్యమునెడ పగఱూనెను. 1447 ప్రాంతమున నీగజపతి రాజమహేంద్రవర రాజ్యముపై దండెత్తి వచ్చెను. వేమారెడ్డియు, వీరభద్రారెడ్డియు మహాధైర్యముతో పోరాడి యుద్ధరంగమునకు బలియైరి. రాజమహేంద్రవరరాజ్యము మాయమై కళింగభూమండలములో కలిసిపోయెను.

కాటయ వేమ ప్రభృతులు మిక్కిలి పైందవ మతాభిమానము చూపిరి, వారు కావించిన దానములును, విద్యాపోషణయు సుప్రసిద్ధములు. వీరు కావించిన భాషాసేవనుగూర్చి ముందు తెలిసికొన గలము.

కందుకూరురాజ్యము

ఈ రాజ్యమును ప్రోలయ వేమారెడ్డి తమ్ముడగు మల్లారెడ్డి వంశమువారు పాలించిరి. మల్లారెడ్డి మిక్కిలి సమర్థుడగు సేనానాయకుడు. తమ్ముని సామర్థ్యమును గుర్తించి ప్రోలయ వేమారెడ్డి యీతనిని కందుకూరు రాష్ట్రమునకు పరిపాలకునిగ నియమించెను. మల్లారెడ్డివంశమువారిచ్చట కొండవీటి రాజ్యమునకు సామంతులుగ రాజ్యపాలనము చేసిరి. మల్లారెడ్డి మున్నముడైన

శ్రీగిరిరెడ్డి కొండవీటి రాజ్యమును ధిక్కరించి స్వతంత్రుడయ్యెను. కుఱూతగిరి రెడ్డికిని పెదకోమటి వేమారెడ్డికిని వైరములు ప్రబలిన సందర్భమున నీతడు కొండవీటి రాజ్యమునుండి విడివడెను. ఈతడు సమక్షాదగు సేనాని. ఈ రాజు బహమనీ సుల్తానుల నోడించుటయే కాక విజయనగర రాజ్యముపై దండెత్తి ఉదయగిరిసీమ నాక్రమించెను. శ్రీగిరిరెడ్డి 1406 ప్రాంతమున మరణించెను. ఈతని యనంతరము కందుకూరు రాజ్యము బలహీనమయ్యెను. పెదకోమటి వేమారెడ్డి కందుకూరు రాజులు జయించిన సముద్రతీర ప్రాంతమును వశపరచు కొనెను. విజయనగరరాజుగ దేవరాయలు కందుకూరుపై తన సేనలను పంపి క్రీ. శ. 1427 ప్రాంతమున నీరాజ్యమును జయించెను. ఆపైన కందుకూరు రెడ్లు విజయనగరసామంతులుగ మాత్రము నిలచిపోయిరి. రాచకొండ దేవరకొండ రాజ్యములు

ఈ రాజ్యములను పాలించి ప్రసిద్ధిచెందినవారు పద్మనాయకులు. వీరు రేచెర్ల వంశమువారు. వీరు కాకతీయ రాజన్యలకడ సేనాధీశులుగ నుండి ప్రఖ్యాతి వహించిరి. కాకతీయరాజ్యము నశించినవెనుక వీరు స్వతంత్రరాజ్యమును స్థాపించిరి. రాచకొండ రాజ్యమును స్థాపించినవాడు మొదటి సింగమనాయకుడు. ఈతడు రాచకొండ ప్రాంతమును జయించెను. సింగమనాయకుని కుమారుడగు అనపోతనాయకుడు తండ్రి నాటినరాజ్యవృక్షమును పెంపొందించి బలవత్తరము కావించెను. అనపోతనాయకుడు రాచకొండ దుర్గమును శత్రు దుర్భేద్యముగ నిర్మించి, కోటగోడలను బురుజులను నిర్మింపించెను. ఈతడు క్రీ. శ. 1361 నుండి 1384 వరకును రాజ్యపాలన చేసెను. ముసునూరి కాపయనాయకునితో క్రీ. శ. 1368 వ సంవత్సరమున ఓరుగల్లు సమీపమున భీమవరమువద్ద యుద్ధముచేసి, అతనిని సంహరించిన దీ అనపోతనాయకుడే. రాజ్యకాంక్షయు, అసహనమును తప్ప ఇందులకు వేరుకారణములు కానరావు. కాపయనాయకుని మరణము వలన పద్మనాయకులు తెలంగాణమున కధిపతులైరి. ఓరుగల్లు, భువనగిరి, రాచకొండ పానగల్లు, మెతుకు, దుర్గము అనపోతనాయనికి

స్వాధీనమయ్యెను. ఈతడు ఆంధ్రదేశాధీశ్వరు డనుబిరుదమును వహించెను.

అనపోతానాయకుడు తన సోదరుడగు మాధవనాయకుని దేవరకొండ రాజ్యమునకు పాలకునిగ నియమించెను. మాధవనాయకుడు దేవరకొండకు చుట్టుపట్లగల రాజ్యభాగమును పరిపాలించెను. ఈ రెండు రాజ్యములును ఆంతరంగిక విషయములలో స్వతంత్రముగ వ్యవహరించినను మిక్కిలి సఖ్యతతో మెలగెను. పరరాజులతో నీ రెండురాజ్యముల వారును ఒకేసీతి నవలంబించి ఒ జోరులకు చేదోడు వాదోడుగ నుండిరి. దీనివలన వీరిబల మినుమడించెను.

ప్రథమదశయందు రాచకొండ రాజ్యమునకును, బహమనీ సుల్తానులకును నడుమ యుద్ధములు సాగెను. కాని కొంతకాలము గడచిన వెనుక రాచకొండ పద్మనాయకులు గోలకొండ దుర్గమును బహమనీ రాజులకు శాశ్వతముగ నొసంగి దానినే తమరాజ్యములకు సరిహద్దుగ నంగీకరించిరి. ఈసంధివలన రాచకొండ బహమనీ రాజ్యములు తమ పాతవైరమును విస్మరించి స్నేహభావముతో వర్తింప సాగెను. పద్మనాయకులు బహమనీ సుల్తానులకు సహాయపడిన సోదరులగు హిందూరాజులతోకూడ యుద్ధమునకు దిగునుండిరి. అట్లే బహమనీ సుల్తానులుకూడ రాచకొండ ప్రభువులకు సహాయపడుటకు వెనుదీయలేదు. కాని మొట్టమొదటినుండియు కొండపీటిరెడ్డి రాజ్యము నెడలను, విజయనగరరాజ్యము నెడలను రాచకొండ వెలమ ప్రభువులు శత్రుభావమునే వహించిరి. కృష్ణానదియే రాచకొండ రాజ్యమును, రెడ్డి విజయనగరరాజ్యములను వేరుపరచెను.

అనపోతానాయని కుమారుడు రెండవ సింగమనాయకుడు తండ్రి యనంతరము రాచకొండ నేలెను, [1384-1399] దేవరకొండ యందు మాధవనాయని పుత్రుడు పెదవేదగిరి యీతని సమకాలినుడు. రెండవ సింగమనాయకుడు గొప్ప విద్వాంసుడును, విద్వత్కవి పోషకుడునని కీర్తిగాంచెను ఈతనికి సర్వజ్ఞుడను బిరుదనామముండెను. ఖైలుగుచోడ ఘంశీయుడునగు అన్నె దేవచోడుడు

కొండవీటి రెడ్డిరాజులచే పదభ్రష్టతనొంది పెదవేదగిరి నాయని శరణు జొచ్చెను. ఈ కారణమువలనకూడ రెడ్డి పద్మనాయక రాజ్యములకు నడుమగల వైరభావము వృద్ధిచెందెను. రెండవ సింగమనాయని కుమారుడు రెండవ అనపోతానాయకుడును, పెదవేదగిరి నాయని కుమారుడు కుమారమాధవ నాయకుడును, తమ తండ్రిల యనంత రము రాజ్యపాలనము కావించిరి. వీరు తమ తండ్రి తాతల బహమనీ సుల్తానులతో నెరపిన స్నేహధర్మమును విడనాడి, విజయనగరరాజులు నేటి నల్లగొండ జిల్లాయందలి పానగల్లు దుర్గమును ముట్టడించినప్పుడు విజయనగర పక్షము నవలంబించిరి. రెండవ అనపోతానాయకుని కుమారుడు మూడవ సింగమనాయకుడు [1429-1455]. ఈతనికికూడ సర్వజ్ఞుడను బిరుదనామ ముండెను. ఈ కాలమున దేవరకొండ రాజ్యమును పాలించినవాడు కుమారమాధవ నాయకుని కుమారుడు లింగమనాయడు. లింగమనాయడు మహావీరుడని ప్రశస్తిగాంచెను, ఈతడు కొండవీడు, రాజమహేంద్రవర రెడ్డిరాజ్యములపై అనేక పర్యాయములు దండయాత్రలు సాగించి వాని వినాశమునకు కొంతవరకు కారణభూతుడయ్యెను. సింగమనాయకును, లింగమనాయకును, విజయనగరరాజులతోడను, కళింగరాజు కపిలేశ్వర గజపతితోడను స్నేహభావము వహించిరి. లింగమనాయడు గజపతి సహాయముతో తెలంగాణమును జయించి ఓరుగల్లును వశపరచుకొనెను [1461]. కాని యీతని కెక్కుడు లాభము కలుగలేదు. బహమనీ సుల్తానులకు మారుగ సేతడు కపిలేశ్వర గజపతికి సామంతుడు కావలసివచ్చెను. లింగమనాయని మరణముతో దేవరకొండ రాజ్యపు ప్రతిభ నశించెను. ఆతని వంశీకులు పూర్వపునాటి గౌరవము కోల్పోయి స్థానికులగు జమీందారులుగ పరిణమించిరి. రాచకొండ రాజ్యముమాత్రము మూడవ సింగమనాయకుని యధికారములో మరికొంతకాలము వర్ధిల్లెను. కాని బహమనీసుల్తాను అహమ్మదుషా సేనానులు తెలంగాణమును జయించి రాచకొండ దుర్గమునుకూడ వశపరచుకొని సింగమనాయని పారద్రోలిరి. సింగమనాయడు బెల్లంకొండ దుర్గమునకు పారి

పోయి అచ్చటనే మరణించెను. ఇంతటితో ప్రసిద్ధమైన ఈ పద్మ నాయక వంశము చారిత్రిక రంగమునుండి అస్తమించుచున్నది. రేచెర్ల వంశములోని యొక శాఖవా రిటుపైన ఆంధ్రదేశమును వీడి కర్ణాటక మున నివసించు విజయనగరరాజులవద్ద నుద్యోగములు చేయసాగిరి.

కాకతీయరాజుల కాలమున నాంధ్రదేశమున శైవమతమువ్యాప్తి గాంచిన విషయమివరకే తెలుపబడినది. రెడ్డిరాజుల యుగమున నీమతము రాజులచే గౌరవింపబడెను. యథారాజా తథాప్రజా యను నటుల ప్రజలుకూడ శైవము నవలంబించిరి. రెడ్డిరాజులు వైదిక ధర్మమునెడ మిక్కిలి అభిచూసము కలవారు కావున ఆంధ్రదేశమున వ్యాపించిన శైవమతము వేదమార్గ ప్రతిపాదితమగు శివపూజనమే కాని కర్ణాటక ప్రాంతమున ప్రచారమునందిన వీరశైవముకాదు. శైవులు యోగమార్గమును, తాంత్రిక పద్ధతిని విశేషముగ నవలంబించిరి. తాంత్రికపద్ధతినిగూర్చిన గ్రంథములు ప్రచారములోనికి వచ్చెను. ఈ మార్గముల నవలంబించినయెడల గొప్పశక్తులు సిద్ధించు నని ప్రజలలో నమ్మకముండెను. శైవపూజకనుబంధముగ శక్తిపూజ కూడ ఆనాడు ప్రబలియుండెను. వింధ్యపర్వతమందలి చండికాయతనమున ఆదిభైరవీ శక్తిని పెదకోమటి వేమభూపాలు ఙ్గాక దండయాత్ర సందర్భమున పూజించినట్లు వామనభట్టాచార్యుని వేమభూపాల చరిత్ర మందు పేర్కొనబడినది. శైవమతాచార్యుల కానాడు రాజాస్థానము నందును ప్రజలయందును చాల గౌరవము లభించుచుండెను. ఈ మతాచార్యులలో ఘోడెరాయవంశమువారు ప్రసిద్ధులు. ఘోడెరాయ గంగయడేవుడను శైవాచార్యుడు ప్రోలయ వేమారెడ్డికి గురువు. ఈ గురుని యనుగ్రహమువలననే ప్రోలయ వేమునకు రాజ్యలాభము కల్గెనని చెప్పుదురు. రాజమహేంద్రవరపు రెడ్లకుకూడ ఈ వంశము వారు గురుత్వము వహించిరి. వీరుకాక ఇతర శైవాచార్యులును పండితులును ఆకాలమున నివసించియుండిరి. శైవమతముతోపాటు వైష్ణవమతమునకు కూడ రెడ్డిరాజ్యమున ఆదరణ యొసంగబడెను. వేదాంతదేశికుడు మున్నగు నాచార్యులు వైష్ణవ సంప్రదాయమును

వేదచోదిత మార్గముననే నడపించి ప్రజలలో దాని ప్రచారమునకై పాటుపడిరి. వైష్ణవమతము రెడ్డియుగమునకు పూర్వమే ఆంధ్రప్రాంతమున ప్రవేశించుటవలన శ్రీకూర్మము, సింహాచలము, సర్పవరము మొదలైన గొప్పక్షేత్రము లిచ్చట వెలసెను. కాని రెడ్డియుగమందీ మతమునకు చక్కని ప్రచారము లభించెను. సుప్రసిద్ధులగు వైష్ణవాచార్యులీ ప్రచారమునకై పూనుకొనుటయే దీనికి కారణము. శ్రీరంగక్షేత్రమందలి భట్టరుల వంశమునకు చెందిన పరాశరభట్టును వైష్ణవపండితుడీ కాలమున ఆంధ్రదేశమున పర్యటనము కావించి మతప్రచారము కావించెను. కోరుకొండ రాజ్యమును పాలించిన ముమ్మడినాయకు డీ వైష్ణవాచార్యుని శిష్యత్వము నంగీకరించి, ఆతనికి కొట్టాలపర్రు అను గ్రామమును గురుదక్షిణగా నొసంగెను. పరాశరభట్టు కోరుకొండయందే నివాస మేర్పరుచుకొని అచ్చటనే తుదకు మరణించెను. పరాశరుని అనంతరము ముమ్మడినాయకుడు కందాడై వంశము వారి శిష్యుడయ్యెను. తిరుమల వంశీయులగు వైష్ణవ పండితులుకూడ రెడ్డియుగమున ఆంధ్రదేశమున కేతెంచి ఇచ్చట స్థిరనివాస మేర్పరచుకొనిరి. తిరుమల నల్లాండి చక్రవర్తి అను పండితుడు వీరిలో ప్రథముడు. ఈ పండితులందరును దేశమంతయు పర్యటించుచు, రాజసభలకుపోయి ఇతర మతస్థులతో వాదోపవాదములు జరిపి తమ మత ప్రాశస్త్యమును స్థాపించుచుండిరి. రాచకొండ దేవరకొండలయందలి పద్మనాభకులు మొదట శైవమతాభిమానము కలియుండిరి. మొదటి సింగమనాయని కుమారుడగు అనపోతనాయడు శైవమతాభిమానియై అనేక ప్రదేశములందు భైరవ ప్రతిష్ఠల కావించెను. కాని మరి కొంతకాలమున కీ రాజులు వైష్ణవమతాభిమానులై నట్లు కానవచ్చుచున్నది. వేదాంత దేశికుని కుమారుడగు వరదాచార్యుడనుపండితుడు సర్వజ్ఞసింగమ నాయని యాస్థానమున కేతెంచి అచ్చటి ఆస్థానపండితుడగు శాకల్యమల్లుభట్టు నోడించి వైష్ణవమత స్థాపనము కావించి, రాజువలన మిక్కిలి గౌరవము పొందినట్లు వైష్ణవ గ్రంథములు తెల్పుచున్నవి. ప్రోలయ వేమారెడ్డి, అనపోతారెడ్డి, అనవేమారెడ్డి

రెడ్డియును, శైవమతాభిమానులు. కాని కుమారగిరిరెడ్డియును కాటయ వేముడును వైష్ణవమతమును స్వీకరించి, ఆమతాచార్యుల నెక్కుడు గౌరవించిరి. ఈకాలపు ప్రజలు శివకేశవుల ననేక నామములతో పూజించుచుండిరి. వైశ్యులకు కులదైవమగు కన్యకా పరమేశ్వరిని కూడ ఆకాలమువారు పూజించిరి. రాజులు తా మేమతము నవలంబించినను తదితర మతముల నెన్నడును బాధింపలేదు. వారు దేవాలయములకును మతములకును భూదానములు చేయుచు పోషించుచుండిరి. కాకతీయయుగమున విశ్వేశ్వర శివాచార్యునిచే స్థాపింపబడిన గోళకీ మతమునకు శాఖలైన త్రిపురాంతక, పుష్పగిరి మతము లీరెడ్డియుగమున నిలచియుండెను. సామాన్యప్రజలు దేవతలనేకాక ఆయా సందర్భములలో జాతీయవీరులనుకూడ పూజించుచుండిరి.

రెడ్డిరాజులును, పద్మనాయక ప్రభువులును హిందూధర్మము నందు చాల అభిమానముకల్గి ఆమతమును ప్రోత్సహించుటయేకాక హిందూధర్మమునకు గుండెకాయనంటి సంస్కృతభాషను, తదితర శాస్త్రములను మిక్కిలి పోషించిరి. ఈయుగమునందు ఆంధ్రభాషా పోషణము చక్కగా జరిగి ఈభాషయందు మహత్తరమగు కావ్యములనేకములు రచింపబడెను. రాజులును, ధనాధికులును విద్వాంసులను, కవులను పోషించుట అన్నికాలములయందును కానవచ్చుచున్నది. కాని రెడ్డియుగమునదొక విశిష్టత మనము చూడవచ్చును. ఈకాలమున రాజులు స్వయముగ గొప్పవిద్వాంసులై అనేక గ్రంథముల రచించుట గమనింపదగియున్నది. రెడ్డిరాజులలో నించుమించు అందఱును విద్వాంసులే. వీరిలో కుమారగిరి రెడ్డిపేరు మొదట సంస్మరింపవలసి యున్నది. ఈతడు వసుంధరాజీయమను గొప్ప నాట్యశాస్త్ర గ్రంథమును సంస్కృతభాషయందు రచించెను. ఈతడు సంగీత నృత్యములందు వ్రత్యే కాభిమానము కలవాడు. కుమారగిరిరెడ్డి గౌరవముగ కాటయవేముడు గీర్వాణభాషయందు గొప్ప పండితుడు. ఈ విద్వాంసుడు కుమారగిరి రాజీయమను పేరున కాళిదాస మహాకవి విరచితమగు నాటకములకు సంస్కృతవ్యాఖ్య రచించెను. ఇయ్యది

ఉత్తమతరగతికి చెందిన వ్యాఖ్యానమని పండితులు తలంచుచున్నారు. పెదకోమటి వేమారెడ్డి మరియొక విద్వాంసుడు. ఈతనికి సర్వజ్ఞ చక్రవర్తియను బిరుదు ముండెను. ఈతడు సాహిత్యచింతామణి యను పేర నొక అలంకార గ్రంథమును, సంగీతచింతామణి యను పేర నొక సంగీత శాస్త్రగ్రంథమును రచించెను. ఇవికాక సంస్కృతభాష యందలి అమరుకమున కీతడు వ్యాఖ్యానము రచించెను. ప్రౌలయ వేమారెడ్డి, ఆతని కుమారులగు అనపోతారెడ్డి, అనవేమారెడ్డి రాజులును, రాజమహేంద్రవరరాజుగు వీరభద్రారెడ్డియుకూడ గొప్ప పండితులు. స్వయముగ విద్వాంసులగు రాజన్యులు పండితప్రకాండులను శౌరవించి పోషించుట సహజము. అనపోత, అనవేమారెడ్డి కాలమున, బాలసరస్వతి, త్రిలోచనాచార్యుడు, కోలాచల పెద్దిభట్టు అను పండితులు రాజసన్మానము నందిరి. పెదకోమటి వేమభూపాలుడు వామనభట్ట బాణుడను గొప్ప సంస్కృత విద్వాంసుని పోషించెను. ఈ వామనభట్ట పండితుడు సంస్కృతభాషయందు కొన్ని నాటకములను, వీరనారాయణ చరిత్ర మనుషేరుతో వేమభూపాలుని చరిత్రమును సంస్కృతమున గద్యకావ్యముగ రచించెను. రాజమహేంద్రవరపు రాజులుకూడ గొప్ప విద్యాపోషకులుగ కీర్తిని గడించిరి. వారు వేదవిదులగు బ్రాహ్మణుల మిక్కిలి శౌరవించిరి. వీరి ప్రోత్సాహమున రచింపబడిన శాస్త్రగ్రంథము లనేకములు. వ్యాకరణము, జ్యోతిషము, గణితము, ఖిమాంస మున్నగు శాస్త్రములలో సీకాలమున ననేక గ్రంథములు వెలసెను. జ్యోతిషాస్త్రమందు నిధులనదగిన పండితులు పలువురు రెడ్డిరాజులచే సన్మానము లందిరి. రెడ్డి రాజు లాయుర్వేదమును మిక్కిలి పోషించిరి. ఈకాలమున నాత్రేయ గోత్రీకులగు పరహితవంశమువా రాయుర్వేదమున నిధులుగ గణింపబడిరి. కోరుకొండ రాజైన సింగయనాయకుక్రీ. శ. 1368 వ సంవత్సరమున పరహిత వంశమునందలి యొక బ్రాహ్మణునికి అక్కలపూడి యను గ్రామమును దానమిచ్చెను. వీరభద్రారెడ్డి భార్యయైన అనితల్లి 1423 వ సంవత్సరమున పరహిత వంశములో మరి యొక్కరికి

కలువచేరు అను గ్రామమును దానమిచ్చెను. ఈ దానములను స్వీకరించిన బ్రాహ్మణు లాయుర్దేవమునందే కాక ఆగమ రహస్య విజ్ఞానమునందు కూడ నిధులు. కొండవీటి రాజులుకూడ ఆయుర్దేవమును పోషించిరి. ఆయుర్దేవమున నిధులైన కొందరిని రెడ్డిప్రభువులు రాజవైద్యులుగ నియమించుచుండిరి. రాచకొండ రాజ్యము నేలినపద్మనాయకులకూడ భాషాపోషణము కావించిన విద్యత్ప్రభువులు. అనపోతా నాయకుని కుమారుడగు సింగభూపాలునికి సర్వజ్ఞుడను బిరుదనామ ముండెను. ఈతడు గీర్వాణభాషయందు గొప్ప విద్వాంసుడు. ఈ రాజు రసార్ణవ సుధాకరమను పేర నొక అలంకార గ్రంథమును రచించెను. ఈతని యాస్థానమున విశ్వేశ్వరుడు, అప్పయ్యార్యుడు అను విద్వాంసులు నివసించిరి. ఈ వంశమునందలి రావు మాధవనాయకుడు కూడ గొప్ప విద్వాంసుడు. ఈతడు రామాయణముపై వ్యాఖ్యానము రచించెను. రేచెర్ల నాయకులచే పోషింపబడిన సంస్కృత విద్వాంసులు మరి యెందరోకలరు.

ఇతవరకును మన రెడ్డియుగమందలి సంస్కృత విద్వాంసులను, పండితులను, వారిచే రచింపబడిన గ్రంథసంచయమును ప్రశంసించి యున్నాము. ఆంధ్రభాషయందు మహత్తరమగు కృతుల రచించి సత్కీర్తిని బడసిన మహాకవులనుగూర్చి యిప్పుడు కొంత తెలిసికొందము. చాళుక్య కులాభరణుడగు రాజరాజ నరేంద్రుని ప్రోత్సాహమున పంచమ వేదమగు భారతము తెలుగుభాషలో నవతరించుట మనవైజ్ఞానిక జీవమునందొక ముఖ్యమగు ఘట్టము. ఇంతవరకును సంస్కృతభాషయందు పొందుపడుపబడిన విజ్ఞానామృత మీనాడు ఆంధ్రభాషా కలశమున నింపబడినది. ఆదికవియైన నన్నయభట్టారకుని యడుగుజాడలలో నడచిన తరువాతికవులు పురాణములను, ఇతిహాసములను, సంస్కృతమునుండి తెనుగుభాషలోనికి పరివర్తనము కావించిరి. కావి యివి కేవలము భాషాంతరీకరణములు కాక రసప్రధానములై, కవి సామర్థ్యమును ప్రకటించు నుత్తమ కృతులని తెలుపవలసియున్నది. రెడ్డియుగమునాటి తెనుగుకవు లనేకులు కలరు.

ప్రబంధపరమేశ్వరు డను కీర్తినామముగల ఎఱ్ఱాప్రగడ వీరిలో ప్రథముడు. ఈతడు నన్నయభట్టారకునిచే అసంపూర్ణముగ విడువబడిన భారతారణ్య పర్వమును పూర్తిచేయుటయే కాక లక్ష్మీనృసింహ పురాణము, రామాయణము, హరివంశము అను గొప్ప గ్రంథముల రచించెను. ఈతని రామాయణమిప్పుడు లభ్యముకాదు. మహానీయులైన నన్నయ తిక్కన కవీంద్రులకు సమానుడై, కవిత్రయమందు గణింపబడిన ఈ కవిశ్రేష్ఠుని రచనా విధానమునుగూర్చి వేరుగ ప్రశంసించుట యనావశ్యము. ఎఱ్ఱాప్రగడ ప్రోలయ వేమభూపాలునిచే ఆదరింపబడెను. ఈ యుగమునకు శాశ్వతకీర్తిని సంపాదించిన వాడును, కవిశ్రేష్ఠుడును, విశిష్టగుణ సంపన్నుడునగు మహానీయుడు బమ్మెరపోతన. ఈతడు కవిమాత్రుడు కాడు. మహాభక్తుడు. నిరంతర దారిద్ర్యముచే పీడింపబడుచుండియు ఈ కవితల్లజుడు తాను రచించిన భాగవత కావ్యమును నరుల కంకిత మీయక శ్రీరామునకే సమర్పించెను. ఈకవి భోగినీదండకము అను కృత్తినికూడ రచించెను. పోతరాజు కవిత్రయము సంస్కృతపద భూయిష్టమై మిక్కిలి కర్ల పేయముగ నుండును. ఈతడు రచించిన భాగవతము తెనుగుభాషలో అద్వితీయమైన గ్రంథము. ఈ కవీంద్రుడు నేటి ఓరుగల్లు పట్టణమునకు సమీపముననున్న బమ్మెరయను గ్రామమున నివసించెను తన పాండిత్య ప్రకర్షచేతను, రచనా సామర్థ్యముచేతను రెడ్డియుగపు ఆంధ్రుల నుట్టుత లూగించిన కవిసార్వభౌముడు శ్రీనాథుడు. ఈతడు వేదాది పిద్యలలో మహాప్రవీణుడు. సంస్కృతభాషయందు నిధి సుప్రసిద్ధుడైన గాడడిండిమభట్టును వాదమున నోడించిన తార్కికుడు. విజయనగరాధీశులచే స్వరాభిషేకమును పొందిన ధీశాలి. ఈతడు కొంతకాలము కొండవీటిరెడ్ల యాస్థానమును, ఆపైన రాజుచు హేంద్రవరరాజుల ఓలగమును అలంకరించెను. శ్రీనాథుడు హరవిలాసము, భీమఖండము, కాశీఖండము, నైషధము మున్నగు గొప్ప గ్రంథములను రచించెను. నైషధము పెదకోమటి వేమారెడ్డికడ మంత్రిగ నున్న మౌఖిడి సింగనమంత్రి కంకితము కానింపబడినది. హరవిలా

సము అవచిదేవయ తిప్పయ అను వణిక్చేష్ఠన కంకితమియబడినది. భీమఖండము వీరభద్రారెడ్డికడ మంత్రియైన బెండపూడి అన్నయ మంత్రికిని, కాశీఖండము వీరభద్రారెడ్డికిని అంకిత మొసంగబడినవి. శ్రీనాథకవి ఇంకను అనేక కృతుల రచించెను.

ఈ కవీంద్రుని రచన రసవంతమును, ప్రాథమునై పండిత లోకమున కానందమును గూర్చుచున్నవి. ఈకవిరాజు పాండిత్యమును గుర్తించి పెదకోమటి వేమారెడ్డి ఈతనిని తన విద్యాధికారిగా నియమించుకొనెను. వీరుకాక వెన్నెలకంటి సూరన, అనంతానూత్పుడు, విన్నకోట పెద్దన, నిశ్శంక కొమ్మన, రావిపాటి త్రిపురాంతకుడు, మినుకొండ వల్లభరాయడు, మడికి సింగన, మున్నగు కవీంద్రులనే కులీయుగమున జీవించి మహాగ్రంథరచన కావించిరి. ఈ కవులను రెడ్డిరాజులును వారి సామంత ప్రభువులును ఆదరించి గౌరవించిరి. హరిశ్చంద్రోపాఖ్యానము, నవనాథ చరిత్ర అను ద్విపదకావ్యములను రచించిన గౌరన మహాకవి పద్మనాయకులకడ నుండెను. గ్రంథము నంకితమొందుట సప్తసంతానములలో నొక్కటి యని ప్రాచీనులు తలంచిరి. దీనివలన నాపురుషునిపేరు లోకముచే విస్తరింపబడక శాశ్వతముగ నుండునని భావము. ఈదృష్టితోకూడ రెడ్డియుగమందు పలువురు గ్రంథముల నంకితమొందిరి. ఈకాలమున నష్టావధానము శతావధానము మున్నగు పాండితీ ప్రకటనా విధానములు వాడుకలో నుండెను. సమర్థులగు పండితులను రాజులు తగువిధముగ గౌరవించుచుండిరి. పాండిత్యముకాని కవితాసామర్థ్యముకాని లేక కేవల ముదరపోషణమునకై గ్రంథరచన కావించెడి ప్రజ్ఞాదరిద్రులూ యుగమున కొండవీటి పురమున తరచు కానవచ్చుచున్నట్లు శ్రీనాథుని చాటువులవలన దెలియవచ్చుచున్నది.

రెడ్డియుగమందు దేశమున వివిధ పరిశ్రమలు నెలకొని అభివృద్ధిని గాంచెను. ఆనాటి పరిశ్రమలన్నియును గృహపరిశ్రమలే యని మనము జ్ఞప్తియందుంచుకొనవలయును. భారత దేశమునందితరరాష్ట్రములలో నెవరే ఆంధ్రప్రాంతమునకూడ గ్రామములు స్వయంపోషక

ములుగను, స్వయంసమృద్ధములుగను ఉండెడివి. ప్రతిగ్రామమందును, కంసాలులు, కమ్మరులు, వడంగులు, తాపీపనివాండ్రు, కంచరి పనివాండ్రు, కుమ్మరులు, సాలెలు, అద్దకపు పనివారు ఉండెడివారు. వీరిలో మొదటి అయిదుతరగతుల పనివారికి సాముదాయకముగ పంచాణమువారని పేరుండెడిది. తాము విశ్వకర్మ సంతతివారమని వీరు తలంచుచుండిరి. ఈ విశ్వకర్మలు “ఆచారి” “బ్రజ్జ” అను గౌరవ వాచకశబ్దముల తమ నామములతో పాటు వాడుట ఈనాటికి మనము చూడవచ్చును. కావున వీరికి సంఘమున గౌరవస్థానము లభించి యుండెడిదని యూహింపవగును. ఈయుగమందలి చేతిపనులలో ముఖ్యమైనవి బంగారునగలు చేయుట, వానియందు వివిధరత్నములు తాపటము చేయుట మున్నగునవి. ఆనాటి విశ్వకర్మల నైపుణ్యమును, పని విన్నాణమును మహమ్మదీయ చారిత్రకుడగు ఫెరిస్తా మిక్కిలి కొనియాడి యున్నాడు. రాజులును ధనాధ్యులును దేవతా విగ్రహములయందు విలువగల రాళ్ళను తాపటము చేయించుటయు, దేవస్థానములకు రత్నస్థగితములగు పాత్రములు దానము చేయుటయు ఆనాడు వాడుకగ నుండెను. రాగి, కంచు. ఇత్తడి, ఇనుము మున్నగు లోహములతో ఆనాటి పనివారు వివిధవస్తువులు సిద్ధపరచెడివారు. కంచుతో గంటలు, దీపపుస్తంభములు, దేవతా విగ్రహములును తయారు చేయుచుండిరి. వీనినిప్రభువులు దేవస్థానములకు సమర్పించుచుండినట్లు వివిధ ప్రదేశములలో ప్రశంసింపబడినది. అల్లాడరెడ్డి కుమారుడగు వేమారెడ్డి రాజమహేంద్రవరమందలి మార్కండేయస్వామి ఆలయమునకు మిక్కిలి బరువైన యొక గంటను సమర్పించెనట. కట్టపై చక్కని పనితనమును చూపు వడంగులు ఆకాలమున పెక్కురుండిరి. వారు పలు తెరగుల మంచములు, ఊయలలు, పెట్టెలు, దేవస్థానములకై రథములు మున్నగువానిని చేయుచుండిరి. దంతపు పనియందు కూడ ఆనాటి తెనుగు పనివారు ప్రసిద్ధిచెందియుండిరి. బట్టలనేతకు ప్రాచీనకాలమునుండియు ఆంధ్రదేశము ప్రసిద్ధిచెందియుండెను. ఏకులు వడకుట, దారముతీయుట, అనునవి ప్రతిగృహమందును సాగుచుండెను.


భోగియైన శ్రీనాథకవి పల్నాటిసీమయందు విరివిగ కానవచ్చిన యీ పరిశ్రమను తన చాటుపద్యములలో నపహాస్యము చేసెను. అద్దకము పనినికూడ ఈనాటి పారిశ్రామికులు విరివిగ చేయుచుండిరి. వాడుకరక్కాయ, మంజిష్ఠ, లక్క, పసుపు మున్నగు పదార్థములతో రంగులు తయారుచేయుచుండిరి. నీలిరంగుచేయుట అనాదినుండియు మన భారతీయుల సొమ్ము. ఆనాడు వాడుకలోనున్న రంగులలో చెంగావి, నీలి, ఆకుపచ్చలు ముఖ్యములు. రెడ్డియుగమునాటి పారిశ్రామికులు కట్టెపలకలపై అనేక మనోహరాకృతుల చెక్కించి వానిని వస్త్రములపై అద్దుచుండిరి. మన దేశమందు సిద్ధమైన వస్త్రములు విదేశములకు విరివిగ ఎగుమతి యగుచుండెను.

ఈ కాలమునందు వ్యాపారమును గూర్చిన కొన్నియంశములు మనకు తెలియవచ్చుచున్నవి. ఆ ప్రాచీనయుగమున రాజమార్గములు కొలదిగమాత్ర ముండెను. దక్షిణమున కాంచీపురమునుండి నెల్లూరు, ఓరుగల్లు పట్టణముల మీదుగా ఉత్తరదేశమందలి అయోధ్యాపురికి పోవు గొప్ప రాజమార్గ మొకటి ఆకాలమున నుండినట్లు కేతన ఆంధ్ర భాషాభూషణము వలన తెలియుచున్నది. కాకతీయయుగమున నోరుగల్లు గొప్ప కేంద్రముగ నుండెను. దేశమందలి వివిధ నగరములనుండి యిచ్చటికి బాట లుండినట్లు తెలుపవచ్చును. అట్లే కందుకూరు, అద్దంకి, కొండవీడు, రాజమహేంద్రవరములను కలుపు బాటలుకూడ ఈ కాలమున నుండియుండును. వ్యాపారస్థులు తాము విక్రయింపదలచిన వస్తువులను సంచలలో నింపి బండ్లపై నను, ఎద్దులపై నను వేసి వివిధ ప్రాంతములకు పోవుచుండిరి. గోదావరి, కృష్ణ మున్నగు గొప్ప నదులను దాటుటను పుట్టియనబడు పెద్దబుట్టలు వాడుకలో నుండెను. ఆకాలమున నదులపై వంతెనలు మున్నగునవి విశేషము లేనందున వేసవికాలమందే వణిజులు తమ వ్యాపారమును సాగించుచుండిరి. దేశమున ననేక ప్రాంతములు అరణ్యమయములై యుండినందునను, చోరబాధ విస్తారముగ నుండిన కారణమునను, వర్తకులు పలువు రేకమై గుంపులు గుంపులుగా ప్రయాణము చేయుచుండెడివారు.

ఈవిధముగ నేర్పడిన స్నేహభావమే వర్తక సంఘముల స్థాపించుట యందు వారిని ప్రేరేపించెడిది. వివిధ వ్యాపారముల నడపు వర్తకులు, బలిజలు, తెలికి కులస్థులు మున్నగువారికి వేర్వేరు సంఘము లుండి నట్లు శాసనములు తెల్పుచున్నవి. ఈసంఘము లా యుగమందు మిక్కిలి పలుకుబడి కలియుండెను.

మిక్కిలి ప్రాచీనకాలమునుండియు ఆంధ్రదేశపు వర్తకులు విదేశములతో నౌకావ్యాపారము చేయుచుండిరి. కాకతీయ యుగ మందు గణపతిదేవ చక్రవర్తి యీ వాణిజ్యము నెట్లు పోషించినదియు తెలిసికొనియున్నాము. మహమ్మదీయులు కాకతీయ రాజ్యమును నాశ నము చేసినందువలన దేశమున నార్థికవ్యవస్థ చెడిపోయి నౌకా వ్యాపారము పూర్తిగా క్షీణించెను. కాని రెడ్డిరాజులు మరల దీని నుద్ధరించిరి. ప్రోలయవేముని సోదరుడు మల్లారెడ్డి ఆంధ్రదేశమున విఖ్యాతి గాంచిన మోటుపల్లి రేవును స్వాధీనపరచుకొనెను. ఆనాటి నుండియు రెడ్డిరాజులు నౌకావ్యాపారమును మరల అభివృద్ధి నందించు టకై మిక్కిలి కృషిసల్పిరి. ప్రోలయ వేముని కుమారుడు అనపోతా రెడ్డి యాజ్ఞచే అతని ఉద్యోగియగు సోమయమంత్రి క్రీ. శ. 1358 వ సంవత్సరమున మోటుపల్లియందలి వీరభద్రేశ్వరస్వామి ఆలయమున నొకశాసనము వేయించెను. అరాచక పరిస్థితులలో మోటుపల్లిని విడిచి పారిపోయిన వర్తకులందఱును తిరిగి రావలసినదనియు, వారి సౌకర్యమునకై ప్రభుత్వమువారన్ని యేర్పాట్లను చేయుదురనియు అందు ప్రకటింపబడెను. విదేశవర్తకులను తా మేవిధముగను బాధింప మని కూడ ఆ శాసనమున రాజు వాగ్దానము చేసెను. ఈశాసనము తెలుగుభాషలోను, తమిళభాషలోనుకూడ వ్రాయబడియుండుట ముఖ్యముగా గమనింపదగినది. మోటుపల్లియందు తెనుగు వర్తకు లును, ద్రవిడవర్తకులును కూడ ఆకాలమున నివసించియుండినట్లు దీనివలన వ్యక్తమగుచున్నది. రెడ్డిరాజులు కావించిన ప్రోత్సాహము వలన ఆంధ్రదేశమందలి నౌకావాణిజ్యము మరల అభివృద్ధి చెందెను. గుముద్రయానము చేయు పడవల కానాడు వివిధనామములు వాడబడు

కొండపేట సామ్రాజ్యము



చుండెను. అలికప్పలి, జొంగు, వల్లి, వలిక, సమ్మణ అనునవి. ఈ పేర్లు ఓడల పరిమాణము, అవి ప్రయాణముచేయు సముద్రములు మున్నగువానినిబట్టి లభించుచుండెను. కాంచీపురమును కేంద్రముగా నిడుకొని వివిధ ప్రాంతములతో వ్యాపారసంబంధములు కల్గియున్న యొకగొప్ప నౌకావర్తక కుటుంబమునుగూర్చి రెడ్డి యుగమునాటి గ్రంథములు తెల్పుచున్నవి. అది ప్రసిద్ధమైన అవచికుటుంబము. ఈ వంశములోని తిప్పయ్య శెట్టి కుమారగిరి రెడ్డికి సమకాలీనుడు, మిత్రుడు. ఈవణిక్రేష్టుడు మహాధనికుడే కాక గొప్పరసజ్ఞుడు. శ్రీనాథ మహాకవి యీ తిప్పయ్య శెట్టికి తన హరవిలాసము నంకిత మిచ్చెనని యీ వరకే తెల్పియున్నాము. ఈ గ్రంథమునందు శ్రీనాథు డవచిదేవయ తిప్పన కావించెడి వ్యాపారమునుగూర్చి అనేక వివరము లొసంగి యున్నాడు. తిప్పయ్య శెట్టి చీనా, సింహళము, సుమిత్రాద్వీపము, పారసీకము మున్నగు దూరప్రాంతములతో వ్యాపారముచేసి బంగారము, ముత్యములు, కర్పూరము, ఇతర సుగంధద్రవ్యములు దేశములోనికి దిగుమతి చేయుచుండెడివాడట.

దేశమునకు ప్రాణాధారము వ్యవసాయము కావున దానిని ప్రోత్సహించుటకై రెడ్డిరాజులు చాల కృషిచేసిరి. వారు దేశమున వివిధభాగములందు చెరువులను, బావులను త్రవ్వించిరి. కాలువలు నిర్మింపించిరి. పెదకోమటి వేమారెడ్డి భార్యయగు సూరాంబిక సంతాన సాగరమను చెరువును త్రవ్వించినట్లు ఫిరంగిపురము శాసనము తెల్పుచున్నది. ఈకాలమున నిర్మాణము కావించబడిన చెరువుకట్టలు నేటికిని గుంటూరు జిల్లాలోని నత్తెనపల్లి, వినుకొండ తాలూకాలలో కానవచ్చును. రెడ్డికాలమునాటి బావులు కొన్ని యిప్పటికిని తూర్పుగోదావరి జిల్లాయందలి అమలాపురము, రాజోలు తాలూకాలలో చూడవచ్చును. వీనివలన ఈనాడుకూడ పోకతోటలును కొబ్బరితోటలును పెంచబడుచున్నవి. పల్నాటితాలూకాలో ప్రవహించు నాగు లేరునకు గామాలపాడు, శంకరపురము, దాచేపల్లి అను ప్రదేశములలో గొప్ప రాతికట్టలు కట్టి నీటిని కాలువలద్వారా ప్రజల కంద

చేయుచుండిరి. పెదకోమటి వేమారెడ్డి కుమారుడు రాచవేముడు జగనొబ్బగండ కాలువ అను కాలువను త్రవ్వించెను. నిర్మింపబడిన తటాకములు చెడిపోకుండ కాపాడుచుండుటకై ప్రభుత్వమువారు కొందరు రైతుల కుచితముగ భూమి నిచ్చి వారిని తటాకాది సంరక్షణమునకు బాధ్యులుగ చేయుచుండిరి. వాషీకూపతటాక నిర్మాణములు సప్తసంతానములలో నొకటిగ ప్రాచీనులు భావించిన కారణమున రెడ్డియుగమునాటి అధికారులను, ధనికులను, జమీదారులను తమ స్వంతధనముతోకూడ ప్రజలకై నీటివసతులను కల్పించుచుండిరి.

ప్రజల కానందమును గూర్చుటకై ఆకాలమునననేక మార్గములుండెను. ప్రభువులు, రాజకుటుంబమువారును, అధికారులును వేటకు పోవుచుండెడివారు. ఈసందర్భమున వారు కుక్కలను, డేగలను వెంటబెట్టుకొని పోవుచుండిరి. కోడిపందెములు, పొట్టేళ్ళయ్యుద్ధములు, దొమ్మరి ఆటలు మున్నగునవి ప్రజల యుబుసుపోకకై ప్రదర్శింపబడుచుండెను. పురాణశ్రవణ మా కాలమున బాగుగా వాడుకలో నుండెను. రెడ్డియుగమున వసంతోత్సవములు మిక్కిలి వ్యాప్తి చెందెను. బహుళః యాయుత్సవములు శిశిరఋతువునందుజరపుచుండిరి. ఆసందర్భమున వెన్నెలరాత్రులలో ప్రజలు పాటలు పాడుకొనుచు ఊరంతయు తిరుగుటయే కాక, వినోదార్థ మొండొరులపై గంధపు నీరు, కర్పూరపరాగము, వసంతము చల్లుకొనుచు విహరించుచుండెడివారు. కుమారగిరిరెడ్డి ఈ వసంతోత్సవముల వ్యాప్తిలోనికి తెచ్చి వసంతరాయుడనియు, కర్పూర వసంతరాయుడనియు బిరుదనామముల వహించెను. ఈకాలమున యక్షగానము లనుదేశీయ నాటకములు వ్యాప్తిలోనికి వచ్చెను. వీనిని “జక్కులు” అనువారు ప్రదర్శించుచుండిరి. జక్కులు ముఖ్యముగ శివమాహాత్మ్యమును బోధించు నాటకముల ప్రదర్శించెడివారు. మరికొంత కాలమునకు వైష్ణవమతము ప్రబలము కాగా తన్మతప్రచారమునకై రాజులును వైష్ణవచార్యులును భాగవతకథలను నాటకరూపముగా వ్రాయించి ప్రదర్శింపించు

ఆంధ్రుల చరిత్ర- సంస్కృతి

18 వ ప్రకరణము

విజయనగరయుగము

వర ఋతువునందు కట్టలు తెంచుకొని, మహా ప్రవాహము తోడను, ప్రంచడవేగముతోను జనావాసములపై పర తెంచునదీజలము పోలిక మహా తాస్సహముతోడను, అకుంతిత దీక్షతోడను, అద్భుత ధైర్యసాహసములతోడను, ధైర్యసాహసములకు తీసిపోవని శేముషీ ప్రాగల్భ్యముతోడను దక్షిణాపథముపై వెల్లువవలె సాగివచ్చిన యవన వాహినీ తరంగములకు చెలియలికట్టయై నిలిచి సుమారు మూడు శతాబ్దముల కాలము హైందవ మతమునకు పెట్టనికోటవలె నిలువ బడినది విజయనగరసామ్రాజ్యము. దక్షిణమున సేతువునుండి ఉత్తరమున కటకమువరకును ఆంధ్రపరాక్రమమును చాటి విజయస్థంభముల ప్రతిష్ఠించినది విజయనగర సామ్రాజ్యము. ఆంధ్రభాషను, ఆంధ్రశిల్పమును చక్కగ పోషించి నూత్నపథముల త్రొక్కించినది విజయనర సామ్రాజ్యము. ఈ యుగమందు పరిశ్రమము, వాణిజ్యము మున్నగునవి మిక్కిలి అభివృద్ధి చెందినందున ప్రజానీకమునకు కేవల సుఖజీవనమేకాదు భాగ్యభోగములుకూడ లభించెను. ఇట్టిస్వర్ణయుగమును తలంచుకొని ప్రతి ఆంధ్రుడును గర్వింపదగును, విజయనగర యుగమందలి యొక విశిష్టతను మనము మరువరాదు. ఈ విశాల సామ్రాజ్యమును పాలించిన రాజవంశములగూర్చి పండితులలో అభిప్రాయభేదము కలదు. రాజన్యులలో సంగమవంశీయులు కర్ణాటకులో ఆంధ్రులలో వివాదాస్పదమగు నంశము. కాని ఈ విశాల సామ్రాజ్యమున ఆంధ్ర కర్ణాటక ద్రావిడప్రజలు నివసించిరి. ప్రజలకు ప్రాధాన్యము నొసంగిన ఘటమున నీ సామ్రాజ్యము నొక సమిష్టి అంతర్జాతీయ సామ్రాజ్యమని తెలుపవలసియున్నది. హరములోని నాయకమణివలె వీరిని పాలించిన రాజులు వీరందరికంటె విశిష్టులై

సమస్త పక్షముల యెడలను సమబుద్ధితో వర్తించి జాతీయాభ్యున్నతికై కృషిసల్పిరి. ఆధునిక యుగమువారు విజయనగర యుగము నుండి నేర్వవలసిన గుణపాఠములు వెక్కులు కలవు.

క్రీ. శ. పదునాల్గవ శతాబ్దియందలి ప్రథమపాదము దక్షిణా ప్రథమందలి హైందవరాజ్యములపాలిటి ధూమకేతువు. క్రీ. శ. 1307 వ సంవత్సరమున మహమ్మదీయులు దేవగిరి యాదవరాజును చెరపట్టిరి. 1310 వ సంవత్సరమున ద్వారసముద్రమందలి హొయసలరాజులను తురుష్కు లొడిచి కప్పముగొనిరి. 1323 నందు కాకతీయ సామ్రాజ్య పాదపము యవన జైత్రయాత్రా కుఠారాఘాతములకు తట్టుకొనలేక కూలిపోయెను. ఈ విధముగ బలవత్తురమైన మూడు హిందూరాజ్యములు రెండు దశాబ్దముల కాలములో కూలిపోవునరికి హిందూప్రజలందరికిని గుండెలలో రాయి పడినట్లయ్యెను. వారు చుక్కానిలేని పడవవలె కాలప్రవాహమున కొట్టుకొనిపోవలసినస్థితి యేర్పడెను. రాజు నిష్పక్షపాతియై, ప్రజారంజకముగ రాజ్యము చేసిన పక్షమున హైందవప్రజలాతని కులగోత్రములనుకాని, మతసాంప్రదాయముల కాని యెక్కుడుగ లక్ష్యము చేయరు. శాసన బద్ధవర్తనమునకును, రాజభక్తికిని హైందవ ప్రజలు పెట్టినదిపేరు. కాని యవనరాజులు మేకలవంటి హైందవులుకూడ బెబ్బలుగ మారునట్లు వర్తించిరి. వీరు హైందవ ధర్మమును నశింపజేయుటకై కావించిన యత్నములను గూర్చియు, హైందవ ప్రజలను బాధించిన రీతులను గూర్చియు మనము సూక్ష్మముగ వెనుకటిలఘ్యాయమున తెలిసికొనియున్నాము. మధురా విజయ కవయిత్రయగు గంగాదేవి యవనుల దురాగతముల వివరముగ వర్ణించి తుదకిట్లు తల్కెను. “ఏకవాక్యములో తెలుపవలసినయెడల మహమ్మదీయ విజృంభణ ఫలితముగ శ్రుతులకు అస్తమయము, నీతికి ప్రలీనత, ధర్మమునకు స్వస్తి, చరిత్రకుచ్యుతి, సత్కార్యములకు విరతి, కులీనతకు నాశనము సంభవించినవి. కలి యొక్కటియే వీరి రాకవలన ధన్యత నొందినది.” హైందవులకు వారి ధర్మము ప్రాణముకంటెను విలువగలది. కావున కంతమున ప్రాణమున్నంత వరకును పోరాడి

ధర్మమును రక్షించుకొనవలయు ననుదృఢసంకల్పము హైందవహృదయమున పాదుకొనెను. తూర్పుతీరమునను తెలంగాణమునందును, ప్రోలయ కాపయనాయకులు డెబ్బదియిద్దరు ఆంధ్రనాయకుల తోడ్పాటుతో యవనసేనల నోడించి పారద్రోలిరి. రాయలసీమయందు ఆర్వీటి సోమ దేవరాజు తురుష్కులను పరాభవించి తరిమివైచెను. హైందవ ధర్మరక్షణమునే లక్ష్యముగా నిడికొని రెడ్డివీరులును, పద్మనాయక ప్రభువులును రాజ్యములు నెలకొల్పిరి. పదునాల్గవ శతాబ్దియందలి హైందవరాజ్యములకు తలమానిక మైనవిజయనగర రాజ్యమును క్రీ. శ. 1336 వ సంవత్సరమున హరిహరుడు, బుక్కరాయడు అను ఇద్దరు సోదరులు స్థాపించిరి.

విద్యానగర రాజ్యమును స్థాపించిన దాండ్రులూ కర్ణాటకులూ లేక యితరులూ యను విషయమునందు పండితుల కేకాభిప్రాయము కుదురలేదు. వీరిలో కొందరు విద్యానగరము హొయసల బళ్ళాల రాజుచే తన రాజ్యమున కుత్తరమున నిర్మింపబడిన గడిదుర్గమనియు, దానిని నెలకొల్పిన హరిహరరాయలు, బుక్కరాయలను బళ్ళాళుని ఉద్యోగులనియు తలంచుచున్నారు. కాని నేటి వాదము నంగీకరించువారు తక్కువ. ఇప్పుడు సర్వ సాధారణముగ నంగీకరింపబడుచున్న విజయనగర స్థాపన వృత్తాంత మీక్రిందివిధముగ నున్నది. బళ్ళారిజిల్లాయందు తుంగభద్రానది కుత్తరతీరమున ఆనగొంది యను పట్టణము కలదు. ఇచ్చట క్రీ. శ. 1320 ప్రాంతమున కంపిలి రాయలను నతడు రాజ్యము జేయుచుండెను. ఈ కాలమున ఢిల్లీ సామ్రాజ్యమును పాలించిన మహమ్మద్ తుఘ్లక్ అను నాతడు మహాక్రూరుడు. అతని మేనత్త కొడుకైన బహుఉద్దీన్ అను నాతడు ఢిల్లీ శ్వరుని ఆగ్రహమునకు పాత్రుడై పారివచ్చి కంపిలిరాయని శరణు జూచ్చెను. తన మేనత్త కొడుకును తనవద్దకు పంపి వేయవలసినదని ఢిల్లీ శ్వరుడు పంపిన సందేశమును ఆర్తత్రాణ పరాయణుడగు కంపిలిరాయడు లక్ష్యము చేయలేదు. అందులకు

కోపగించి తుఘ్లలకు చక్రవర్తి అపారమైన సేనను పంపి కంపిలిరాయల నోడించెను. కంపిలిరాయలు రణసంగమునకు బలికాగా ఢిల్లీ శ్వరుడు ఆతని యనుచరులలో ఆర్ధుని చెరపట్టి ఢిల్లీకి తీసికొనిపోయెను. వీరిలో కంపిలిరాయని మంత్రి హరిహర రాయలును, కోశాధ్యక్షుడు బుక్కరాయలును కలరు. ఢిల్లీ శ్వరుని పక్షమున మలిక్ నాయబ్ అను నాతడు కొంతకాల మానగొందిని పాలించెను. కాని ఉత్సాహ వంతులును, పరాక్రమశాలురు నగు ఆనగొంది ప్రజలు తురుష్కుల పాలన నంగీకరింపక తిరుగుబాటు చేసిరి. మార్గాంతరము చేక ఢిల్లీ శ్వరుడు హరిహరుని, బుక్కరాయని విడుదలచేసి “మీరు నాకు సామంతులుగ ఆనగొందెను పాలింపు”డని వారిని పంపివేసెను. ఈ సోదరులు దక్షిణమునకు వచ్చి ఆనగొందెలో కొంతకాలము పాలించి అపైన స్వతంత్రులైరి. హరిహర బుక్కసోదరులు వీరస్వర్ణ మలంకరించిన కంపిలిరాయనికి బంధుకోటిలోనివారు. వీరి తండ్రి సంగముడు. కంపిలిరాయని కొలువులో చేరుటకు పూర్వము హరిహరుడును ఆతని సోదరుడును కాకతీయరాజన్య డగు ప్రతాపరుద్రునికడ కోశాధ్యక్ష పదవియం దుండిరి. కాకతీయరాజ్యము నశించిన వెనుక వారు ఆనగొందికి వచ్చి అచ్చట కొలువు చేయసాగిరి. విజయనగరసామ్రాజ్య స్థాపనమును గూర్చిన ఆంధ్రకర్ణాటక వాదములకీ పై యంశములు సమన్వయము వంటివని తెలుపనగును.

హరిహరరాయ డానగొందిలో రాజ్యము చేయుచున్న కాలముననే విద్యానగర పట్టణము స్థాపింపబడెను. దానిని గూర్చిన గాథ మిక్కిలి ప్రసిద్ధమైనది. ఒకనాడు హరిహరుడును ఆతని సోదరుడును తుంగభద్రానదిని దాటి నదికి దక్షిణమున నున్న యడవిలో వేటాడుచుండిరి. ఆ సందర్భమున వారు కుండేళ్లు వేటకుక్కలను తరుముచున్న యొక విచిత్ర దృశ్యమును గాంచిరి. అంతట వారు తమ పట్టణమునకు వెడలిపోయి తమ గురువగు మాధవ విద్యారణ్యుల కి

విషయము నివేదింపగా విద్యారణ్యుడు తీవ్రముగా నాలోచించి, ఆ ప్రదేశము మిక్కిలి జయప్రదమైనదనియు, అచ్చట నొక నగరమును స్థాపించుట యుచితమనియు హరిహరరాయనికి బోధించెను. గురుని ఆజ్ఞ ననుసరించి శా. శ. 1258 [క్రీ. శ. 1336] నందు హరిహర రాయడు గుంగభద్రానదికి దక్షిణతీరమున విద్యారణ్య ప్రతిష్ఠాపనము కావించెను. దీనికి విజయనగర మనునామాంతరముకలదు.

హరిహరరాయలకు గురువును, మంత్రియును, హితబోధకుడైన మాధవ విద్యారణ్యునిగురించిన కొన్ని యంశము లీ సందర్భమున తెలుపుట అప్రస్తుతము కానేరదు. మాధవ విద్యారణ్యునకు గృహస్థాశ్రమమందు మాధవుడని పేరు. ఈయన ద్రావిడ బ్రాహ్మణుడు. వేద వేదాంగములను, శాస్త్రములను చదివిన మహాపండితుడు. అంతేకాక దేశభక్తియు, స్వజనానరక్తియు, రాజనీతి చతురతయు, నీ మహాసీయాని పాండితీవిభవమునకు వన్నె పెట్టెను. ఈమాధవుడు కొంత కాలమునకు నిస్సంగుడై తురీయాశ్రమమును స్వీకరించి శృంగేరి పీఠము నధిష్ఠించెను. ఈతడు లోక వ్యవహారముల నెడ వై రాగ్యము వహించియు. యవన విజృంభణము వలన శ్రౌత స్మారాది కర్మలు నశించుచుండుటయు, వేదమతమునకు గ్లాని సంభవించుటయు చూచి సహింపజాలక తన శిష్యులగు హరిహర బుక్కరాయల నొకహిందూ సామ్రాజ్యమును స్థాపింపవలసినదిగా ప్రోత్సహించినట్లు తెలుపుదురు. మాధావాచార్యునకు సాయణుడను సోదరుడుండెను. ఈ సోదరు లిద్వరును కూడి శతాధిక గ్రంథముల రచించిరి. అందు శ్రౌతము, స్మార్తము, వేదాంతము, ధర్మశాస్త్రము, మీమాంస, జ్యోతిశ్శాస్త్రము, వైద్యము, వ్యాకరణము, చరిత్ర మొదలగు అన్ని విషయములపైనను వీరు గొప్ప గ్రంథములను రచించిరి. మాధవ సాయణులు కావించిన మహత్కార్యములలో వేదభాష్యమును వ్రాయుట మిక్కిలి ఘనమైనది. ఈ భాష్యమునకు సాయణభాష్య మని పేరు. ఈ మహాదారంభమున వీరి కితర షండి

తులు సహాయపడట్లు తెల్పుదురు. ఈ యతిశ్రేష్ఠుడు శతాధిక వర్షములు జీవించి క్రీ.శ. 1386 లో పరమపదమును పొందెను.

మాధవ విద్యారణ్యుని ప్రోత్సాహమున స్థాపింపబడిన విజయనగర పట్టణ మా మునీంద్రుని బుద్ధికుశలత కొక గొప్ప తార్కాణము. ఈ ప్రదేశమున మతంగపర్వతము, అంజనపర్వతము, మాల్యవంతము, ఋష్యమూకము అను ప్రాచీన నామములు గల పర్వతపంక్తుల నంటి తుంగభద్రానది ప్రవహించుచున్నది. విజయనగర పట్టణమునకు పూర్వ పశ్చిమములందు కృష్ణశిలా పర్వతపంక్తులును, దక్షిణమున రామదుర్గమను గుట్టలును, ఉత్తరమున కొన్ని పర్వతములు మాత్రమే కాక, నిరంతరవాహిని యగు తుంగభద్రానదియు ఉన్నందున ఆ పట్టణ మొక నైసర్గిక దుర్గముగా నుండెను. గుట్టలకు నడుమనున్న ప్రదేశములను విద్యానగరరాజులు రాళ్ళతో పూడ్చించి ఆ పర్వత పంక్తులను తమ కొక ప్రాకారమువలె కావించుకొనిరి. ఈ పట్టణమునకు చుట్టును ఏడు ప్రాకారము లుండెను. శత్రు దుర్భేద్యమగు నీ మహానగర మత్యున్నత స్థితియందు పదునాల్గుమైళ్ళ పొడవును, పదిమైళ్ళ వెడల్పును కలిగి మహావైభవముతో వెలిగెను.

విజయనగర రాజ్యస్థాపకు డగు హరిహరరాయలు క్రీ. శ. 1336 నుండి 1356 వరకును రాజ్యపాలనము చేసెను. ఈతడు శత్రు రాజుల జయించి రాజ్యమును విస్తరించెను. ఇతడు నేటి మైసూరు రాష్ట్రము, ఇతర కర్ణాటక మండలములు మున్నగువానిని వశపరచుకొని అచ్చట రాజ్యము చేయుచున్న జైనప్రభువులను తనకు సామంతులుగ చేసికొనెను. బాదామి కోటను స్వాధీనపరచుకొని దానిని బలపరచెను. కాని ఈ రాజు కాలమందే గుల్బర్గా పట్టణమున అలావుద్దీన్ హసన్ గంగూ బహమన్ షా అను నాతడు క్రీ. శ. 1347 వ సంవత్సరమున బహమనీ రాజ్యమును స్థాపించెను. విజయనగర బహమనీ రాజ్యములకు నిరంతర వైరములు సాగుచుండెను.

ఆధునిక చారిత్రక పరిశోధక ప్రముఖులలో నొకరైన డాక్టరు నేలటూరి వెంకటరమణయ్యగారు విజయనగర రాజ్య సంస్థాపన మును గూర్చి ఇంచుమించు ఇవే యంశములు కొన్ని ఇతర వివరములతో తెల్పుచున్నారు. క్రీ. శ. 1326 వ సంవత్సరమున మహమ్మద్ తుఘలక్ చక్రవర్తి ఆనగొందిరాజ్యమును జయించి, అచ్చటి రాజును సంహరించి అతని పరివారముతో కొందరిని చెరపట్టి తీసికొనిపోయెను. అందు హరిహర బుక్కరాయ లనునుద్యోగు లుండిరి. ఆనగొందెలో ఢిల్లీశ్వరుని ప్రతినిధి రాజ్యము చేయసాగెను, బండింగ కొనిపోబడిన హరిహరుడును, బుక్కరాయలును ఢిల్లీయందు బలచంతమువలన మహమ్మదీయ మతమును స్వీకరింపవలసినవారైరి. కాని వీరి మహమ్మదీయ నామములు మనకు తెలియరావు. ఆనగొందె ప్రజలనతి కాలముతో తమ మహమ్మదీయ పాలకునిపై తిరుగుబాటు చేసిరి. పన్నుల నిచ్చుటకు నిరాకరించిరి. ఇదే సందర్భమున పశ్చిమాంధ్ర దేశమున యవనవినాశనమునకై పోరాడుచున్న అర్వీటి సోమదేవ రాజు ఆనగొందెను పాలించుచున్న మహమ్మదీయ రాజప్రతినిధి నోడించి “చెరపట్టి ఆతడు శరణాగతుడై యాడువేల గుఱ్ఱములను కానుకలిచ్చి నేమకొనగా నతనిని విడిచిపెట్టెను.” పశ్చిమాంధ్ర ప్రజల సంపూర్ణ సహకారము లభించినందున సోమదేవరాజు యవన విజయము సంపూర్ణముగ చేయగల్గెను. దక్షిణాపథమందు తాను జయించిన భూభాగములు చేయిజారి పోవుచుండుట చూచి ఢిల్లీశ్వరు డగు తుఘలక్ మరియొక పథకము పన్నెను. ఆంధ్రదేశ ప్రజలు మిక్కిలి స్వాతంత్ర్యప్రియులు. ఆత్మాభిమానము కలవాడు. కావున వారిని పాలించుట కితర ప్రాంతములయందలి మహమ్మదీయులను పంపిన యెడల కార్యము చెడును. కావున ఆ దేశస్థులును, మహమ్మదీయ మతమును స్వీకరించినవారు నగు ఉద్యోగుల నచ్చటికి పంపిన పక్షమున బహుశః ఆంధ్రప్రజల కెట్టి అభ్యంతరమును ఉండకపో వచ్చును. ఈవిధముగ చింతించి తుఘలక్ రాజు నూతనముగ నిస్సాము

మతస్రనిష్ఠులైన హరిహర బుక్క-రాయల నానగొందికి రాజప్రతినిధులుగ నియమించి దక్షిణమునకు పంపెను.

హరిహరుడును బుక్క-రాయలును ఆనగొందికి వచ్చి చేరిరి. కాసి మహమ్మదీయ వినాశనమునకై దక్షిణాపథమున కాపయనాయకుడు మూడవ భల్లభరాజు మున్నగువారి యాజమాన్యమున నేర్పడిన జాతీయసమితి మిక్కిలిబలవత్తరముగ నుండెను. జాతీయసమితితో సంభవించిన మొదటియుద్ధములలో హరిహర బుక్క-రాయలకు పరాజయము సంభవించెను. వారికి పలాయనమే శరణ్యమయ్యెను. వారు అడవుల బట్టి తిరుగుచు పంపాక్షేత్రమున తపస్సు చేయుచున్న విద్యారణ్యమహామునీశ్వరుని సందర్శింపగా ఆ మునిశ్రేష్ఠుడీ సోదరులపై యనుగ్రహము పూని, ధర్మోపదేశము చేసి, వారిని మరల సైన్యమతములోనికి స్వీకరించెను. సేతువునకును కృష్ణానదికిని నడుమగల భూభాగమంతయు విరూపాక్ష దేవునికి చెందిన దనియు, ఆ దేశమును హరిహర సోదరులు స్వామికి ప్రతినిధులుగ పాలింపవలసిన దనియు ఆదేశించి విద్యారణ్యుడు వారికి శ్రీ భండారమునుండి కావలసిన ధనమునిచ్చి ఆశీర్వాదించి పంపివేసెను. ఈపర్యాయము హరిహర బుక్క-రాయ లానగొందిని స్వాధీనపరచుకొనిరి. విజయసూచకముగ వారు 1336 వ సంవత్సరమున విరూపాక్ష దేవుని ఆలయమునకు సమీపమున విద్యానగరమును ప్రతిష్ఠించిరి.

క్రీ. శ. 1342 వ సంవత్సరమున మహమ్మదీయులు మూడవ భల్లభరాజును మాయోపాయముచే జయించి సంహరించిరి. మూడవ భల్లభుని కుమారుడు నాల్గవ భల్లభు డసమర్థుడు. సైన్యమును సిద్ధపరచుటకుకూడ అతనికిడ ధనములేదు. ఈ యదను చూచి హరిహర రాయడు భల్లభరాజ్యము నంతను జయించెను. చిరకాలమునుండియు ఆనగొందే భల్లభరాజ్యమునకు గల వైరమును, హరిహరుని రాజ్యకాంక్షయు ఇందులకు కారణములు. 1346 వ సంవత్సరమునాటికి విజయనగరరాజ్యము కృష్ణానదినుండి తొండమండలమువరకును,

పూర్వ సముద్రమునుండి పశ్చిమసముద్రమువరకును వ్యాపించెను. భల్లాలరాజ్యముతోపాటు విజయనగర రాజులకు వారి (భల్లాల) రాజకీయ శాస్త్రతలుకూడ సంక్రమించెను. వానిలో ముఖ్యమైనది హిందూధర్మ సంరక్షణము, రెండవది మధుర నేలుచున్న మహమ్మదీయ రాజులతో యుద్ధము.

బుక్క-రాయలు (1350-1377):—క్రీ. శ. 1350 వ సంవత్సరమున హరిహరరాయలు మరణించెను. ఆతనికి సంతానము లేనందున నాతని సోదరుడు బుక్క-రాయడు రాజ్యమునకు వారసుడయ్యెను. తన యన్నకాలమున నీతడు యువరాజుగ నుండెను. మంత్రిపదమునుకూడ ఈతడే అలంకరించెనని చెప్పవచ్చును. బుక్క-రాజు కాక కంపభూపతి, మారప్ప, మద్దప్ప అను సోదరులు హరిహరరాయలకు చేదోడు వాదోడుగ నుండి రాజ్యనిర్మాణమునండు మిక్కిలితోడ్పడిరి. బుక్క-రాయలు రాజ్యాధికారమును బూనిన వెనుక ఆతని సహాధరుడు కంపరాయని కుమారుడగు సంగముడు నెల్లారిమండలమును పాలించినట్లు శాసనమువలన తెలియవచ్చుచున్నది. భల్లాలరాజ్యమును జయించిన తరువాత విజయనగర రాజులకు మధుర సుల్తానులతో వైరము సంభవించెను. విజయనగరమునకు దక్షిణమున నెలకొని యున్న మహమ్మదీయరాజ్య మిది యొక్కటియే, మహమ్మదీయులను దక్షిణాపథమునుండి తరిమివేయవలెనని హిందూరాజులు కావించుకొనిన నిశ్చయము చాలవరకు కొనసాగెను. కాని పక్కలో బల్లెమువలె నీ మధురరాజ్య మింకను నిల్చియుండెను. మహమ్మదుబీఖతుల్లుగాకు క్రీ. శ. 1323 మధుర పాండ్యరాజ్యమును జయించి యచ్చటదన యనుచరు నొక్కని పాలకునిగ నియమించెను; క్రీ. శ. 1335 లో స్వతంత్రుడయెను — ద్రవిడదేశమంతయు నితనియేలుబడి క్రింద నుండెను. మధుర రాజ్యమున యవనులు హైందవప్రజలపై జరిపిన దౌర్జన్యములు వర్ణనాతీతములు. వీనిని మధురావిజయమును వ్రాసిన కవయిత్రి వర్ణించెను. 1336 తరువాత విజయనగర రాజులు దాక్షిణాత్య హిందువులకు

రక్షకులుగ వరిగణింపబడసాగిరి. కావున మధుర సుల్తానుల దౌర్జన్యము నడగించి, హైందవ ప్రజలను కాపాడవలసిన బాధ్యత విజయనగర రాజులపై నుండెను. తత్ఫలితముగ 1371 వ సంవత్సరమున విజయనగర ప్రభువులకును మధుర సుల్తానులకును యుద్ధము ప్రారంభ మయ్యెను. మధురసుల్తానుతో యుద్ధము కావించి, ఆతని నోడించి మధురరాజ్యమును నాశనము చేసినవాడు బుక్కరాయల కుమారుడు కుమారకంపభూపతి. మధురావిజయకవయిత్రి కుమారకంపనుని భార్య. మధుర సుల్తానులతో ఇరువది సంవత్సరములపాటు యుద్ధము సాగినమీదట క్రీ. శ. 1371 నందు విజయనగర రాజులకు సంపూర్ణ విజయము లభించెను. మధురా రాజ్య విజయమందు కుమారకంపనునికి సాళువమంగు అను సేనాని మిక్కిలి సహాయపడినట్లు జై మిని భారతమువలన తెలియవచ్చుచున్నది. కుమారకంపనుడు తురుష్కులనే కాక ఇతర హైందవరాజులనుకూడ జయించి విజయనగరరాజ్యమును మిగుల విస్తరించెను. తండ్రి జీవితకాలమున సీతడు రాజగంభీర మండలమునకు రాజప్రతినిధిగ పాలించెను. కుమారకంపనుడు బుక్కరాయనికి పూర్వమే క్రీ. శ. 1375 మరణించినట్లు తెలియుచున్నది. ఈ కాలమున సాధింపబడిన విజయమువలన విజయనగరరాజ్యముత్తరమున కృష్ణానదినుండి దక్షిణమున సేతువువరకును తూర్పు పశ్చిమములయందు సముద్రమువరకును వ్యాపించెను. ఈ విశాలరాజ్యమును బుక్కరాయని కుమారులు వివిధప్రాంతములలో నెలకొనిరాజప్రతినిధులుగ పాలించుచుండిరి.

బుక్కరాజు తనరాజ్యమును విస్తరించుటయేకాక కోశాగారమును ధనప్రపూర్ణము కావించెను. ఈతని కాలమున విజయనగర పట్టణ మింకను అభివృద్ధి చెంది అనేక దివ్యసౌధములతో విరాజిల్లెను. గోవా యను రేవుపట్టణ మీ కాలమున విజయనగర రాజుల యధీనమం దుండెను. ఆ కారణమున నీ రాజ్యములోని కిరీర దేశములనుండి వర్తకులు తరచు వచ్చుచు పోవుచుండెడి వారు, బుక్కరాజు విఖ్యాతిని విని సింహళము మున్నగు ద్వీపముల కధిపతులు

ప్రతి సంవత్సరమును నీతనికి వెలగల కానుకల బంపుచుండెడివాడు. ఈ రాజు వైదికమతము నభిమానించి తన గురువులగు మాధవసాయణులచే వేదభాష్యమును వ్రాయించెను. కాని యీతనికి పరమతముల యెడ ద్వేషములేదు. ఈతని రాజ్యకాలమున నొకసదంర్భమున శ్రావణబెల్లోలాయందు జైనులకును, రామానుజ మతస్థులకునుతీవ్రమగు కలహములు సంభవించి వైష్ణవులు జై నమందిరమగు గోమఠేశ్వరాలయమును నష్టపరచిరట. అప్పుడు బుక్కరాయలు వీరిరువురను సమావేశపరచి వైష్ణవులుజై న దేవాలయమును పునః నిర్మించునట్లు తీర్పుచెప్పి వారికిసఖ్యతకల్గించెను. ప్రజలీ రాజు నెడమిక్కిలి అనురక్తులై యుండిరి.

రెండవ హరిహరరాయలు [1377-1404] ఈ రాజు బుక్కరాయని కుమారుడు. ఈతడు తన తండ్రులు వహించిన మహామండలేశ్వర బిరుదమును విడనాడి మహారాజాధిరాజు, రాజపరమేశ్వర అను బిరుదావళిని గ్రహించుటచే నీతని కనేక సామంతులుండిన ట్లుహింపవచ్చును. ఈ కాలమున మహమ్మదీయు లాదవాని దుర్గముపై దాడిచేసిరి. కాని వీరిని రాయలతమ్ముని పుత్రుడగుచెన్నప్ప ఒడయరు ఓడించి పారద్రోలెను. ఈతని కాలమున కొండవీడునందు కుమారగిరిరెడ్డియు, రాజమహేంద్రవరమున కాటయవేమారెడ్డియు పాలనము చేసిరి, రెడ్డిరాజులు రెండవ హరిహరరాయనికి సామంతులుగ నుండలేదు. రాయలు రెడ్డిప్రభువుల బలిమినిగుర్తించితనకుమార్తెయగు హరిహరాంబను కాటయ వేమారెడ్డికిచ్చి వివాహము చేసెను.

రెండవ హరిహరరాయనికడ మిక్కిలి సమర్థులగు మంత్రి పుంగవు లుండిరి. వీరిలో మాధవాచార్యుని సోదరుడగు సాయణాచార్యు డొకడు. రెండవమంత్రి గొడబ్రాహ్మణుడగు మాధవమంత్రి. ఈ మాధవమంత్రి బుక్కరాయని కాలమున కూడ రాజసేవయందుండెను; గోవాపట్టణమును జయించెను. ఈ కాలమున ప్రసిద్ధిగాంచిన మూడవ మంత్రి ముద్దప్ప. ఈ మంత్రిపుంగవునిగూర్చి శాసనములు మిక్కిలి కీర్తించుచున్నవి. ముద్దప్ప మిక్కిలి సమర్థుడైన సేనానియనియు, అత డనేకరాజుల జయించెననియు, శ్రీరామచంద్రుడు

తన తండ్రియగు దశరథునుండి సుమంత్రుని పొందినట్లు హరిహర రాయడు ముద్దప్ప మంత్రిని పొందినట్లు శాసనములు తెల్పుచున్నవి. రాయలీతనిపై రాజ్యభారము నిడి తాను నిశ్చింతగ కాలము గడపెనట. ముద్దప్ప ప్రజాక్షేమమునకై మిక్కిలి పాటుపడినందున ప్రజ లాతనియెడ మిగుల ననురక్తులై రాజ్యకార్య నిర్వహణార్థము పన్నుల నొసంగెద మని తమంత తామే అంగీకరించెరట. ముద్దప్ప సేనానిని గూర్చిన శాసనములలో నొకటి క్రీ. శ. 1379 యందును, రెండవది 1382 నందును వేయింపబడెను. హరిహరరాయల కడ ఇరుగప్ప యను జై నమంత్రి కూడ కొలువుండెను.

హరిహరరాయలు తన పూర్వులవలెనే వైదికమత మందభిమానము చూపుచుండియు, పరమతములయెడ ద్వేషము వహింపలేదు. ఈతని రాజ్యకాలమున విజయనగరము మిక్కిలి అభివృద్ధిదశ యందుండెను. ప్రజలీ రాజు ఆయురారోగ్యములకొరకై దానములు చేసి శాసనములు వేయించుట చూడగా నీతడు మిక్కిలి ప్రజారంజకముగ పాలనము చేసెనని తోచుచున్నది.

మొదటి దేవరాయలు(1404-1422) రెండవహరిహరరాయనికి విరూపాక్ష ఇమ్మడి బుక్క దేవరాయచామధేయములు గలపుత్రులుముగ్గురుకలరు. అతనియనంతరము వీరుముగ్గురును ఒకరివెనుక నొకరు రాజ్యభారమువహించిరి; దేవరాయలు క్రీ. శ. 1406వ సం॥ న పట్టాభిషిక్తుడాయెను. ఈతని కాలమున బహమనీరాజ్యమునకును విజయనగరము వారికిని యుద్ధములు సంభవించెను. మొదటి యుద్ధము 1406 నందు సంభవించెను. ఈ యుద్ధములో దేవరాయ లోడిపోయి తనకుమార్తెను బహమనీ సుల్తానునకిచ్చి వివాహము చేసెనని ఖెరిస్తా యనుమహమ్మదీయ చారిత్రికుడు వ్రాసిన వ్రాతలు విశ్వసనీయుములు కావని యితరులు తోసిపుచ్చినారు. రెండవ యుద్ధము 1416 నుండి 1419 వరకు సాగెను. ఈ యుద్ధములో బహమనీసుల్తాను ఖెరోజ్ షా పానగల్లు (నేటి నల్లగొండజిల్లాలోనిది) దుర్గమును ముట్టడింపగా విజయనగరము

వారితో ఈతనికి నైరము సంభవించెను. ఇందు బహమనీ సుల్తాను సంపూర్ణముగ పరాభవింపబడెను. 1422 వ సంవత్సరమున సంభవించిన మూడవయుద్ధములో ఏ పక్షమువారికినికూడ విశేషనష్టము సంభవించినట్లు కానరాను.

ఈ రాయని రాజ్యకాలమున [1420 ప్రాంతమున] నికోలో కొంటియను ఇటలీదేశస్థుడు విజయనగరమును సందర్శించి విజయనగర పట్టణమునుగూర్చియు, ఆనాటి ప్రజాజీవితమును గూర్చియు అనేక విషయముల వ్రాసియున్నాడు. దేవరాయలు ప్రజాహితమునకై మిక్కిలి పాటుపడెను. ఇతడు సంస్కృత, ఆంధ్ర కర్ణాటక భాషలను పోషించి కీర్తిని గాంచెను. మొదటి దేవరాయని పుత్రుడు విజయ బుక్కరాయలు. మొదటి దేవరాయల తరువాత అతని కుమారుడు విజయ బుక్కరాయ లొక సంవత్సరము మాత్రము రాజ్యపాలనము చేసెను. అతని కిరువురు పుత్రులును హరిహరమ్మయను నొకకుమార్తెయునుండిరి. హరిహరమ్మను సాళువ తిప్పరాజునకిచ్చి వివాహము చేసిరి. కుమారులలో జ్యేష్ఠుడు తండ్రి యనంతరము రెండవ దేవరాయ లనుపేరితో రాజ్యాధికారమును గైకొనెను.

రెండవ దేవరాయలు [1423-1446] విజయ బుక్కరాయల పుత్రుడైన ఈతడు సంగమవంశరాజు లందరిలో శ్రేష్ఠుడని తెలుప వలసియున్నది. ఈతనికి ప్రౌఢ దేవరాయలను నామాంతరమును, గజ బెంట దేవరాయలను బిరుదనామమునుకూడ ఉండెను. ఈతని కేనుగు వేటయనిన మిక్కిలి ఇష్టము. ఈ రాజు తన సైన్యవ్యవస్థను సంస్కరించి సేనను బలపరచెను. ఆశ్విక సేనయు, ధానుష్కాలను ఈతడు వృద్ధి కావించెను. 1443 వ సంవత్సరమున విజయనగరము వారికిని, బహమనీ సుల్తానులకును యుద్ధము సంభవించెను. ఈ యుద్ధమున ప్రౌఢదేవరాయ లోడి మహమ్మదీయ రాజ్యమునకు కప్పము కట్టుట కంగీకరించెనని ఖెరిస్తా వ్రాసియున్నాడు. కాని అదేకాలమున విజయనగరమును సందర్శించిన అబ్దుల్ రజాక్ అను తురుష్కయాత్రికుడు గుల్బర్గావరకును హైందవులు దాడివెడలి కొందరు మహమ్మదీయులను

చెరపట్టి తెచ్చినట్లు వ్రాసియున్నాడు. ఈ వ్రాతలను చూడగా పై యుద్ధమువలన నెట్టి నిశ్చితఫలితమును సంభవింపలేదని నిర్ణయింపవచ్చును. ప్రాథమికదేవరాయని కాలమున విజయనగర రాజ్యము వీజ్యంభించి కొండవీటి రెడ్డిరాజ్యమును జయించి స్వాధీనపరచుకొనెను. రాజమహేంద్రవరపు రెడ్లుకూడ వీరికి సామంతులుగ నుండుట కంగీకరించిరి. పై రాజ్యముల జయించుట యందీతనికి తెలుగు రాయడు, పంట మైలారరెడ్డి అను వారు చాల సహాయము కావించిరి. ప్రాథమికదేవరాయలు యుద్ధనిమగ్నుడయ్యి ఎనుబదియైదుకోట్ల వరహాల ధనమును తన కోశాగారమున జేర్చెనట. సింగ్, పెగు, తెనాలెరిమున్నగు దూరప్రాంతములందలి రాజులు ప్రాథమికదేవరాయని స్నేహమును కోరి ఆతనికి తరచు కానుకలను పంపెడివారు. పై న తెలుపబడిన ధనమేకాక ఈ రాజు అసంఖ్యాకము లగురత్నములనుకూడ సేకరించెను. ఈ రాజుకీర్తి దూరదేశములకు వ్యాపించెను. పారసీకచక్రవర్తి యగు షాడఖ్ అను నాతడు [1443 నందు] అబ్దుల్ రజాక్ అను నాతనిని రెండవ దేవరాయనివద్దకు రాయబారిగా పంపెను. ఈ రాయబారి విజయనగర పట్టణము ఘనతనుగూర్చియు, రాయలయైశ్వర్యమునుగూర్చియు విశేషముగ పొగడుచు వ్రాతలు వ్రాసియున్నాడు. ఈతడు విదేశీయుడు కావున విజయనగర సామ్రాజ్యమునుగూర్చి యీతడు తెల్పిన యంశములు సంపూర్ణముగ విశ్వసనీయము లని మనము తలంపవచ్చును. ప్రాథమికదేవరాయల కాలమున జరిగిన యొక ముఖ్యాంశము నిచ్చట తెలుపవలసి యున్నది. ఈతని కాలమున కవి సార్వభౌముడైన శ్రీనాథుడు విజయనగర రాజ్యమును సందర్శించెను. ఈ మహాకవి తరచు దేశపర్యటనము చేయుచుండెడివాడు. ప్రాథమికదేవరాయని యాస్థానమున డిండిమ భట్టను గొడవండితు డుండెను. ఈతడు మహావిద్వాంసుడు. తన యాధికర్యమును సూచించుటకై డిండిముడు కంచుధక్కను ధరించెడివాడు. శ్రీనాథున కీ డిండిమభట్టుతో శాస్త్రవాదము సంభవించెను. ఈ సందర్భమున రాయల గుర్రవగు చంద్రభూషణ క్రియాశక్తియను న్నాత డగ్రాసనాధిపత్యమును, మధ్య

వర్తిత్వమును వహించెను. ఈ తొర్కిక యుద్ధమున డిండిమభట్టు
 షరాజతుడయ్యెను. ఆతని గర్వాపహరణమును కావించు నుద్దేశ్య
 ముతో శ్రీనాథుడు డిండిముని కంచుధక్కను పగులగొట్టించుటయే
 కాక, ఇంతవరకును ఆతడు వహించిన కవిసార్వభౌమ బిరుదమును
 తాను వహించెను. ప్రౌఢ దేవరాయలు శ్రీనాథునెడ మిక్కిలి ప్రీతుడై
 ఆతనికి తన ముత్యాలశాలయందు దీనారములను బంగారు నాణె
 ములతో స్వర్ణాభిషేకము చేయించి గౌరవించెను. శ్రీనాథుడు ప్రౌఢ
 దేవరాయని దక్షిణాధీశ్వరుడని పేర్కొనెను. *

మల్లి కార్జునరాయలు—విరూపాక్షరాయలు [1446—1465]
 [1465—1478] ప్రౌఢ దేవరాయని యనంతర మాతని కుమారుడు
 మల్లి కార్జునరాయ లిరువది సంవత్సరములపాటు రాజ్యము
 చేసెను. ఈతని కాలమున దేశమున శాంతి నెలకొనెను. మల్లి కార్జు
 నుడు దానశీలు డని పేరుగాంచెను. ఇతనికాలమున ఉత్కళ సూర్య
 వంశగజపతియైన కపిలేశ్వరుడు ప్రబలుడై విజయనగర సామ్రా
 జ్యముపై దండెత్తివచ్చి కొండవీడు ఉదయగిరి రాజ్యములను జయించి
 స్వాధీనము జేసికొనుటయేకాక కావేరీపర్యంతము విజయవంతముగ
 జైత్రయాత్ర సాగించి రాయసామ్రాజ్యమున గొప్పసంక్షోభమును
 గల్గించెను. మల్లి కార్జును డసమర్థు డగుటవలన దండయాత్రీకులను
 ప్రతిఘటింప జాలడాయెను; గజపతి దండయాత్ర తరువాత ఇతడు
 స్వల్పకాలమురాజ్యము పాలించి మృతినొందెను. ఈతనికి రాజశేఖరు
 డను కుమారుడొక డుండెను. కాని ఈతని యనంతర మా పుత్రుడు
 రాజు కాలేదు. ఇతని పినతండ్రి కుమారుడైన విరూపాక్షుడు రాజ్యము
 నాక్రమించెను. ఈ రాజు దుష్టుడును, విషయలంపటుడును. సురా
 పానమత్తుడు నై రాజ్యకార్యములయెడ నశ్రద్ధ వహించెను. గోవా
 పట్టణములోని తురుష్క-వర్తకులు ఉత్తమములగు అరబ్బీ పారసీక

* శ్రీనాథుని గౌరవించినది మొదటి దేవరాయలని డాక్టరు నేలటూరి
 వేంకటరమణయ్యగారు తలంచుచున్నారు. ఛాడు. వ్యాసము చంద్రభూషణ
 క్రియాశక్తి భారతి, అక్టోబరు—1945.

గుఱ్ఱములను తన కీయక బహమనీ సుల్తానుల కొసంగుచున్నట్లు తెలిసికొని, విరూపాక్షు డగ్రుడై వారి నందరను చంపించెనట. అంతట బహమనీరాజుల మంత్రి ఖ్వాజామహమూద్ గావాన్ అను నాతడు గోవాపై దండెత్తివచ్చి ఆ పట్టణమును స్వాధీన పరచుకొనెను. విరూపాక్షు నాతనికుమారుడు అతనిచంపించి తనతమ్ముడైన ప్రాథరాయలకు రాజ్యమునిచ్చెను. ఇతఁడితని తండ్రివలె దుష్ప్రవర్తకు డగుటవలన ప్రజలితనియెడ మిక్కిలి ఆసంతుష్టులైరి. ఈ యదనున ప్రజారంజకుడగు నీతని సేనాని సాళువ నరసింహరాజు రాజశేఖరుని వెడల నడచి తానే గా జయ్యెను. ఇంతటితో సంగమ వంశము నశించెను.

సాళువవంశము—ప్రాథరాయలను సింహాసనమునుండి తొలగించి రాజ్యాధికారమును పూనిన నరసింగరాజు సాళువవంశమునకు చెందినవాడు. కుమార కంపనునికి మధురాజయమున తోడ్పడిన యాత డీ సాళువవంశమునకు చెందిన మంగిరాజు. సాళువమంగు మనుమడు గుండరాజు. గుండరాజు సోదరుడగు తిప్పరాజు మొదటి దేవ రాయల మనుమరాలగు హరిహరమ్మను వివాహమాడెను. ఈ విధమున సాళువవంశమువారికి సంగమ వంశీయులతో బంధుత్వమేర్పడెను. సాళువ గుండరాజు కుమారుడు నరసింగరాజు. సాళువ నరసింగరాజు మల్లికార్జున రాయలకాలమునుండియు దక్షిణదేశమున రాజప్రతినిధిగ నుండెను. ఈతనికి ముఖ్యస్థానము చంద్రగిరి. ఉత్కలదండ యాత్రవలన విజయనగరరాజ్యము మిక్కిలి క్షీణదశ నందెను, కాని సాళువ నరసింగరాజు తాను స్వయముగ రాజ్యాధికారము పూనిన వెనుక సామ్రాజ్యమును పునరుద్ధరించెను.

సాళువ నరసింగరాజు [1485-1491] ఈతడు మల్లికార్జున రాయలకాలమున విజయనగరమువారు కోల్పోయిన ప్రాంతముల మరల గెల్చెను. నరసింగరాజు కటకాధీశ్వరుడగు గజపతిని, దక్షిణదేశపురాజులను జయించెననియు, పెనుగొండ దుర్గమును సాధించెననియు, మహమ్మదీయుల పరాజితుల గావించెననియు సాళ్వాభ్యు

దయ కావ్యమువలన తెలియుచున్నది. కాని ఉదయగిరి, కొండవీడు రాయచూరు అను దుర్గములను మాత్రమిత్రాడ వశపరచుకొనజాల డయ్యెను. సాళువనరసింగరాజు తన సైన్యమును మిక్కిలి బలపరచెను. నరసింగరాజుకడ నాదెండ్ల చిట్టగంగ నామాత్యుడను ఆంధ్ర నియోగి బ్రాహ్మణుడు మంత్రిగా నుండెను. సాళువ నరసింగరాజు తన కవసానకాలము సమీపించు తరుణమున తన సేనానాయకుడగు తుళువ నరసనాయకుని రావించి అల్పవయస్కులగు తన కుమారుల నాతని కప్పగించి వారిని జాగ్రత్తగా కాపాడవలయునని కోరెను. నరసింగరాజు మరణించిన వెనుక నామమాత్రమున కాతనిపుత్రులు 16 సంవత్సరములపాటు రాజ్యము చేసిరి. కాని యీ కాలమున నిజముగ తుళువ నరసనాయకుడును అతని జ్యేష్ఠపుత్రుడైన ఇమ్మడి నరసనాయకుడును వారిపేర రాజ్యమును పాలించిరి. ఇమ్మడినరసనాయకుడు తనప్రభువైన ఇమ్మడినరసింహరాయలను జంపించి సింహాసనము నాక్రమించుకొని వీరనరసింహరాయలను పేరువహించి యైదారేండ్లు రాజ్యముజేసెను.

తుళువ వంశము— ఈ తుళువవంశమువారు తుళుప్రాంతమునుండి వలసవచ్చి ఆంధ్రదేశమున స్థిరనివాసము నేర్పరచుకొనిన వారు. తాము చంద్రవంశపు క్షత్రియులమని వీరు చాటుకొనిరి. ఈ వంశమున నీశ్వరనాయకుడను నాతడుప్రసిద్ధినిగాంచెను. ఈతడు సాళువ నరసింగరాయలకడ సేనానాయకుడుగ పెక్కు దుర్గములను జయించి నట్లు వరాహపురాణము తెల్పుచున్నది. ఈశ్వర నాయకునికుమారుడు నరసనాయకుడు తండ్రివలెనేగొప్పవీరుడు. సాళువనరసింహరాజున కీతడు దండనాథుడుగను మంత్రిగను ఉండెను. నరసనాయకునికి మువ్వరు భార్యలు. వారిలో తిప్పాంబికకు వీరనరసింహరాయడు జన్మించెను. ఈతడు తనతండ్రి మరణించిన వెనుక [1503] రాజ్య సింహాసన మాక్రమించి యైదాళు సంవత్సరములు మాత్రము పరిపాలించెను. ఈతనికడ ననన్యసామాన్య శేముషీ ధురంధరుడగు సాళువతిమ్మయ్య అను మంత్రిసత్తము డుండెను. ఈతిమ్మయ్యే మంత్రితిమ్మ

దును పేరితో గొప్పఖ్యాతి గంచెను. వీరనరసింహరాయలు క్రీ.శ. 1509వ సంవత్సరమున మరణింపగా తుళువ నరసరాజు రెండవభార్య నాగలాంబిక కుమారుడగు కృష్ణ దేవరాయడు రాజ్యమున కధికారియయ్యెను. కృష్ణరాయనికి ఆచ్యుతరాయడును, రంగరాజు ననుభిద్వరు సవతితమ్ములుండిరి. వీరునరసనాయకుని మూడవభార్య ఓబాంబిక పుత్రులు.

కృష్ణదేవరాయలు [1509-1530] : కృష్ణదేవరాయలు విజయనగరరాజ్యమును పాలించిన ప్రభువులలో నుత్తమోత్తముడు. ఇంతేకాదు, భారతదేశమును పాలించిన గొప్ప రాజులలో నీత షోక్కుడు. ఈ రాజు మహాశూరుడై అపజయ మనునది యెరుంగక శత్రువినాశము కావించెను. కృష్ణరాయలు స్వయముగ గొప్ప విద్వాంసుడు. రాజనీతిజ్ఞుడు. ఈ రాజువ్రాసిన ఆముక్తమాల్యద యీతని పాండిత్యమునకును లోకజ్ఞతకును గొప్ప నిదర్శనము. ఈతడనేక విద్వాంసులను పోషించెను. వారిచే గొప్ప కావ్యముల రచింపజేసెను. ఇతర లలిత కళలనుకూడ ఈతడుపోషించెను. ఏ విధముగ చూచినను కృష్ణదేవరాయలు భారత దేశచరిత్రయందత్యున్నతస్థానమును పొందదగి యున్నాడు.

కృష్ణదేవరాయలు రాజ్యమున కధిపతి యగుసరి కింకను పిన్నవయస్సువాడు. ఈతని సవతి యన్నయగు వీరనరసింహరాయ లీతని చంపించుటకై ప్రయత్నింపగా తిమ్మరుసుమంత్రి యీరాజును రక్షించెనని తెల్పుగాథలు కొన్ని కలవు. కృష్ణదేవరాయలు నరసనాయకుని కొక భోగకాంతయందు జన్మించినవాడని కొందరివాదము. కాని యిందులకు ఆధారము లేమియు లేవు. అంతేకాక తిప్పాంబ నాగలాంబలను నరసనాయకుని పత్నులకు కౌసల్యా సుమిత్రలకు రామలక్ష్మణులదయించినట్లు వీరనరసింహరాయకును కృష్ణదేవరాయకును జన్మించినట్లు వీరనరసింహరాయనిచే వేయింపబడిన యొక శాసనమే తెల్పుచున్నది. కృష్ణదేవరాయడు తుళువంశీయు డగుట సత్యమేకాని ఈతని తండ్రి తాతలు చిరకాలము తెనుగు దేశమునందే నివసించుచుండుటచే వీ రాంధ్రమునే మాతృభాషగ స్వీకరించి యుందురని చారిత్రికులు తలంచుచున్నారు.

కృష్ణరాయలు సింహాసన మధిష్ఠించునాటికి రాజ్యపు పరిస్థితులే మంత సంతృప్తి కరముగ లేకుండెను. విజయనగర రాజ్యమున కుత్తరమున గజపతులు బలవంతులై ఇందలి కొన్ని ప్రాంతముల స్వాధీన పరచుకొనిరి. దక్షిణమున ఉమ్మత్తూరు నాయకులు రాయని యధికారమును ధిక్కరించి స్వతంత్రులై యుండిరి. రాజ్యమునకు వచ్చిన రెండు సంవత్సరములవరకును కృష్ణదేవరాయలు యుద్ధము మాట తలపెట్టక తన సైన్యమును మాత్రము బలవత్తరము కావించుకొన సాగెను. ఇంద్రునికి మహామంత్రియైన తిమ్మరుసు మిక్కిలి సహాయ పడెను. ఈ విధమున యుద్ధపయత్నములు చేసి క్రీ. శ. 1512 నందు కృష్ణరాయలు దక్షిణ దేశ విజయమునకై బయలుదేరెను. రాయలు మొదట ఉమ్మత్తూరు రాజుపై తన సేనను నడపెను. ఈ దుర్గముమ్మత్తూరు రాజ్యమునకు రాజధాని. కృష్ణరాయ డీ దుర్గమును స్వాధీన పరచుకొని కోటగోడలను నేలమట్టము చేసెనట. ఆపై న నీరాజు శివ సముద్రము కోటపై తన సేనల బంపెను. ఇది కావేరీనదియొక్క రెండు పాయలకు నడుమ నెలకొని, పర్వతావృతమైన యొక దుర్భేద్య స్థానము. ఉమ్మత్తూరు రాజగు గంగరాజుడు దాగుకొని యొక సంవత్సరము వరకు రాయల ప్రతిఘటించి తుద కోడిపోయెను. పారిపోవుటకై యత్నించి ఈ గంగరాజు గంగశుచియను మడుపులోపడి మరణించెను. ఈ రెండు దుర్గములు పట్టుపడుటతో కర్ణాటక ప్రాంత మంతయు రాయల వశ మయ్యెను. అయినను కొందరు పాలెగాండ్రులకును రాయల ధిక్కరించి స్వతంత్రులై యుండుటచే కృష్ణరాయడు శ్రీరంగపట్టణము కోటపై తన సేనల నడిపి దానినికూడ వశపరచుకొనెను. ఇంతటితో దక్షిణ దేశమున రాయల యధికారము స్థిరపడెను. ఈ సందర్భమున కృష్ణదేవరాయలు శ్రీరంగపట్టణమును కర్ణాట రాజ్యమునకు కేంద్రముగ కావించెను. తాను జయించిన కర్ణాటక ప్రాంతమున నతడు కెంపగౌడడు, వీరప్పగౌడడు అను పాలెగాండ్రును తనకు సామంతులుగ నియమించుటయే కాక ఆయా ప్రదేశము లందు చిన్న పాలెగాండ్రును స్థానిక పరిపాలకులుగ నేర్పాటు చేసెను.

తరువాత కృష్ణరాయలు తన సేనల నుత్తరదిశకు నడపెను. ఇచ్చట కటకాధీశులగు గజపతులు బలవంతులై ఉదయగిరి, కొండవీడు, కొండపల్లి మున్నగు దుర్గముల స్వాధీన పరచుకొని యుండిరి. ఇది విజయనగరము వారికి చిరకాలమునుండి గొప్ప యవమానముగ నుండెను. క్రీ. శ. 1513 వ సంవత్సరమున కృష్ణరాయలు పూర్వదేశవిజయమునకై మహాసన్నాహముతో బయలుదేరెను. ఈతడు మొదట సాధించినది ఉదయగిరిదుర్గము. ఇందు తిరుమలరాహుత్తరాయడు పాలకుడుగ నుండెను. రాయలొకని నోడించి పాఱడోలి యాదుర్గము నాక్రమించుకొనెను. [1514]. ఆపై న రాయలు శత్రుదుర్భేద్యమైన కొండవీటి దుర్గమునకు ముట్టడివేసెను. రాయలదండయాత్రను గూర్చి విని కటకాధీశ్వరుడగు గజపతి గొప్పపై న్యసన్నాహముతోవచ్చి కృష్ణానదియొడ్డున విడిసెను. రాయలొకనిపై తన సేనల నడపి ఘోరయుద్ధము చేసి గజపతి నోడించి పారద్రోలెను. ఆపై న బలిష్ఠుడుగొండవీటిదుర్గము రాయల స్వాధీనమయ్యెను (1515). ఇదే సందర్భమున రాయలు బెల్లము కొండ, నాగార్జునకొండ, అద్దంకి మున్నగు దుర్గముల సాధించెను. ఈ దండయాత్రయందు కృష్ణరాయలు అమరావతీపట్టణమందలి అమరేశ్వరుని, విజయవాడను దర్శించి అచ్చట దేవాలయములకు దానము చేసి శాసనములు వేయించెను. విజయవాడ సమీపమున నున్న శ్రీకాకుళ శ్రేత్రమునందలి ఆంధ్ర విష్ణుదేవుని సంవర్ధించిన సందర్భమునందే రాయలకు 'ఆముక్తమాల్యద'ను వ్రాయుటకై భగవదాదేశమయ్యెను. బెజవాడనుండి ముందునకు సాగి రాయలు కొండపల్లి దుర్గమును ముట్టడించి ఉత్తరాభిముఖుడై తెలంగాణమును బ్రవేశించి యందు గజపతుల పాలనక్రిందనుండిన దుర్గములను రాష్ట్రమును స్వాధీన పఱచుకొనెను. ఈ సందర్భముననే రాయలకు గజపతుల సామంతుడును, మహావీరుడునైన షి తాబుఖాను అనబడిన సీతాపతితో యుద్ధము సంభవించగా రాయలొకని నోడించెను. తరువాత తీరాంధ్రప్రదేశము నంతను స్వాధీనపరచుకొని రాయలు

విశాఖపట్టణము జిల్లాలోని పొట్నూరివద్ద జయస్థంభమును నాటి, సింహాచలమును చేరి అచ్చట స్వామిని సేవించి, కటకమువరకును పోయి ఆపట్టణమును నష్టపరచి 1515 నందు విజయలక్ష్మీ సమేతుడై విజయనగరమునకు మరలెను. అనతికాలమున గజపతికిని, రాయలకును సంధి జరగెను. రాయలు గజపతి కుమార్తెను వివాహమాడి ఆతనికి కృష్ణానది కుత్తరమున నున్న దేశము నంతను మరల ఇచ్చివేసెను.

కృష్ణదేవరాయలు సాధించిన మరియొక విజయము యవన రాజులకడనుండి రాయఁఁగారు దుర్గమును వశపరచుకొనుట. ఈ దుర్గమును జయింపవలెనని రాయలకు చిరకాలమునుండి కోరిక యుండెను. ఇది కష్టా, తుంగభద్రానదులకు నడుమ నెలకొనియున్న బలిష్ఠ మగుకోట, ఈ కాలమున దానిని బిజాపురసుల్తాను పాలించుచుండెను. క్రీ. శ. 1520 వ సంవత్సరమున రాయలు గొప్ప సేనాసన్నాహముతో రాయఁగారును ముట్టడించి ఆదిల్ షాతో ఘోరయుద్ధముచేసి కోటను స్వాధీనపరచుకొనెను. యవనులు పారిపోయిరి. ఈ సందర్భమున రాయలు బిజాపురమువరకును పోయి ఆపట్టణమును ధ్వంసము చేసెను. మహావీరుడైన ఈ రాజు ఇరువది సంవత్సరములు మాత్రము రాజ్యముచేసి 1530 యందు కీర్తి శేషుడయ్యెను. రాయల కాలమున విజయనగర సామ్రాజ్యము మిక్కిలి ఉన్నతదశ నందగల్గెను. ఇందులకు రాయల మహాబంత్రియైన తిమ్మరుసు చాలవరకు కారణము. కృష్ణరాయల విద్యాపోషణము, ఆతడు కావించిన నిర్మాణములు మున్నగు సంశములగూర్చి మనము స్థలాంతరమున తెలిసికొనగలము.

కృష్ణదేవరాయలు విజయనగరమున రాజ్యపాలనము సేయుచున్న కాలమందు దక్షిణాపథమందలి యేకైక మహమ్మదీయ ప్రభుత్వమగు బహమనీ రాజ్యములో చీలికలు పుట్టెను. క్రీ. శ. 1482 నుండి 1518వరకు సుల్తానుగానున్న మహమూదుషా యనంతరము బహమనీ

రాజ్య మైదు చిన్న రాజ్యములుగ చీలిపోయెను. ఇందు బీజాపూరమును రాజధానిగ చేసికొని ఆదిల్ షాహీలును, అహమ్మద్ నగరమును కేంద్రముగ కావించుకొని నిజామ్ షాహీలును, గోల్కొండ ముఖ్య పట్టణముగా కుతుబ్ షాహీలును, బీదరు రాజధానిగ బరీదు షాహీలును రాజ్యపాలనము కావించిరి. బిరారునందు మరియొక రాజవంశము ఇమాద్ షాహీ లనుపేరితో నేర్పడెను. బహమనీ రాజ్య మవిభక్తముగ నున్నప్పుడే అయ్యది విజయనగర సామ్రాజ్యముతో తులతూగ జాలకుండినప్పుడు, ఈ విధముగ చీలిపోయిన చిన్న రాజ్యములు విజయనగరముతో సాటిరాకుండెనని వేరుగ తేలుపనక్కరలేదు. అందులకు తోడు ఈ చిన్న సంస్థానపాలకులు తమలో తాము తరచు కలహించుకొనుచు, ఒండొరుల రాజ్యముల నాక్రమింపవలెనని యత్నించుచు, అప్పుడప్పుడు విజయనగరరాజుల సహాయమును కోరుచుండిరి. కాని సమయము వచ్చినప్పుడు వీరు తమ అంతఃకలహములను మరచి ఏకము కాగల దూరదృష్టి కల్గియుండినట్లు మనము ముందు చూడగలము.

కృష్ణ దేవరాయల యనంతర మాతని సవతితమ్ముడు అచ్యుతరాయలు రాజయ్యెను (1530-1542). ఈతని కాలమున దేశము మొత్తముమీద శాంతి ననుభవించెనని తెలుపవచ్చును. ఒకాకొక సందర్భమున విజయనగరరాజులకును కేరళదేవాధీశ్వరునికిని యుద్ధము సంభవించెననియు, అందు అచ్యుతరాయని సేనలు చంద్రగిరి, తిరుపతి, కాళహస్తి కంచి, తిరువణ్ణామలై మున్నగు పట్టణముల జయించి దక్షిణమున తిరునల్వేలివరకుగల దేశమును స్వాధీనపరచుకొనినట్లును అచ్యుతరాయాభ్యుదయ కావ్యము తెల్పుచున్నది. ఈతని కాలమున బీజాపూరు ఆదిల్ షా రాజు రాయచూరు ముదగల్లులను స్వాధీనపరచుకొన్నట్లు ఖేరిస్తా వ్రాసియున్నాడు. కాని మరికొందరీయంశము నంగీకరింపక ఆదిల్ షా ఈ దుర్గములను ముట్టడించి యుండ వచ్చుననియు కాని ఆతని కందు విజయము లభింపలేదనియు తలంచుచున్నారు. అచ్యుతరాయని పరిపాలనాకాలమున నాతని స్వాల్కుడు సలక్కుము తిమ్మయ మంత్రిగ నుండి రాజ్యకార్యముల నిర్వహింపగా, రాయలు

సుఖముగా కాలము పుచ్చుచుండెడివాడు. ఈ రాజు కృష్ణదేవరాయలచే సంపాదించబడిన విశాలసామ్రాజ్యమును పాలించి వైభవముగ జీవించిన అదృష్టశాలి.

సదాశివరాయలు [1542-1570.] అచ్యుతరాయడు మరణింపగా అల్పవయస్కుడగు నాతని కుమారుడు వేంకటరాయడు రాజ్యాభిషిక్తుడయ్యెను. కాని అధికారమంతయు అతని మేనమామ యగు సలకము తిమ్మయ్య వశపరచుకొనెను. మరి కొంతకాలమునకు మేనల్లుని చంపించి తిమ్మయ్యయే రాజు అయ్యెను. తనకు తోడుగ నుండునని యీతడు బీజపూరు నవాబు సహాయ మర్థించెను. సలకము తిమ్మయ్య అధికారమును ఆతని పన్నాగములును రాజ్యమందలి మరియొక కక్షపారికి రుచింప వయ్యెను. ఈ పక్షమున కార్వీటి రామరాజు సుప్రసిద్ధుడగు కృష్ణదేవరాయని కల్లుడు. సలకము తిమ్మయ్య పక్షమునకును రామరాజు పక్షమునకును ఏర్పడిన పోటీలో రామరాజు తుదకు తిమ్మయ్యను తుంగభద్ర తటమున యుద్ధమున వధించి విజయమును గాంచెను. అంతట రామరాజు అచ్యుతరాయల అన్న కుమారుడగు సదాశివరాయలను నామ మాత్రమునకు రాజును కావించి ఆతనిపేరున మిక్కిలి వైభవముతో ఇరువదిమూడు సంవత్సరములు రాజ్యచక్రమును త్రిప్పి తుదకు వీర మరణము నందెను. రామరాయలు రాజ్యాధికారమును పూనినప్పటి నుండియు తుళువ వంశము వెనుకబడి ఆర్వీటి వంశము విజయనగర రాజ్యాధీపత్యమును గ్రహించినట్లు తెలియవచ్చును.

ఆర్వీటివంశము: ఈ వంశమువారు తాము చంద్రవంశపు క్షత్రియులమని తెల్పుకొనుచుండిరి. వీరు ఆర్వీటిని ముఖ్యపట్టణముగా గల సామంతులు కాపుర వీరికి కార్వీటివారనుపేరు కల్గెను. ఈ వంశములోని బుక్కరాజు గొప్ప శూరుడని ఖ్యాతిగాంచెను. బుక్కరాజు సాళువనరసింహరాజుకాలమున సేనానాయకుడుగ నుండి ఆతనికి చాల తోడ్పడెను. ఈ బుక్కరాజునకు “సాళువనరసింహరాయ రాజ్యప్రతిష్ఠా పనాచార్య” యని బిరుదముండెను. ఈవంశమంలి యొక శాఖ.

వారు నంద్యాలను పాలించి నంద్యాలవారను పేరునుగాంచిరి. ప్రస్తుత చరిత్రకు సంబంధించిన రామరాజు పైబుక్కరాజునకు మునిమనుమడు. రామరాజుతండ్రి శ్రీరంగరాజు. ఈ శ్రీరంగరాజున కైదుగురు పుత్రులు. వారిలో మూడవవాడు రామరాజు. రామరాజునకు తిరుమలరాయుడు, వేంకటాద్రి యను తమ్ములుండిరి. వీరు అన్నయగు రామరాజునకు రాజ్యకార్య నిర్వహణమున మిక్కిలి తోడుపడుచుండిరి.

ఈ కాలమున నామమాత్రమునకు సదాశివరాయలు ప్రభువు. కాని నిజముగ నధికారము వహించినది రామరాయలే. ఈతని కళియ రామరాయలని కూడ పేరు గలదు. (అళియ యను కన్నడ శబ్దమున కల్లుడని యర్థము.) రామరాజు కాలమున విజయనగర సామ్రాజ్య మత్యున్నతస్థితిని చెంది శత్రురాజులకు సింహస్వప్నముగ నుండెను. అట్టి రాజ్యమీ రాజుకాలముననే తీరని యవమానమునకు, నష్టమునకును గురి యయ్యెను. ఈ యున్నతికిని, పతనమునకును కూడ రామరాయల రాజనీతియే కారణము. ఈతడు రాజ్యతంత్ర నిర్వహణ మందు మిక్కిలి నిపుణుడు. తమకు బద్ధ శత్రువులైన మహమ్మదీయ సుల్తాను లిష్టు డొండొరులయెడ అసూయను, వైరభావమును పూని యున్నట్లు ఆతడు చక్కగా గ్రహించెను. ఈ వైరముల నదనుగా గొని రామరాజు కొందరికి సహాయము కావించి వారిచే తన యితర శత్రువుల నోడించి వారిని క్షీణదశకు తేవలయుననియు, వీలయిన యెడల ఈ రాజ్యముల నన్నిటిని తానే జయింపవలెననియు ఆలోచన చేసెను. ఈ నీతి కనుగుణముగ క్రీ. శ. 1543 వ సంవత్సరమున రామరాయలు అహమద్ నగర్ సుల్తానుతోడను, గోల్కొండనవాబు తోడను స్నేహముచేసి బిజాపూరు నవాబుపై దండెత్తెను. తన తమ్ముడు వేంకటాద్రిని గొప్పసేనతో పంపి బిజాపూరుమును, రాయచూరు దుర్గమును సాధింపుమని ఆజ్ఞచేసెను. బిజాపూరు రాజు ముగ్గురు శత్రువులతో పోరజాలక రామరాజుతోడను, అహమద్ నగరము వారితోడను సంధి చేసికొనెను. కాని 1544 వ సంవత్సరమున రామరాజు ప్రేరణచే బిజాపూరుముపై దండెత్తిన నిజామ్షాకు షరా

భవము సంభవించెను. 1547 వ సంవత్సరమున రామరాజు పోర్చుగీసువారితో సంధి చేసికొనెను. గోవా పట్టణములొని వర్తకులు దిగుమతియగు గుట్టము లన్నియు విజయనగరమువారికే ఇచ్చునట్లును, ఇతర రాజులతో యుద్ధము సంభవించిన పక్షమున వీ రొండొరులకు సహాయ మొనర్చుకొనునట్లును, ఇరువురును కలసి ఆదిల్ షాతో పోరాడి సంపాదించిన రాజ్యములలో కోస్తాప్రాంతమును పోర్చుగీసు వారును, మిగిలినభాగమును రామరాయలును తీసికొనునట్లును, ఇంకను ఇతర మరతులను ఈ సంధియ దిరుపక్షములవారును అంగీకరించిరి.

రాజనీతి ననుసరించి రామరాయలు మహమ్మదీయ సుల్తానులతో పోరాడినను ఆతనికి మహమ్మదీయులయెడ ద్వేషము లేదు. తురుష్కరాజ్యములనుండి పారివచ్చిన ముసల్మానుల కీత డాశ్రయ మిచ్చి విజయనగరమువారికొరకై ప్రత్యేకముగా నొక పేటను నిర్మింపించెను. గోల్కొండ నవాబు సోదరుడు ఇబ్రహీం అను నత డన్నకు భయపడి తన వద్దకు పారిరాగా రామరాయ లాతని కాశ్రయ మిచ్చి గౌరవించెను. ఈ ఇబ్రహీం అను నాతనినే ఆంధ్రకవులు మల్కిభరాం అను పేరితో వ్యవహరించిరి. తాళికోట యుద్ధమునాటి కీతడు ఇబ్రాహీం కుతుబ్ షా అను పేరితో గోల్కొండను పాలించుచు రామరాయల వినాశనమునకు తోడ్పడెను. క్రీ. శ. 1551 వ సంవత్సరమున రామరాజును నిజామ్షాయును ఆదిల్ షాతో మరల యుద్ధమునకు దిగిరి. ఈ సందర్భమున గామరాజు రాయచూరు ముడగల్లులను దుర్గములను, కృష్ణా తుంగభద్రానదుల నడుమగల అంతర్వేదిని జయించెను. 1553 వ సంవత్సరమున బిజాపూరు నవాబు రామరాజుతో స్నేహముచేసి తనశత్రువగు నిజామ్షాను పరాభవింపవలెనని యత్నించెను. కాని ఇందాతనికే పరాజయము సిద్ధించెను. 1557 వ సంవత్సరమున అలీ ఆదిల్ షా అను నాతడు బిజాపూర్ రాజ్యమునకు సుల్తానయ్యెను. ఇతడు కపటి. రాజ్యతంత్రమును బాగుగా గుర్తెరింగినవాడు. రామరాయల కుమారుడు డొకడు మరణింపగా ఆసందర్భమున అలీ ఆదిల్ షా స్వల్పసేనతో విజయనగర

మునకు పోయి రామరాయల నోదార్చి తన్నాతని కుమారునిగ భావింప వలసినదని కోరెనట. అప్పటినుండియు రామరాయలును, ఆదిల్ షాయును తృణి కొడుకుల వరుసతో నొండొరులతో వ్యవహరించిరి. కాని ఈ ఆదిల్ షాయే రామరాయలను తాళికోటలో మోసించి చంపించెను. రామరాజు సహాయము చూచుకొని ఆదిల్ షా రెండు పర్యాయములు అహమద్ నగర రాజ్యముపై దండెత్తెను. రామరాయలు తన దత్తపుత్రుని సహాయమునకై సేనను పంపెను. తుదకు కళ్యాణి దుర్గమును బిజాపురము వారు నిజామ్ పానుండి గైకొనిరి. ఈ యుద్ధ సందర్భములో రామరాజు సైనికులు మహమ్మదీయులపై కసి తీర్చుకొను నుద్దేశ్యముతో వారి మసీదులను కూలఁజ్రోసియు, ఖురానుగ్రంథమును చించియు, స్త్రీల నవమానపరచియు విచ్చల విడిగ వ్యవహరించిరి. దీనివలన మహమ్మదీయ రాజులకు చాల ఆగ్రహము కల్గెను. సుల్తానులు తరచు తన సహాయము కోరుచు న్నందువలన వా రసమర్థులనియు, వారిని తా నేమియు లెక్కసేయ నావశ్యకము లేదనియు రామరాజు గర్వించెను. వారు పంపిన రాయ బారుల నాత డగౌరవము చేయసాగెను. దీనివలన సుల్తానులు కండ్లు తెరచి తమలో నెలకొనియున్న వైరములే తమ పతనమునకు కారణ మని గుర్తెరింగిరి. నోల్కొండ నవాబు మధ్యవర్తిగ నుండి నిజామ్ పాకును ఆదిల్ షాకును స్నేహబాంధవ్యముల నలిగించెను. ఈవిధముగ మహమ్మదీయ సుల్తానులందరు నేకమైసేనల కూర్చుకొని రామరామరాయలపై యుద్ధము ప్రకటించిరి. 1565-వ సంవత్సరమున కష్టామలాపహరీనదుల సంగమ సమీపమున రాక్షసతంగడివద్ద విజయనగర సేనలకును, మహమ్మదీయ సైన్యములకును భయంకరమగు యుద్ధము జరిగెను. హైందవులు మిక్కిలి పరాక్రమముతో పోరియు తుదకు మహమ్మదీయులచే సంపూర్ణముగ పరాభవింపబడిరి. రామరాజు యుద్ధమున శత్రువులచే జిక్కి చంపబడెను. ఆతని సోదరులుతిరుమలవేంకటాద్రిలు యుద్ధరంగమునుండి విజయనగరమునకు, అచ్చటి నుండి పెనుగొండకును పారిపోయిరి. విజేతలగు మహమ్మదీయులు

మరి మూడు నాల్గు దినముల తరువాత విజయనగర పట్టణముపై బడి ఆరునెలల వరకును దానిని దోచుకొని, ప్రజలను చంపి, అచ్చటి సుందర భవనములను కూల్చి భూలోక స్వర్గమువలె వెలింగిన యా నగరరాజమును సంపూర్ణముగ నాశనము చేసిరి.

రక్షసతంగడి యుద్ధమున హిందువులకు సంభవించిన పరాజయము వారి కొక మహావిపత్తని తెల్పుట కెట్టి సంశయమును లేదు. హైందవ మత సభ్యతలకు రెండు శతాబ్దులు పైబడి అండగా నిల్చిన యీ సామ్రాజ్యము దుర్బలమైనందున హైందవులస్థితికూడ మిక్కిలి చెడిపోయెను. ఈ పరాజయమునకు ముఖ్యకారణము విధివై పరీత్యమే యని తెలుపవలసియున్నది. తాళికోట రంగమున మహమ్మదీయ సుల్తానులతో పోరిన హైందవసేన అసమర్థమైన దని తెల్పుటకు వీలు లేదు. రామరాజు కాలమునందే వీ రనేక పర్యాయములు మహమ్మదీయుల నోడించి పరాభవించి యుండిరి. విజయనగర సేనయం దాశ్వీకులు కాని, శత్రుసేన కాని, సమర్థులగు సేనానులు కాని కొరవడి యుండ లేదు. క్రమశిక్షణయందు మహమ్మదీయసేనయు హైందవ సేనయు ఇంచుమించు సమానముగనే ఉండెను. కాని దురదృష్టవశమున రామరాజు శత్రువుల చేజిక్కుటచే హైందవుల యదృష్ట చక్రము తిరిగిపోయెను. రాజునో, సేనానాయకునో, లేక మరే ప్రముఖవ్యక్తి నో నమ్మి యుద్ధరంగమున దిగుట హైందవ సేనలలో గల గొప్ప లోపము. ఆవ్యక్తి కేదైన సపాయము సంభవించిన పక్షమున విజయవంతముగ పోదచున్న వీరులుకూడ హతాశులై పారిపోవుట భారతజాతీయేతిహాసము నం దనేక పర్యాయములు సంభవించెను. తాళికోట యుద్ధము సంభవించుటకు అళియ రామ రాయలే ముఖ్యముగ బాధ్యుడు. తుట్టతుది దినములలో నాతని నావ హించిన గర్వభావమును, యుద్ధములం దాతని సేనలు కావించిన యత్యాచారములును మహమ్మదీయుల యేకీభావమునకు కారణములు. రాజ్యతంత్రమునం దారితీరిన వాడయ్యును రామరాజు తన శత్రువులను నమ్మెను. ఆలీ ఆదిల్ షాను పుత్రసమానునిగ భావించెను.

పగా నాపుత్రుడు తండ్రిని తుదకు మోసగించెను. విజయనగర సేనలోని కొందరు మహమ్మదీయులు రణభూమియందు స్వపక్షమును వీడి శత్రువులలో జేరిరనియు, అందువలన విజయనగర పక్షమునకు పరాజయము వాటిల్లె ననియు కొందరు చారిత్రకులు తెల్పుచున్నారు.

రాక్షసతంగడి (తాళికోట) పరాజయము విజయనగర రాజ్యమునకు వజ్రాఘాతమువంటిది. అయినను ఇంతటితో సామ్రాజ్యము కూలిపోలేదు. సుమారుమరియొక శతాబ్దమువరకును ఆర్వీటి వంశమువారు తమ రాజ్యమును నిలువబెట్టుకొనుటకై పెనగులాడిరి. తాళికోట యుద్ధమున రామరాయలపై కత్తిదూసి నిలిచిన అహమ్మద్ నగర్, బిజాపూరు గోల్కొండ సుల్తానులలో విజయలాభము కల్గిన వెనుక నేకలక్ష్యము లేకపోయెను. అహమ్ద్ నగర్ రాజునకు విజయనగరమునెడ గల పగ రామరాజుతో నశించెను. ఆపై న ఆరాజు విజయనగర రాజ్యాంగములం దెక్కుడు జోక్యము కల్పించుకొనలేదు. బిజాపూరు గోల్కొండ నవాబులు మాత్రము విజయనగర రాజ్యమునందలి అనేకభాగములను క్రమక్రమముగ జయింపగల్గిరి. పదునేడవ శతాబ్ది ప్రారంభమునుండి మొగలు సామ్రాట్టులు వారి రాజ్యములపై దాడులు సాగించుట ప్రారంభించినందున వీరు విజయనగర రాజుల నెక్కుడు వేధించుట కవకాశము లేకపోయెను.

రాక్షసతంగడి (తాళికోట) యుద్ధమున విజయనగర సేనలకు పరాభవము సంభవింపగానే తిరుమలరాయడు విజయనగరమునకు పోయి అచ్చటనుండి రాజైన సదాశివరాయలను, అపరిమిత ధన రాసులను తీసికొని పెనుగొండకు పారిపోయెను. మహమ్మదీయ సుల్తానులు విజయనగర పట్టణమును కొల్లగొట్టి వెడలిపోయిన వెనుక తిరుమలరాయ లాపట్టణమును బాగు చేయించి దానిని మరల తన రాజధానిగ చేసికొనవలెనని యత్నించెను. కాని ఆయుధ్యమము విఫలమైనందునను, విజయనగరము శత్రురాజులకు మిక్కిలి సమీపమున నుండిన కారణమునను 1568 లో పెనుగొండకే తిరిగిపోయి దానిని తన రాజధానిగ చేసి

కొనెను. ఈ సంవత్సరముననే అలీఆదిల్ షా ఆనెగొంది దుర్గమును స్వాధీనపరచుకొనెను. గోల్కొండ నవాబులు తూర్పుతీరమును జయించి రాజమహేంద్రవర దుర్గమును, ఉత్కల దేశమున కొంత భాగమును ఆక్రమించిరి, ఈవిధమున కృష్ణదేవరాయల కాలమున సాధంపబడిన రాజ్యభాగమంతయు శత్రువుల వశమయ్యెను. ఉత్తరమందలి సామంతులు విజయనగర రాజులపై తిరుగుబాటు చేసిరి. కాని దక్షిణదేశము మాత్రము వీరికి స్వాధీనమై యుండెను. శ్రీ. శ. 1570 ప్రాంతమున తిరుమలరాయలే సింహాసన మధిష్ఠించెను. అప్పటి కీతని వయస్సు తొంబది సంవత్సరములు. పరిపాలనా సౌకర్యమునకై తిరుమలరాయలు తన రాజ్యమును మూడుభాగములుగ విభజించి తన మూపురు పుత్రులను వానికి పాలకులుగ నియమించెను. శ్రీరంగరాయడు పెనుగొండను రాజధానిగ చేసికొని తెనుగు ప్రాంతమును, రామరాయలు శ్రీరంగ పట్టణమును కేంద్రముగ చేసికొని కన్నడ ప్రాంతమును, మూడవ కుమారుడు వెంకటపతిరాయడు చంద్రగిరి నుండి ద్రావిడ ప్రాంతమును పాలించిరి. తిరుమలరాయ ఉత్తరము నుండి మహమ్మదీయులు దాడివెడలి తన రాజ్యము నాక్రమించు కొనకుండునటుల కాపాడుచుండెను. ఈతని కాలమున బిజాపూరు నవాబు కర్ణాటక దేశాంతర్గత మగు తురగల్లు ధార్వాడ్ మున్నగు విజయనగర దుర్గములను, బంకాపూరును ఆక్రమించెను, తిరుమలరాయలు 1572 లో మరణించెను. ఆతని యనంతరము మొదటి శ్రీరంగరాయలు రాజ్యభారము పూనెను. ఈతని రాజ్యముకాలమున పశ్చిమతీరమునను, దక్షిణమందును గల సామంతులు తిరుగుబాటుచేసిరి. కాని వారి నందరను శ్రీరంగరాయ లోడించెను. బిజాపూరు నవాబు శ్రీరంగరాయని రాజ్యముపై దండెత్తి (నేటిపి, మోగా, కడూరు జిల్లాల) నాక్రమించెను. 1577 వ సంవత్సరమున బిజాపూరు సుల్తాను పెనుగొండ పట్టణమును ముట్టడించెను. కాని శ్రీరంగరాయ లీతని నోడించి పార్లదొలెను. గోల్కొండ నవాబు కొండవీడు, ఉదయగిరి, బెల్లంకొండ దుర్గములను విజయనగరరాజుల కడనుండి జయించెను,

ఇది యిట్లుండగా కన్నడ ప్రాంతమును రాజప్రతినిధిగా పాలించుచున్న రామరాయల అనుమతపలన ఆతడు పాలించుచున్న శ్రీరంగ పట్టణమును, పరిసర దేశమును అతని సామంతు లాక్రమించిరి. రాజుడయి డనునాతడు వీరిలో ప్రముఖుడు. ఈతడు క్రమముగా తన రాజ్యమును విస్తరించి స్వతంత్రత వహించెను. ఇదియే నేటి మైసూరు రాజ్యమునకు ప్రాతిపదిక. క్రీ. శ. 1585 నందు శ్రీరంగరాయలు కాలఘర్మము నందగా ఆతని సోదరుడు వెంకటపతి రాయలు రాజ్యభారమును పూనెను. వెనుగొండపై దండెత్తి వచ్చిన గోల్కొండ నవాబు నోడించి పారద్రోలుటయే కాక ఈతడు కృష్ణానదివరకును తన రాజ్యమును విస్తరించెను. ఈ నదియే గోల్కొండ విజయనగర రాజ్యములకు సరిహద్దుగ అంగీకరింప బడెను. విజయనగర రాజ్యమును పాలించిన తుట్ట తుది గొప్ప రాజుడే, ఈ రాజు తన రాజ్యవైభవమును పునరుద్ధరించుటకై మిక్కిలి పాటుపడి కొంతమకు కృతకృత్యుడయ్యెను. వెంకటపతిరాయలు చంద్రగిరిని తన రాజధానిగ చేసికొనెను. ఈ రాజన్యడు 1614 లో మరణించెను. చారిత్రికు లీ రాజును రెండవ వెంకటపతి రాయలని వ్యవహరించుచున్నారు.

వెంకటపతిరాయల యనంతరము విజయనగర రాజ్యమున సంతకలహములు చెలరేగెను. వెంకటపతిరాయలు తన అన్న కుమారుడగు శ్రీరంగరాయని తన యనంతరము రాజుగ నిర్ణయించెను. ఈతడు రెండవ శ్రీరంగరాయలను పేరితో రాజ్యమునకు వచ్చెను. కాని గొబ్బారి జగ్గరాయడను రాజబంధువున కీయేర్పాటు దుచింపలేదు. వెంకటపతిరాయల భార్యయు తన సోదరియునగు ఒక రాణి కొక క్షమాదుడున్నట్లు ప్రకటించి, ఆ మేనల్లుని పక్షమున నీతడు రాజుపై తిరుగుబాటు చేసెను. ఇంతేకాక జగ్గరాయలు శ్రీరంగరాయని సకుటుంబ

బముగ చంపించెను. కాని స్వామిభక్తి పరాయణుడగు యాచమ నాయకు డనుసామంతుడు శ్రీరంగరాయని కుమారులలో నొకనిని రక్షించి తనకడ బెంపసాగెను. ఈ సంఘటనలు రాజ్యమందలి సామంతులందరును జగ్గయరాయనిపక్ష మవలంబించిరి. కాని తిరు చునాపల్లికి సమీపమందలి తోపూరునందు జగ్గయరాయనికిని యాచమనాయకునికిని సంభవించిన యుద్ధములో జగ్గయరాయ డోడెను. ఈ యుద్ధమున తంజావూరు పాలకుడైన రఘు నాథరాయలు యాచమనాయకుడు మున్నగు సామిభక్తులపక్ష మవలంబించెను. అందులకు కోపించి విజయనర సామంతు లంద రును చంద్రగిరి రాజును తమ యేలికగ నంగీకరించుటకు నిరాక రించిరి. తోపూరు యుద్ధమున యాచమ నాయకునికి గల్గిన విజయమే తాళికోట పరాజయముకంటె విజయనగరరాజ్య వినాశమునకు బలవత్తరమగు కారణమయ్యె నని చారిత్రకులు తలంచుచున్నారు.

విజయనగరరాజ్యపు తుట్టుతుడిరాజు మూడవ శ్రీరంగరాయలు. సామ్రాజ్యము చిన్నాభిన్నమై పోవుచున్నదని యీతడు గ్రహించెను. తంజావూరు, మధుర, జింజీమున్నగు ప్రాంతములలోని సామంతులను తన వశమం దుంచుకొనినగాని రాజ్యము నిలువజాలదని యీతడు తెలిసికొ నెను. కాని ఆతనివద్ద సామర్థ్యములేదు. ఈ దుస్థితిలో నాతడు ఢిల్లీ శ్వరుడైన పాహాజహాన్ చక్రవర్తికడ కొక విన్నపము నంపెను. తన సామంతులను లోబరచుకొనుటయందు చక్రవర్తి తనకు సహాయ పడిన పక్షమున తాను మహమ్మదీయ మతమును స్వీకరించుటకుకూడ సిద్ధముగా నున్నానని ఆతడు తెల్పెను. కాని పాహాజహాన్ చక్రవర్తి యీతని కెట్టిమద్దత్తును ఈయలేదు. బిజాపూరు గోల్కొండ నవాబులు శ్రీరంగరాయని రాజ్యము నాక్రమించి ఆకాలమునరాజధానిగనున్న వేలూరుకోటకు 1646 సంవత్సరము ముట్టడివేసిరి. శ్రీరంగరాయలు పారిపోయి మైసూరురాజు శరణుజొచ్చెను. ఆపై న నీరాజును గూర్చిన యెట్టి విషయములును తెలియరాకున్నవి. విజయనగర సామ్రాజ్యము

1675 నాటికి పూర్తిగ నశించెను. శ్రీరంగరాయని భార్య తన కుటుంబ రక్షణమునకై ఏదైన సహాయము చేయవలసినదని మహారాష్ట్ర ప్రభువగు శివాజీని కోరినట్లొక శాసనమున తెలియుచున్నది. కాని యీ శాసన మొంతవరకు విశ్వాసార్హ మో తెలుపజాలము.

సుమారు మూడునూర్ల సంవత్సరములు దక్షిణాపథమున తేజోవంతముగ రాజ్యపాలనము చేసిన విజయనగరరాజ్యము తన సామంతుల ద్రోహమువలన తుదకు నశించెను.

విజయనగర సామ్రాజ్యమునకు ముఖ్యపట్టణమైన విజయనగరము సామ్రాజ్యస్థాపనకాలము మొదలుకొని తాళికోట యుద్ధము వరకును అనగా రెండు శతాబ్దాలకు మించి మహావైభవముతో విలసిల్లెను. సంగమవంశమువారి కాలమున నికోలోకొంటి అను ఇటలీ దేశస్థుడును (1420) ఇదేకాలమున అబ్దుల్ రజాక్ అను పారసీక దేశపు రాయబారియు [1443] విజయనగర పట్టణమును సందర్శించిరి. 1520 వ సంవత్సరమున పోర్చుగీసు రాయబారితో విజయనగరమునకు పెయిస్ అనునాతడు వచ్చెను. వీరుదరును విదేశీయులయ్యును, వివిధకాలములలో నీపట్టణమును చూచినవారయ్యును, ఏకకంఠముతో నీనగరరాజముయొక్క వైభవమును వర్ణించిరి. కావున వీరి వ్రాతలలో నెట్టి యతిశయోక్తులు నుండవని మనము విశ్వసించవచ్చును. నికోలోకొంటి యిట్లు వ్రాసెను. “విజయనగర మనుమహానగరము కొండలనడుమ నిర్మింపబడియున్నది. ఈ నగరము చుట్టుకొలత ఇరువది మైళ్లు. కొండల మధ్యముననున్న పల్లపు ప్రదేశములలో జనులు నివసించు గృహములును, మిడ్డెలును, మేడలును, నగరులు, ఉద్యానవనములు, ఫలవృక్షములు, పంటకాలువలు మొదలగు నవి పెక్కులు కలవు. అచ్చటచ్చట ప్రసిద్ధములగు దేవళములును, గోపురములును గన్నులకు పండువు సేయుచుండును.”

అబ్దుల్ రజాక్ ఇట్లు వ్రాసెను. “విజయనగరమువంటి మహానగరము నెన్నడును మేము కన్నులతో చూచియుండలేను. ఆ నగరముతో పోలిక నగరము ప్రపంచమున నెచ్చటనైన ఉన్నట్లు విని

యుండలేదు. సప్తప్రాకారములచే చుట్టబడిన యేడు దుర్గములచే రక్షితమై యీ నగర మొప్పుచున్నది. మొదటి దుర్గము మొదలు కొని మూడవ దుర్గము వరకునుగల ప్రదేశమంతయు సాగుచేయబడిన పొలములతోను, గృహములతోను, ఉద్యానవనములతోను ఫలవృక్షములతోను నిండియుండెను. మూడవదుర్గము మొదలు ఏడవ దుర్గము వరకునుగల ప్రదేశమంతయు అంఖ్యాకములగు జనసంఘములచేత సిండి బజారులతో నొప్పుచుండును. ప్రతి బజారునకు పై ని సాగసైన తాళ్వారముతో కూడిన ఉన్నతములైన కమానులు నిర్మింపబడినవి. బజారులు పొడవుగను, విశాలముగను, రమణీయముగను ఉండును. గులాబిపూవు లంతట నమ్మబడుచున్నవి. ఆ ప్రజలు గులాబిపువ్వుల నాహారముకంటె నావశ్యకము లయినవిగా భావించుచుండిరి. ముత్యములు, కెంపులు, నీలములు, వజ్రములు మొదలగునవి బహిరంగముగా బజారులలో విక్రయింపబడుచున్నవి. ఈ ప్రదేశములందును, రాజాంతఃపురములందును నున్నగా పాలగచ్చు చేయబడిన రాతి గొట్టములగుండా కాలువలు పెక్కులు జలప్రపూర్ణములై ప్రవహించుచున్నవి.” రాయలయొక్క సభాభవనమును వర్ణించుచు అవి మిక్కిలి సుందరముగను. చాల విలువగల అలంకరణములతో గూడినవిగను ఉన్నవని అబ్దుల్ రజాక్ తెల్పియున్నాడు.

పోర్చుగీస్ యాత్రికుడగు పెయిస్ ఇట్లు వ్రాసియున్నాడు. “ఈ రాజ్యమునకు రాజధాని విజయనగరము. రాజెప్పుడును ఇచ్చట నివసించియుండును. డెబ్బదిరెండు మైళ్ళ పొడవుగల కొండల వరుస ఈ మహానగరమును చుట్టియున్నది. ఆ యావరణలోపల వరి మొదలగు ధాన్యములు పండునట్టి బయళ్ళును, నిమ్మలు, నారింజలు, పనసలు మొదలగు ఫలవృక్షములతో నిండిన తోటలును, సారవంతములైన భూములును గలవు. ఈ కొండల వరుసలకు మధ్యమున జలాశయములు పెక్కులు కలవు. వాని యాధారమువలననే పైనుదహరించిన భూములు సాగుబడి యగుచున్నవి. రాజభవనమునకు పోవు మార్గమున సేనానుల యొక్కయు, ప్రభువుల యొక్కయు మందిర

ములు కలవు. ఇచ్చట చూచుటకు వినోదకరములగు విగ్రహములతో నలంకరింపబడిన యిండ్లవరుసలు మనోజ్ఞములై యొప్పుచున్నవి. వర్తకులు నివసించు వీధిలో పెక్కు రకముల కెంపులు, వజ్రములు, నీలములు, పచ్చలు, ముత్యములు మున్నగునవియు, ఇంకను ప్రపంచములో దొరుకు ప్రతివస్తువును అమ్మబడుచుండును. ఈ పట్టణమందన్ని రకముల ధాన్యములును, వివిధ ఫలజాతులు విక్రయింపబడును. ఈ నగరవిస్తీర్ణ తన గురించి నేను వ్రాయను. ఏలనన అది ఒక ప్రదేశమునుండి చూచుటకు కానరాదు. నే నొక కొండయెక్కి పట్టణములో చాలభాగమును చూడగల్గితిని. నాకు కనుపట్టిన భాగము రోమునరమంత పెద్దదిగానుండి చూపునకు మిక్కిలి సుందరముగా కాన్పించినది.”¹

విజయనగరయుగమందు గీర్వాణభాషయు దేశీయ భాషలగు తెలుగు, కన్నడము, తమిళమునుకూడ రాజులచేతను ప్రభువులచేతను పోషింపబడి చక్కగా వర్ధిల్లెను. విజయనగరమును పాలించిన మొదటి వంశము సంగమవంశము. ఈ వంశీయులు కర్ణాటకులని కొందరు తలంచుచున్నారు. ఇందలి నిజానిజము లెట్లున్నను ప్రథమహరిహర బుక్కభూపాల కాలమునుండియు ఆంధ్రభాషకు విజయనగరము పట్టుగొమ్మయాయెను. సాళువ, తుళువ, ఆర్వీటీ వంశముల పాలనలో తెనుగుభాషకు మఱియు మిక్కిటమైన రాజాశ్రయము లభించెను. అంతేకాక విజయనగర రాజ్యము స్థాపింపబడిన తరువాత సుమారొక శతాబ్దివరకును తెనుగు దేశములోని కొంత భాగమును రెడ్డి వెలమరాజు కుటుంబములు పాలించెను. వీరు స్వయముగ గొప్ప విద్వాంసులై విద్వాంసులను, కవులను మిక్కిలి గౌరవించిన యంశ మీవరకే తెలుపబడినది. కావున నాంధ్రకవులను పోషించు

1. ఈవాక్యములు కొ. లక్ష్మణరావుగారు రచించిన మహమ్మదీయ మహాయుగమునుండి గ్రహీతబడినవి.

గౌరవము విద్యానగర ప్రభువుల కప్పు డప్పుడు మాత్రము లభించెను.

విజయనగర రాజులలో రెండవవాడైన బుక్కరాయలు నాచన సోము డనుప్రసిద్ధ ఆంధ్రకవికిని మరికొందరు పండితులగు బ్రాహ్మణులకును కలిపి కడప మండలములోని పెంచుకలదిన్నె యను అగ్రహారమును దానము చేసెను. నాచన సోమకవి పదునాలవ శతాబ్ది మధ్యభాగమువాడు. ఈతడు కవిత్వ ప్రాగల్భ్యమున కవిశ్రయము వారితో పోల్చదగినవాడు. నాచన సోమునికిగల సర్వజ్ఞ బిరుద మాతని యసాధారణ వైదుష్యమునకు తార్కాణము. ఈత డుత్తరహరి వంశ మను గొప్ప గ్రంథమును రచించెను. మొదటి దేవరాయల కాలమున [1404-1422] విక్రమార్కచరిత్రమును వ్రాసిన జక్కయ యను కవి జీవించెను. ఈ కవి గ్రంథమును కృతిపొందిన సిద్ధనమంత్రి దేవరాయని సచివుడు. దేవరాయలు సంస్కృతభాషను, కర్ణాట భాషనుకూడ పోషించెను. సాళువ నరసింహరాజునకు పిల్లలమఱ్ఱి పిన వీరభద్రకవి తన జైమినిభారతము నంకిత మిచ్చెను. ఈతని కవిత్వ మించుక కతినముగ నున్నను మిక్కిలి రమ్యమైనదని పండితులు ప్రశంసించియున్నారు. సంకీర్తనాచార్యులలోమొదటివాడైన తాళ్ళపాక అన్నమాచార్యులు సాళువ నరసింహరాయల కాలముననే తిరు పతిక్షేత్రమున నివసించి తన కృతులను రచించెను. తుళువ నరస నాయకుని యాస్థానమున నందిమల్లయ, ఘంట సింగయ యను జంట కవులు నివసించిరి. ఇరువురు కవులు కలిసి కావ్యరచనము కావించుటకు తెనుగుభాషలోనిదియే ప్రథమోదాహరణము. వీరు వరాహ పురాణమును రచించి నరసనాయకునికి కృతి యిచ్చిరి. వీరు రచించిన ప్రబోధచంద్రోదయకావ్యమును అసంతామాత్మ్యుని గంగయమంత్రి అంకిత ముంచెను. వీరు సంస్కృతపద భాయిష్ఠముగను, చక్కని తెనుగులో కూడ హృద్యమగు కవిత్వమును వ్రాయగల నేర్పరులు.

పదునారవ శతాబ్దిలో ఆంధ్ర కవిత్వమునకు స్వర్ణయుగ మన దగిన కాలము ప్రారంభ మగుచున్నది. ఇంతవరకు నాంధ్రకవు లందరునుకూడి సంస్కృత భాషయందలి పురాణములను తెనుగులోనికి పరివర్తనము చేయుచుండిరి. భగవద్గీత లే వారి కృతులయందలి కథాంశములు. శైవ కవులు తమతమ మత ప్రచారమునకై వివిధ గ్రంథములను విరచించుచుండిరి. కాని పదునారవ శతాబ్దియందు కావ్య ప్రపంచమున నొక నూతనోద్యమము ప్రబలెను. అది ప్రబంధరచన. ప్రబంధము కొంతవరకు స్వతంత్ర కావ్యము. ఇది శృంగారరస ప్రధానము. ఇం దష్టాదశ వర్ణనము లుండవలయును. కథావస్తువునుబట్టి ప్రబంధములు మూడు విధములుగ నుండును. ప్రఖ్యాతము, ఉత్పాద్యము, మిశ్రమము అనునవి ప్రబంధశాఖలు. పురాణములయందలి ప్రసిద్ధపురుషుల జీవితాంశములను గాని, స్వకపోలకల్పితము లగు కథలును, లేక ఈ రెంటిని మేళవించి కాని ప్రబంధ కవులు కావ్య రచనమునకు బూనిరి. ఇందు కవి యూహాశక్తికిని, పాండిత్య ప్రకటనమునకును. భాషావైచిత్ర్య ప్రదర్శనమునకును కూడ మంచి యవకాశము లభించుచుండెడిది. విజయనగర రాజుల కాలమందు-అందు ముఖ్యముగా కృష్ణరాయల యుగమునుండి రక్షనతంగడి సంగ్రామము వరకును ఈ సామ్రాజ్య మఖండైశ్వర్యము ననుభవించెను. తత్ఫలితముగ ప్రజలలో భోగపరాయణత్వము హెచ్చెను. కావుననే రాజులును, వారి సామంతులు మున్నగువారును శృంగారరసప్రధాన మైన యీ ప్రబంధరచనమును ప్రోత్సహించుట సంభవించెను. కష్టరాయలు స్వయముగా గొప్ప విద్వాంసుడు. రసజ్ఞుడు. ఆంధ్రభోజుడని ఈతని కొసంగబడిన బిరుదమే యీతని కవి పండిత పక్షపాతమునకు తార్కాణము. రాయలు తనకు లభించెడి విరామకాలమును చాలవరకు కవిపండిత గోష్ఠియందు గడపుచుండెను. దండయాత్రలకు పోవునప్పుడును రాజ్యపర్యటనము కావించునప్పుడును కూడ ఈతడు పండితులను కవులను తనతో తీసికొనిపోవుచుండెడివాడు. ఈతడు వారి కగ్రహారముల నిచ్చియు, తదితర విధములుగను గౌరవించు

చుండెను. కృష్ణరాయలు సంస్కృత కవులను, ఇతల దేశభాషలలో కవిత్వము చెప్పవారిని పోషించినను ఈతనికి తెనుగుభాష అభిమాన భాష. రాయల ఆస్థానమున నష్టదిగ్గజములని పేరుమోసిన ఆంధ్రకవి శిఖామణు లుండినట్లు ప్రతీతి. కాని వారిలో కొందరు రాయలకు సమ కాలీనులు కాదు. సమకాలీన కవులలో అల్లసాని పెద్దన, నంది తిమ్మన, మాదయ్యగారి మల్లన, గూర్జటి మున్నగు కవింద్రులను పేర్కొనవలసియున్నది. ప్రబంధ రచనా సరమేష్ఠి యనదగిన అల్ల సాని పెద్దన వీరిలో అగ్రగణ్యుడు. రాయలీతని నాంధ్రకవితా పితా మహుడని పిలిచి మిక్కిలి గౌరవించుచుండెను. పెద్దన విరచితమైన మనుచరిత్రమునకు కృష్ణరాయలే కృతిభర్త. మనుచరిత్ర మొక అపూర్వ శృంగార ప్రబంధము. ఇందలి కవిత్వము మృదుమధుర మైనది. దీనిని నేటికిని పండిత పామరులు చదివి ఆనందించుచున్నారు. పెద్దన మనుచరిత్రమే తరువాత వ్రాయబడిన ప్రబంధములకు వరవడి పెట్టినది. నంది తిమ్మనకవి పారిజాతాపహరణ మను లలిత శృంగార ప్రబంధమును రచించి రాయల కంకిత మిచ్చెను. కృష్ణ దేవరాయలు స్వయముగ గొప్పకవి. ఆతడు ఆముక్తమాల్యద యను మహద్గ్రంథ మును రచించెను. దీనికి విష్ణుచిత్రియ మను నామాంతరము కలదు. ఈ గ్రంథరచనమునందు రాయలకు అల్లసాని పెద్దన సహాయము లభించినదని కొందరితలంపు. ఆముక్తమాల్యద భక్తిరస ప్రధానమగు గ్రంథమైనను ఇందు రాయల సర్వంకషప్రజ్ఞ ద్యోతకమగుచున్నది. సమకాలిక జీవితమును కృష్ణరాయలు పరిశీలించినంత సూక్ష్మముగ బహుశః మరి యే తెనుగుకవియు ఏకాలమందును కూడ చేయలేదని తెల్పుట అతిశయోక్తి కాదు. రాయల కవిత ప్రౌఢమై పండితైక వేద్యముగ నుండును. రాయల యనంతర కాలమున కీర్తిగాంచిన ఆంధ్ర కవులలో పింగళిసూరన, భట్టుమూర్తి యను నామాంతరము కల రామరాజ భూషణుడును ప్రముఖులు. పింగళి సూరన కవి ప్రభా వతీ ప్రద్యుమ్నము, రాఘవ సాండవీయ మనుద్వ్యర్థి కావ్యము, కళాపూర్ణోదయము అను గొప్ప కృతులను రచించెను. ఇందు కళా

పూర్ణోదయ ముత్తమ మైనది. సూరన కవి దీనిని నంద్యాల కృష్ణ రాజున కంకిత మిచ్చెను. నంద్యాలవారు విజయనగర రాజులకు సామంతులు. కళాపూర్ణోదయ మాంధ్రభాషయం దద్వితీయమగు కావ్యము. ఇందు సూరనకవి ప్రదర్శించిన కథాకల్పనా చమత్కృతి ఇంకే ప్రబంధమందును కానరాదు. ఈతని కవిత్వము మృదుమధురము. రామరాజభూషణుడు వ్రాసిన గొప్ప కావ్యము వసుచరిత్ర. ఇది ఆర్వీటి తిరుమల రాయని కంకిత మొసంగబడినది. భాషాచమత్కృతియందును, పాండితీ ప్రకటనమందును ఈ కావ్యమున కిదియే సాటి. ఇందలి కవిత్వము కఠినముగను, పండితైకవేద్యముగను నుండినను మిక్కిలి కర్ణరసాయనముగ నుండును. ఈ కవి హరిశ్చంద్ర నలోపాఖ్యానమను ద్వ్యధికావ్యమును కూడ వ్రాసెను. పైన తెలుపబడినవారేకాక విజయనగర యుగమునకు కీర్తి తెచ్చిన ఆంధ్ర కవులు వెక్కురు కలరు. వీరిలో తెనాలిరామకృష్ణకవి, సంకుసాల నృసింహకవి, తాళ్ళపాక తిరుమలాచార్యుడు మున్నగువారు ప్రముఖులు.

విజయనగర ప్రభువులు సంస్కృతమునుకూడ చక్కగా పోషించిరి. కృష్ణదేవరాయలు స్వయముగా సంస్కృతభాషయందు విద్వాంసుడు. ఈతడు మదాలస చరిత్రము. సత్యావధా పరిణయము మున్నగు కావ్యముల వ్రాసినట్లు తెల్పుదురు. ఈ రాయని యాస్థాన మందు లొల్ల లక్ష్మీధర పండితుడను బ్రాహ్మణ విద్వాంసుడు నివసించెను. ఈతడు మొట్టమొదట కటకపురాధీశులగు గజపతులకడనుండి, ఆపైన విజయనగర రాజ్యమునకు వచ్చినట్లు తెలియుచున్నది. ఈతడు శివానందలహరి మున్నగు గ్రంథములకు వ్యాఖ్యానమును, దైవజ్ఞానవిలాస మను అపూర్వ గ్రంథమును వ్రాసెను. దైవజ్ఞాన విలాస మొక విజ్ఞాన సర్వస్వమని పండితుల యభిప్రాయము. రాయల విఖ్యాతమంత్రి తిమ్మరుసు గొప్ప సంస్కృత విద్వాంసుడు. ఆత డగస్త్య భారతమునకు వ్యాఖ్యానము వ్రాసెను. ఆతని మేనల్లుడు నాదెండ్ల గోపన ప్రబోధ. ఛంద్రోదయముపై టీక

వ్రాసెను. విజయనగరాస్థానమునకు పలువురు మతబోధకులు వచ్చి, శాస్త్రచర్చలు సల్పుచుండుట ఆదారముగ నుండెను. ప్రఖ్యాత మత సంస్కర్తలగు చైతన్యుడును, వల్లభాచార్యుడును విజయనగరాస్థానమును సందర్శించిరట. మాధ్వగురువులగు వ్యాసతీర్థులును, విజయేంద్రులును, రామానుజ మతస్థులగు దొడ్డయాచార్య, తాతాచార్య ప్రభృతులును విజయనగర ప్రభువులచే ఆదరింపబడిరి. వీరిలో వ్యాస తీర్థుడు వేదాంతము, తర్కము మున్నగు నంశములపై అనేక గ్రంథముల రచించెను. ఈ కాలమునాటి స్త్రీరచయితలలో వరదాంబికా పరిణయము వ్రాసిన తిరుమలాంబయు, మధురావిజయమును వ్రాసిన గంగాదేవియు ప్రశంసార్హులు. వరదాంబికా పరిణయము చారిత్రికాంశములకు నిధి. మధురావిజయము చక్కని కావ్యము. సాహిత్యముతోపాటు సంగీతమునుకూడ విజయనగర ప్రభుత్వము పోషించెను. హరిహర బుక్కరాయల గురువును మహామంత్రియైన నవిద్యారణ్య స్వామి సంగీతసారమను ఒక శాస్త్రగ్రంథమును వ్రాసెనట. అందాంతడు 267 రాగములను సూచించినట్లు తెలియుచున్నది. శ్రీనాథ మహాకవిని స్వర్ణాభిషేకముచే గౌరవించిన ప్రౌఢదేవరాయలు సారంగదేవుని సంగీత రత్నాకరమునకు వ్యాఖ్యవ్రాసిన కల్లినాథుడను పండితుని పోషించెను. సాళువ నరసింహరాయల కాలమున చెన్నశైరి అనునాతడు మొట్టమొదటి యక్షగానమును రచించినట్లు హరిభట్టు నరసింహపురాణము తెల్పుచున్నది. సమకాలిక వాఙ్మయమును చూచిన పక్షమున పై కాలమందు స్త్రీలు సంగీతమును నృత్యమును అభ్యసించినట్లు తెలియగలదు. తుళువపంశమువాడు విజయనగరమును పాలించుచున్న కాలమునందు సంగీతశాస్త్రమునకు మిక్కిలి ప్రోత్సాహము కల్గెను. ఈనాడు కర్ణాటక సంగీతమను పేరుతో విఖ్యాతించెదియున్న ప్రత్యేకశాఖ పై కాలమునందే ఒక విశిష్ట రూపమును తాల్చియుండవచ్చును. కృష్ణదేవరాయలు యువకుడుగా నున్న కాలమున వీణావాద్యము నభ్యసించెను. ప్రసిద్ధ మాధ్వగురువగు రాఘవేంద్ర తీర్థుని పూర్వీకులలో నొకడగు కృష్ణుడు

రాయలకు సంగీతగురువు. రాయల రాజ్యకాలమున లక్ష్మీనారాయణ పండితుడను గొప్ప సంగీత విద్వాంసుడు కటకమునుండి కృష్ణరాయల యాస్థానమునకు వచ్చెను. ఈ పండితుడు సంగీత సూర్యోదయమును గ్రంథమును వ్రాసెను. కృష్ణరాయలు లక్ష్మీనారాయణ పండితుని తన అంతఃపురమున సంగీతాధ్యాపకునిగ నియమించెను. అళియరామ రాజు తన మామయగు కృష్ణరాయని వలెనే సంగీత విద్యాప్రియుడు. ఈతడు రామయామాత్యుడను గొప్ప సంస్కృత విద్వాంసుని పోషించెను. రామయామాత్యుడు స్వరమేళకళానిధి యనునొక సంగీత శాస్త్రగ్రంథమును రచించెను. రామరాయ లీ సంగీత విద్వాంసుని తన కుమార్తెలకు సంగీతము నేర్పుటకై ఆదేశించెను. రామయామాత్య విరచితమగు స్వరమేళ కళానిధి యందలి విషయములు గాయక ప్రపంచమున గొప్ప విచారములకు కారణమయ్యును. ఈనాటి కర్ణాట సంగీతమునకు ప్రాతిపదికగా నిశ్చించినవి. విజయనగర యుగమున సంగీతమున కెక్కుడు గౌరవమును, ప్రజాదరమును కల్గెను. ఆనాడు సంగీత సాధనములు పెక్కు లుండెను. వానిలో వీణ శ్రేష్ఠమైనది. ప్రబంధ నాయికలందరును వీణావాదన సిఫుణలే! సంగీతమును నేర్చియుండుట ఆ యుగమున విజ్ఞాన లక్షణములలో నొకటిగ పరిగణింపబడెను.

విజయనగర రాజ్యయుగమున నపూర్వమైన దేవాలయములును, రాజప్రాసాదములును నిర్మింపబడెను. ఇందలి శిల్పకళ అద్భుతమైనది. శిల్పముతోపాటు చిత్రలేఖనముకూడ ఈ యుగమందు అభివృద్ధిదశయందుండెను. 1336 వ సంవత్సరమున తుంగభద్రాతీరమున విజయనగరము స్థాపింపబడిన నాటినుండియు ఈ పట్టణము గొప్ప దేవాలయములతోడను, రాజమందిరములతోడను విరాజిల్లెను. ఇందులకు సమకాలీనుల వ్రాతలే నిదర్శనము. సంగమవంశ యుగమునాటి నిర్మాణములనుగురించి మన కెట్టి వివరములును తెలియరాకున్నవి. కాని రాజప్రాసాదమునకు సమీపముననున్న హజా

రరామస్వామి యాలయమును విఠలస్వామియాలయము మఱికొన్ని దేవళములును సంగమ వంశజులనాటి వాస్తునిర్మాణములనిదృఢముగ జెప్పవచ్చును. వీనిలో హజారరామస్వామి దేవాలయము మిక్కిలి సుందరమైన నిర్మాణము. ఇందలి చెక్కడపుపని విద్యానగర శిల్పమున కత్యుత్తమమగు నిదర్శనము. ఈ ఆలయములోని స్తంభములును, పై కప్పునుకూడ మిక్కిలి రమ్యమగు శిల్పరచనా విన్యాసముతో నొప్పియున్నవి. ఇయ్యది రాజకుటుంబమునకై ప్రత్యేకింప బఁబఱచిన దేవళము కావచ్చును ఈనాడు హంపీక్షేత్రమున కానవచ్చుచున్న అనేక దేవాలయ శిథిలములును మందిరావశేషములును, తుళ్ళవవంశమునాటివే యని చారిత్రకులు నిర్ణయించి యున్నారు. విజయనగర రాజన్యులలో శ్రేష్ఠుడయిన కృష్ణరాయలే వీనిలో పెక్కింటిని నిర్మింపించెను. 1508—1542 సంత్సరములకు నడుమ విద్యానగరమందలి అద్భుత నిర్మాణము లన్నియు రూపొందినట్లు విఖ్యాత శిల్పకళావేది యగు ఫెర్నాసన్ పండితుని అభిప్రాయము. తాను రాజ్యాధికారమును పూనిన కొలదికాలమునకే కృష్ణరాయలు విరూపాక్ష దేవుని ఆలయ గోపురములలో నొకదానిని పునర్నిర్మాణము కావించెను. గజపతులతో యుద్ధముసేయుచున్న కాలమందు రాయలు నూతన దేవాలయమునొకదానిని నిర్మించెను. అదికృష్ణస్వామి ఆలయము. ఈతడు చిదంరమునందలి దేవాలయమున కొకగోపురమును, తిరువణ్ణామలై యం దొక సహస్రస్తంభ మంటపమును నిర్మింపించెను. 1520 వ సంవత్సరమున నాగలాపురమునకు సమీపమున కృష్ణరాయలు కొన్ని చక్కని దేవాలయములను నిర్మాణము కావించెను. 1528 వ సంవత్సరమున రాయ లొక యుగ్ర నరసింహ మూర్తిని చెక్కించెను. ఆ విగ్రహము మిక్కిలి పెద్దది. భయంకరముగా నుండును. ఇయ్యది మహమ్మదీయులచే నెంతయో పాడు చేయబడియు నేటికిని దర్శనీయముగ నున్నది. రాయల యుదాహరణము నాతని సామంతులలో పలువు రనుసరించిరి. గండికోటయందు పెమ్మసానివారు రఘునాథస్వామికై గొప్ప

ఆలయమును కట్టించిరి. ఉత్తర పినాకినీ తీరమందు తాడిపత్రిలో వీరు నిర్మించిన దేవాలయము లద్భుత శిల్ప సౌందర్యమును ప్రకటించుచు విజయనగర శిల్పుల ప్రతిభను నేటికిని చాటుచున్నవి. కృష్ణరాయని సోదరుడగు అచ్యుతరాయలు విఠలస్వామి దేవాలయమును సంపూర్ణము కావించుటయే కాక అచ్యుతరాయస్వామి ఆలయమును, పట్టాభిరామస్వామి దేవళమును నిర్మింపించెను. పట్టాభిరాముని మందిరము సువిశాలమగు మండపములతోడను, పుష్కరిణులతోడను ఒప్పి చూపరులకు విస్మయము కల్గించుచుచున్నది. అచ్యుతరాయలు తిరుపతిక్షేత్రమును చాల పర్యాయములు సందర్శించి, అచ్చట భక్తుల కొరకై మండపములకట్టించెను, ఈతని ఉద్యోగులలో నొకడైన పెనుగొండ విరూపన్నయను నాతడు లేపాక్షీయను ప్రదేశమున అత్యంత సుందరమైన యొక శివాలయమును నిర్మింపించెను. ఈ దేవ మందిరమును గూర్చి మనము మరికొన్ని విశేషములు ముందు తెలిసికొనగలము.

విజయనగర రాజులు దేవాలయములనేకాక మిక్కిలి సుందరములగు ప్రాసాదములకూడ నిర్మాణము కావించిరి. కళింగ విజయానంతరము కృష్ణరాయలు భువనవిజయమును పేరిట నొక గొప్ప సభాభవనమును నిర్మించెను. ఈ మంటపము గజాకారముగల స్తంభములపై నిలచియుండును. 1520-వ సంవత్సరమున నీ రాజు తన తల్లి పేరిట తాజధానికి సమీపమున నాగలాపురమును నొక పేటను కట్టించెను. ఈ రాజు పెనుగొండ యందును చంద్రగిరియందును కూడ రాజభవనముల నిర్మించెను. పెనుగొండ ప్రాసాదమునకు గగన మహాలు అని పేరు, ఇయ్యది పూర్తిగా నశించినది కాని తరువాత కాలమున మధుర తంజావూరు నాయకు లీమందిరము ఘక్కినే తమ తమ ప్రాసాదముల నిర్మించుకొనుచుండినట్లు తెలియుచున్నది. అచ్యుతరాయలు మొకట విలాస మంటప మను నొక మందిరమును, సదాశివ ధాయలు రత్నకూట మను నొక హర్యమమును నిర్మించిరి. ఇందు

రత్నకూట మొక ఆరామ మధ్యముననుండి అపూర్వమగు విగ్రహములతోడను, రమణీయమగు పుష్కరిణులతోడను విలసిల్లి దేవేంద్రుని వైజయంతములవలె నుండెడిదట. విజయనగర శిల్పము అత్యంత రమణీయ మనియు, ఆనాటి శిల్పుల కళా ప్రాశస్త్యమపూర్వమనియు భారతీయులును, విదేశీయులును కూడ అంగీకరించి యున్నారు. హంపి, తాడిపత్రి మున్నగు ప్రదేశముల సందర్శించి అచ్చటి శిథిలముల కనులార చూచిన వారి కీ యంశము తెల్లమగును.

విజయనగర యుగమందు చిత్రలేఖనముకూడ చక్కగ పెంపొందెను. భారత రామాయణముల యందలి ప్రసిద్ధ గాథలను దేవాలయములందును, గృహకుడ్యములపై నను చిత్రింపించుట ప్రాచీనమగు నాచారము. ఈ పద్ధతయే విజయనగర యుగమున ననుసరింపబడినట్లు తెలుపవచ్చును. ఈ యుగమునాటి చిత్రలేఖన ప్రాశస్త్యమును హంపి, సోమపాలెము. లేపాక్షి యను ప్రదేశములలోని దేవాలయములయందు నేటికిని మనము కాంచవచ్చును. లేపాక్షి యను ప్రదేశము నేటి అనంతపురము జిల్లాలోని హిందూపురమునకు తొమ్మిదిమైళ్ళ దూరముననున్నది. ఇచ్చట విజయనగర యుగమునాటి వీరభద్రేశ్వరాలయము కలదు. దీనినే నేడు లేపాక్షి దేవాలయ మని పిలుచుచున్నారు. దీనిని కట్టించిన విరూపన్నయను నాతడు కృష్ణ దేవరాయలకడను, అచ్యుతరాయలకడను ఉద్యోగిగ నుండెను. ఈతని కొకనాడు దైవికముగా నొక వీరభద్ర విగ్రహము దొరకెనట. తత్ప్రాంతమున చిన్నచిన్న గుళ్లును, పాపనాశేశ్వరుని ఆలయమునుండెను, విరూపన్న ఈ పాపనాశేశ్వరుని సన్నిధినే వీరభద్రుని ఆలయమునుకూడ గట్టించెను. ఈ దేవాలయము మంటపము, మహా మంటపము, కళ్యాణమంటపము మొదలయిన సర్వలక్షణములతో శోభిల్లుచున్నది. ఇందలి మహామంటప మరువదియారు స్తంభములపై నిలచియున్న విశాల నిర్మాణము. స్తంభములపై గాయకుల గొంతులు గాయకురాండ్ర యొక్కయు చిత్రములు మనోహరముగా చెక్కబడినవి. ఈ మండపము కప్పునకు లోపలి

భాగము నపురాణేతిహాసములలోని కథలు మిక్కిలి రమ్యముగ చిత్రింపబడెడివి. “చక్కని ఎరుపు, నీలము, పసుపు పచ్చ, ఆకుపచ్చ నలుపు, తెలుపు లుపయోగించి ఈ అద్భుత చిత్రములు గీయబడినవి. పరిస్ఫుట రేఖల తీర్పునకు భారతదేశము పేరుగాంచినది. లేపాక్షి చిత్రములూ ప్రతిష్ఠను నిల్పినవి. పెంచిన వన్నను తప్పులేదు. శివ, వీర భద్ర విష్ణ్వాలయములు మూటికిని సమానమైన ముఖమండపము పై కప్పు లోపలిభాగమున మహాభారత రామాయణాది పౌరాణిక గాథల నెక్కుడుగ వ్రాసినను వీరభద్ర దేవాలయపు గోడలమీదను, శివాలయపు అర్ధ మండపమునను శివ కథలు అచ్చెరువు గొల్పునట్లు చిత్రింపబడియున్నవి. పార్వతీ పరిణయము, పార్వతీ పరమేశ్వరుల పరస్పరానురాగ క్రీడలు, త్రిపుర సంహారము, శివతాండవములోని ఆఖ్యాయికలును ఈ చిత్రములకు వస్తువు లయినవి. గౌరీప్రసాద శివ డను చిత్రమున పద్మములు, మీనములతో జటాజూటమునుండి ప్రవు హించు గంగను మరుగుపరుప జూచుచు, శివుడు పార్వతి చుబుకముపై చేయిడి బుజ్జగించుట, ఖండితానన పార్వతి ప్రణయకోపమున మోము ద్రిప్పట, ఆ దంపతుల కండ్ల తీరు, ముఖముల సౌరు చూపరులను ముగ్ధుల కావించును. పరిణయమునకు ముందు పార్వతి యలంకారము, పార్వతీ పరమేశ్వరులు చదరంగ మాడుట స్వభావప్రతిబింబములై యొప్పుచున్నవి. శివుడు అంధకాసుర సంహార మొనర్చుచోట ముఖ మున శాంతి, కరమున శూలము పెట్టి రుద్రుని నిర్లిప్తధర్మపరతను చాటించినారు. కృష్ణుని వేణుగానము గోపికలను సమ్మోహితలను కావించినట్లు శివుని భిక్షోటనము ఋషిపత్నులను సమ్మోహితలను కావించుట చక్కగా చూపినారు. వృషభారూఢ శివుడు, నటేశుని ఆనంద తాండవము. శివానుగ్రహము, దక్షిణామూర్తి మున్నగు నితర చిత్రములు కూడ చిత్రకారుల కళావైదగ్ధ్యమును వేసోళ్ళ చాటుచున్నవి.” *విజయనగర యుగమునాటి ఇతర చిత్రలేఖనముల

* చూడు - వ్యాసము లేపాక్షిలోని రాయలనాటి చిత్రశాల, భారతి ఆస్టో
మరు 1945.

పరీక్షించిన పక్షమున నందలి ప్రాశస్త్య మితోధికముగ మనకు తెలియగలదు.

విజయనగర రాజులు మతవిషయములందు మిక్కిలి నిష్పక్ష పాతబుద్ధితో వర్తించుచుండినట్లు ఇంతకు పూర్వమే సూచింపబడినది. రాజులకు విరూపాక్షుడు కులదైవము, సంగమవంశీయులందఱును శైవధర్మము నవలంబించిరి. సాళువ, తుళువ, ఆర్వీటి వంశముల వారికి వైష్ణవమతమం దభిమానము మెండు. కాని యివి రాజులవ్యక్తి గతాభిమానములు. ప్రజాపరిపాలనయందు వా రొక మతము నెడ ప్రత్యేకాభిమానమును కాని, మరియొక మతమునెడ ద్వేషము కాని చూపలేదు. బహుళః దీనికి ముఖ్య కారణము సంగమ వంశీయుల కాలమున రాజ గురువుగను మంత్రిగను ఉండిన మాధవ విద్యారణ్యుల వారి బోధయే కావచ్చును. విద్యారణ్యుడు శృంగేరి పీఠాధిపతి. అద్వైతవాది, పరమేశ్వరుని నిజస్వరూపమును తెలిసినజ్ఞుని. కావున నా మహనీయుడు సర్వమతములయెడ సమభావములను చూపవలసినదని రాజులకు హితబోధ చేసియుండవచ్చును. బుక్కరాయలు జైన వైష్ణవులకు శ్రావణ బెల్గోలాయందు వివాదము లేర్పడిన సందర్భమున మిక్కిలి న్యాయబుద్ధితో వర్తించి వారికి సంధి చేసిన ట్టీవరకే తెల్పియున్నాము. ఆ సందర్భముననే ఆతడు ఒక రాజాజ్ఞను ప్రకటించి, ఆ యాజ్ఞను ప్రజల కందరికిని తెలియునట్లు శీలలపై చెక్కించెను. ఆ ప్రకటనమందు బుక్కరాయడు తన రాజ్యములో వైష్ణవులు జైనుల బాధించుట మున్నగు నకృత్యముల సహింప ననియు, నిజమునకు జైన వైష్ణవ దర్శనములందెట్టి భేదములును లేవనియు వ్రాయించెను. మహమ్మదీయుల యెడల కూడ విజయనగరరాజులును సామంతులును నిష్పక్షపాతబుద్ధితో వర్తించిరి. మొదటి దేవరాయలు తన సేనయందలి మహమ్మదీయ సైనికుల ఉపయోగముకొరకై విజయనగరమున నొక మసీదు కట్టించెను. కృష్ణదేవరాయని కాలమున శాంత లింగప్ప అను నొక వీర శైవ సామంతుడు మతావేళ పరవశుడై అనేకులు శ్వేతాంబర జైనులను

చంపగా, రాయ లీ దార్జన్యమును సహింపక వెలుగోటి వంశీయుడైన తిమ్మానాయ డను ఉద్యోగిని పంపి శాంత లింగప్పను కఠినముగా శిక్షించినట్లు చరిత్రలు తెల్పుచున్నవి. కృష్ణరాయలు విష్ణు దేవాలయములను, శైవ దేవళములనుకూడ నిర్మింపించెను. రాయలు తిరుపతి, కంచి, సింహాచలము అహోబిలము మున్నగు వైష్ణవ క్షేత్రములకే కాక తిరువణ్ణామలై, చిదంబరము, కాళహస్తి, శ్రీశైలము, అమరావతి మొదలగు శైవ దేవాలయములకు కూడ సమానముగ దానము లొసంగెను. ఈ రాజు అన్ని మతములవారిని తన కడ ఉద్యోగులుగ నియమించుకొనెను. రాయల రాజ్యమందు క్రైస్తవులు, మహమ్మదీయులు, యూదులు సర్వ మతములవారును కూడ యభేచ్ఛముగ శాంతజీవనము గడుపవచ్చు ననియు, వారికెట్టి కష్టములును కలుగ వనియు భారోపీసా యను విదేశీయుడు తెల్పి యున్నాడు. కృష్ణరాయల యల్లుడైన అళియ రామరాయలు మత విషయములందు అపూర్వమైన సహనమును చూపినట్లు నిదర్శన పూర్వకముగ తెలుపవచ్చును.

పండ్రెండు, పదమూడు శతాబ్దాలలో ఆంధ్రదేశమున ప్రబలిన మతవిషయిక మగు అసహనము విజయనగర కాలమునాటికి చల్లారి నట్లు తెలుపనగును. ఈ యుగమున అద్వైత మతమును, వైష్ణవ మార్గ సాంప్రదాయములును, జైన ధర్మమును కూడ ప్రజలవలంబించిరి. అద్వైతమత వ్యాప్తికి విద్యారణ్యుని కృషియే మూలము, వైష్ణవ మత వ్యాప్తికై ఈ కాలమందు కందాడై, పరవస్తు కుటుంబములవారు మిక్కిలి పాటుపడిరి. కృష్ణరాయలకు తాతా చాచ్యుడను గురువుండినట్లు అనేక ఐతిహ్యములు కలవు. శతగోపయతి యను నొక మహనీయు డీ కాలమునాటి వైష్ణవాచార్యులలో నొకడు. అల్లసాని పెద్దన కవీంద్రు డీ యతిశ్రేష్ఠుని శిష్యుకోటిలోనివాడు. ద్వైతమత ప్రచారమునకై వ్యాస తీర్థుడను స్వామి ఈ కాలమున మిక్కిలి కృషిచేసెను. కాని యీ సాంప్రదాయమునకు ప్రజాదరము ఫిశేష్ణముగ లభింపలేదు, జైన్ మతస్థులును వీరకై వులును కూడ

పలువురు విజయనగర రాజ్యమం దుండిరి. అన్ని మత సాంప్రదాయ ములవారికిని వేర్వేరు మతము లుండెడివి. ఈ మతాధిపతులు ప్రజలకు మతధర్మమునే కాక, లౌకిక విద్యలుకూడ బోధించుచుండిరి. మతము లకును, దేవాలయములకును, రాజపోషణయు, ప్రజా సహకారమును లభించుచుండెడివి.

విజయనగర యుగము భోగప్రధానమైన యుగమని తెల్పుట తప్పుకాదు. ఈకాలమందు ఆంధ్రుల ఐశ్వర్యమును, భాగ్య భోగము లును మిక్కిలి ఉచ్చదశను పొందెను. ఆకాలమునాటి రాజులును, ధనాధికులును ప్రాచీనులు వర్ణించిన అష్టభోగముల ననుభవించుచు సుఖజీవనము గడపుచుండిరి. ప్రభువులును, ధనాధికులును ఉదయమున ప్రొద్దుపోయి లేచి పువ్వులతోడను, ఇతర సుగంధ ద్రవ్యములతోడను చేయబడిన మైపిండితో నొడలు రుద్దుకొని స్నానము చేసెడివారు. కొందరికి నిత్యమును అభ్యంగన స్నానముచేయుట వాడుకగా నుండెను. స్నానోదకమునందు పన్నీటిని కూడ విరివిగ వాడుచుండిరి. వారు స్నానానంతరము ధౌత వస్త్రములను పూలదండలను ధరించెడి వారు. వీరి భోజనము సన్నని వరియన్నము, అప్పడు కాచిన వెన్న నేయి, అడవి పక్షులు మృగముల మాంసము, వివిధ ఫలములు మున్నగు వానితో కూడియుండెను. భోజనాంతర మనేక సుగంధ ద్రవ్య సంపన్నమగు తాంబూలమును వారు సేవించుచుండిరి. ఎవరై న అతిథులు వచ్చిన యెడల వారిని తాంబూల మిచ్చి సత్కరించు నాచారము నాడును నేడును కూడ తెనుగు దేశమున కాననగును. రాజువలన తాంబూలము పొందుట ఒక ప్రత్యేక గౌరవముగా ఆనాటివారు తలంచుచుండిరి. రాయ లెవ్వరికైన యొక ఘనకార్య నిర్వహణ శాధ్యత యొసంగిన యెడల దానిని సూచించుటకై ప్రభు వాయుద్యోగికి కాని సామంతునికి కాని తాంబూలము నిచ్చుట వాడుకగా నుండెను. ధనాధ్యులును, విలాపురుషులు నగు వారు ఇల్లు విడచి బయటికిపోవునప్పుడు వారితోకూడ తాంబూల కరండ మును చేబూని ఫరిచారికలును అంగరక్షకులుగ నితర పరివారమున్న

పోవుచుండిరి. ఉన్నత వంశములవారు జరీ దుస్తులను, పట్టువస్త్రములను, పొడవైన అంగీలను, ఎత్తైన టోపీలను వాడుచుండిరి. ధనిక వర్గమునకు చెందిన స్త్రీలు పావడ, బిగువైన కంచుకము, విలువగల పైట, కాళ్ళకు మెత్తని తోలుతో చేసినపాదరక్షలను ధరించెడివారు. ధనాధ్యులు వెండి బంగారు నగలను, రవ్వల యుంగరములను, ముత్యముల హారములను అలంకారములుగ వాడుచుండిరి. విజయనగర యుగమున నొక కాలికి కడియమును ధరించుట వాడుకలో నుండెను. ఆ కడియమునకు గండపెండేర మని పేరు. దానిని ధరించుట గౌరవ చిహ్నముగ ఆనాటి ప్రజలు తలంచెడివారు. ధనికులగు వారు మేలైన ఆహారముల భుజించి, సుగంధదూమపరీవృత మగు మేడలందు సుందరీమణుల సాంగత్యమున, నృత్య సంగీతములందో, చగరంగపుటాయందో లేక జూదమునందో దినమును గడపుచుండిరి. ఉత్సాహవంతులును, వనవిహారాసక్తులు సగు వారు వేటకు పోవుచుండెడివారు. చిరుతపులులను, వేటకుక్కలను పెంచుట ఆనాడు వాడుకలో నుండెను. సామంతులును, మండలాధీశ్వరులును చక్రవర్తి ప్రాసాదమునకు సమీపముననే తమ గృహములను నిర్మించుకొనుచుండిరి. ఇవి విశాలముగను సుందరముగను ఉండెడివి. ధనాధ్యుల ఇండ్లు రాతితో నిర్మింపబడుచుండెను. సాధారణముగ అన్ని యిండ్ల యందును గోడలపై పౌరాణిక చిత్రములుకాని, శృంగార చిత్రములు కాని వ్రాయించుట ఆనాడు ఆచారముగ నుండెను. రాజుల యిండ్ల యందు అనేక కఙ్కాంతరము లుండెడివి. మొదటి కక్ష్యపై గడియారముతో కూడిన ఒక గోపురము తరచుగ ఆనాటి నిర్మాణములలో కానవచ్చుచుండెను. ఈ మొగసాలనుండి లోనికి పోయిన తరువాత రాజు తన మంత్రులు, దండనాథులు మున్నగు వారితో మంతనములు సల్పు భవన ముండెడిది. అంతఃపురమున చిత్రశాల, నాట్యశాల, మజ్జన గృహము, భోజనశాల, చంద్రశాల, పానశాల, జలయంత్రధామము మున్నగు వివిధాగారము లుండెడివి. సామంతులు తమ శక్తికొలదియు తమ మందిరములలో కూడ ఇట్టి

ఏర్పాట్లనే చేయుచుండిరని మన మూహింపవచ్చును. మద్యపానము చేయుట రసికత కొక లక్షణముగా ఆనాడు భావింపబడెను. రాజభవనములందును, ధనాధ్యుల మేడలందును ప్రత్యేకముగ పానశాలలుండెడివి. వేసవియందు చంద్రశాలలలో మధుసేవనమునకై ఏర్పాట్లు చేయుచుండెడివారు. విలాస ప్రియులగు స్త్రీ పురుషులు రాత్రులందు వీనిలో సమావేశమై పుష్పాసవము, తాళమధువు, మదిరారసము, ద్రాక్షాసవము, మున్నగు మద్యవిశేషముల సేవించెడివారు. ఈ కథాకాలమునాటికి విజయనగర పట్టణమున వేశ్యాగృహములు విరివిగ నుండెను. ప్రభువులును, ధనాధ్యులును వేశ్యలను పోషించుచు బహిరంగముగనే సానివాడలకు విజయము చేయుచుండెడివారు.

వర్ణింపబడుచున్న ఈ యుగమునందు స్థానిక స్వపరిపాలనము వ్యాప్తిలో నుండెను. గ్రామపరిపాలనము పంచాయతీ సభల మూలముగ జరుగుచుండెను. గ్రామస్థు లందరు నేకమై ఈ సభలను సంవత్సరమున కొక పర్యాయ మెన్నుకొనుచుండిరి. ఈ విధముగ నియమింపబడిన పెద్దలు పన్నుల వసూళ్లు, నేరముల విచారణ, సంఘపు కట్టుబాట్లు, కులవివాద పరిష్కారము మున్నగు విషయములనుగూర్చి శ్రద్ధ వహించుచుండిరి. తలారులు రాత్రియంతయు గ్రామములో గ స్తీతిరుగుచు, చోరబాధనుండి గ్రామిణుల రక్షించుటయేకాక, అనుమానాస్పదులుగ నున్నవారి నెల్ల నిర్బంధించి తాణాలో బందీలుగ నుంచి, నిరపరాధులగువారిని తెల్లవారినమీదట విడచిపుచ్చుచుండిరి. వెండి బంగారములు దొంగిలించబడిన పక్షమున రక్షకభటులు కంసాలులను పట్టుకొని ఆ సొమ్ములను రాబట్టుటకాని, లేనియెడల దొంగసొత్తును తెచ్చినవారిని తమ కప్పగింపుడని వారి నొప్పించుటకాని చేయుచుండిరి. తాము పట్టుకొనిన దొంగలు మున్నగువారిని రక్షకభటులును, అధికారులును విచారణకొరకై పంచాయతీ సభకు తీసికొనిపోయెడివారు. విచారణ సభలు దేవాలయములందు కాని, లేక గ్రామమధ్యమున రచ్చకట్టునందుకాని సమావేశమగుచుండెను.

ఆకాలమున నేటివలె ప్రతిపట్టణ మందును న్యాయస్థానములు లేవు. ప్రజలయందు సంభవించిన వివాదములను, నేరములను పంచాయతీ సభలు బరిష్కరించుచుండెను. ఈ సభలయందు వేదములును, శాస్త్రములును చదివిన బ్రాహ్మణులు న్యాయాధికారులుగ నుండెడి వారు. వీరు విజ్ఞానేశ్వరీయమునే ముఖ్య ప్రామాణిక గ్రంథముగ స్వీకరించి, ఎట్టి ప్రతిఫలాపేక్షయును లేక, కేవల న్యాయైకబుద్ధితో తగవులను, నేరములను పరిష్కరించుచుండెడివారు. ఈ పంచాయతీ సభలలో సివిల్, క్రిమినల్ అభియోగములు రెండునుకూడ విచారింప బడుచుండెను. న్యాయమూర్తులును, సాక్షులునుకూడ దైవ ముఖము చూచి సత్యమును పల్కుచుండిన కారణమున నీపంచాయతీ సభలలో జనులకు తరచు న్యాయము లభించుచుండెను. కూట సాక్ష్యము లిచ్చినను అన్యాయములగు తీర్పు లిచ్చినను వంశనాశన మగునని ఆకాలమువారు భయపడుచుండిరి. ఈ పాపభీతియే వారినధర్మమునుండి రక్షించుచుండెను. లంచగొండితన మానాడు లేక పోలేదు కాని లంచగొండులు మిక్కిలి స్వల్పముగ నుండిరి. పంచాయతీ దారులు కావించిన నిర్ణయమునే ఇరుపక్షములవారును అంగీకరించుచుండిరి. కొల్లసందర్భములలో నభియోగమును పునర్విమర్శకై రాజువద్దకు పంపుచుండిరి. రాజు రెండుపక్షముల వాదమును విని, సాక్షులను విచారించి, తన సభలయందలి విద్వాంసుల యభిప్రాయమును గైకొని వివాదముల పరిష్కరించుచుండెను. నేరస్థులకు బొండ్ వేయుట మొదలుకొని మరణదండనము వరకును శిక్షలు విధింపబడుచుండెను. కాని యెంతటి గొప్ప నేరము చేసినను బ్రాహ్మణులకు ప్రాణదండనము మాత్రము విధింపబడెడిదికాదు. తలగొరుగుట, దేశమునుండి వెడలనడచుట మున్నగు శిక్షలు మాత్రమే బ్రాహ్మణులకు విధింపబడుచుండెను.

విజయనగర యుగమందు రాజులును, ఇతర ధనాఘ్యులునుకూడ ప్రజాహితకార్యముల చేయుటయందు మిక్కిలి శ్రద్ధ పూనుచుండిరి. బుక్కరాయ హరిహరరాయల కాలములో చిక్కడడయలుఅను ఒక

మంత్రియుండినట్లు 1380 నాటి ఒక శాసనమువలన తెలియుచున్నది. ఈతడు బుక్కరాయ సముద్రము, కీర్తిసముద్రము, నాగవ్యచెఱువు, బచ్చప్ప చెఱువు, చౌడప్ప కాలువ మొదలగువానిని నిర్మించి రాజ్యములో కఱవులు లేకుండచేసెనట. మొదటి దేవరాయలకు పూర్వము విజయనగరమున నీటికొరత యుండెనట. కావున దేవరాయలు పట్టణమునకు పండ్లెండుమైళ్ళ దూరమున తుంగభద్రానది కానకట్టకట్టించి ఒక కాలువను పట్టణములోనికి తెచ్చెను. ఈవిధముగ పట్టణమున జలసమృద్ధి యేర్పడి ఎచ్చటచూచినను ఉద్యానములును, పూలతోటలును, పండ్లతోటలును అభివృద్ధిచెందెను. దీనివలన విజయనగర పట్టణపు శోభ యెంతయో హెచ్చెను. ఈ యానకట్టను, కాలువను నిర్మించుటకు రాయల బాక్కసములోని ధనమంతయు వ్యయమైనట్లు తెల్పుదురు. “సస్యసమృద్ధికొరకు కృష్ణరాయలు 1521 వ సంవత్సరమున కొఱ్ఱగల్లునొద్ద గొప్ప ఆనకట్ట కట్టించి, అందుండి కాలువలను త్రవ్వించెను. ఈ రాజు తన రాజధానిలో పెద్ద చెరువొకటి త్రవ్వించెను. దానికొరకై పోర్చుగీస్ ఇంజనీయ రొకడు గోవానుండి రప్పింపబడెను. ఈ చెఱువు త్రవ్వుట కిరువదివేల జనులు పనిచేసిరి. ఈ చెఱువునీరు సస్యసమృద్ధికై ఉపయోగించుచుండిరి. మొదటి తొమ్మిది సంవత్సరముల వరకును చెఱువు క్రిందిభూములు రైతులకు శిస్తు లేకుండ ఈయబడెను.” రాజసామంతులును, ఇతర ధనికులునుకూడ చెఱువులు త్రవ్వించియు, సత్రములు వేయించియు, చలిపందిళ్ళ నేర్పాటు చేసియు మరి అనేకవిధములుగ ప్రజాక్షేమమునకై కృషిసల్పుచుండిరి.

యామునాచార్యుడనూ భాగవతోత్తముడు తాత్కాలికముగ తా ననుభవించిన రాజరికమును విడచి, నివృత్తి ఘోరమున ప్రవేశింపబోవుచుతన కుమారునికి పట్టాభిషేకముచేసి రాజధర్మములగూర్చియు రాజనీతిని గూర్చియు అతనికి హితబోధ కావించు ఘట్టము కృష్ణరాయ విరచితమగు ఆముక్తమాల్యదయందు కలదు. రాయలు విశాల రాజ్యమును పాలించిన చక్రవర్తి. రాజనీతి కుశలుడు, ప్రాచీన గ్రంథ

పఠనమువలననే కాక స్వానుభవమువలనకూడ రాజనీతి రహస్యములను తెలిసికొనిన ప్రజ్ఞావంతుడు. కావున యామునాచామ్యుని నీతి కృష్ణదేవరాయల రాజనీతియే యని మనము నిర్ణయింపవచ్చును. తాను తెల్పిన విషయముల నారాజు స్వయముగా అనుష్ఠించెనని కూడ మనము తలంపనగును. రాయలు తెల్పిన రాజనీతి దిగువ వర్ణింపబడినది. “రాజు సమర్థులును, పండితులును, తనకు హితచింతకులు నగు బ్రాహ్మణులను మంత్రులుగ నియమించుకొనవలెను. దుర్గపాలకులుగ కూడ బ్రాహ్మణులనే నియమింపవలెను. తన వివేచనాశక్తి నుపయోగించి ఇతరులు తనకు హితులో కాదో రాజు తెలిసికొనవలయును. దుష్టమంత్రులను మాత్రము రాజెన్నడును సలహాదారులుగ పెట్టుకొనరాదు. అట్టివారు ప్రభువును నాశనము చేయుదురు. దుష్టమంత్రుల నియమించుకొనుటకంటె రాజు తనకుతానే మంత్రియై రాజ్యపాలనము చేయుట మంచిది. వ్యవసాయదారుడు మొదట పొలమును స్వాధీనము చేసికొని దానిచుట్టును ఎల్ల గాముండ్లకంచెను పాతి, అనంతరము భూమి సేద్యమున కనుకూలముగా నుండు నట్లు అందలి చెట్లవేళ్లను, మంటిగడ్డలను తీసివారి వేయును. అదే విధముగ రాజు దేశమును స్వాధీనముచేసికొని, ఎల్లలను కాపాడుకొని, బయటి శత్రువులు తన రాజ్యముపైదండెత్తకుండ చూచుకొనుచు, తన రాష్ట్రములోని ఊద్రశత్రువులను నిర్మూలింపవలయును. బహిశత్రువులకంటె అంతశ్శత్రువులు ఎక్కువ నష్టమును కల్గింతురు. కావున రాజు ముఖ్యముగ అంతశ్శత్రువులు లేకుండ చూచుకొనవలయును. సమర్థులగు చారులను నియమించి తన రాజ్యమందలి యధికారుల గూర్చియు, ఇతర రాజ్యములగూర్చియు విశేషములు తెలిసికొనుచుండవలెను ఇట్టి చారులు విశేషధన మిచ్చినగాని లభ్యపడరు. దేశమధ్యమున దుర్గమారణ్యముల నుంచరాదు. ఏలయన అవి చోరులకును, ఇతర దుర్మార్గులకును ఆలవాలముగ నుండును. రాజ్యపు తెల్లలందరణ్యములుండుట మంచిది. దుర్గమారణ్యములలో నివసించుచు రాష్ట్రవీడ చేయుకిరాతులకు సమీపమునందలి గ్రామ

ములను నిర్ధనులై న శూరులకు జీవనార్థమియవలెను. ఆ కిరాతులును, ఈ శూరులు నన్యోన్యము గలపించుచుందురు. దానివలన రాజునకును రాజ్యమునకును ఎట్టిసప్తమును లేదు సరికదా దానివలన మంచియే కలుగును. అడవిజాతులవారకారణముగనే కోపించు స్వభావము కలవారు. ఇట్టివారిలో న్యాయముగ వర్తించిన పక్షమున వారు నీయెడ అనురక్తులగుటయేకాక నీకు వశ్యులగుటకూడ తథ్యము. వీరి స్నేహము రాజున కవసరము. పరరాజులపై దండయాత్రకు పోయినప్పు డీ యాటవికుల ప్రోత్సహించి, రాజు తన శత్రుని దేశమును కొల్లగొట్టించవచ్చును. దేశము సుభిక్షముగ నుండుట కొరకును, దేశప్రజలు సుఖించుట కొరకును రాజు చెరువులు త్రవ్వించియు, ఇతర విధములుగను పాటుపడవలెను. పరదేశములనుండి తన దేశములోనికి గుఱ్ఱములు, ఏనుగులు, రత్నచందన మౌక్తికాదులును వచ్చునట్లు వర్తకమును పెంచి రేవులందు దిగుమతి సౌకర్యములు కలుగజేయవలెను. అనావృష్టివలనను, దోగములవలనను, ఉపద్రవముల వలనను బయటి దేశముల జనులు తన దేశమునకు వచ్చినచో వారిని వారిజాతికి తగినట్లు రక్షింపవలెను. శత్రురాజులు సామంతులు తమ యేలికపై నసంతుష్టులై యున్నట్లు తెలిసిన పక్షమున బహుమతు లంపియు. అభయహస్తమిచ్చియు వారిని రాజు స్వాధీనపరచుకొనవలెను. శత్రు రాజుపై యుద్ధమునకు పోవునప్పుడు రాజు తన సేనల నన్నిటిని చక్కగ కూర్చుకొని క్రమక్రమముగా ముందునకు సాగి పోవలెను. అపాయకరములగు ప్రదేశములకు రాజు తాను స్వయముగ పోరాడు. సేనల పంపవలెను. రాజునకు తొందర పనికిరాదు. అతడు కార్యవాదిగ నుండవలయును. రాజు శత్రువులను జయింపవచ్చును. దుర్గములను పట్టుకొనవచ్చును. కాని శత్రుస్త్రీలను పుట్టింటి ఆడపడచులవలె మిక్కిలి మర్యాదతో చూడవలెను. పరరాజుల దూతలను మిక్కిలి గౌరవముతో చూడవలెను. వారియెడ అనాదరముకాని, వాక్పారుష్యముకాని పనికిరాదు. సైన్యము రాజునకు చాల ముఖ్యమైనది. కావున దానిపై యధికారము నాతడు సంపూ

ర్ణముగ తన ఉద్యోగముపై విడువరాదు. ప్రభువు సమస్త సుఖములను అనుభవించుచుండియు, అప్రమత్తుడై ఒక కంటితో రాజ్యాంగ విషయముల నెల్లప్పుడు కనిపెట్టుచుండవలెను. రాజు తన దేహోగ్యమునుగూర్చి చాల శ్రద్ధ వహింపవలెను. సమర్థులగు వైద్యుల సలహా ప్రకారము వర్తించుచు, వ్యాయామాదులచే దేహమును దృఢతరము కావించుకొనవలయును. రాజు ధర్మమునకు భిన్నముగ ఎన్నడును వర్తించరాదు. రాజ్యపాలనము పాపహేతు వని భయపడి రాజు స్వధర్మమును విడువరాదు. ధర్మబద్ధముగ నడచినయెడల ఆతని కెట్టి పాపమును రాదు. తెలియక చేసిన పాపములను దానాదులచే పోగొట్టుకొనవచ్చును.” కృష్ణదేవరాయలు వర్ణించిన రాజనీతిని విజయనగర రాజులలో పలువురవలంబించియుండురని మన మూహింప నగును.

విజయనగర సామ్రాజ్యము హైందవ ధర్మమునకును, దాక్షిణాత్య సంస్కృతికిని నిక్షేపమువంటిది. ఈ రాజ్యము ఆంధ్ర, ద్రవిడ, కర్ణాటక జాతుల నేకీభవింపజేసెను. మహమ్మదీయుల దండయాత్రలచే యాదవ, కాకతీయ, మధుర, కంపిలి రాజ్యములు కూలిపోయి హిందూ సభ్యతయు, హిందూధర్మమును నశింపనున్నతరి యీ సామ్రాజ్యము వెలసెను. ఈ రాజులు ధర్మసంరక్షణము కొరకును, రాజకీయ స్వాతంత్ర్యము కొరకును తమ సామ్రాజ్యపు సర్వశక్తులను ధారపోసిరి, దక్షిణాపథ రాజ్యములను నాశనముచేసిన ముసల్మానులు హైందవుల రాజకీయ స్వాతంత్ర్యమును నాశనము చేయుటయే కాక, పాలిత ప్రజలను బలవంతముగ తమ మతములోనికి చేర్చుకొనుట కును, హిందూసభ్యతను రూపుమాపుటకును పూనుకొనినందున హైందవప్రజ లెల్లరు నేకమై ఈ సామ్రాజ్యమును స్థాపించిరి. ఈ సామ్రాజ్యమునకు ముఖ్యమైన ఆదర్శము ధర్మరక్షణము. ధర్మమును పదమును విజయనగర రాజులు మిక్కిలి విశాలభావముతో నుపలక్షించిరి, వారు రక్షించిన ధర్మము వైష్ణవధర్మము కాని, శైవధర్మము కాని, జైనధర్మము కాని కాదు, అయ్యది క్షేవల హిందూధర్మమును.

కూడ కాదు. వారిచే రక్షింపబడిన ధర్మము విశాలమైన విశ్వజనీన ధర్మము. విజయనగర రాజులు సర్వమతముల వారియెడలను—అనగా మహమ్మదీయులు, యూదులు, క్రైస్తవులు తుదకు నిరీశ్వరవాదుల యెడల కూడ నిష్పక్షపాత బుద్ధితో వర్తించిరి, ప్రాచీనకాలము నుండియు ప్రజలవలంబించు ఆచారములను, కట్టుబాట్లను, నియమములను వీరు రక్షించిరి. వర్ణాశ్రమ ధర్మములను వీరు గౌరవించిరి. సంఘ నియమములందు వీరెన్నడును జోక్యము కల్పించుకొనలేదు. ఏదైన సాంఘికాచారము ప్రజాక్షేమమునకు భిన్నముగా నున్నట్లు తోచిన పక్షమున వీరు సంఘనియమముల మార్చెడివారు. క్రీ.శ. 1425 వ సంవత్సరమున పదైవీడు రాజ్యము [నేటి ఉత్తరదక్షిణ ఆగ్కాటు జిల్లాలు] లోని ఆంధ్ర, ద్రావిడ కర్ణాటక బ్రాహ్మణులు అర్కపుష్కరిణియందలి గోపీనాథస్వామి సమక్షమున సమావేశమై వివాహాదులయందు కన్యాదాన పద్ధతిమాత్రమే అనుసరణీయమనియు, వరశుల్కమును తీసికొనరాదనియు నిర్ణయించి, ఇందులకు భిన్నముగా వర్తించు బ్రాహ్మణులు సంఘముచేతను, రాజుచేతను శిక్షింపబడవలెనని నిర్ణయించిరి, రాజు దీని కంగీకరించెను, ఇట్టి అసామాన్య పరిస్థితులలో తక్కు మరెప్పుడును రాజు ప్రాచీనాచారములను, సంఘ నియమములను త్రోసిపుచ్చెడివాడుకాదు. రాజులు సమస్త దేవస్థానములకును, మతములకును ధనసహాయము చేయుచుండిరి. మిక్కిలి పురాతనమైన పంచాయతీ సభలవలన గ్రామపరిపాలనము మిక్కిలి సరళముగను, శాంతముగను జరిగిపోయెడిది. ఈవిధముగ రాజు మత ధర్మములను, సాంఘిక ధర్మములనుకూడ చక్కగ పోషించి ప్రజాభిమానమును చూరగొనుచుండెను. దేశమందు శాంతిభద్రతలు నెలకొనెను. ప్రజలకు శత్రురాజుల భయమును, చోరభయమును తప్పెను. వ్యవసాయము, పరిశ్రమలు అభివృద్ధి గాంచెను. విదేశ వ్యాపారము ముమ్మరముగా సాగెను. దేశమున సౌఖ్యము నెలకొనెను. భోగభాగ్యములు పెంపొందెను. విజయనగరరాజులు శిల్పకళ. సంగీతము, నృత్యము, చిత్రలేఖనము మున్నగు లలితకళలను పోషించిరి. విద్వాం

సులను కవులను సన్మానించిరి. సంస్కృతము, ఆంధ్రము, తమిళము, కర్ణాటభాష వీని నన్నింటిని విజయనగర ప్రభువులు పోషించిరి. ఈ భాషలలో అనేక గ్రంథరాజములా కాలమున వెలసెను. ఈవిధముగ విజయనగర సామ్రాజ్యము ధర్మసంరక్షణము కావించి, హైందవ సభ్యతను పోషించెను. హిందువులు స్థాపించిన గొప్ప సామ్రాజ్యము లలో నిదియే తుట్టతుది సామ్రాజ్యము.

— : 0 : —

ఆంధ్రుల చరిత్ర - సంస్కృతి

19 వ ప్రకరణము

నాయక రాజులు — గోల్కొండ — బ్రిటీషురాజ్యస్థాపనము.

విజయనగర రాజ్య మత్యున్నతస్థితియం దున్న కాలమునందే దక్షిణమున రెండు సామంతరాజ్యములు స్థాపింపబడెను. అందొకటి తంజావూరు రాజ్యము. రెండవది మధుర రాజ్యము. తంజావూరు రాజ్యము ప్రాచీనమైన చోళ రాజ్యమునకును, మధుర రాజ్యము పూర్వకాలమునాటి పాండ్యమండలమునకును ఇంచుమించు సరి పోవును. భాషాదృష్టిచే చూచినపక్షమున నీ రెండును తమిళ రాష్ట్రములు. కాని ఈ రాష్ట్రములు విజయనగర రాజ్యాంతర్గతములుగ నుండిన కారణమున వీనిని పాలించుటకు ఆంధ్రరాయకులు నియమింపబడిరి. కావున వీని నాంధ్రసామంతరాజ్యములుగ పరిగణింపవచ్చును. ఈ నాయకరాజ్య సంస్థాపనమునకు ఫలితముగ ఆంధ్రులనేకులు అన్ని కులములవారును కూడ దక్షిణాపథమునకు పోయి అచ్చట శాశ్వత నివాస మేర్పరచుకొనిరి. వీరి వంశీకులనే మనము నేడు రాష్ట్రేతరాంధ్రు లని వ్యవహరించుచున్నాము. ఇట్లు వలస పోయినవారిలో కొందరు నేటికిని తమ తల్లిభాషయగు తెనుగును మరువక అధమపక్షము ఇంటిలోనైన దానిని మాట్లాడుచున్నారు.

మరికొందరు తమవ్యక్తిత్వమును నిలుపుకొనజాలక ద్రావిడజన సముద్రమన మునిగిపోయి తమ తొంటి జాతినుండి విడివడినారు. ఈ వలసకు ముఖ్య కారణముగు రాజకీయ పరిస్థితులను సూక్ష్మముగ మనము తెలిసికొనుట అనావశ్యకము కాదు. తంజావూరు నాయకులును, మధురనాయకులును కూడ ఆంధ్రకవులను పోషించిరి. వీరి యుగమందు తెనుగుభాషలో కొన్ని సూతనములైన పోకడలు కాన్పించును. ఈ నాయక రాజులు సంగీతము మున్నగు లలిత కళలను పోషించిరి. ఈ కారణములచే తంజావూరు, మధురనాయకుల రాజ్య పరిపాలనమును గూర్చి మనము తెలిసికొనవలసిన ఆవశ్యకత యేర్పడినది.

తంజావూరు రాజ్యము ప్రాచీన చోళమండలమునకు ప్రతినిధి యని తెలిపియున్నాము. శ్రీకృష్ణదేవరాయల మరణానంతర మీ చోళరాజ్యమునందరాజక పరిస్థితు లేర్పడెను. రాజ్య వ్యవస్థను చక్కబరచి చోళమండలమున శాంతిని నెలకొల్పుటకై సమరుడగు నొక నాయకుడు కావలసివచ్చెను. ఈ కాలమున విజయనగర చక్రవర్తి అచ్యుతరాయల, అచ్యుతరాయలి దేవేరులలో నొక్కతె తిరుమలాంబ, రాయ లీమెయెడల మిగుల ననురక్తుడు. తిరుమలాంబ చెల్లెలగు మూర్తైమ్మను చెవ్వప్ప నాయకుడను సామాన్య దండనాయకుడు వివాహమాడి యుండెను. ఈ వంశమువారింతకు పూర్వ మెచ్చుటను రాజ్యపరిపాలనము చేయకపోయినను, వీరు వంశగౌరవమునందు విజయనగర ప్రభువులకు తీసిపోవువారు కారు. తన చెల్లెలి పెనిమిటియైన చెవ్వప్పనాయకుని కేదైన గొప్ప పదవి నిష్పింపవలెనని కోరుచున్న తిరుమలాంబకు చోళరాజ్యమందలి అరాజక పరిస్థితులు మిక్కిలి అనుకూలించెను. తన భర్తయగు అచ్యుతరాయనితో చెప్పి ఆమె చెవ్వప్పనాయకుని చోళమండలమునకు ప్రభువుగ పంపించెను. ఇదియే తంజావూరురాజ్య ప్రారంభము. ఈ రాజ్యస్థాపనమును గూర్చి స్థల పురాణాదులలో కొన్ని అపూర్వ గాథలు కలవు కాని వానిని చారిత్రకు డంగీకరింపజాలడు.

చెవ్వప్పనాయకుడు క్రీ. శ. 1535 వ సంవత్సరమున తంజావూరు పాలకుడుగ నియమింపబడెను. ఈతడు ఇరువదియారు సంవత్సరములు రాజ్యభారమును పూని ఆపై న బుద్ధిపూర్వకముగ వానప్రస్థమును స్వీకరించి భగవచ్చింతనయందు కాలము గడపెను. ఈ రాజు మిక్కిలి సమర్థుడు, నీతి కుశలుడు నని తోచుచున్నది. చోళమండలమున చిరకాలమునుండియు చోరబాధ విశేషముగా నుండెను. అందువలన ప్రజలకు శాంతజీవనము గడపుట కవకాశ ముండెడిదికాదు. ఈ చోరుల నణచుటకై చెవ్వప్పనాయకు డొక చక్కని యుపాయము నాలోచించెను. చోరులలో నాయకులుగ నున్న సర్దారుల కీత డధికార మొసగి శాంతి రక్షణ బాధ్యతను వారిపై ననేడెంచెను. ఈ చోరనాయకులు దొంగలను సంపూర్ణముగ నణచివైచి క్రమక్రమముగ ప్రభుత్వాధికారమునకు బద్ధులైన జమీందారులుగ పరిణమించిరి. తంజావూరు జిల్లాయందు నేటికిని ఈ జమీందారులలో కొందరు కలరు. పుదుక్కోట సరిహద్దుననున్న గంధర్వకోటయను జమీందా రీవిధముగ నేర్పడినదే. చెవ్వప్పనాయకుని తంజావూరు పాలకునిగ నియమించినది అచ్యుతరాయలేయైనను అళియ రామరాయలుకూడ ఈ నియామకము నంగీకరించి దృఢపరచెను. ఈ నాయకుడు సామ్రాజ్యము నెడల మిక్కిలి విశ్వాసముతో వర్తించెను. సమకాలీనులగు మధుర జింజీ నాయకులతోకూడ నీ రాజు స్నేహభావమును నెరపెను. ఈతని కాలమున దేశము సుఖితుముగ నుండి, శాంతి సౌఖ్యముల ననుభవించెను. ఈ నాయకుడు ప్రజారంజకముగ పాలనము చేసెను. బీదవారియెడల నీతడు మిక్కిలి కరుణ పూని వారిపై పన్నుల భారమును వేసెడివాడుకాదు. చెవ్వప్ప బ్రాహ్మణుల కనేకాగ్రహారముల నొసంగెను. దేవాలయములను గోపురములను కట్టించెను. అరుణాచల, వృద్ధాచలములలో గోపుర ప్రాకారమంటపాదులు నిర్మించెను. తటాకముల త్రవ్వించెను. తన పేరిట నీరాజు తంజావూరు పట్టణము వెలుపల నొక చెరువును త్రవ్వించెను. దీనిని నేటికిని ప్రజలు చెవ్వప్ప

నాయనికుంట యని వ్యవహరించుచున్నారు. ఈ రాజు శివగంగకోటను బలపరచెను. ఈతడు వైష్ణవ మతాభిమాని అయినను ఇతర మత ములయెడ నైషమ్యము పూనక వానినికూడ సమానముగ పోషిం చెను. ఈ కాలమునాటికి విజయనగరములోనికి పోర్చుగీసువారు విశేషముగ వచ్చియుండిరి. వారిలో కొందరు పాదిరీలు మత ప్రచార మునకై యెంతయో ప్రయత్నించుచుండిరి. చెవ్వప్ప వీరి కెట్టి నిరోధ మును కల్పింపలేదు. అంతేకాక 1560 వ సంవత్సరమున నీరాజు తంజావూరు పట్టణమున చచ్చిని, గృహములను నిర్మించుకొనుటకు క్రైస్తవ పాదిరీల కవకాశము కల్పించెను. ఈ రాజుకాలమున గోవిందదీక్షితుడు మహావిద్వాంసుడు తంజావూరురాజులకు మంత్రిగ నియమింపబడెను. గోవిందదీక్షితుడు కర్ణాటక బ్రాహ్మణుడు. స్మారక మతస్థుడు. తంజావూరు నాయకులు మున్నగుగోత్రమువారు రని రంగా జమ్మ తన మున్నగుదాసపిలూసమున తెల్పినది. తంజావూరు వచ్చిన వెనుక ఈ వంశమువారు మున్నగుగోయిల యందలి రాజగోపాల స్వామిని తమ కులదైవముగ చేసుకొనిరి.

వృద్ధుడైన చెవ్వప్పనాయకుడు క్రీ. శ. 1561 వ సంవత్సర మున రాజ్యకార్య నిర్వహణమునుండి విరమించుకొనగా ఆతని కుమారు డచ్యుతనాయకుడు పరిపాలనాధికారమును పూనెను. తన ప్రభువైన అచ్యుతనాయకయందలి శౌరవముచే చెవ్వప్పనాయకుడు తన కుమారున కచ్యుతనాయకుడను పేరుపెట్టెను. అచ్యుతనాయకుని కాలమున గోవిందదీక్షితుడు మంత్రిత్వమును నెరపుచు మిక్కిలి సమర్థతతో రాజ్యాంగము నడపుచున్నందున దేశమున శాంతి నెలకొని ప్రజలు సుఖపడిరి. అచ్యుతనాయకుడు తన ప్రభువులగు విజయనగర చక్రవర్తులయెడల భక్తిని, స్నేహభావమును చూపెను. విజయనగర ప్రభువుల కేటెట కప్పము కట్టుచు, ఆంతరంగిక విషయములలో మాత్రమితడు స్వతంత్రముగ నుండెడివాడు. మధుర, జింజీనాయ కులు మాత్రము మొదటినుండియు విజయనగర చక్రవర్తులయెడల

వైరభావము పూని వారి యధికారము నెన్నడు ధిక్కరింతుమాయని సమయమునకై వేచియుండిరి. శ్రీరంగ రాయల యనంతరము విజయనగర చక్రవర్తియైన రెండవ వెంకటపతిరాయల కాలమున మధురరాజ్యము కేంద్రప్రభుత్వముపై బహిరంగముగ తిరుగుబాటు చేసెను. ఈ కారణమున వెంకటపతిరాయలు మధుర రాజ్యముపై దాడివెడలెను. స్వామిభక్తిపరుడైన అచ్యుతనాయకుడు వెంకటపతిరాయలకు తోడ్పడెను. జింజీనాయకుడు మధుర ముద్దువీరప్పనాయకునకు సహాయ మొసంగెను. వళ్లంకోటవద్ద విజయనగర చక్రవర్తికిని మధురనాయకునికిని జగిరిన యుద్ధములో ముద్దువీరప్పనాయకుడు సంపూర్ణముగ పరాభవము నొంది, సామ్రాజ్యమునకు కప్పము కట్టుట కంగీకరించెను. యుద్ధమున జింజీనాయకుడు వెంకటపతిరాయలచే బందీగా గైకొనబడినట్లు తెలియుచున్నది. ఈ వళ్లంకోట పరాజయమువలన మధుర జింజీనాయకులకు సామ్రాజ్యమునెడ వైరమును. తంజావూరు రాజులయెడల ద్వేషమును హెచ్చెను. ఈ యుద్ధమునందు తంజావూరు రాజు పక్షమున ఆతని కుమారుడు రఘునాథ నాయకుడు వెంకటపతిరాయలకు సహాయముగ నేగెను. అచ్యుతరాయల కాలమందు పోర్చుగీసువారు తంజావూరు రాజ్యమునకు విరుద్ధముగ కుట్రలు సల్పి స్థానికప్రజలు కొందరిచే ప్రభుత్వముపై తిరుగుబాటు చేయించిరి. కాని యువరాజైన రఘునాథ నాయకు డీ పన్నాగముల తెలిసికొని పోర్చుగీసువారిని వారి కేంద్రస్థానమగు నాగపట్టణమునుండి తరిమివేసెను. ఈ కాలమునందే గోలకొండ నవాబు విజయనగరరాజ్యముపై దండెత్తగా చక్రవర్తి వెంకటపతిరాయలు తంజావూరునాయకుని సహాయ మంపవలసినదిగా కోరెను. తండ్రి యనుమతిపై రఘునాథ నాయకుడు సైన్యముడై వెడలి వెంకటపతిరాయలకు సహాయ మొనర్చి, పెనుగొండవద్ద మహమ్మదీయ సేనలను సంపూర్ణముగ పరాభవించి తరిమివేసెను, ఇందులకు సంతసించి వెంకటపతిరాయలు తంజావూరు నాయకున కెన్నియో బహుమానములను, బిరుదములను ఇచ్చి గౌరవించెను.

అచ్యుతనాయకుని రాజ్యావసానకాలమున దేశ మశాంతికి గురియయ్యెను. తంజావూరు రాజ్యమునెడ పగబూనియున్న పోర్చుగీసువారు చోళగుడను చోరనాయకుని ప్రోత్సహించి రాజ్యమునందు దొంగతనములు, బందిపోటులు వృద్ధి కావించిరి. ఈ చోళగుడు పోర్చుగీసువారి సహాయముతో కావేరీ సాగర సంగమమువద్ద దేవికోట యను చిన్న ద్వీపమును కేంద్రముగ చేసికొని దుండగములు చేయసాగెను. బుడతకీచులు సింహళ ద్వీపమునందలి జాఫ్నా రాజును పదభ్రష్టుని చేయగా ఆతడు వచ్చి తంజావూరు నాయకుని శరణుజొచ్చెను. రెండవ వెంకటపతి రాయల యనంతరము విజయనగర చక్రవర్తియైన శ్రీ రంగరాయలను రాజబంధువులలో నొక్కడైన గొబ్బూరి జగ్గరాయలు నకుటుంబముగ చంపించెను. క్రమక్రమముగా తానే చక్రవర్తి కావలె నని జగ్గరాయని కోరిక. కాని హత్య కావింపబడిన శ్రీరంగరాయల పుత్రులలో రామదేవరాయలను నాతనిని ప్రభుభక్తి పరాయణుడగు యాచమనాయకుడను సేనాని రక్షించి తంజావూరు నకు తీసికొనిపోయెను. తంజావూరు రాజ్యము మొదటినుండియు ప్రభుభక్తికి పెట్టినది పేరు. కావున ప్రభు హంతకుడైన గొబ్బూరి జగ్గరాయని శిక్షించి రామదేవరాయని చక్రవర్తిగ ప్రతిష్ఠించు శాధ్యత తంజావూరు రాజ్యముపై బడెను. మధుర జింజీనాయకులును, ఇతర సామంతులును, పోర్చుగీసువారును కూడ జగ్గరాయని పక్ష మవలంబించిరి. తంజావూరుమాత్రము యాచమనాయకుని కండగ నిల్చి ప్రభుభక్తి ప్రకటించుటకై నిశ్చయించెను. ఇట్టి కిష్ట పరిస్థితులలో వృద్ధుడైన తా నేమియు చేయజాలనని నిశ్చయించి గోవిందదీక్షిత మంత్రి సలహాపై అచ్యుతనాయకుడు సంప్రాప్త వయస్కుడును, సమర్థుడగు తన కుమారుడు రఘునాథ నాయకునికి పట్టాభిషేకము చేసి పరిపాలనా రంగమునుండి 1614 సంవత్సరమున తప్పుకొనెను,

అచ్యుతనాయకుడు కూడ తండ్రివలెనే అనేక దేవస్థానములకు దానము లిచ్చి, గోపుర ప్రాకారాదుల నిర్మించి, హరిహరభద్రము లేక

వైరభావము పూని వారి యధికారము నెన్నడు ధిక్కరింతుమా యని సమయమునకై వేచియుండిరి. శ్రీరంగరాయల యనంతరము విజయనగర చక్రవర్తియైన రెండవ వెంకటపతిరాయల కాలమున మధురరాజ్యము కేంద్రప్రభుత్వముపై బహిరంగముగ తిరుగుబాటు చేసెను. ఈ కారణమున వెంకటపతిరాయలు మధుర రాజ్యముపై దాడివెడలెను. స్వామిభక్తిపరుడైన అచ్యుతనాయకుడు వెంకటపతిరాయలకు తోడ్పడెను. జింజీనాయకుడు మధుర ముద్దువీరప్పనాయకునకు సహాయ మొసంగెను. వళ్లంకోటవద్ద విజయనగర చక్రవర్తికిని మధురనాయకునికిని జగిరిన యుద్ధములో ముద్దువీరప్పనాయకుడు సంపూర్ణముగ పరాభవము నొంది, సామ్రాజ్యమునకు కప్పము కట్టుట కంగీకరించెను. యుద్ధమున జింజీనాయకుడు వెంకటపతిరాయలచే బందీగా గైకొనబడినట్లు తెలియుచున్నది. ఈ వళ్లంకోట పరాజయమువలన మధుర జింజీనాయకులకు సామ్రాజ్యమునెడ వైరమును. తంజావూరు రాజులయెడల ద్వేషమును హెచ్చెను. ఈ యుద్ధమునందు తంజావూరు రాజు పక్షమున ఆతని కుమారుడు రఘునాథ నాయకుడు వెంకటపతిరాయలకు సహాయముగ నేగెను. అచ్యుతరాయల కాలమందు పోర్చుగీసువారు తంజావూరు రాజ్యమునకు విరుద్ధముగ కుట్రలు సల్పి స్థానికప్రజలు కొందరిచే ప్రభుత్వముపై తిరుగుబాటు చేయించిరి. కాని యువరాజైన రఘునాథ నాయకు డీ పన్నాగముల తెలిసికొని పోర్చుగీసువారిని వారి కేంద్రస్థానమగు నాగపట్టణమునుండి తరిమివేసెను. ఈ కాలమునందే గోలకొండ నవాబు విజయనగర రాజ్యముపై దండెత్తగా చక్రవర్తి వెంకటపతిరాయలు తంజావూరునాయకుని సహాయ మంపవలసినదిగా కోరెను. తండ్రి యనుమతిపై రఘునాథ నాయకుడు సైన్యముపై వెడలి వెంకటపతిరాయలకు సహాయ మొనర్చి, పెనుగొండవద్ద మహమ్మదీయ సేనలను సంపూర్ణముగ పరాభవించి తరిమివేసెను, ఇందులకు సంతసించి వెంకటపతిరాయలు తంజావూరు నాయకున కెన్నియో బహుమానములను, బిరుదములను ఇచ్చి గౌరవించెను.

అచ్యుతనాయకుని రాజ్యావసానకాలమున దేశ మశాంతికి గురియయ్యెను. తంజావూరు రాజ్యమునెడ పగబూనియున్న పోర్చుగీసువారు చోళగుడను చోరనాయకుని ప్రోత్సహించి రాజ్యమునందు దొంగతనములు, బందిపోటులు వృద్ధి కావించిరి. ఈ చోళగుడు పోర్చుగీసువారి సహాయముతో కావేరీ సాగర సంగమమువద్ద దేవికోట యను చిన్న ద్వీపమును కేంద్రముగ చేసికొని దుండగములు చేయసాగెను. బుడతకీచులు సింహళ ద్వీపమునందలి జాఫ్నా రాజును పదభ్రష్టుని చేయగా ఆతడు వచ్చి తంజావూరు నాయకుని శరణుజొచ్చెను. రెండవ వెంకటపతి రాయల యనంతరము విజయనగర చక్రవర్తియైన శ్రీ రంగరాయలను రాజబంధువులలో నొక్కడైన గొబ్బారి జగ్గరాయలు నకుటుంబముగ చంపించెను. క్రమక్రమముగా తానే చక్రవర్తి కావలె నని జగ్గరాయని కోరిక, కాని హత్య కావింపబడిన శ్రీరంగరాయల పుత్రులలో రామదేవరాయలను నాతనిని ప్రభుభక్తి పరాయణుడగు యాచమనాయకుడను సేనాని రక్షించి తంజావూరు నకు తీసికొనిపోయెను. తంజావూరు రాజ్యము మొదటినుండియు ప్రభుభక్తికి పెట్టినది పేరు. కావున ప్రభు హంతుకుడైన గొబ్బారి జగ్గరాయని శిక్షించి రామదేవరాయని చక్రవర్తిగ ప్రతిష్ఠించు బాధ్యత తంజావూరు రాజ్యముపై బడెను. మధుర జింజీనాయకులును, ఇతర సామంతులును, పోర్చుగీసువారును కూడ జగ్గరాయని పక్ష మవలంబించిరి. తంజావూరుమాత్రము యాచమనాయకుని కండగ నిల్చి ప్రభుభక్తి ప్రకటించుటకై నిశ్చయించెను. ఇట్టి క్లిష్ట పరిస్థితులలో వృద్ధుడైన తా నేమియు చేయజాలనని నిశ్చయించి గోవిందదీక్షిత మంత్రి సలహాపై అచ్యుతనాయకుడు సంప్రాప్త వయస్కుడును, సమర్థుడగు తన కుమారుడు రఘునాథ నాయకునికి పట్టాభిషేకము చేసి పరిపాలనా రంగమునుండి 1614 సంవత్సరమున తప్పుకొనెను,

అచ్యుతనాయకుడు కూడ తండ్రివలెనే అనేక దేవస్థానములకు దానము లిచ్చి, గోపుర ప్రాకారాదుల నిర్మించి, హరిహర భేదము లేక

వర్తించెను. ఈతడు ప్రజోపయోగముకొరకై చోళరాజులచే నిర్బంధ బడిన కావేరీనది అనకట్టను బాగు చేయించెను. మహా పండితుడగు అప్పయ్యదీక్షితుడను బ్రాహ్మణోత్తము ధీ గాజుచే సన్మానము లందెను.

రఘునాథ నాయకుడు (1614-1683) తంజావూరు నాయకులలో శ్రేష్ఠుడు. ఈతనిని ఆంధ్రభోజ బిరుదాంకితుడగు కృష్ణ దేవరాయనితో పోల్చుట అసమంజసము కాదా. కృష్ణరాయలవలెనే రఘునాథ నాయకుడుకూడ గొప్పవీరుడుగను, కవి పండిత పోషకుడుగను కీర్తిగాంచెను. రఘునాథుని రాజ్యారంభ కాలమున నాతని నెమర్కొనిన గురుతర బాధ్యతలను మన మింతకు పూర్వమే చెలిసికొని యున్నాము. సింహాసన మధిష్ఠించిన కొలది కాలముననే ఈ రాజు ససైన్యుడై వెడలి దేవికోటను ముట్టడించి చోళగుని పరాభవించెను, పోర్చుగీసువారి సహాయము చోళగుని ఏవిధముగను రక్షింప జాలక పోయెను. మార్గాంతరము లేక చోళగుడు పళాయనము చిత్తగించెను. ఆపై న రఘునాథ నాయకుడు జాఫ్నాయుడలి పోర్చుగీసు కేంద్రముపై దండెత్తి ఆ బుడతకీచులను పూర్తిగ నోడించెను, పోర్చుగీసు లతి కష్టముపై తప్పించుకొని పడవలలో పారిపోయిరి. రఘునాథుడు విజయాట్టహాసముతో జాఫ్నాయుడు ప్రవేశించి అచ్చటి రాజును పునఃప్రతిష్ఠ కావించెను. 1616-వ సంవత్సరమున రఘునాథ నాయకునికిని విజయనగర ప్రభుహితయగు జగ్గరాయనికిని తోపూరను ప్రదేశమున భయంకరమగు యుద్ధము సంభవించెను. పోర్చుగీసులు జగ్గరాజునకు తోడ్పడిరి. కాని విజయలక్ష్మి రఘునాథునే వరించెను. యుద్ధమునందు జగ్గరాజు ప్రాణముల కోల్పోయెను. రఘునాథ నాయకుడు రణభూమియందే బాలుడగు రామరాయలను విజయనగర రాజ్యమునకు పట్టాభిషిక్తుని చేసి తన ప్రభుభక్తిని వెల్లడించెను. రఘునాథ నాయకుడు తన సైనికులకు డచ్చి అధికారులచే సైనిక శిక్షణ నిప్పించుచుండినట్లు చరిత్రకు తెల్పుచున్నది. రఘునాథ నాయ

కుడు సాధించిన విజయపరంపరలచే నాతని కీర్తి నలుదిక్కుల వ్యాపించెను, పరరాజు లీతని కడకు తమ రాయబారుల పంపజొచ్చిరి, బిజాపూర నవాబు హనుమోజిపంతు అను రాయబారిచే స్నేహవార్త పంపెను,

రఘునాథ నాయకుడు మహా పరాక్రమవంతుడే కాదు, ఈతడారి తేరిన విద్వాంసుడు, సాహిత్యప్రియుడు, తంజావూరు రాజ్యము వారికి చిర కాలమునుండి మంత్రిగను, హితచింతకుడుగను ఉండిన గోవిందదీక్షితుడు సంగీతసుధయను గ్రంథమును వ్రాసినట్లు తెల్పుదురు, ఈ గ్రంథమును రఘునాథుడే స్వయముగ వ్రాసె ననువాదము కూడ కలదు, గోవిందు దీక్షితుని కుమారుడైన యజ్ఞ నారాయణ దీక్షితుడు రఘునాథ నాయకుని శిష్యుడై యుండెను, యజ్ఞ నారాయణుడు సాహిత్య రత్నాకరము, అలంకార రత్నాకరము, రఘునాథ భూషాలీయము అను సంస్కృత గ్రంథములకు కర్త, ఇట్టివాని గురు వనిపించుకొనిన రఘునాథ భూషాలుని వైదుష్యమును వేరుగ పొగడ నక్కర లేదు, ఈ రాజు నాస్థానములో పెక్కురు సంస్కృతతాండ్ర కవులు నివసించిరి, గోవిందదీక్షితుని రెండవ కుమారుడగు వెంకట ముఖ ఈ కాలమువాడే, ఈతడు చతుర్ధిండి ప్రకాశికయను సంగీత శాస్త్ర గ్రంథమును రచించెను, దుక్కిణీవర్ణయము, ఆనందరాఘవము, కావ్య దర్పణము మున్నగు సంస్కృత గ్రంథమున రచించిన రాజచూడామణి కవియు, పారిజాతాపహరణ నాటకమును వ్రాసిన కుంగూర తాతాచార్యుడును రఘునాథుని యాస్థానమున నుండిరి, ఈ రాజు విద్వత్స్వభయందు కవయిత్రులుకూడ నుండిరి, రామభద్రాంబయను నామె రఘునాథుని చరిత్రను వర్ణించుచు 'రఘునాథాభ్యుదయము' అను సంస్కృత కావ్యమును వ్రాసెను, మధురవాణియను మరియొక కవయిత్రి రఘునాథునిచే ఆంధ్రమున వ్రాయబడిన రామాయణమును సంస్కృతీకరించి కీర్తిని గాంచెను, రఘునాథుని యాస్థానమున ప్రసిద్ధుడగు చేమకూర వెంకటరాజు నివసించెను, ఈ వెంకట

కవి విజయవిలాసము, సారంగధరచరిత్రము అను ఆంధ్ర గ్రంథముల రచించి గాజున కంకిత మిచ్చెను. విజయవిలాసము తెనుగు భాషలోని సుందరతమ కావ్యములలో నొకటి యని పేరు గాంచినది. కృష్ణా ధ్వరి యను కవి 'నైషధ పారిజాతీయము' అను శ్లేష ప్రబంధమును రచించి రఘునాథ నాయకుని కంకిత మిచ్చెను. రఘునాథ నాయకుడు స్వయముగ 'తేనుగునందు పారిజాతాపహరణము, గజేంద్రమోక్షము, రుక్మిణీ కృష్ణ వివాహ యక్షగానము, జానకీపరిణయము, అచ్యుతాభ్యుదయము, వాల్మీకి చరిత్రము, సావిత్రి, నలచరిత్రము రఘునాథ రామాయణము అను గ్రంథముల రచించినట్లు తెల్పుదురు. ఈ రాజు పారిజాతాపహరణమును యామద్వయములో నాశువుగ చెప్పి తండ్రిచే కనకాభిషేక శౌరవము పొందెనట. రఘునాథ నాయకుడు గొప్ప కళావేత్తయని కూడ తెలుపవలసియున్నది. సంగీత మతని కభిమానవిద్య. ఈతడు సంగీతమున గొప్ప ప్రవీణులను సంపాదించి స్వయముగ నూత్నగతులను కల్పించెను. 'రఘునాథమేళ' అను సంగీత సంపుటి నీరాజు కల్పించినట్లు తెల్పుదురు. ఈ రాజు నృత్య కళనుకూడ మిక్కిలి పోషించెను.

రఘునాథనాయకుడుకూడ తండ్రి తాతలవలెనే బ్రాహ్మణుల యెడ భక్తిగల్గివారి కనేక దానములు చేసెను. ఈత డన్ని మతముల వారిని సమభావముతో చూచి శౌరవించెను. మహావీరుడును, విద్వాంసుడును, రసికుడు నైన యా రాజశ్రేష్ఠుడు 1633 లో కీర్తి శేఖర డయ్యెను.

రఘునాథనాయకుని యనంతరము విజయరాఘవ నాయకుడు రాజ్యాధికారము వహించెను (1633-1673). ఈతడు తన సోదరుని చంపి రాజ్యము గ్రహించినట్లు చారిత్రకులు తెల్పుచున్నారు. విజయరాఘవు డసమర్థుడు. భీరుడు. రాజనీతి కుశలత యీతనికిడ నెంత మాత్రమును లేకుండెను. తన వంశీకులందరును విజయనగర సామ్రా

ట్టలయెడ భక్తిగలవారై వారికి కష్టకాలమున తోడ్పడుచుండిరి. విజయరాఘవు డీ పద్ధతిని విడనాడి 1642 వ సంవత్సరమున విజయ నగర సింహాసన మధిష్ఠించిన మూడవ శ్రీరంగ రాయలకు సహాయము చేయుటకు నిరాకరించుటయే కాక ఆతని శత్రువగు మధురతిరుమల నాయకునికి తోడ్పడెదనని వాగ్దానముచేసెను, కాని మాట నిలువ జెట్టుకొనలేదు. అందువలన మధురనాయకుని కీతనిపై మిక్కిలి ఆగ్రహము కల్గెను. విజయరాఘవుని యసమర్థతను గురించిన గోలకొండ బిజాపురమాలందలి మహమ్మదీయు లీతని రాజ్యముపై దండెత్తివచ్చి కొల్లగొట్టిరి. వారిక పారమగు ధనమునిచ్చి విజయరాఘవుడు తాత్కాలికముగ తన్ను తాను రక్షించుకొనెను. కాని మహమ్మదీయులకు లంచమిచ్చుటకై ప్రజల పీడించి పన్నులు రాబట్టెను. ఇది యిట్లుండగా 1662 ప్రాంతమున తంజావూరునందు కాటకము చెలరేగి ప్రజల కమిత బాధలు కల్పించెను. మొదటినుండియు విజయరాఘు పీఠమైష్ణవుడై ఇతర మతములవారిని బాధించెను. కావున ప్రజ లీతని యెడల మిక్కిలి అసంతృప్తులై యుండిరి. మధురనాయకులకు తంజావూరు రాజులయెడ చిరకాలమునుండి ద్వేషమున్నట్లు మనము తెలిసికొని యున్నాము. క్రీ. శ. 1673 లో మధురనాయకుడు చొక్కనాథుడు తంజావూరుపై గొప్ప సేనను పంపి దానిని స్వాధీనము చేసికొనెను. విజయరాఘవుడును ఆతని కుమారుడును యూధమున మడసిరి. ఇంతటితో తంజావూరు రాజ్యమంతరించెను. 1675 ప్రాంతమున విజయ రాఘవుని మనుమడుగు చెంగమలదాసు తంజావూరురాజ్యముపై అధికారము నెరపెను. కాని ఆ ప్రభుత్వము స్వల్పకాలము మాత్రము సాగెను. సుప్రసిద్ధ మహారాష్ట్ర ప్రభువగు శివాజీ సోదరుడు పెంకోజీ యీ తంజావూరు రాజ్యము నాక్రమించి ఆంధ్రప్రభుత్వము నంత మొందించెను.

విజయరాఘవ నాయకుని కాలమునందుకూడ భాషాపోషణము జరగెను. ఈ రాజు స్వయముగ రఘునాథాభ్యుదయమును నాటకమును రచించెను. గద్యపద్యత్రుకము. విజయరాఘవుని యాస్థాన కవయిత్రి

యగు రంగాజమ్మ అనునామె మన్నారు దాసవిలాసము. ఉపాపరిణయము అను గ్రంథముల రచించెను. ఈ రాజు తెనుగు, కన్నడము, అరవభాషలను సమానముగ పోషించెను. విజయరాఘవుని యాజ్ఞ చే తమిళ భాషాగ్రంథము లనేకములు రచింపబడెను. గోవిందమఖి పంచనద మాహాత్మ్యము నరవభాషలో వ్రాయించెను. తంజావూరురాజ్య మాంధ్రభాషా వికాసమునకు రంగస్థలముగ నుండెనని చెప్పుట సత్యదూరము కాదు. నాయక రాజ్యము నశించినవెనుక తంజావూరు రాజ్యయును మహారాష్ట్ర ప్రభువులు పాలించిరి. వారుకూడ తెనుగుభాషను పోషించిరని తెలియుచున్నది.

తంజావూరురాజ్య ప్రశంస చేయునప్పు డిరువురు మహానీయుల నామములు స్మరింపక తప్పదు, వారు సంగీత శాస్త్రమునందు నిధులనదగిన క్షేత్రయ్య త్యాగరాజులు. క్షేత్రయ్య విజయరాఘవుని సందర్శించి యతని పై పదములను రచించి యతనిచే సత్కృతుఁడాయెను. ఈయన ఉత్కృష్టములగు మువ్వగోపాల పదములను రచించెను. భాషామాధుర్యము, రాగకల్పన మున్నగువానిలో ఈయన కృతు లత్యద్భుతము లై నవి. మహానీయుడై నత్యాగరాజుక్షేత్రయ్యకు శిష్యుడని కొందరు తెల్పుదురు. ఈయనకూడ తంజావూరు రాష్ట్రమునందే నివసించెను కాని అప్పటికి ఆంధ్రనాయకుల యుగ మంతరించి మహారాష్ట్ర ప్రభువుల యుగము ప్రారంభ మయ్యెను. త్యాగరాజు మహాభక్తుడు. సంగీత మాయన సామ్మ. త్యాగరాజు కృతులందలి సొంపు, మార్గవమును ఆంధ్రదేశముననే కాక దక్షిణభారతమునం దంతటను కూడ ప్రసిద్ధి గాంచినవి.

మధురనాయక రాజ్యము:—ప్రాచీన కాలమున మధుర రాజ్యమునకు పాండ్యదేశ మని పేరు. దీనిని పాండ్యరాజులు పాలించిరి. ఈ రాజ్యము చోళరాజ్యమునకు దక్షిణమున నేతువువరకు వ్యాపించి యుండెను. మొదటి బుక్కరాయల కుమారుడగు కుమార కంపరాయలు మధుర సుల్తానుల నోడించి మహమ్మదీయ రాజ్యమును విజయనగర సామ్రాజ్యములో చేర్చెను. అప్పటినుండియు ఈ భూభా

గము విజయనగర రాజ్యములో నొక ప్రాంతముగ నుండెను. మధుర మండలమును క్రీ. శ. 1529 నుండి 1736 వరకును ఒక ఆంధ్రనాయక వంశమువారు పాలించిరి. వీరిలో మొదటిరాజు విశ్వనాథనాయకుడు. తుట్టతుది పాలకురాలు మినాక్షి. ఈమె కాలమున మధురనాయక రాజ్య మంతరించెను. మధురనాయకులు చొక్కపు ఆంధ్రులు. కాని ఈ విషయము సర్వసాధారణముగ నందరికిని తెలియదు. ఈ మధుర నాయక రాజులచరిత్రను ఆంధ్రు లెవ్వరును పరిశీలింపక పోవుటయే దీనికి కారణము. మధురనాయక రాజుల చరిత్రను ప్రపంచమున కంద జేసినవారు తమిళ చారిత్రికులు. వీరు ప్రమాదవశముననో, బుద్ధి పూర్వకముగనో మధురనాయక రాజుల పేర్లకు తమిళరూపమును కల్పించిరి. మధుర రాజులు ఆంధ్రభాషకు కావించిన సేవనుకాని, ఆంధ్ర కవులను పోషించినట్లుకాని వీరు తెల్పలేరి. అందులకు తోడు మధురప్రాంతము సంపూర్ణముగ తమిళ దేశాంతర్గతము. ఈ కారణ ములచే మధురనాయకులు తమిళు లను సపోహము చాలమందిలో వ్యాపించెను. మధురనాయక రాజ్యమునకు మూలపురుషుడైన విశ్వ నాథ నాయకుడు కాశ్యపగోత్రుడైన ఆంధ్రుడు. ఆయన పేరు మహా రాజ మాన్యరాజశ్రీ విశ్వనాథనాయని అయ్యలుగారు అనిన్నీ, ఆయన కుమారుడైన కుమారకృష్ణప్ప లేక కృష్ణమ్మనాయకుని పేరు మహారాజ మాన్యరాజ శ్రీకృష్ణమ్మనాయని అయ్యలుగారు అనిన్నీ కేవలము జాతీయమైన తెనుగుపద్యంతోనే మధుర దేవాలయములోని సువర్ణ పద్మ సరోవరము దక్షిణపు ప్రక్కగోడమీద వ్రాయబడినది.”

* ఇదేవిధముగ మధురనాయకుల నామముల శ్రద్ధగా చూచిన పక్ష మున వారు తెనుగువారను విషయము విస్పష్టము కాగలదు.

ముధురరాజ్యమును స్థాపించిన యాతడు విశ్వనాథ నాయకుడని తెల్పియున్నాము. ఈ రాజ్యస్థాపన మెట్టిపరిస్థితులలో జరిగినదో ఇంచుక తెలిసికొనవలసియున్నది. విశ్వనాథనాయకుడు మధుర రాజ్య

* చూడు వ్యాసము—మధుర నేలిన తెనుగు నాయక రాజులు, దిగవల్లి వెంకటశివరావు. భారతి సంపుటము మార్చి 1945.

మునకు పాలకుడుగ నియమింపబడుటనుగూర్చి యొక గాథ చిర కాలము నుండియు వ్యాప్తిలో నున్నది. కృష్ణ దేవరాయల కాలమున చోళ పాండ్యరాజులకు వివాదములు సంభవింపగా చోళరాజు పాండ్యుని ఓడించి తరిమివైచెను. అంతట పాండ్యరాజు కృష్ణరాయల కొలువు కూటమునకు పోయి తన రాజ్యము తన కిప్పింపుమని రాయలను ప్రార్థించెను. అంతట రాయలు తన ఉద్యోగులలో నొకడును, దక్షిణదేశ రాజప్రతినిధియునగు నాగమనాయకుని పిలిపించి పాండ్యరాజున కౌతని రాజ్యము నిప్పింపవలె నని యాజ్ఞాపించెను. నాగమనాయకుడు దక్షిణాపథమునకు పోయి చోళరాజు నోడించి, పాండ్యరాజును పునఃప్రతిష్ఠ చేయుటకుమారు తానే ఆ రాజ్యము నాక్రమించెను. ఈ విషయము తెలిసిన కృష్ణ దేవరాయలకు మితిమీరిన ఆగ్రహము కలెను. నాగమనాయకుని శిక్షించుటకై ఎవ్వరిని పంపవలయునని రాయలలోచింపుచుండగా నాగమనాయకుని కుమారుడు విశ్వనాథుడు ముందుకువచ్చి రాజాజ్ఞను పాలించుటకు తాను సంసిద్ధుడనని పల్కెను. రాయలు సంతసించి నాగమనాయకుని శిక్షింపవలసినదని విశ్వనాథున క్షాజ్ఞ యొసగెను. తన ప్రతిజ్ఞ ననుసరించి విశ్వనాథనాయకుడు తండ్రియగు నాగమ నోడించి బందీగ గొని రాయల కర్పించెను. రాయలు విశ్వనాథుని రాజభక్తికి సంతసించి నాగమనాయకుని త్సమించెను. విశ్వనాథుడు మహాశూరుడై రాయల కనేక యుద్ధములలో గొప్ప సేవ జేసెను. ఇందులకు సంతసించి కృష్ణ దేవరాయ లీతనిని మధురరాజ్యమునకు పాలకునిగ నియమించెను. ఇదియే మధుర రాజ్యస్థాపన వృత్తాంతముగ చారిత్రకులు తలంచుచుండిరి.

కాని ఇటీవల జరిగిన చారిత్రక పరిశోధనలవలన పై గాథ విశ్వసనీయము కాదని తేలుచున్నది. విశ్వనాథుని యకుని మధురలో నిల్వినవాడు అచ్యుతరాయలని పాండ్యరాజు చరిత్ర అను గ్రంథము వలన తెలియుచున్నది. అచ్యుతరాయల శాసనములవల్ల విశ్వనాథ నాయకుడు విజయనగరపు రాజులకు “ఊడిగపు సేవకు”డని వ్యక్తమగుచున్నది. ఇట్టి రాజభృత్యులలో మండలేశ్వరులు, సామంతులు,

గొప్ప సరదారులు మున్నగువా రుండుట వాడుకయైన విషయము. మొట్టమొదట విశ్వనాథనాయకుడిట్టి సరదారుగ నుండియుండవచ్చును. ఆర్యీటి రామరాయల కాలమునకూడ విశ్వనాథనాయకుని మధుర రాజుగనే శాసనములును పేర్కొనలేదు. అతడు చోళరాజ్యములోని గొప్ప అధికారిగాను, రామరాజు కార్యకర్తగను, తిరువాది దేశము నకు అధికారియైన అమరనాయకుడుగను పేర్కొనబడియున్నాడు. అమరనాయకుడనగా కొంత దేశమునకును, సైన్యమునకును అధికారియైన సామంతుడని యర్థము. కావున రామరాజు కాలమున విశ్వనాథ నాయకుడు మధుర రాజ్యమును స్వతంత్ర ప్రభువుగ పాలింపలేదని తేలుచున్నది క్రీ. శ. 1560 సంవత్సరముతో విశ్వనాథ నాయకుని పరిపాలనా కాలము ముగిసినట్లు తోచుచున్నది. ఆపైన ఈతని కుమారుడు కృష్ణప్పనాయకుడు తన తండ్రివలెనే అమరనాయకునిగ తిరునల్వేతి జిల్లాలో పాలనము చేసెను. 1564 వ సంవత్సరమున కృష్ణప్పనాయకుడు పట్టాభిషిక్తుడయ్యెను. తాళికోట యుద్ధమున విజయనగరరాజులు పరాభవమంది శ్రీనితేజులైయున్న సందర్భమున కృష్ణప్పనాయకుడు స్వతంత్ర ప్రభువు నని ప్రకటించుకొని యుండుట సంభవము. ఆర్యీటి తిరుమలరాయలు చేయునది లేక కృష్ణప్పనాయకుని తన కనుకూలుడుగ నుంచుకొను నుద్దేశ్యముతో ఆతని స్వాతంత్ర్యము నంగీకరించి యుండవచ్చును. సామ్రాజ్యముపై తిరుగుబాటు చేసి తాను సంపాదించిన స్వాతంత్ర్యమును శాసనబద్ధముగ కావించుకొనుటకై విశ్వనాథనాయకుడు అచ్యుతరాయలచే మధుర రాజ్యమున స్థాపింపబడె నను గాథ తరువాత కాలమున సృష్టింపబడి యుండవచ్చును.

విశ్వనాథనాయకుడును ఆతని వంశమువారును మధుర రాజ్యమును రెండు శతాబ్దులకు మించి పాలించిరి. ఈ వంశమునం దనేక ప్రభువులు కలరు. వారి రాజ్యపాలనమును గూర్చిన యంశములు చాల కలవు కాని స్థలసంకోచముచే వివరములను తెలుపక ఈ వంశ

మును గూర్చిన ముఖ్యాంశములను మాత్రమే ఈదిగువ పొందుపరచుచున్నాము.

విశ్వనాథనాయకుడు (1529—1564) ఈతడు సమర్థుడైన రాజు. ఈ రాజు తన రాజ్యములు డెబ్బదిరెండు విభాగములుచేసి ఒక్కొక్క విభాగమున కొక్క పాలెగాండ్రను నియమించెను. ఈ పాలెగాండ్రు తమ స్వాధీనములోనున్న భూభాగమును పాలించుచు, రాజసేవకై కొంత పై న్యమును పంపవలసియుండిరి. విశ్వనాథనాయకుడు మధుర కోటను పునర్నిర్మాణము కావించెను. మధురయందలి మీనాక్ష సోమసుందరేశ్వరుల దేవాలయమితడే కట్టించెనని తెల్పుదురు. నిజమున కీ దేవాలయము ప్రాచీనమైనది. పాండ్యరాజుల కాలము నాటికే ఈ దేవస్థానము వెలసియుండెను. కాని కాలక్రమమున నయ్యది శిథిలము గాగా విశ్వనాథనాయకుడు దానిని నుద్ధరించియుండ వచ్చును.

మొదటి కృష్ణప్పనాయకుడు (1564—1572) ఈ రాజు విశ్వనాథుని కుమారుడు. ఈతడు తాళికోట యుద్ధసంగర్భమున తన ప్రభువగు అళియ రామరాయల సహాయమునకై కొంత సేవను పంపెను. కాని ఆ యుద్ధమున రామరాయ లోడిపోయినమీదట కృష్ణప్పనాయకుడు స్వాతంత్ర్యము వహించెను. ఈ రాజు సింహాశీర్వాదముపై దండెత్తి ఆ దేశమురాజు నోడించి సంహరించి రాజధానియగు ఖండినగరము నాక్రమించి, తన బావమరదియగు విజయగోపాల నాయకునచ్చట రాజుగ ప్రతిష్ఠించెను. తనపై తిరుగుబాటు చేసిన పాలెగాండ్రు నీతడు పరాభవించి వశరచుకొనెను.

వీరప్పనాయకుడు (1572—1595) ఈతడు కృష్ణప్పనాయకుని కుమారుడు. ఈతనివద్ద ఆర్యనాథ మొదలియారను సమర్థుడగు దళవాయి యుండెను. వీరప్పనాయకుడు తన సామ్రాట్టులైన విజయనగర రాజులయెడల భక్తితాత్పర్యములతో మెలగెను.

రెండవ కృష్ణప్పనాయకుడు (1595—1601) ఈతడు వీరప్పనాయకుని కుమారుడు. ఈ రాజునకు, కుమార కృష్ణప్పయ్యయు,

వీరకృష్ణప్పనాయుని నామాంతరములు కలవు. రెండవ కృష్ణప్పనాయకుడు విజయనగర రాజులయెడ సద్భావముతో మెలగెను. ఈతని రాజ్యకాలమున [1600] మహామంత్రియైన ఆర్యనాథ మొదలియారు చనిపోయెను. ఈ రాజు తిరువాన్కూరు రాజ్యము నాక్రమించెను.

ముద్దుకృష్ణప్పనాయకుడు (1601-1609) రెండవ కృష్ణప్పనాయకుడు మరణించినమీదట ఆతని మూడవకుమారుడు కస్తూరిరంగప్ప రాజ్యమునకువచ్చి స్వల్పకాలము పరిపాలించెను. ఆతనిని అతని పినతండ్రి విశ్వప్పకుమారుడు ముద్దుకృష్ణప్ప చంపించి రాజ్యము నాక్రమించెను. ఈ రాజు మరవదేశమును తీరప్రాంతముల పరిపాలనకై కట్టుదిట్టము చేసి, వానిని పాలించుటకై సేతుపతులను అధికారులను నియమించెను. ఇంతకుపూర్వము నాయక రాజులు తీరప్రాంతముల విషయమై శ్రద్ధ వహింపని కారణమున నచ్చట పోర్చుగీసువారు బలపడి, ప్రజలను క్రైస్తవ మతములో చేర్చుకొని, వారిని పోర్చుగలు రాజు నధికారము నంగీకరింపవలసినదిగా ప్రోత్సహించిరి. ఈ పద్ధతులవలన తన రాజ్యమునకు గల ఆపదను గుర్తించి ముద్దుకృష్ణప్పనాయకుడు మరవదేశమున నూతన వ్యవస్థను కావించెను. ఈ ఏర్పాట్లవలన రామేశ్వర తీరమునకు పోవు యాత్రికులకు చక్కని సౌకర్యము లేర్పడెను.

మొదటి ముద్దువీరప్పనాయకుడు (1609-1623) ఈతడు ముద్దుకృష్ణప్పనాయకుని ప్రథమపుత్రుడు. విజయనగర సామ్రాజ్యము వారి యధికారమునుండి విడిపడి స్వాతంత్ర్యముస్థాపింపవలె నని యీతడు ప్రయత్నించెను. ఆ కారణమున చక్రవర్తులకు పన్ను కట్టుటకుకూడ నిరాకరించెను. కాని వళ్లంకోటవద్ద విజయనగర చక్రవర్తియగు రెండవ నెంకటపతిరాయ లీతనిని సంపూర్ణముగ నోడించి కప్పము కట్టునట్లు నిర్బంధించెను. ఈ నాయకుని కాలముందే గొల్కొండ జగ్గరాయలకును, యాచమనాయకునికిని తోపూరువద్ద యుద్ధము జరగెను. రఘునాథనాయకుడు స్వామిభక్తిపరుడై రామదేవరాయలకును, యాచమనాయకునికిని సహాయపడెను. ముద్దువీరప్పనాయకుడు ద్రోహి

యగు జగ్గరాయలపక్ష మవలంబించి యుద్ధమున నోడి పోయెను. ఈనాటినుండియు మధుర నాయకులు విజయనగర చక్రవర్తుల యెడలను, తంజావూరు నాయకుల యెడలను పగ సాధింప జొచ్చిరి. తంజావూరు నాయకుల రాజ్యమునకు సమీపముననుండి వారితో యుద్ధములు సల్పుచుండుటకుగాను ముద్దువీరప్ప నాయకుడు తన రాజధానిని మధురనుండి తిరుచునాపల్లికి మార్చెను. ఈతని కాలమున¹ జెనుట పాదీరీలు తమ మత ప్రచారమునకై చాలప్రచారము చేయసాగిరి. వీరిలో రాబద్దు డిన్నోబిలీ అను నాతడు “జగద్గురు తత్వ బోధక స్వామి” అను పేరుతో దేశమంతయు సంచరించుచు అరవము తెలుగును నేర్చి మత ప్రచారము సాగించెను.²

తిరుమలనాయకుడు (1623-1659) ఈ రాజు ముద్దువీరప్ప నాయకుని సోదరుడు. ఈతడు మధుర నాయకరాజులలో సర్వశ్రేష్ఠుడని తెలుపవచ్చును. కాని తిరుమలనాయకుడు సంకుచితదృష్టితోడను, స్వార్థపరత్వముతోడను వర్తించి తన ప్రభువులగు విజయనగర సామ్రాట్టులకు తీరని అపకారము చేసెను. సామ్రాజ్య వినాశమునకు తిరుమలుని నీతియే చాలవరకు కారణము. తిరులనాయకుడు తన రాజధానిని మరల మధురకు మార్చెను. ఈతడు తన సైన్య వ్యవస్థయందు మార్పు కావించి సేనను బలపరచెను. తిరుమలనాయకుడు 1625 వ సంవత్సరమున మైసూరు రాజ్యముతోడను, 1634 వ సంవత్సరమున తిరువాన్కూరు రాజ్యముతోను యుద్ధము చేసి జయము సాధించెను. ఈ గండయాత్రలలో రామప్పయ్య అను నీతని తెనుగు మంత్రి గొప్ప ప్రరాక్రమమును సామర్థ్యమును ప్రకటించి రాజునకు తోడ్పడెను. 1642 వ సంవత్సరమున మూడవ శ్రీరంగరాయలు విజయనగరసింహాసన మధిష్ఠించెను. తిరుమల నాయకు డీ చక్రవర్తికి కప్పము కట్టుటకు నిరాకరించెను. శ్రీరంగరాయలు తిరుమలునిపై యుద్ధప్రకటన కావించెను. ఈ సందర్భమున తిరుమల నాయకుడు మిక్కిలి సంకుచితదృష్టితో వర్తించి గోల్కొండ నవాబు సహాయమునుకోరి, విజయనగరమువారి కానాడు ముఖ్యపట్టణముగా నున్న

వెల్లూరును ముట్టడించునట్లు ప్రోత్సహించెను. శ్రీరంగరాయలు ప్రథమ ప్రయత్నమున గోల్కొండ నవాబు నోడించెను. శ్రీరంగరాయలు తంజావూరు, జింజి, మధురనాయకుల కూడగట్టుకొని సామ్రాజ్యమును పునరుద్ధరించుటకై కావించిన యత్నములలో తిరుమలనాయకు డాతన్తో సహకరింపలేదు. 1646 వ సంవత్సరమున గోల్కొండ బిజాపుర రాజ్యములవా రేకమై విజయనగరమునకు ముఖ్యపట్టణ మగు వెల్లూరుకోటను స్వాధీనపరచుకొనినప్పుడు తిరుమలనాయకుడు చూచుచు నూరకుండెను. వెల్లూరుకోటను మహమ్మదీయు లాక్రమించిన వెనుక హతభాగ్యుడైన మూడవ శ్రీరంగరాయలు మైసూరు పాలకుని శరణు జొచ్చెను.¹ శ్రీరంగరాయలు మైసూరురాజు సహాయముతో తన రాజ్యమును పునరుద్ధరించుటకై కావించిన యత్నములను తిరుమల నాయకుడు బిజాపూరుసుల్తాను సహాయముతో విఫలపరచెను. ఈవిధముగ విజయనగర రాజ్యము క్షీణించిన వెనుక మహమ్మదీయులు జింజి రాజ్యమును జయించి దక్షిణాపథమునందు బలపడిరి. దీనికి దోహద మొసగినవాడు తిరుమల నాయకుడు.

ఈ రాజు అనేక దేవాలయములను, గోపురములను కట్టించెను. శిల్పకళను పోషించెను. ఈతడు తన బాక్కసములోని ధనము నంతను వెచ్చించి ప్రజాహితకార్యముల కావించెను. తిరుమలనాయకుని కాలమున కూలి నాలి చేయువారికి చేతినిండ పని దొరకుచుండెను. ఈతడు కట్టించిన గొప్ప రాజభవనము నేటికిని మధురయందు నిలచియుండి, ఆనాటి శిల్పకళాప్రాశస్త్యమునకు తార్కాణముగ నున్నది. ఈతని కట్టడముల జూచి విదేశీయు లాశ్చర్యపడెడివారు.

రెండవ ముద్దువీరప్ప నాయకుడు (1659) ఈతడు తిరుమల నాయకుని కుమారుడు. ఈతడు తన సేనలను బలపరచి తిరుచునాపల్లికోటను బాగు చేయించెను. బిజాపురము నవాబు ఈ రాజు సేనాసన్నాహమును జూచి భయపడి ఈతని రాజ్యముపై దండెత్తుట

మాని తంజావూరు రాజ్యముపై సేనల నడపెను. వీరప్ప నాయకుడు నాల్గునెలలు పరిపాలించి కాలధర్మము నొందెను.

చొక్కనాథనాయకుడు (1659-1682) ఈతడు రెండవ ముద్దు వీరప్పనాయకుని కుమారుడు. ఈతడు రాజ్యాధికారమును పూనిన కొలది కాలమునకే ఈతని దళవాయియు, రాయసమును రాజుపై తిరుగుబాటు చేసిరి. తంజావూరు నాయకుడు ద్రోహులకు నాయ పడెను. కాని చొక్కనాథుడు ద్రోహుల నోడించి తన యధికార మును బలపరచుకొనెను. ఈతడు 1673 వ సంవత్సరమున తంజా వూరు రాజైన విజయరాఘవు నోడించి ఆ రాజ్యము నాక్రమించి తన సోదరుడగు ముద్దు అళగిరిని అచ్చట రాజప్రతినిధిగా నియ మించెను. కాని అనతి కాలమున తంజావూరు రాజ్యము మధుర నాయకుల చేజారిపోయెను. చొక్కనాథుడు ప్రజారంజకముగ పాల నము చేయలేదు. ఈతడు మైసూరురాజుతో పోరాడి కొంత రాజ్య మును కోల్పోయెను.

మూడవ ముద్దు వీరప్పనాయకుడు (1682-1689) ఈతడు చొక్కనాథుని కుమారుడు. ఈ రాజు పూర్తి పేరు రంగకృష్ణముద్దు వీరప్ప నాయకుడు. ఈతడు సమర్థుడగురాజు. తండ్రి కోల్పోయిన రాజ్యము నీతడు తిరిగి సంపాదించెను. ఈ రాజు మిక్కిలి యోగ్యు డని తెలియుచున్నది.

రాణి మంగమ్మ (1689-1706) ఈమె రంగ కృష్ణుని తల్లి. మూడవ ముద్దు వీరప్ప కుమారుడు విజయరంగ చొక్కనాథుడు మిక్కిలి పసివాడై నందున పితామహియగు మంగమ్మ రాజ్యభారము పూనవలసివచ్చెను. ఈ రాణి స్వయముగా మిక్కిలి సమర్థురాలు. దూరదృష్టి కలది. ఈమెకడ సరసప్రయ్య అను తెనుగు నియోగి బ్రాహ్మణుడు మంత్రిగ నుండి చక్కగ రాజ్యాంగమును దిద్దుచుం డెను. ఈ కాలమునాటికి దక్షిణమందలి బిజాపూరు గోల్కొండ రాజ్యములు ఔరంగజేబు చక్రవర్తిచే నాశనము చేయబడెను. శివాజీ కుమారుడగు శంభాజీ మోగలు చక్రవర్తిచే చంపింపబడెను.

తన బలహీనతను గుర్తించి రాణి మంగమ్మ ఔరంగజీబు చక్రవర్తి యధికారము నంగీకరించి కప్పము కట్టుట కొప్పుకొనెను. ఈమె మిక్కిలి నేర్పుతో రాజ్యమును పాలించెను. ఈమె అనేక దానధర్మములుచేసి కీర్తిగాంచెను.

విజయరంగ చొక్కనాథుడు (1706-1732) ఈతడు రంగ కృష్ణ ముద్దు వీరప్ప నాయకుని కుమారుడు. ఈ రాజు తీర్థయాత్రల యందును, పండితగోష్ఠి యందును కాలము పుచ్చుచు రాజకార్యముల యెడ నశ్రద్ధ వహించెను. ఆ కారణమున నీతని ప్రధాని పెంకట కృష్ణయ్య, దళవాయి కస్తూరి రంగయ్య అను వారు ప్రబలురై ప్రజలను మిక్కిలి శాధించిరి. ఈరాజు కాలమున మధుర రాజ్యము క్షీణించెను.

మీనాక్షి (1732-1739) ఈబిడ్డ విజయరంగ చొక్కనాథుని భార్య. ఈమె అసమర్థురాలు. మీనాక్షి తన వంశమునకు చెందిన బంగారు తిరుమలుని కుమారుడు విజయకుమారుని పెంచుకొనెను. కాని బంగారు తిరుమలుడును, మీనాక్షి దళవాయి పెంకటాచార్యుడును ఈమెపై కుట్రలు చేసి ఈమెను పదభ్రష్టురాలిని కావించుటకై యత్నించిరి. 1734-వ సంవత్సరమున ఆర్కాటు నవాబు మధుర రాజ్యముపై సేనను పంపి తనకు కప్పము కట్టవలసినదని నిర్బంధించెను. నిస్సహాయురాలై యున్న మీనాక్షి ఆర్కాటు నవాబు అల్లుడగు చందా సాహేబుకు రాజ్యాధికారము నప్పగించి శత్రువగు బంగారు తిరుమలుని దౌర్జన్యమునుండి కాపాడుమని కోరెను. చందాసాహేబు బంధుల కంగీకరించి స్వల్పకాలములో ద్రోహము చేసి మీనాక్షి నామె రాజభవనమందు బంధిగ చేసెను. మీనాక్షి ఈయవమానమును భరింపజాలక విషముతిని మరణించెను. ఇంతటితో మధురనాయక రాజ్య మంతరించెను. ఈ మండలమును మహమ్మదీయు లాక్రమించిరి.

తంజావూరు నాయక రాజుల పోషణమున ఆంధ్రభాష యభివృద్ధి పొందినట్లే మధుర ఆస్థానమున కూడ ఉన్నతిని గాంచెను. ఇచ్చటి రచయితలు సాంప్రదాయానుసారము పద్య కావ్యములను మాత్రమే కాక గద్యకృతులను కూడ వ్రాసి ఆంధ్రభాషకును జాతి కిని విశిష్టమైన సేవచేసిరి. మధుర నాయక రాజ్యము తిరుమల నాయకుని కాలమున మిక్కిలి ఉచ్చదశను పొందెను. ఈ రాజు సభయందు సంస్కృత ఆంధ్ర కవిళ తవులు పోషింపబడిరి. లింగనమఖ శ్రీకామేశ్వరకవి తిరుమల నాయకునిచే సన్మానింపబడెను. ఈ కవి సత్యభామా సాంత్వనము అను ప్రబంధమును రచించి తిరుమలనాయకుని తమ్ముని కుమారులలో నొక్కడగు ముద్దు అళగిరికి అంకిత మిచ్చెను. ఈతని కవిత్వము సరసముగను శృంగారరస ప్రధానముగను ఉండును. ఈ కవి ధేను కామాహత్య మను వచన కావ్యమును కూడ రచించెను. ఈ వచన గ్రంథము చొక్కనాథ నాయకున కంకిత మీయబడినది. చొక్కనాథుని కాలమున మధుర రాజాస్థానమందు వెలిదిండ్ల వెంకటపతియను కవి నివసించెను. ఈతడు శృంగార రాధామాధవ మను కావ్యమును రచించెను. విజయరంగ చొక్కనాథుని కాలమున సాహిత్యమును, సంగీతమును మిక్కిలి అభివృద్ధి చెందెను. ఈ రాజు సభయందు కవులును గాయకులును పెక్కురుండిరి. విజయరంగ చొక్కనాథుడు స్వయముగ కొన్ని గ్రంథముల రచించెను. ఆతని సామంతులలో కొందరు తెనుగుభాషయందు కృతుల రచించిరి. సముఖము వెంకట కృష్ణప్ప నాయకుడను ప్రభువు అహల్యాసంక్రందనము, రాధికాసాంత్వనములను రెండు ప్రబంధములను రచించెను. శేషము వెంకటపతి యను కవి తారాశతాంక విజయమను ప్రబంధమును రచించి చొక్కనాథుని మంత్రులలో నొకడైన వెంగళ సీనయ్య కంకిత మిచ్చెను. ఈ విధముగ పద్య కావ్యముల రచించి కీర్తిగాంచిన కవివరంసులు మధుర రాజ్యమం దనేకు లుండిరి. మధురయందే కాక మైసూరు రాజ్యము, పుదుక్కోట, తిరుచినాపల్లి,

సేలము మండలములలోకూడ ఈ కాలమందు అనేక కవులు నివసించి గ్రంథరచనము కావించిరి. *

మధుర రాజ్యపు పండితులు తెనుగు భాషకు కావించిన విశిష్ట సేవ గద్య గ్రంథ రచనము, పద్యకావ్యములను ఉన్నత తరగతుల వారును, విద్యాధికులును మాత్రమే తెలిసికొని ఆనందింపగలరు. కాని సామాన్య జనుల కింతటి శక్తి యుండదు. వారి కేవల యంశ ముల తెలుపవలసినయెడల దానిని వచనరూపముననే తెలుపవలయును. అంతేకాక ఆంధ్రదేశమునుండి దక్షిణ ప్రాంతమునకు వలస పోయిన తెనుగువా రెల్లప్పుడును తమిళమునే వినుచుండుటయు, మాట్లాడుచుండుటయు సంభవించును. కావున వారు తమ మాతృ భాషయగు ఆంధ్రమును మరచిపోవుట కవకాశములు చాల కలవు. అట్టి అనర్థము సంభవింపకుండ ఆంధ్రప్రజలు తెనుగుభాషతో సంపర్కముంచుకొనవలయు ననిన వారికి తెనుగు గ్రంథము లందుబాటులో నుండవలయును. ఈ యవసరముల గుర్తించియే కాబోలు మధుర రాజ్యమందలి కవులు పెక్కురు వచనరచనమునకు పూనిరి. విజయ రంగ చోక్కనాథుడు స్వయముగ శ్రీరంగమాహాత్మ్యము, మాధు మాహాత్మ్యము అను గ్రంథములను వచనమున రచించెను. అతని సామంతుడైన సముఖము వెంకటకృష్ణప్ప నాయకుడు జైమినీ భారతమును, సారంగధర చరిత్రమును వచనకావ్యములుగా వ్రాసెను. శ్యామరాయకవి రామాయణ వచనమును, శ్రీపతి రామభద్రకవి హాల్వాస్య మాహాత్మ్యమును, కుందుర్తి వెంకటాచలకవి భాగవత రామాయణములను గద్యాత్మకముగా రచించిరి.

మధుర రాజులకడ భరతనాట్య మభివృద్ధి చెందెను. గానము ప్రోత్సహింపబడెను. నృత్యగానములు వారవనితల సొమ్ముగా నుండెను. వీరికి రాజాసానమందు పండితులలో సమానముగ గౌరవము లభించుచుండెను. వీరు విదుషీమణులై కావ్యరచనము చేసెడివారు.

* చూడు వ్యాసము—మధుర నేలిన తెనుగు నాయక రాజులు, దిగవల్లి నెంకటకవిరావు. భారతి సంపుటము ఏప్రిల్ 1945.

విజయరంగ చొక్కనాథుని కాలమున తిరువేంగళాద్యుడను సంగీత కళానిధి యుండెను. ఈతడు గొప్ప వైణికుడని ప్రసిద్ధి. వేంగళాద్యుడు వ్యాసతాత్పర్య నిర్ణయమును గ్రంథమును రచించెను.

గోలకొండరాజ్యము:—క్రీ. శ. 1482 నుండి 1518 వరకును బహమనీ రాజ్యమును పాలించిన మహమూద్ షా కాలమున నా రాజ్యము విచ్ఛిన్నమై ఐదు చిన్నరాజ్యములుగ చీలిపోయినట్లు సలాంతరమున తెలుపబడినది. వీనిలో కుతుబ్ షాహీ రాజులచే పాలింపబడిన గోలుకొండ రాజ్య మొకటి. ఈ గోల్కొండ నవాబులు పాలించినది ముఖ్యముగా ఆంధ్రప్రాంతము. వారిచే పాలింపబడిన ప్రజలు తెనుగువారు. కావున గోలకొండ నవాబుల నాంధ్రసుల్తానులని తెల్పవచ్చును. అంతే కాదు, ఈ నవాబులు భాషాంతరమును మాట్లాడుచుండియు స్థానిక భాషయగు తెనుగును స్వయముగ నేర్చుటయేకాక అందు ప్రావీణ్యతను సంపాదించి ప్రజల కష్టసుఖముల నరయుచుండిరి. ఈ మహమ్మదీయరాజులు తెనుగు కవులను పోషించి వారిచే కావ్యముల రచింపించిరి. ఈ నవాబులకడ ఆంధ్రులు గొప్ప ఉద్యోగములచేసి పేరుప్రతిష్ఠలను సంపాదించిరి. కావుననీగోల్కొండ రాజుల యుగమును ఆంధ్ర చరిత్రాంగతముగ భావింపవలెను.

గోలుకొండరాజ్యము క్రీ. శ. 1512 నందు స్థాపింపబడి 1687 వరకును వైభవముగా వర్ధిల్లెను. ఈ వంశమునందు కులీకుతుబ్ షా (1512-1543) జంషీద్ కుతుబ్ షా (1543-1550) ఇబ్రహీంకుతుబ్ షా (1550-1580) మహమ్మద్ కులీకుతుబ్ షా (1580-1611) అబ్దుల్లా హుసేన్ కుతుబ్ షా (1611-1658) అబుల్ హసన్ కుతుబ్ షా (1658-1687) అను ఆరుగురు రాజులు రాజ్యపాలనము చేసిరి. బహమనీ రాజ్యమునందు గోలకొండప్రాంత మొక సూబా లేక రాజధానిగ నుండెను. దీనికి తెలంగాణమని కూడ పేరుండెను. ఈసూబాకు కులీ కుతుబ్ షా ముఖ్యము. అనునాతని బహమనీ రాజుల మంత్రియైన ఖ్వాజామహమ్మద్ గవాన్ పాలకనిగ నియమించెను. ఈ కుతుబ్ షా ముఖ్యము పర్షియా దేశస్థుడు. ఈతడు బహమనీ రాజుల కొలు

ఫులోచేరి క్రమక్రమముగా ఉచ్చదశకు వచ్చెను. 1512 వ సంవత్సరమున నీతడు స్వతంత్రత ప్రకటించెను. అప్పటికి తెలంగాణములోని కొలది ప్రాంతము మాత్రమే బహమనీ రాజుల అధికారములోనుండెను. తెలంగాణమందలి మిగిలిన భాగమును, పూర్వాంధ్ర దేశమును బరిస్సా రాజైన ప్రతాపరుద్ర గజపతి అధికారమందుండెను. విజయనగర రాజైన కృష్ణదేవరాయలు గజపతుల నోడించుటకు కళింగరాజ్యముపై దాడివెడలి తెలంగాణమునుండి గజపతులను తరిమివైచి రాచకొండ, దేవరకొండ మున్నగు దుర్గములను సాధించెను. కృష్ణరాయల కాలములో ఆతనికిని కులీకుతుబ్ షాకును తెలంగాణములో యుద్ధము సంభవించెను. కొండవీటిని సాధింప నుద్యమించి రాయలచే ఘనపరాభవము నందెను; కాని యతఁడటు తరువాత తెలంగాణములోని కొన్ని దుర్గములను జయించి స్వాధీనము జేసికొనెనని మహమ్మదీయ చరిత్రలలోకలదు. రాయల మరణానంతర మీతడు గజపతుల సామంతుడైన సీతాపతి రాజుతో పోరాడి ఓరుగల్లు, కంభము మొట్టు, బెల్లంకొండ మొదలగు దుర్గములను, ఆపైన కొండపల్లి కొండవీడులను జయించెను. ఈ రాజు మెతుకు, పానగల్లు కోయిలకొండ దుర్గములనుకూడ సాధించెను. అద్దంకి గంగాధరకవి విరచితమగు తపతీ సంవరణో పాఖ్యానమున నీ విషయములు సూచింపబడినవి. కులీకుతుబ్ షా మరణించునరి కాలని రాజ్యము ఇప్పటి తెలంగాణమునందు మాత్రము వ్యాపించెను.

కులీకుతుబ్ షా సీతాపతిరాజు నోడించి కంభముమొట్టు దుర్గమును సాధించినట్లు తెలిపియున్నాము. సీతాపతి రాజునకు పితాబుఖాను అను నామాంతరముకలదు. ఈ పేరును చూచి ఈతడు హైందవుడా మహమ్మదీయుడా యని పలువురు సందేహమునకు లోనైనారి. కాని ఇటీవల జరిగిన పరిశోధనలవలన నీతడు హైందవుడను నంశము స్థిరపడినది. సీతాపతిరాజు భోగివంశమున జన్మించెను. ఈతని తండ్రి మానయ, మహావీరుడు, దీనబంధుడు, నిర్భూత వీరభటు నివహుడు. సీతాపతిరాజు తల్లి గౌరారాబ, ఘహమ్మదీయ చరిత్రకారులు కూడ

ఈతడు మహావీరుడనియు, నిర్భీతచేతస్కుడనియు ప్రశంసించియున్నాడు. సీతాపతిరాజు మొట్టమొదట కంభముమెట్టు దుర్గమునకు మాత్రము రాజు. అపైన నాతడు బెల్లంకొండ, వరంగలు మున్నగు కోటలను స్వాధీనపరచుకొనెను. ఈతనినద్ద పండ్లెండువేల కాల్బల ముండెను. ఈ సైనికులందరును చక్కని లక్ష్యశుద్ధిగల ధనుర్ధనులు. ఈ సీతాపతి ఓరుగల్లు కోటను స్వాధీనపరచుకొని మహమ్మదీయులచే విధ్వంస మొనర్పబడిన ఏకశిలానగర దేవాలయముల పునరుద్ధరించెను. ఓరుగల్లులోని పాంచాలేశ్వర దేవాలయమును, స్వయంభూదేవిని గుడిని ఈ సీతాపతిరాజుబాగుచేయించెను. పాకాలచెరువు నీతడు మరమ్మత్తు చేయించెను. ఈతని మంత్రియైన ఎనుములపల్లి పెద్దనామాత్యునికి చరిగొండ ధర్మన్నకవి తన చిత్రభారతమును గ్రంథము నంకితమిచ్చెను. సీతాపతిరాజు బలముదృఢపడుచుండుట చూచి కులీకుతుబ్ షా ఆతనిపై దండెత్తి బెల్లంకొండ దుర్గమును స్వాధీనపరచుకొనెను. అదివిని సీతాపతి నవాబుతో యుద్ధమునకు ఢీకొనెను కాని ఈతనికి పరాభవము సంభవించెను. అచ్చటనుండి సీతాపతి కంభంమెట్టుకు పారిపోయి కొండపల్లి, ఇంద్రకొండ, ఎద్దీరు ప్రాంతముల రాజుల సహాయముతో సేనను పోగు చేసి మరల మహమ్మదీయులను తాకెను. కాని ఈ యుద్ధములోకూడ మహమ్మదీయులే విజయమును సాధించిరి. అంత టితో నాగక కులీకుతుబ్ షా కొండపల్లి, ఇంద్రకొండ, ఎద్దీరులను వశపరచుకొని, కంభముమెట్టు దుర్గముపై దాడిచేసి చాల పై న్య నష్టముతో కోటను సాధించెను. ఈవిధముగ అపజయములు సంభవించినను పట్టుదల వీడక సీతాపతిరాజు కొండపల్లిని పాలించుచున్న రామచంద్ర గజపతివద్దకు పోయి ఆతనిని మహమ్మదీయులపై పురికొల్పెను. రామచంద్ర గజపతి గొప్ప సేనాసన్నాహముతో యుద్ధమునకు సిద్ధపడెను. అయినను కులీకుతుబ్ షాకే విజయము లభించెను. ఈ పరాజయము తరువాత సీతాపతిగతి యేమయ్యెనో తెలియదు. సీతాపతిరాజు తన జాతియందును మతమునందును మిక్కిలి అభిమానముగల శూరు డని చెప్పుటలో ఎట్టి సంశయమును లేదు.

గోల్కొండ నవాబులలో మూడవవాడైన ఇబ్రాహీం కుతుబ్ షా ఆంధ్రప్రపంచమునకు సుపరిచితుడు. ఈతడు తన అన్నజంషీద్ కుతుబ్ షా రాజ్యము చేయుచున్నప్పుడు ప్రాణభయముచే విజయనగరమునకు పారిపోయి అళియరామరాయల శరణుజొచ్చెను. రామరాయ లీతనిని సగౌరవముగ తనకడ నుంచుకొనెను. ఈ కాలమున ఇబ్రాహీం కుతుబ్ షా భట్టుమూర్తి మొదలగు ఆంధ్రకవులతో పరిచయము చేసి కొని ఆంధ్రమునందు పాండిత్యమును సంపాదించెను. గోల్కొండ రాజ్యమునకు నవాబయిన తరువాత నీత డాంధ్రకవులను పోషించెను.



మ ల్కి భ రా ం

కవు లీతనిని మల్కిభరాం అను పేరితో ప్రశంసించుచుండిరి. ఈ

ఇబ్రాహీం కుతుబ్ షా కష్టకాలమున తన్ను రక్షించిన అళియ రామ రాయలపై కత్తిదూసి 1565 వ సంవత్సరముందు తాళికోట యుద్ధమున రామరాయల విశాళనమునకు కారణమయ్యెను. ఈ ద్రోహమీ నవాబునకు గొప్ప కళంకము. కాని తక్కిన అన్ని విషయములలో నీతడు సంస్తవనీయుడు. ఈతని యోగ్యతను, గురించి మహమ్మదీయ మహాయుగమునందు శ్రీకొ. వెం. లక్ష్మణరావుగారిట్లు గొప్పగ ప్రశంసించినారు.

“ఈ నవాబు విద్వాంసుడు, జయశాలి, ప్రజాహితైక తత్పరుడు. ఈతడు వెడలిన ఏ దండయాత్రలోను ఈతనికి అపయశస్సు రాలేదు. యుద్ధమునకు పోవునప్పుడుకూడ విద్వాంసులతో సంభాషించి, ప్రజలకు మేలయిన చట్టముల నేర్పరుచును. రాజ్యవ్యవస్థ ఉత్కృష్టముగా నుండెను. దొంగతనమే వృత్తిగాగల ఎఱుకు ఏనాది జాతులవారిని శిక్షలో పెట్టి బాటసారులకు భయము లేకుండ జేసెను. ఈతని రాజ్యములో గ్రుడ్డి ముదుసలియైనను బంగారపుముద్ద నెత్తిపై నుంచుకొని నిర్భయముగ ప్రయాణము చేయగలడను ఖ్యాతివహించెను. కొండవీడు, రాజమహేంద్రవరము, కాసింకొండ యీతని రాజ్యములో ముఖ్యమైన తాణాలని చెప్పిన ఈతని రాజ్యవిస్తార మెక్కుడుగ నుండెనని వేఱుగ చెప్పవలెనా? ఇతడు సుందరములైన మసీదులును, ప్రాసాదములును, అనేకములు కట్టించెను. పెక్కు తోటలు వేయించెను. విస్తీర్ణ తటాకముల త్రవ్వించెను. గోలకొండ దుర్గ ప్రాకారము, ఇబ్రాహీంబాగ్ అనుతోట, ఫూల్ బాగ్ (పుష్పద్యానము) లంగరులు (భిక్షాగృహములు) ఇబ్రాహీం పట్టణ తటాకము, హైద్రాబాద్ లోని హుస్సేన్ సాగర్, బడవల్ వద్ద ఆనకట్ట మొదలైనవన్నియు ఈతని ప్రభుత్వకాలములోనే నిర్మింపబడెను. అందుచే నీ రాజ్యము రెండవ ఈజిప్టుని ఖ్యాతి వహించెను. అరబ్ స్టాన్, తుర్కీ-స్టాన్, ఈరాన్ మొదలైన దేశములనుండి అనేకవర్తకులు వచ్చుచుండిరి, అందుచే దేశములోని వర్తకము విశేషముగా నభివృద్ధియై గోలకొండలో దొరకని వస్తువులేదని ఖ్యాతిగాంచెను.

ప్రజల కష్టసుఖముల నీనవాబెంత శ్రద్ధతో కనుగొనెనో అంత శ్రద్ధతో ఏ తురుష్కురాజును కనుగొనలే దని ఒక గ్రంథకారుడు వ్రాసి యున్నాడు.

కుతుబ్ షాహీ షంశములోని నాల్గవరాజు మహమ్మద్ కులీ కుతుబ్ షా ఈతని కాలముననే నేటి హైదరాబాదు పట్టణము స్థాపింప పడెను. రాజు తన కుమారునిపేర నీ పట్టణమునకు హైద్రాబాద్‌ని నామ మొసంగెను. ఇందలి ప్రజలకు నీటికొరత లేకుండుటకై మహమ్మద్ కులీరాజు గోల్కొండ కెగువ మూసినది కానకట్ట కట్టించి గొట్టములద్వారా నీటిని పట్టణములోనికి తెప్పించెను. ఈతని కాలమున హైద్రాబాదు పట్టణమందలి మక్కామసీదు, చార్‌మినార్



చార్ మినార్


మొదలగు గొప్ప కట్టడములు నిర్మింపబడెను. ఈ రాజు తన రాజధాని చుట్టును తోటలు వేయించెను. వ్యవసాయము నభివృద్ధి చేసెను.

మరి అనేకవిధములుగ ప్రజాక్షేమమునకై పాటుపడెను. అయిదవ రాజు అబుల్ హుసేన్ కుతుబ్ షా. ఈతని కాలమునాటికి ఆంధ్రదేశ మంతయు గొల్కొండ సుల్తానుల వశమయ్యెను. వీరి గాజ్యముత్తరమున గంజాంవరకు వ్యాపించెను. ఈ కాలమున గోలకొండ రాజ్యము నందు మీర్జుమ్లా అను మహాసమర్థుడగు మంత్రి యుండెను. కాని ఈ మంత్రి కుటిలుడు స్వామిద్రోహి. మోగలు చక్రవర్తియగు ఔరంగజేబు (అప్పటి కింకను ఔరంగజేబు రాజు కాలేదు) తోకుట్రలు సల్పి తన యజమానియగు గోల్కొండ నవాబుపై మోగలులకు ద్వేషము కల్పించెను. ఈ వంశములోని తుట్టతుది రాజగు అబుల్ హసన్ కుతుబ్ షాకు తాసీషాయను బిరుదనామము కలదు. తాసీషాయనగా మంచిరాజు అని అర్థము. ఈ రాజు సమర్థుడు కాడు. భోగి, అలసడు, అయినను రాజధర్మమును చక్కగా గుర్తించి హిందువులను మహమ్మదీయులను సమానబుద్ధితో చూచెను. బ్రాహ్మణులగు అక్కన్న మాదన్నగార్లను తనకు మంత్రిలుగ చేసికొనెను. తాసీషా మహమ్మదీయ మతమందలి పియావంధకు చెందినవాడు. కావున పరమత ద్వేషియైన ఔరంగజేబు చక్రవర్తి 1686 వ సంవత్సరమున విజాపుర రాజ్యమును రూపుమాపి గోల్కొండను కూలద్రోయుటకై సాగివచ్చెను. భోగపరాయణుడైన అబుల్ హసన్ కుతుబ్ షా మోగలులతో సంధిచేసికొనుటకై యత్నించెను. కాని గోల్కొండను సర్వనాశనము చేయవలయునని నిశ్చయించుకొనియున్న ఔరంగజేబు సంధికంగీకరింపలేదు. అది తెలిసి అబుల్ హసన్ రాజు తన అలసతను విడనాడి మహాధైర్యముతో ఏడునెలలపాటు మోగలులతో పోరాడెను. గోలకొండ శత్రురాజునకు వశము కాలేదు అంతట మాఝాపాయ కుశలుడగు ఔరంగజేబు చక్రవర్తి గోల్కొండ నవాబు సేనానులకు లంచము లిచ్చి తుడకు మోసముచే ఈ కోటను స్వాధీనపరచుకొని అబుల్ హసన్ తాసీషాను చెరబట్టి బందీగా దేవగిరి దుర్గమునకు పంపివేసెను. తాసీషా అచ్చటనే మరణించెను. గోలకొండ ముట్టడి సందర్భమున మోగలు చక్రవర్తి చూపిన ధనాశకు లొంగక

అకుంతిత పరాక్రమముతోడను, అద్వితీయ రాజభక్తితోడను తన ప్వామియగు గోల్కొండ నవాబు పక్షమున యుద్ధము చేసిన మహావీరుడును, రాజభక్తి పరాయణుడైన అబ్దుల్ రజాక్‌లారీ అను మహమ్మదీయ సర్దారు సీ సందర్భమున పేర్కొనక తప్పదు. ఈతనికి యుద్ధమునందు సుమారు నూరుగాయములు తగిలెను. వైద్యచికిత్స వలన సీతడు తరువాత కోల్కొనియు తన ప్రభువునకు బద్ధశత్రువైన ఔరంగజేబు చక్రవర్తిని సేవించుటకును, అతడి డిచ్చిన బహుమానముల నంగీకరించుటకును నిరాకరించెను. గోల్కొండ రాజ్యమును



అక్కన్న



మా దన్న (ఆంధ్ర మంత్రులు)

అక్కన్న మాదన్న గార్లును అవినాభావ సంబంధము కలవారు. ఈ సోదరులు అబుల్ హసన్ కుతుబ్ షావద్ద దండనాధుడుగను మంత్రి గను పనిచేసి మిక్కిలి ఖ్యాతిని సంపాదించిరి. అక్కన్న మాదన్న గార్ల వంశీయులగు పింగళివారు నేటికిని ఓరుగల్లు పట్టణములో కలరు, వీరు నియోగి బ్రాహ్మణులు. కావున వీరాంధ్రులని తెల్పుటలో ఎట్టి సంశయమును లేదు. వీరిలో అన్నయైన అక్కన్నను తానీషా 1682 వ సంవత్సరమున దండనాధునిగ నియమించెను. మాదన్న ఈ రాజు నకు మంత్రిగ నుండెను. ఈ సోదరు లిరువురును కలసి రాజకార్యముల నమర్థతతో నిర్వహించుచు తమ ఏలికయగు తానీషా దయకు పాత్రు లైరి. రాజు వీరియందు సంపూర్ణ విశ్వాసము కల్గియుండెను. ఈ

సోదరులు శివపూజాధురంధరులు. విద్వాంసులగు బ్రాహ్మణులను వీరు సత్కరించుచుండిరి. కాని వీరు సక్షపాతబుద్ధి లేక హిందూ మహమ్మదీయులను సమానముగ చూచుచుండిరి. ఈ కాలమున సామాన్యవర్తకులుగ నుండిన ఆంగ్లేయులు తమ వ్యాపార సంబంధమైన కొన్ని అనుకూలతలను సంపాదించుటకై అక్కన్న మాదన్నలను ఆశ్రయించుచు పారికి విలువగల బహుమానముల నిచ్చుచుండిరి. మోగలు చక్రవర్తియగు ఔరంగజీబు గోల్కొండ రాజ్యముపై ద్వేషము వహించియున్నట్లు అక్కన్న మాదన్నలు తెలిసికొని యుండిరి. కావున తమ పక్షమును బలపరచుకొనుటకై వీరు మహారాష్ట్ర వీరుడైన శివాజీ మహారాజునకును, అబుల్ హసన్ కుతుబ్ షా కును సేహమును కల్పించిరి. ఈ రాజు లిక్ష్వురు నేకమై మోగలుల ప్రతిఘటించుటకై నిశ్చయించిరి. ఈ విషయము తెలిసి ఔరంగజీబు చక్రవర్తి గోల్కొండ రాజ్యముపై ఇంకను పగబట్టెను. ఇది యిట్లుండగా గోల్కొండలో కొందరు మహమ్మదీయులు అక్కన్న మాదన్నల యెడ ద్వేషము వహించి వారి నెట్లైన అంత మొందింపవలెనని చూచుచుండిరి. హిందువులగువారు నవాబుకడ గొప్ప ఉద్యోగములలో నుండుటయు, ఆతని దయకు పాత్రులగుటయు మహమ్మదీయుల కనిష్టముగ నుండెను. ఇంతలో ఢిల్లీ శ్వరుడైన ఔరంగజీబు చక్రవర్తి గోల్కొండపై దండెత్తెను. కాని అక్కన్న మాదన్నలు జీవించి యున్నంతకాలము తనకు గోల్కొండ వశపడదని తెలిసికొని వారి మరణమునకై యెదురుచూచుచుండెను. ఒకనాడీ సోదరులు దివాణమునుండి యింటికి పోవుచుండ కొందరు దుర్మార్గులు వీరిపై బడి చంపివైచిరి. ఇంతటితో అబుల్ హసన్ రాజునకుగల ముఖ్యమైన బలము నశించెను. అక్కన్న మాదన్నలు మరణించిన స్వల్పకాలమునకే గోల్కొండ దుర్గము శత్రువులచే జయింపబడెను. అక్కన్న మాదన్నల పేర్లు నేటికిని ఆంధ్రదేశమున సగౌరవముగ స్మరింప బడుచున్నవి. అదృష్ట జాతకమునకును, సోదర ప్రేమకును అక్కన్న మాదన్నలు తెనుగువారికి లక్ష్యముగా నున్నారు.

కంచర్ల గోపన్న అక్కన్న మాదన్న గార్లకు మేనల్లుడు. ఈతనిని భద్రాచలమునకు తహసీల్దార్ గ నియమింపగా నీతడు ప్రభుత్వ ద్రవ్యమును వెచ్చించి భద్రాచలమున శ్రీరామునికి గుడి కట్టించెను. రాజ ద్రవ్యమును వినియోగపరచిన నేరమునకై యీతని నబుల్ హసన్ రాజు పండ్లెండు సంవత్సరములు శారాగారము దుంచె ననియు, తుడకు రామలక్ష్మణులే వచ్చి నవాబునకు సాముకట్టి గోపన్నను చెరవిడిపించి రనియు ఐతిహ్యము కలదు. కంచర్ల గోపన్న మహాభక్తుడు. ఈతనికి రామదాసను నామాంతరము కలదు. ఈ పేరుతోడనే ఆంధ్రలోకమున కీతడు పరిచితుడు. ఈ భక్తుడు నిర్మించిన దేవాలయమునకు వేస వేలు యాత్రికులు శ్రీరామనవమి సందర్శమున నేటేట పొవుదురు. రామదాసు దాశరథీ శతకమును, శ్రీరామునిపై పెక్కుకీర్తనలను రచించెను.

గోలకొండ నవాబులలో శ్రేష్ఠుడనదగిన ఇబ్రాహీంకుతుబ్ షా ఆంధ్రమున స్వయముగ పండితుడు. ఈతని యాస్థానమున అద్దంకి గంగాధరకవి యను బ్రాహ్మణు డుండెను. ఈ కవి తపతీసంవరఃశో పాఖ్యానమును రచించి ఇబ్రాహీం కుతుబ్ షా కంకిత మిచ్చెను. గంగాధర కవి రచన ప్రౌఢమును. సరసమునై కల్పనా చమత్కృతితో నొప్పుచుండును. కందుకూరు రుద్రకవియను మరియొక విద్వాంసునికూడ మల్కిభ రాముడు పోషించెను. రుద్రకవి నరంకుశోపాఖ్యానమును కావ్యమును, సుగ్రీవవిజయమును యక్షగానమును రచించెను. నవాబీతనికి చింతలపాలెము అను గ్రామము నగ్రహారముగ నిచ్చెను. ఇబ్రాహీం సాదుషావద్ద సేనాధీశుడుగ నున్న అమీన్ ఖాననునాతడు పొన్నిగంటి తెలగనాణ్యునిచే రంచిపబడిన యయాతి చరిత్రమను అచ్చతెనుగు గ్రంథమును కృతి పొందెను. శుద్ధాధ్రమున కావ్యమును వ్రాయుట కిదియే ప్రథమ యత్నము. అయినను ఈ గ్రంథము మిక్కిలి రసవత్తరముగను, సరసముగను ఉండును. అచ్చ తెనుగున కావ్యములు రచించినవారు మిక్కిలి అరుదు. వారిలో కూచిపూడి తిమ్మకవియు, కందుకూరి వీరేశలింగము కవియు ప్రముఖులు. తిమ్మ

కవి అచ్చతెనుగు రామాయణమును, నీలాసుందరీ పరిణయము అను శుద్ధాంధ్ర గ్రంథములను, వీరేశలింగముగారు శుద్ధాంధ్ర నిర్వచన నైరోష్ఠ్య నైషధమును, రసికజన మనోరంజన మను చక్కని అచ్చ తెనుగు కృతిని రచించి కీర్తిగాంచిరి. ఈ కాలమునాటి ప్రసిద్ధ కవులలో సారంగులమ్మయకవి యొకడు. ఈతడు మహమ్మద్ కుతుబ్ షా (1580-1611) కాలమున గోల్కొండ కరణముగను, నవాబున కాపుడుగను ఉండెను. తమ్మయకవి విప్రనారాయణుడను భక్తుని జీవిత గాథను వైజయంతీవిలాస మనుపేర శృంగార కావ్యముగ వ్రాసెను. ఇతడు మిక్కిలి సమర్థుడైనకవి. గోల్కొండ యుగమునందలి కవులలో మల్లారెడ్డి యను నాతని పేర్కొనవలసియున్నది. ఈతని వంశమువారు మెతుకు దుర్గమునకు సమీపమునందలి బిక్కన వోలును రాజధానిగ చేసికొని రాజ్యపాలనము చేసిన గోల్కొండ సామంతులు. మల్లారెడ్డి కవి ఇబ్రాహీం కుతుబ్ షాకు సమకాలీనుడు. ఈతడు పట్టుకరవర్తి చరిత్రము, శివధర్మోత్తరము, పద్మపురాణము అను కృతుల రచించెను. ఇందు పద్మపురాణము పరిణత కావ్య మని పండితులు తలంచుచున్నారు.

గోల్కొండ నవాబుల కాలమున దేశము సుఖిక్షముగ నుండెను. విదేశ వ్యాపారము ముమ్మరముగా సాగుచుండెను. వీరి కాలమున కోస్తా వ్యాపార మభివృద్ధిలో నుండెను. మచిలీపట్టణము రేవును వీరు ప్రత్యేకముగ పెంపొందించి నౌకా వ్యాపార కేంద్రముగ చేసిరి. గోల్కొండ, పరిటాల మున్నగు ప్రదేశములలో నా కాలమున వజ్రపు గనులుండెను. వానివలన దేశము ధనసంపన్న మయ్యెనని వేరుగ తెలుప సక్కరలేదు. ఈ నవాబులు ప్రజాహితమునకై మిక్కిలి పాటుపడిరి. వీరు హిందూ రాజులతో యుద్ధములు చేసినను హైందవ ప్రజల యెడల ద్వేషము వహింపక వారిని మహమ్మదీయులతోపాటు రక్షించిరి. హైందవులీ కాలమున నున్నతోడోయ్ములలో నుండినట్లు తెలిసికొనియున్నాము. అబుల్ హసన్ తాసి షాను హైందవులు విశేషముగ కౌరవించుచుండిరి. ఈ కారణముల

వలననే గోల్కొండ రాజ్యము నశించినప్పు డచ్చటి ప్రజలందఱును మిక్కిలి తల్లడిల్లిరి.

క్రీ. శ. 1687-వ సంవత్సరమున ఔరంగజీబు చక్రవర్తి గోల్కొండ రాజ్యమును జయించుటవలన ఆంధ్రదేశము మోగలు సామ్రాజ్యములో నొక భాగముగ పరిణమించెను. ఈ విజయము తరువాత ఔరంగజీబు ఇరువది సంవత్సరములు జీవించెను. గోల్కొండను సాధించుటలో నాతడు సులభముగనే కృతకృత్యుడయ్యెను కాని ఆ పరగణాయందు శాంతిని నెలకొల్పుట ఆతనివంటి సమర్థునికి కూడ కష్టమే అయ్యెను. గోల్కొండ రాజ్యములోని చిన్న జమీందారులు సామంతులును ప్రభుత్వముపై తిరుగుబాటు చేసిరి. దేశమునం దల్లరులు చెలరేగెను. అతి కష్టముమీద ఇచ్చడ శాంతిని స్థాపించి ఔరంగజీబు చక్రవర్తి తన కుమారులలో నొకనిని గోల్కొండకు రాజప్రతినిధిగా నియమించెను. ఔరంగజీబు క్రీ. శ. 1707 సంవత్సరములో మరణించెను. ఆతని తరువాత ఢిల్లీ సామ్రాజ్యమును పాలించిన చక్రవర్తులలో సమర్థు లెవ్వరును లేరు. ఔరంగజీబు మరణింపగనే అతని కుమారులు రాజ్యాధికారమునకై ఒండొరులతో కలహించిరి. వారిలో మొలజ్జం అను నాతడు బహదూరుషా అను పేరితో చక్రవర్తి అయ్యెను. తన అధికారమున కెట్టి భంగమును లేకుండ ఆతడు తన సోదరుల చంపించెను. ఈ మోగలు చక్రవర్తుల అధికారము నామమాత్రముగనే ఉండెను. వారి సామంతులు పలువురు వివిధ ప్రాంతములలో స్వతంత్రత వహించిరి. దక్షిణదేశమునకు సుబేదారుగ నియమింపబడిన నిజామ్ ఉల్ముల్కు ఆసఫ్ జా అను నాతడు 1724 స్వాతంత్ర్యము ప్రకటించి నేటి హైద్రాబాదు రాష్ట్రమునకు స్థాపకు డయ్యెను. ఈ హైద్రాబాదు రాజ్యము పూర్వపు గోల్కొండ రాజ్యమునకు ప్రతిబింబ మని తెలుపవచ్చును. ఆంధ్రదేశమునందు చాలాభాగము హైద్రాబాదు రాష్ట్రములోనే ఉండెను. ఆ నాడు దేశమందరాజకత్వము ప్రబలియుండెను. దారిదోషిడి దొంగలు ప్రబలురై దేశమునంతను అల్లకల్లోలము కావించెను.

చిరి, ఆసఫ్ జారాజు దొంగల నణచివైచి దేశమునందు కొంతవరకు శాంతిస్థాపన కావించెను. ఆతడు భూమిపన్నులను వసూలుచేయుటకై దేశముఖులు దేశపాండ్యాలు మున్నగు స్థానికాధికారుల నియమించెను. వీరు భూమి పన్నును వసూలుచేసి అందులో కొంతభాగము ప్రభుత్వమువారి కొసంగి మిగిలినది తామే అనుభవించుచుండిరి. ఈ విధముగ నే మన దేశమందలి ప్రస్తుతజమీందారులు బయలుదేరిరి.

చిరకాలమునుండియు భారతదేశముతో వ్యాపారము సల్పుచు లాభములు పొందుచు వచ్చిన పాశ్చాత్యులు పదునెనిమిదవ శతాబ్ది యందు ప్రబలురై హిందూదేశమున రాజ్యము సంపాదించుటకై పెనగులాడజొచ్చిరి. 1639-వ సంవత్సరమునం దాంగ్లేయులు మద్రాసులో కోట కట్టుకొనుటకై చంద్రగిరి రాజులవద్ద అనమతిని పొందిరి. బుద్ధి కుశలతచేతను, సామర్థ్యముచేతను ఆంగ్లేయులు తమస్థితిగతుల నభివృద్ధి కావించుకొని బాగుపడిరి. వీరు గోల్కొండ రాజ్యమువారి యనుగ్రహమును సంపాదించి తమ వ్యాపారమును సురక్షించుకొనుచుండిరి. మరికొంత కాలమునకు ప్రాన్సు దేశమువారు కూడ భరతఖండముతో వర్తకము చేసి ధనము సంపాదించుటకై ఒక కంపెనీని స్థాపించిరి. దేశ మరాజకస్థితిలో నున్న కారణమున ఆత్మరక్షణమునకై వీరు తమవద్ద కొంత సేననుకూడ సిద్ధపరచి యుంచెడివారు. ఈ కాలమున దక్షిణమున ఆంగ్లేయులకు మద్రాసును, ఫ్రెంచివారికి పుదుచ్చేరియును కేంద్రములు, బంగాళీరాష్ట్రమందు ఇంగ్లీషువారికి కలకత్తాయును, ఫ్రెంచివారికి చంద్రనగరమును కేంద్రములు. భారత దేశమున బలమగు కేంద్రప్రభుత్వము లేకుండుటయు దేశము చిన్న చిన్న రాజ్యములుగ చీలిపోయి యుండుటయు గుర్తించి ఆంగ్లేయులును ఫ్రెంచివారును తమంతట తామే ఈ దేశమును జయించి పరిపాలింపవలె నను కోరిక కలిగియుండిరి. నిజమునకు ఫ్రెంచి వర్తక సంఘముకంటె ఆంగ్లేయ వ్యాపార సంఘమే ఎక్కువ ధనవంతమైనది. బలముకలది. అయినను గడసరులై న ఆంగ్లేయులు తమ ఆంతరంగికోద్దేశ్యములను బయల్పరుపక బకధ్యానము చేయుచు సమయమునకై

వేచియుండిరి. ఈ రెండు కంపెనీలవారునుకూడ పి-ందూదేశపు శిపాయిలకు క్రమశిక్షణ యిచ్చి తమ సేనలో చేర్చుకొనిరి. ఈ సిపాయిలు సమర్థులైన సేనానాయకుల యాజమాన్యమున నద్భుతముగ పోరాడగలరని వారు గుర్తించిరి. ఇయ్యది వారి సామ్రాజ్య నిర్మాణమునకు ప్రథమ సోపానము. దేశీయ రాజుల అన్యోన్య కలహములలో జోక్యము కలుగజేసికొని, ఆ విధముగ పలుకుబడిని అధికారమును సంపాదించుట రెండవదశ ఈ రెండవదశయందు ప్రేమించివారు ముందంజ వేసిరి.

1748-వ సంవత్సరమున నిజామ్ ఉల్ముల్కు ఆసఫ్ జా మరణించినప్పడు హైద్రాబాదు రాజ్యమున సంభవించిన అంతఃకలహములలో ప్రేమించి గవర్నరగు డూప్లే జోక్యము కల్పించుకొని తన కిష్టుడగు ముజఫర్ జంగు (ఆసఫ్ జా నిజాముల్ముల్కు మనుమడు) ను, ఆతని మరణానంతరము సలాబత్ జంగు (ఆసఫ్ జా కుమారుడు) ను నిజాముగ కావించెను. ఈ వ్యవహారములలో ప్రేమించి సేనానాయకుడగు బుస్సీ ముఖ్య పాత్ర ధరించెను. ఈ కాలమునాటికే ప్రేమించివారు మచిలీపట్టణములో కోట కట్టుకొని స్థిరపడియుండిరి. ప్రేమించివారు తమకు కావించిన సహాయమునకై సంతోషించి ముజఫర్ సలాబత్ జంగులు వీరికి ఉత్తర సర్కారులై దింటిలోను-నాల్గింటిని ముస్తాఫా నగర్, (కొండపల్లి) ఏలూరు, రాజమహేంద్రవరము, శ్రీకాకుళము సర్కారులను సైన్యవ్యయములకు భరణముగ నిచ్చిరి. కాని ఈ సర్కారులను స్వాధీనపరచుకొనుట ప్రేమించివారికి కష్టమయ్యెను. కాని ఆ కాలమున విజయనగరమునందు రాజుగ నున్న విజయరామరాజు సహాయమున వా రీపనిని సాధించిరి. ఇంసులకు ప్రతిఫలముగ కాబోలు ప్రేమించి సేనానియగు బుస్సీ విజయరామ గజపతికి తోడ్పడగా, వీరిరువురు నేకమై గజపతికి శత్రువులైన బొబ్బిలి వెలమవారిని తాకిరి. 1757-వ సంవత్సరమున ఆంధ్రదేశ చరిత్రయందు ప్రసిద్ధి చెందిన బొబ్బిలియుద్ధము జరగెను. బొబ్బిలి కోట నాశనమయ్యెను, రాజైన రంగారావు సకుటుంబముగ మరణిం

చెను. కాని మరికొంత కాలమునకు ఫ్రెంచివారికి మిత్రుడైన విజయ రామ గజపతిని జొబ్బిలివారి బంధువులలో నొక్కడైన తాండ్రపాపారాయడు చంపివై చెను. ఈతని యనంతరము విజయనగరమును పాలించిన తనంద గజపతి పరాసువారియెడ విముఖుడై యుండెను.

ఫ్రెంచివారి అధికారము ప్రబలమగుచుండుట ఇంగ్లీషువారికి కన్నెఱ్ఱగ నుండెను. వారు పరాసువారి నెఱ్ఱైన పడగొట్టవలెనని పథకము వేయుచుండిరి, 1756-వ సంవత్సరమున యూరోపుఖండము నందు సప్తసంవత్సర యుద్ధము ప్రారంభమైనప్పు డాంగ్లేయులకు పరాసువారిని పరాభవించుటకు మంచి అవకాశము లభించెను. పరాసువారియెడ నసంతృప్తి చెందియున్న ఆనందగజపతి రహస్యముగ బంగాళాదేశమున ఇంగ్లీషు సైన్యమునకు నాయకుడుగ నున్న రాబర్టు క్లైవున కుత్తరములువ్రాసి, ఆంగ్లేయులుత్తర సర్కారులను జయింపదలచిన యెడల తాను వారికి సహాయపడగలనని వాగ్దానము చేసెను. ఈ సహాయము చూచుకొని ప్లాసీ విజయానంతరము (1757) క్లైవు కల్నల్ ఫోర్డ్లను సైన్యాధికారిని 500 యూరోపియనులు, 2000 వేల సిపాయిలును గల సేనతో దక్షిణాపథమునకు పంపెను. ఆనంద గజపతి సహాయముతో ఫోర్డ్ల పరాసు సైన్యములను రాజమహేంద్రవరమునకు సమీపమున కొండుూరువద్ద నోడించెను. అచ్చటినుండి దక్షిణమునకు సాగిపోయి ఫోర్డ్ల మిక్కిలి కష్టముపై మచిలీపట్టణము కోటను ఫ్రెంచివారివద్దనుండి జయించెను. ఇంతవరకును ఫ్రెంచివారి పక్షము నవలంబించియున్న సలాబతుజంగు అంగ్లేయుల విజయముల కాశ్చర్యపడియు, వారి శక్తి సామర్థ్యములకు జంకియు 1759-వ సంవత్సరమున వారితో సంగి చేసికొనెను. 1763-వ సంవత్సరము నాటికి దక్షిణ భారతదేశమున ఫ్రెంచివారి బలము సంపూర్ణముగ నశించెను. ఇంతకు పూర్వము ఫ్రెంచివారి యధీనములో నున్న ఉత్తర సర్కారు లాంగ్లేయుల హస్తగతమయ్యెను. 1761-వ సంవత్సరమున సలాబత్ జంగును పదభ్రష్టుని చేసి హైద్రాబాదు రాష్ట్రమునకు

రాజైన నిజామలీఖాను గుంటూరు సర్కారునుకూడ ఆంగ్లేయులకు దఖలుపఱచెను.

1799-వ సంవత్సరమున వెల్లెస్లీ ప్రభువు సైన్య సహాయ విధానము (Subsidiary System) నేర్పాటు చేసి దేశీయ ప్రభువుల నెల్లరసీవిధాన మంగీకరింపవలసినదని ప్రోత్సహించెను. ఈకాలమున నిజాము రాజ్యముపై మహారాష్ట్రలు తరచు దాడి వెడలుచు అతనికి చాల చిక్కులు కల్గించుచుండిరి. మహారాష్ట్రల బాధపడ లేక నిజాము సైన్యసహాయపద్ధతి నంగీకరించి తన రాజ్యమున నుండు బ్రిటిషు సేనల కగు ఖర్చులకుగాను కడప, కర్నూలు, బళ్ళారి, అనంతపురము జిల్లాలను బ్రిటిషువారి కిచ్చివేసెను. వీనిని (Ceded Districts) దత్తమండలము లని నేడు మనము వ్యవహరించుచున్నాము. 1788-వ సంవత్సరమున వెల్లెస్లీ ప్రభువు కర్ణాటక నవాబును తొలగించి ఈతని రాజ్యమును బ్రిటిషువారి పరిపాలనలోనికి గొనివచ్చెను. ఆ సందర్భమున మరికొన్ని ఆంధ్ర ప్రాంతము ఆంగ్లేయులకు వశమయ్యెను. 1799-వ సంవత్సరమున టిప్పుసుల్తాను మరణించిన వెనుక తొల్లింటి ఒడయరు వంశస్థులలో నొకరిని వెల్లెస్లీ ప్రభువు మైసూరురాజుగ నియమించెను. టిప్పుసుల్తాను పాలించిన రాజ్యములో సగము భాగము మాత్రము ఈ సూతన రాజ్యములో నుండెను. అందు కొన్ని తెలుగు జిల్లాలు కలవు. ఈ విధముగ నాంధ్రదేశము మూడుభాగములుగ విడిపోయి కొంత భాగము బ్రిటిషు పాలనమందును, మరికొన్ని ప్రాంతములు నైజాము మైసూరు రాష్ట్రములలోను చేరుట తటస్థించెను.

పదునెనిమిదవ శతాబ్దమున భారతదేశమందలి యితర ప్రాంతములందు వలెనే ఆంధ్రదేశమునకూడ క్షీణదశ ప్రారంభించెను. దేశమున బలవత్తరమగు కేంద్ర ప్రభుత్వము లేక చిన్నచిన్న సామంతరాజ్యములు తలయెత్తెను. ప్రజలకు చోరభయమును, అశాంతియు హెచ్చెను. పాశ్చాత్య జాతుల ప్రాబల్యమువలన ఇచ్చటి చేతిపనులు క్రిమికృమముగా క్షీణించెను. వ్యాపారము నాంగ్లేయులు

వశపరచుకొనిరి. దేశమల్లకల్లాలములకు లోనైన కారణమున కళలు పెంపొందుట కవకాశము లేదయ్యెను. ఈకాలమున ఆంధ్రదేశమందలి వివిధ ప్రాంతములలో పెద్ద సంస్థానము లేర్పడసాగెను. ఉత్తరాంధ్రమున బొబ్బిలి, విజయనగరము, పెద్దాపురము, పితాపురము మున్నగు సంస్థానములును, తెలంగాణమున గద్వాల, దోమకొండ, వనపర్తి సంస్థానములును, నెల్లూరుజిల్లాయందు పెంకటగిరి మున్నగు సంస్థానములును ఏర్పడెను. ఈ సంస్థాన పాలకులు తమశక్తి ననుసరించి కవులను పండితులను పోషించి ఆంధ్ర సంస్కృతిని కాపాడిరి. దేశము పరజాతులచే నాక్రమింపబడుచున్న ఈ అంధకార యుగమందుకూడ తెనుగు జాతిలో గొప్ప కవులుద్భవింపకపోలేదు. వీరిలో ఓరుగల్లు వాసియైన పరశురామ పంతులు, లింగమూర్తికవియు, రాయలసీమ యందలి వేమన యోగియు, నెల్లూరి మండలములోనీ కంకంటి పాప రాజును, గుంటూరు మండలములోని దిట్టకవి నారాయణకవియు, గోదావరీ మండలములోని కూచిమంచి తిమ్మకవి, ఏనుగు లక్ష్మణకవి ప్రభృతులును ప్రసిద్ధులు. వీరి రచనలు నేటికిని తెలుగుదేశమున సగౌరవముగ పఠింపబడుచున్నవి.

ఆంధ్రుల చరిత్ర - సంస్కృతి

20 వ ప్రకరణము

ఆధునికయుగము క్రీ. శ. 1800—1950

క్రీ. శ. 18 వ శతాబ్దము ఆంధ్రదేశచరిత్రయందే కాక యావద్భారతదేశ చరిత్రయందుకూడ క్షీణయుగముగా పరిగణింపబడుచున్న దని కడచిన ప్రకరణమున తెలిసికొనియుంటిమి ఆంధ్రదేశము యవనాంధకారముచే పూర్తిగా నావరింపబడి పారతంత్ర్యకూపమునందు కూలెను. ¹ధంసావంటి ముష్కర తురుష్క నాయకులకు వెఱచి భద్రాద్రి కోదండరామస్వామియే కాలికి బుద్ధిచెప్పి పోలవరమునకు తరలిపోయెను. ²సింహాద్రి నారసింహదేవుడు యవనుల యాగడములకు నిలువలేక కందిగిగల తుట్టలను ఆత్మ సహాయార్థమై సృష్టించుకొనవలసినవాడవచ్చెను. ఇంక నిరపరాధులును, నిస్సహాయులును అగు ప్రజల కడగండ్లు వడగండ్లుగా కురిసె ననుట కన్న విస్తరించి వ్రాయ నక్కరలేదు. పెద్ద రాజ్యములు పోయి జమీందారీలవంటి చిన్న చిన్న పరిపాలనములు మాత్రము నిల్చిపోయెను. వీరై నను ప్రజలను సంరక్షించుట యటించి. బాబ్బిలి విజయనగరములవలె తమ ప్రతాపాగ్నికి తామే యింధనము లగుచుండిరి. వాఙ్మయము పెనుకపట్టెను. కళలు కళవళ మందెను. రాజులందును ప్రజానీకమునందును, స్వార్థముతప్ప వేరు ఆర్థిక వ్యవస్థ లేకుండెను. ఈ మహావిపద్ధతయందు గొప్ప రాజ్యవిప్లవము, జనులు గుర్తింపలేనంత వేగముతో సంభవించెను. విదేశీయులై న బ్రిటీషువారి పరిపాలనము చాపక్రింద నీళ్ళవలె తెలియబడకుండగనే దేశమునందు స్థాపింపబడెను.

1. భద్రగిరితాతకము. భల్లా పేరయ్యకవి.

2. సింహాద్రి నారసింహతాతకము. గోగులపాటి కూర్మనాథుడు.

కుంపిణీవారి పరిపాలనారంభ కాలమునందు ఆంధ్రదేశము యొక్క ఆర్థికవ్యవస్థ మిక్కిలి దెబ్బతినెను. ఉత్తరమున వంగరాష్ట్రమును, దక్షిణమున ఆంధ్రదేశము-ఈ రెండే, బ్రిటిషువారికి ప్రప్రథమమున వశపడిన యదృష్టమునకో దురదృష్టమునకో నోచుకొన్న మండలములు. తెలుగుదేశమునందు 'భూమి - రైతు' సమస్యను పరిష్కరించుటలో ఆంగ్లేయు లెన్నియో ప్రమాదకరములైన నిర్ణయములను గావించిరి. దేశీయమైన రెవిన్యూవిధానము పాలకులకు తెలియకుండుటయు, దేశభాషలతో పరిచయము లేకుండుటయు దీనికి హేతువులు. మొగలాయి ప్రభుత్వకాలమునందును, అంతకు ముందు హిందూరాజన్యల కాలమునను 'భూమి దున్ను రైతుదే' యను ఉత్తమ వ్యవస్థ అమలులో నుండెను. ప్రభుత్వమునకు పన్నులు వసూలు చేయుటలోను, స్థానిక పరిపాలనము నిర్వహించుటలోను తోడ్పడు ఒక తెగ యద్యోగులు వంశానుక్రమముగ వచ్చుచుండిరి. వీరు పలుకుబడిగల భూస్వాములు, సంపన్నులు మొదలైనవారు. ప్రభుత్వమున కీ కార్యములలో తోడ్పడినందులకు వసూలయిన పన్నులలో నొకభాగము వారికి ముట్టుచుండెను. కాని రైతు దున్ను భూమిమీద వారి కెట్టి హక్కులు లేకుండెను, కుంపిణీయద్యోగులు ఈ విధానమును అరము చేసికొనలేరైరి. ఆంగ్లదేశమునందున్న జమిందారీ విధానము వంటిదే (Feudal System) ఈ దేశమునందును వర్తించునని వారు భ్రమపడిరి. ఇధివరలో పన్నులు వసూలు చేయు ఉద్యోగులుగా మాత్ర ముండిన వారిని జమిందారులుగ గుర్తించి భూస్వాములుగా మార్చివైచిరి. చెమటోడ్చి, క్షేత్రమును దున్ని పంట పండించు రైతునకు భూమిపై స్వత్వము లేకుండపోయెను. ఈ విధముగ స్వతంత్రరైతాంగము నశించి కృషీవలులు భూమి దున్ను కొను కూలీలు మాత్ర మయిరి. నిరంకుశులును, ప్రజాపీడనపరులును అగు జమిందారుల తరగతి వృద్ధిపొందెను.

ఆంగ్లేయులలో బుద్ధిమంతులైనవారికే కొందరకు ఈ సూతన విధానము అన్యాయమని తెలిసివచ్చెను, ప్రభుత్వమునకును, రైతున

కును నడుమ 'మధ్యజనులు' ఉండుట అరిష్టదాయకమని గుర్తించి సర్ థామస్ మన్రో అను నాతడు 'రైతువారీ' భూమ్యాదాయపద్ధతిని అమలులోనికి తెచ్చెను. రాయలసీమలో నీత డి విధానమును ప్రవేశ పెట్టెను. ఆనాటి రాయలసీమ ఆర్థిక రాజకీయ దురవస్థకు ఈ దేశ చరిత్రలోగాని, ప్రపంచ చరిత్రలోగాని సాటిలేదని చరిత్రకారులు నుడివీరి. రైతువారీ విధానము ననుసరించి భూములను 'సర్వే' చేయుటయు, భూసారమును, పండు పంటలను బట్టియు పన్నులను నిర్ణయించుటయు జరిగెను, కాని బెంగాలులో ప్రవేశపెట్టసడిన శాశ్వత భూమ్యాదాయపద్ధతి (Permanent Settlement) తెలుగు దేశములో లేకుండెను. అవసరమును, అవకాశమును బట్టి భూమి పన్ను హెచ్చించగల యధికారము ప్రభుత్వమున కుండెను. గ్రుడ్డిలో మెల్లయిన రైతువారీ విధానముయొక్క సత్ఫలితములు కనబడుటకు పూర్వమే రాయలసీమయందు క్రీ. శ. 1801—1802 లలో వర్షాభావముచే మహాతామ మేర్పడెను. పంటలు నశించెను.

దేశము దుర్భిక్షముతో వేగిపోయెను, ప్రజలు ఈగలవలె మరణించిరి. ఆహారపదార్థముల ధరలు మూడువందలు నాలుగువందలు రెట్లు పెరిగిపోయెను. ప్రజలు గుంపులు గుంపులుగా హైద్రాబాదు, మైసూరు సంస్థానములకు పలసిపోయిరి. సర్ థామస్ మన్రో ప్రజల నీ మహాపద్రవమునుండి రక్షించుటకు యథాశక్తిగ ప్రయత్నించెను. దక్షిణ దేశములోని ధాన్యము తుంగభద్ర దాటిపోకుండ ఆజ్ఞాపించెను. రాయలసీమలోనికి వచ్చు బియ్యము మొదలగు తిండిసరకులపై సుంకములు రద్దుచేయించెను. ఆంధ్ర దేశములో నాంగ్లేయుల పరిపాలన మిట్టి దుఃఖోదంతములతో నారంభించెను.

ప్రస్తుతము మనము వర్ణించు ఈ యుగపరిస్థితుల నన్వయించుటతో యావద్భారత దృష్టి నలవరచుకొనవలయును. కీడునకో మేలునకో భారత దేశమంతయు ఏకచ్ఛత్రపాలనక్రిందికి వచ్చెను. భారతదేశ సుదీర్ఘ చరిత్రపుటలం దీ సన్నివేశము అపురూపము, మోహ్యుల కాలమునను, మొగలుల కాలమునను యావద్భారతము

నొక్క రాజదండము క్రిందికి గొనివచ్చు ప్రయత్నములు జరిగెను. అట్లు స్థాపింపబడిన ఏకైక ప్రభుత్వము లచిరకాలముననే అదృశ్యము లయ్యెను. దై వనియోగముచేత క్రీ. శ. పందొమ్మిదవ శతాబ్దము నుండియు సమగ్రభారతదేశము విదేశీయులైన ఆంగ్లేయుల రాజనీతికి వశమయి ఏకపరిపాలనము ననుభవింప మొదలిడెను. ఆయా రాష్ట్రముల నడుమ రాకపోకలును, ఇచ్చి పుచ్చుకొనుటలును నిత్యవ్యవహారము లయ్యెను. వివిధ ప్రాంతముల సంస్కృతి ఉద్యమములు అన్యోన్య ప్రభావమునకు గురియయి పుష్టినొందెను.

భారతదేశమును జయించినవి ఆంగ్లేయుల తుపాకులైనను, భారతదేశమును వారిచేతులలో ఒకటిన్నర శతాబ్దమువరకైనను, నిల్పుకొనుటకు సాధనభూతమైనవి వారి భాషాసంస్కృతులని మనము గ్రహింపవలెను. ఈ యంశమునుబట్టియే సంస్కృతికి మూల హృదయముపై నెట్టి మహత్తర విజయశక్తి గలదో విశదమగును. ఆంగ్ల సంస్కృతి యన్నప్పుడు పాశ్చాత్యసభ్యత నంతను విషయముగా తీసికొనవలెను. ప్రాకృశ్చీమముల కీనాడు భారతదేశములో భేటీ కల్గెను. ప్రతీచీ సంస్కృతి మిరిమిట్లు గొల్పు గొప్ప వెలుగుతో ప్రాచ్య సంస్కృతిని దాకెను. ప్రాచ్య నాగరకత మొదటి తాకునకు వెరగుపడి డీలుపడెను.

ఈ సభ్యత దుర్బలము, నిస్సారము అను భయము పూర్వదేశీయుల నావరించెను. అది యింక ఎక్కువకాలము జీవించ జాలదని పాశ్చాత్యులు నిశ్చయించి మురిసిరి. కాని ప్రాచ్య సంస్కృతికి వజ్ర సన్నిభమైన యాత్మ గలదని, పందొమ్మిదవ శతాబ్దము సాగిన కొలదిని వ్యక్తమాయెను. ఈ శతాబ్దాంతమునకు భారతీయ సంస్కృతి పాశ్చాత్య నాగరకతకు ఆచార్యస్థాన మలంకరించి తన వేదాంత మహత్త్వ సందేశమును పశ్చిమ ఖండములందు విన్వింప సాగెను.

పాశ్చాత్య నాగరకతా ప్రభావము మొట్టమొదట వంగదేశములో కాన్పించెను. ఆంగ్లేయ పరిపాలనతోపాటు క్రైస్తవ మతముకూడ

దేశమునందు వ్యాపింపజొచ్చెను, తన్మత ప్రచారకులైన మిషనరీలు అభినివేశముతోను అసూయతోను హిందూమతమును భంజింప దొరకొనిరి. హిందువులలో సర్వ సామాన్యమైన బహుదేవతాభక్తి, విగ్రహారాధనము, వర్ణవ్యవస్థ మొదలగు మూల సూత్రములన్నియు మిషనరీల యాక్షేపణకును, విమర్శనకును గురిచేయబడెను. దేశీయులకు స్వీయమతధర్మములపై అవిశ్వాసము జనించెను. విద్యాధికులైనవారు హిందూధర్మమును త్యజించి క్రైస్తవము నవలంబింప జొచ్చిరి. ఏకేశ్వరోపాసనము, ప్రార్థనా మందిరములు, గోష్ఠాలు—వీనిపై మమత హెచ్చెను. పూర్వాచార ప్రియులైన భారతీయులను హేళన చేయుటయు వారి మతవిశ్వాసముల ధిక్కరించుటయు వీరకార్యముగ పరిగణింపబడెను. మధుమాంస సేవనము ప్రయోజకత్వ సూచకముగ భాసించెను. సూతన క్రైస్తవ మత ప్రవిప్లులే స్వదేశీయుల సంస్కృతిని తృణీకరించుటలో ముందు నడచిరి. పూర్వ సంస్కృతినే కాక పూర్వవాఙ్మయమునుకూడ వీరపహాస్య మొనర్చుచుండిరి. మైకేలు మధుసూదనదత్తు, ప్రతిభాశాలియైన వంగకవి. ఈతడు ఆంగ్లకవి మిల్టనుయొక్క 'స్వర్గభ్రంశము' (Paradise Lost) వంటి కష్టాంత పురాణమును వ్రాయదలచి 'మేఘనాథ విజయము'ను రచించెను' వాల్మీకి రామాయణముపై ఈతడు చేసిన వ్యాఖ్య అప్పటి బెంగాలీ విద్యాధికుల దృష్టిపథమును చక్కగా ప్రదర్శించును. మైకేలు మధుసూదనదత్తు ఇట్లు నుడివెనట "(శ్రీ)రాముడు, ఆతని కోతి మూక యన్న నాకు ఏవగింపు జనించును. రావణుడు: ప్రేమింపదగిన వ్యక్తి."

స్వసంఘముయొక్కయు, మతముయొక్కయు విషాదకరపరిస్థితిని చూచి దుఃఖించి వాటిని సంస్కరించుటకు దీక్ష వహించినవాడు రాజారామ మోహనరాయలు. వేదములు, ఉపనిషత్తులు మొదలగు ప్రాచీన హైందవ మతగ్రంథములను సాకల్యముగ అధ్యయనముచేసి ఈ దేశభక్తుడు స్వజనులకు పునరుద్ధరణోపాయములను సూచించెను. ఏకేశ్వరోపాసనము క్రైస్తవ మతముయొక్క విశిష్టత మాత్రమే

కాదనియు, 'ఏకం సద్విప్రా బహుధా వదంతి' మున్నగు వేదవాక్యము లందు ప్రాచీన మహర్షులే ప్రతిపాదించిరనియు రామమోహనరాయలు వ్యక్తీకరించెను. క్రైస్తవుల సామాజిక ప్రార్థనలవంటివానిని తాను స్థాపించిన బ్రహ్మసమాజమునందు నెలకొల్పెను. తాను తెలిసికొనిన ఈ విశుద్ధ హైందవ మతమున కాతడు బ్రహ్మమతము అని నామ కరణము చేసెను. హైందవులలో సాంఘిక దురాచారములు పెక్కుగలవని ఈ మహనీయుడు గుర్తించి వాటిని మొగమోడక ఖండించుచు వచ్చెను. 'సతి' లేక సహగమనము అను దురాచారమును నిరోధించుటకై రాయలు గట్టి కృషిచేసి విలియంబెంటింగు ప్రభువు కాలమున తన్ని పేథక శాసనమును పుట్టించెను. స్త్రీలకు సంఘములో గౌరవ స్థానము లభించుటకును, వారు కేవలము వంటయింటి శానిసలుగా ఉండకుండుటకును రామమోహనుడు ప్రచారము సాగించెను. వితంతువుల దుస్థితిని, దైన్యమును తొలగించుటకు పునర్వివాహ సూత్రము నాతడు ప్రతిపాదించెను. విద్యావిధానమునందుకూడ రాజారామ మోహనరాయల భావములు సమకాలమునకు ముందు పరువిడెను. ప్రాచీన పద్ధతిని సంస్కృతము, అరబ్బీ, పర్షియను భాషా గ్రంథములు పఠించుచుండుటవలన మూఢ విశ్వాసములు ఘనీభవించుటతప్ప వేరు ప్రయోజనము లేదనియు, ఆంగ్లభాషా పఠనమును, పాశ్చాత్య విద్యావిధానమును దేశములో ప్రవేశపెట్టవలెననియు ఈయన వాదించెను. రాజావారి మరణానంతరము మెకాలే నిరంతర ప్రోత్సాహమున 1835 లో బెంటింగు ప్రభువు ఆంగ్ల విద్యావిధానమును దేశములో ప్రవేశపెట్టించెను. రామమోహనరాయలారంభించిన సంఘసంస్కారోద్యమమును ఈశ్వర చంద్ర విద్యాసాగరు వంటివారు బలపరచిరి.

ఒకవంక దేశాభిమాన ప్రేరేతుడై రామమోహనుడు పాశ్చాత్య విద్యను ప్రశంసించుచుండ, భారతీయ సంస్కృతి ప్రియులైన కొందరు ఆంగ్లేయ విద్యాధికులు సంస్కృతభాషా ప్రాశస్త్యమును లోకమునకు చాటజొచ్చిరి. మొదటి గవర్నరు జనరలు థార్డన్

హేస్టింగ్సు అంతవాడు భగవద్గీతను లోకోత్తర వేదాంత గ్రంథముగ గుర్తించెను. సర్ విలియంజోన్సు పండితుడు (1789) కాళిదాస కృత శాకుంతల నాటకమును ఆంగ్లములోని కనువదించి భారతీయ వాఙ్మయ సౌరభమును యూరపు ఖండ విద్యా పరిషత్తులందు వాసింపజేసెను. షాపెహోరు అను జర్మను పండితుడు ఉపనిషన్మధువును పాశ్చాత్య తత్వజ్ఞులకు రుచి చూపించెను. సాంస్కృత భాషా పరిచయము 'భాషాశాస్త్రము' (Philology) అను నూతన శాస్త్ర నిర్మాణమునకు దారితీసెను.

వంగ దేశము నవచైతన్యముతో పల్లవించుచున్న యీ కాలమున ఆంధ్రదేశ మింకను నిద్రాముద్రితమై యుండెను. క్రైస్తవ మిషనరీలు దక్షిణదేశమునకూడ తమ కార్యజాలమును సాగించుచునే యుండిరి. ఆంగ్లవిద్యా ప్రచారమునకై పాఠశాలలు నెలకొల్పిన వారిలో వీరు ప్రప్రథములు. అప్పటి మద్రాసు ప్రభుత్వము వీరియత్నములను ప్రోత్సహించెను. ఆంగ్లేయోద్యోగులకు దేశభాషలు బోధించుటకును, ఆచార వ్యవహారములను గూర్చి తెల్పుటకును మద్రాసు ఫోర్టుసెంట్ జార్జికోటలో నొక కళాశాల క్రీ. శ. 1812 లో స్థాపించబడెను. మొదటినుండియు మిషనరీలు దేశభాషల ప్రాముఖ్యమును గుర్తించి వీని ద్వారా తమమత ప్రచారము చేయుటకు బూనుకొనిరి. పాఠశాలా విద్యార్థులకు దేశభాషలందు పాఠ్య గ్రంథము లవసరమయ్యెను. సులభ వచన శైలిలో చరిత్ర, భూగోళము, ప్రకృతి శాస్త్రములు మున్నగు విషయములపై గ్రంథములు వ్రాయించి ప్రకటించునావశ్యకత మిషనరీలకు గల్గెను. దీనిని మించి వారి మహత్తర లక్ష్యము బైబిలు గ్రంథమును దేశభాషలలోని కనువదించి ప్రజానీకమునందు ప్రచారము చేయుట. ఈయుద్దేశ సాధనకై ఆంధ్రాంగ్లనిఘంటువులు సమకూర్చుట మొదటి సోపాన మనిపించెను.

తెలుగు నిఘంటు నిర్మాణ యత్నముతో ఆంధ్రభాషా చరిత్రమునందు నూతనాధ్యాయము ప్రారంభ మగుచున్నది. ఈసందర్భమున మనము చార్లెసు ఫిలిప్ బ్రౌనుగారిని స్మరించవలెను. ఈయన

తెలుగు-ఇంగ్లీషు; ఇంగ్లీషు-తెలుగు నిఘంటువులు కూర్చి గొప్ప ఖ్యాతిని బడసెను. ఆంధ్రమున కొక వ్యాకరణము వ్రాసెను. ప్రాచీనాంధ్ర ప్రబంధము లానాటికి అచ్చుపడలేదు. అవి తాటాకులతో చివుకుచు, అపపాఠములతో నిండి మూలమూలల నొదిగియుండెను. నిక్కమైన ఆంధ్రభాషాభిమానము గల జాన్ మోరకు ఈయుద్ధాంధ్రములను పరిష్కరించి, సాధు పాఠ నిర్ణయము గావించి ప్రకటించవలెనను ఫలదాయకమైన యూహ జనించెను. వర్త్యం వాసుదేవ పరబ్రహ్మశాస్త్రి, జూలూరు అప్పయ్య పంతులు మున్నగు దిగ్గంతుల వంటి సంస్కృతాంధ్ర పండితులను చేరదీసి జ్యోతిగారు వారిచే పెక్కు కఠిన ప్రబంధములకు సులభశైలిలో వ్యాఖ్యానములు వ్రాయించెను. తాను స్వయముగ వేమనయోగిందుని పద్యముల నాంగ్లభాషలోని కనువదించి ప్రకటించెను. జంగమ కవుల రచనలపై ఈతనికి ప్రీతి మెండు. జ్యోతి చుట్టును సమావేశమైన పండిత బృందమునకు 'జ్యోన్ కళాశాల' అను సార్థక నామ మేర్పడెను.

ఆంధ్రభాషకు జ్యోను చేసిన మేలునే ఆంధ్రచరిత్రకు గావించిన మరియొక యాంగ్లేయుడు కర్నలు కాలిన్ మెకంజీ. ఈయనకూడ జ్యోనువలెనే తూర్పు ఇండియాకంపెనీవారి యుద్యోగి. మెకంజీ కీ. శ. 1816-21 ల నడుమ ఇండియా ప్రభుత్వమునకు ముఖ్య సర్వేలధికారి (Surveyor General of India)గా నుండెను. చారిత్రక ప్రసిద్ధిగలవి యని తోచినప్రదేశము లన్నిటికిని మెకంజీ తన మనుష్యులను పంపించి, ఆయా స్థలముల చరిత్రమును స్థానికలగు గ్రామ వృద్ధులకు తెలిసినంతవరకు వ్రాయించి తెప్పించెను. గ్రామకైఫియతులు, కవలెలు, శిలా తామ్ర శాసనములు, తాళపత్ర గ్రంథములు మొదలగు వానిని వ్రాయించి సేకరించెను. వీటినే మెకంజీ లిఖిత పుస్తకములు (Mackenzie Manuscripts) అందురు. ఇవిఆంధ్ర ప్రదేశ చరిత్రకును, దక్షిణప్రదేశ చరిత్రకును అమూల్య సాధనములైనవి. ఈకథనము లన్నియు సత్య చరిత్రలు కావు. కాని చరిత్ర రచనకు కావలసిన ముడిగరకును అపారముగ నివి చేకూర్చుచున్నవి.

మొకంజీతో పనిచేయు ఉద్యోగులలో కావలి వెంకటబొమ్మయ్యగారను ఆంధ్రశాస్త్రాధ్యక్షుడు డుండెను. ఈతడు శాసనలిపి మర్మమును తెలిసి కొనుటయందును, సశాస్త్రీయమైన పద్ధతులమీద చరిత్ర వ్రాయుట యందును విస్తారముగ కృషిచేసెను. మరి కొంత కాలమునకు బుక్కపట్నము రాఘవాచార్యులనునాయన అప్పటికి లభించిన సాధనములతో మొట్టమొదటి ఆంధ్రదేశ చరిత్రను వ్రాసెను. ఇందు రెడ్డిరాజులను గూర్చియు, గజపతులను గూర్చియు నాతడు ప్రసంగించెను.

పై విధమున ఆంధ్రభాషావీధులందు కొంత సందడి బయలుదేరెను. పూర్వ పద్ధతులలో పండిత్య ప్రకర్ష సూచకములగు పద్య ప్రబంధములను వ్రాయుట యొక్కటే భాషా సేవ కా దనుభావము దేశీయులకు స్ఫురించెను. అచ్చు కూటములు నెలకొల్పబడి గ్రంథముద్రణము చురుకుగా సాగజొచ్చెను. మునుపటికన్న చదువనేర్చిన వారి సంఖ్య హెచ్చెను. సామాన్యజనుల కందుబాటులో నుండుటకై సులుభతైలి వచన రచనలే ఎక్కువగా కావలసి వచ్చెను. ఈ కాలముననే ఏనుగుల వీరాస్వామయ్యగారి 'కాశీయాత్ర చరిత్ర' యను చక్కని గద్యకృతి వెలువడెను. విదేశీయులైన బ్రౌన్ గారి కృషి, దేశీయ పండితులయందు దొక నూతన జాగృతిని కలిగించెను. పరవస్తుచిన్నయసూరి యను గొప్ప పండితుడు ప్రెసిడెన్సీ కళాశాలలో ఆంధ్రాధ్యాపకు డయ్యెను. ఈయన 'సీతీచంద్రిక'యను ప్రామాణిక వచనతైలిగల గ్రంథమును రచించెను. ఆంధ్రశబ్ద చింతామణి మున్నగు ప్రాచీన వ్యాకరణముల నాధారముగా గొని చిన్నయసూరి (క్రీ. శ. 1855 లో) 'బాలవ్యాకరణము'ను వ్రాసెను. అంతకుముందు వ్యవహారభాషలో వచన రచన జరుగుచున్నను చిన్నయసూరి నాటినుండి పద్యమునువలెనే గద్యమునుకూడ సలక్షణభాషలో వ్రాయవలె నను నియమ మేర్పడెను. అనంతర భాషావికాసముపై బాలవ్యాకరణముయొక్క ప్రభావము అపారముగా పడెను. చిన్నయసూరి శిష్యవర్గములోనివారైన బహుజనపల్లి సీతారామాచార్యుల

వాడు 'శబరత్నాకరము' అను ప్రామాణిక నిఘంటువును గొప్ప శ్రమతో సమకూర్చిరి. ఈ కోశమునందు శబ్దార్థములను సమర్పించుటకై మహాకవుల ప్రయోగములను ప్రదర్శించుట యొక విశిష్టత.

కందుకూరి వీరేశలింగము పంతులు (1848—1919) ఆంధ్ర దేశరంగమున నవతరించుటతో నవజీవన వికాసమునకు శుభ నాంది యయ్యెను. ఈ సూతన చైతన్యమునకు మూలము ఆంగ్ల విద్యా వ్యాప్తియని చెప్పవచ్చును. సిపాయి సంగ్రామము తరువాత రాజధాని నగరములందు విశ్వవిద్యాలయములు స్థాపింపబడెను. మిషనరీలు స్థాపించిన కళాశాలలు బందరు, గుంటూరు మున్నగు ప్రదేశములలో పని చేయుచుండెను. దేశమునందు ప్రబుద్ధమైన నవజీవితము యొక్క ముఖ్య లక్షణముల నిట్లు పేర్కొనదగును. దేశముయొక్క ప్రాచీన సంస్కృతిని, చరిత్రను సవిమర్శ నయనములతో వీక్షించుట; భవిష్యత్తు ఉజ్జ్వలముగా నుండగలదను ఆకాంక్ష; హేతువాదము, గుణగుణ వివేచనము. అంధ విశ్వాసముయొక్క స్థానము నాక్రమించుట; మూఢనమ్మకములను విడనాడి శాస్త్రజన్య దృష్టి నలవరచుకొనుట; వెనుకబడియున్న స్థితినుండి మేల్కొని పురోగమనము చేయుట; సంఘ దురాచారములను సంస్కరించవలె ననుదీక్ష; ధర్మశాస్త్ర గ్రంథములను నూత్న చతువులతో పరిశీలించి నీతి మత విషయములలో ఉన్న తాదర్శములను సాధించు నభిలాష-ఇవి నవ చైతన్య చిహ్నములు. ఒక్కమాటలో చెప్పదలచినచో వీరేశలింగము పంతులు 'నవజీవనభానుడు' అని నుడువదగును. రాజా రామ మోహనరాయల లక్ష్యమే వీరేశలింగము పంతులుగారికి ఒరవడి యయ్యెను. ఏకేశ్వరోపాసనాప్రీతి, విగ్రహారాధనఖండన, బ్రహ్మ మత ప్రచారము, స్త్రీజనోద్ధరణపరాకాష్ఠ, ఇది యది యననేల—ఆంధ్రదేశపు రామమోహనుడు వీరేశలింగము, పితాపురము, కాకినాడ, రాజమహేంద్రవరము నగరములు సంఘ సంస్కారమునకు గొప్ప కేంద్రము లయ్యెను. తన నూతన సందేశమును దేశవ్యాప్త మొనర్చుటకై వీరేశలింగము పంతులు సారస్వతము నూతనగా

గొనెను. మొదట మొదట పూర్వ ప్రబంధమార్గములలో మెలగిన వాడై నను పంతులుగారు వచన వాఙ్మయ ప్రయోజనమును చక్కగా గుర్తించి తన లేఖనిని ఈ త్రోవకు మరల్చెను. నాటినుండియు ఆయన చేసిన యసంఖ్యాక రచనల మూలమున 'గద్యతిక్తన' యను కీర్తివీరేశలింగముగారికి కలిగెను. పంతులుగారు అంగ్లభాషా పరిజ్ఞానము కలవారయి ఆ వాఙ్మయమునందలి సాహిత్యప్రక్రియల నెన్నిటినిో ఆంధ్రమునందు ప్రవేశపెట్టిరి. నాటకములు, నవలలు, ప్రహసనములు, అధిక్షేప కావ్యములు, జీవితచరిత్ర. స్వీయచరిత్ర మున్నగు శీర్షికలక్రింద వచ్చు రచనలను పంతులుగారు కావించిరి. మానవత్రికలను నడిపిరి. నష్టప్రాయమైన పూర్వ ప్రబంధములను వెలికిదీసి సంస్కరించి ప్రకటించిరి. రాజశేఖరచరిత్ర, సత్యరాజా పూర్వదేశయాత్రలు, ప్రహ్లాద హరిశ్చంద్రనాటకములు, విషయ మహాత్మ్యముగల పెక్కు ఉపన్యాసములు, ఇవి పంతులుగారి రచనలలో కొన్నిమాత్రము. ఇవి యన్నియు నొక యెత్తు. ఆంధ్రకవుల చరిత్ర యొక యెత్తు. అగాధ పరిశోధనా ఫలితమైన ఈ యుద్గ్రంథము ఆంధ్రభాషలో నద్వితీయమైనది. ఇట్లు బహుముఖమైన పంతులు గారికృషి ఆంధ్రులలో నుదయించిన నవచైతన్యమునకు రేఖలు తీర్చి దిద్దినది.

వీరేశలింగముగారు ఆరంభించిన మత సంస్కారము తెలుగు దేశములో సుప్రతిష్ఠితము కాలేదు. సనాతన మతవాదులైన కాశీ భట్ల బ్రహ్మయ్యశాస్త్రి మున్నగువారును, గోదావరి హిందూసమాజమువారును ప్రాచీన హైందవమత సభ్యతల ప్రాశస్త్యమును జనులకు తెలియ జెప్పచుండిరి. కావున బహ్మసమాజము నగర జీవితమును దాటిపోలేదు. హిందూమతమునందు నవచైతన్యము కల్గించుటకై సూతనోద్యమము లెన్నియో బయలుదేరెను. స్వామి దయానంద సరస్వతి స్థాపించిన ఆర్యసమాజము వీనిలోకెల్ల ప్రజాహృదయము నెక్కువగా వశీకరించుకొనెను. వంగ దేశమునుండి రామకృష్ణ పరమహంస, వివేకానందస్వామి మున్నగు మహనీయుల దివ్య

సందేశము ఆంధ్రుల దృష్టిని ఉపనిషద్విధుల వగలకు మరల్చెను. బ్లావట్స్కి సతీమణి, అనిబిసెంటమ్మ మొదలైన వారు బోధించు దివ్యజ్ఞాన సూత్రములుకూడ తెలుగువారి చెవిని బడెను. కాని నూతన మతము లేవియు ఆంధ్రులను సనాతన ధర్మ ఆలాసమునుండి తాత్కాలికముగ నైనను దూరము కొనిపోజాలక పోయెను. పంచొమ్మిదవ శతాబ్దపు చతుర్ర పాదమునుండి జాతీయ భావము వేయి తలలతో విజృంభించుటయే దీనికి ముఖ్యకారణమని చెప్పవలెను.

క్రీ. శ. 1857 నాటి ప్రథమ భారత జాతీయ సంగ్రామము వరకు దేశములో రాజకీయ చైతన్యము పొడసూపలేదు. పాశ్చాత్య సభ్యతవలనను ఆంగ్ల వాఙ్మయ పరిమళము వలనను భారత దేశపు విద్యావంతులు మంత్రముగ్ధులైనట్లు కట్టువడిరి. అయోమార్గములు, తంత్రీవార్తా విధానము మొదలగు అపూర్వ విషయములను గనిపెట్టిన యాంగ్లేయులు మానవాతీత శక్తివంతులు కావచ్చు నని పామరు లాశ్చర్యపడుచుండిరి, కాని సిపాయిల తిరుగుబాటు నణచుటలో ఆంగ్లేయులు చూపిన దారుణ క్రౌర్యము దేశీయుల కండ్లను తెరచెను. ఆంగ్ల విద్యా ప్రభావమువలన బ్రిటిషువారి స్వపరిపాలనా సంస్థలవంటి తమ దేశములో నేలయుండరాదని దేశీయులు ప్రశ్నించుకొనజొచ్చిరి. విజయోన్మత్తులైన యాంగ్లేయులు భారతీయుల ఈ సూత్నాశయములను సంశయదృష్టితో చూచిరి. ఉన్నతోద్యోగము లన్నియు విదేశీయు లాక్రమించుకొనగా భారతీయులలో ప్రతిభావంతులైనవారుకూడ వారికడ తాబేదారులుగ నుండవలసినవారైరి. ఇట్టి యసంతృప్తి ఫలితముగ 'భారత జాతీయ మహాసభ' 1885 సంవత్సరమున దేశమునందవతరించెను. దీనితో భారతదేశ స్వాతంత్ర్యపు పోరాటము మొదలిడెను.

జాతీయోద్యమపు ఆరంభ దశలయందు బ్రిటిషువారి హృదయమును కరగించుటకై సామవిధానము నవలంబించుటయు, మహాజర్గను పంపుటయు కార్యసాధక మని తలపోయబడెను, ఈ దశయందే 1891

సంవత్సరమున ఆంధ్రులై న పనప్పకం ఆనందాచార్యులవారు జాతీయ మహాసభాధ్యక్ష పీఠ ములంకరించిరి. శాసన సభావేదికనుండి దేశీయుల యుచితమైన కోర్కెలను ప్రభుత్వమువారిచే నొప్పించు యత్నము కూడ విఫలమయ్యెను. ఇంతలో మహాత్ముని గాంధీగారు జాతీయ సమర నాయకత్వము వహించెను. మహాత్ముని చతుస్సూత్ర ప్రణాళికలోని విదేశ వస్తు బహిష్కారము, ఖద్దరు ప్రచారము, హరిజనోద్ధరణ కార్యక్రమము ఆంధ్రదేశము నతిశయముగ ఆకర్షించెను. అప్పటికిని ఇప్పటికిని ఖద్దరు వస్త్రముల నేతయందు ఆంధ్రుల విన్నాణము యావ దాభిరత ప్రకటితమైనది. మహాత్ముని త్యాగ జీవితము నలవరచు కొనుటకై ఆంధ్రదేశమునందు డాక్టరు బ్రహ్మజ్యోస్యుల సుబ్రహ్మణ్యంగారి సీతానగరపు ఆశ్రమము, సర్దారు గొల్లపూడి సీతారామ శాస్త్రిలవారి వినయాశ్రమము మొదలగు ఆశ్రమములు స్థాపింపబడెను. గాంధీగారి సహాయ నిరాకరణోద్యమము, పాఠశాలా బహిష్కారోద్యమము ఆంధ్రుల నుట్టుత లూగించి వారియం దపూర్వ చైతన్యమును కలిగించెను. కవులు ఈ నూత్నాలోకమున అమరగీతకలు పాడజొచ్చిరి. అఖిల భారత జాతీయ కాంగ్రెసు 1923 లో ఆంధ్రదేశమున కాకినాడయందు సమావేశమై యాంధ్రుల ఆతిథ్యమును స్వీకరించెను. సై మను కమిషను బహిష్కరణమునందు మహర్షి బులుసు సాంబమూర్తి యకుంతిత దీక్షను ప్రదర్శించెను. వింధ్యకు దక్షిణమున జాతీయ సమరమునం దాంధ్రులు అగ్రేసరులుగ నుండిరనుట ఆత్మ శ్లాఘనము కాకపోవచ్చును. మద్రాసులో నీలు సత్యాగ్రహమును నిర్వహించినవా రాంధ్రులు. మహాత్ము డారంభించిన ఉప్పు సత్యాగ్రహ సమరమందు ఆంధ్రు లెవ్వరికిని వెనుకబడ లేదు. మహేంద్రగిరికి దక్షిణమున ప్రాకృముద్ర తీరము పొడవునను ఆంధ్రనాయకులు దేశభక్త కొండా వెంకటప్పయ్య పంతులు, దేశోద్ధారక కాశీనాథుని నాగేశ్వరరావు పంతులు, డాక్టరు భోగరాజు పట్టాభి సీతారామయ్య పంతులు, 'రామదండు' వ్యవస్థాపకుడైన ఆంధ్రరత్న దుగ్గిరాల గోపాలకృష్ణయ్యగారు, ఆంధ్ర కేసరి టంగుటూరి

ప్రకాశం పంతులు, దేశబాంధవి దువ్వూరి సుబ్బమ్మ మున్నగువారి యశోగీతిక లే యాలపింపబడుచుండెను. ఆంధ్రులు సత్యసంగర ప్రియులై, మహాత్ముని యడుగుజాడలబడి 'యశోవా మృత్యుర్వా' అను నిష్కేతవ నీతి నవలంబించినవా రగుటచేతనే ఒరిస్సా సింధు రాష్ట్రములు నిర్మించిననాడు ఆంధ్రరాష్ట్రమును బ్రటిషువారి ప్రసాద లేశముగ బడయజాలకపోయిరి. గాంధీ మహాత్ముని తుదిరణమునందు స్వాతంత్ర్య జ్వాలలు మొట్టమొదటిమాడు ఆంధ్రదేశ వేదికయందే ప్రజ్వరిల్లి మిన్ను ముట్టెను. మద్రాసు మహానగరమునందు స్వాతంత్ర్యపు శావుటా నెత్తుట యొక ఆంధ్ర వీరాంగన-శ్రీమతి గుమ్మడి దల దుర్గాబాయమ్మ పాలబడెను. ఆంధ్రులు తాత్రధర్మముతోగూడ బ్రటిషువారి నెదరించి రనుటకు శ్రీలక్ష్మారి సీతారామరాజుగారి అసమయద్దము తార్కాణము కాగలదు.

సారస్వతరంగమునకు మరలి వీరేశలింగము పంతులుగారితో ఇంచుమించు సమకాలికులగు గొప్ప రచయితలను స్మరింతము. మహా మహోపాధ్యాయ బిరుదాంచితులైన కొక్కొండ వెంకటరత్నము పంతులు పంచతంత్రము, బిల్వేశ్వరశతకము మొదలగు పెక్కు కృతులు రచించిన పండితకవి. ఆంధ్ర వాల్మీకిరామాయణము రచించిన వావిలికొలను సుబ్బరాయకవి, భక్తచింతామణిశతకము మూలమున భాషాభిమానుల నాలుకలపై సదా వర్తించు వడ్డాది సుబ్బరాయకవి, కవిత్రయమువారు కలిసి తరింపగలిగిన మహాభారతాంభోధిని ఏకబాహువుతో నీదిన గొప్ప మనీషి శ్రీపాద కృష్ణమూర్తి శాస్త్రి, బ్రహ్మాండపురాణాది బ్రహ్మాండకవిత్వ కృతులను రచించిన జనమంచి శేషాద్రిశర్మగారు, కాళీదాసమహాకవి కృతులకు అనువృత్తములగు కుమారోదయము, ఘనవృత్తము మున్నగు సంస్కృత కృతులను, నయప్రదీపము, రథాంగదూతము మొదలగు తెలుగు కబ్బిములను గూర్చిన కోరాడ రామచంద్రశాస్త్రికవి-ఈ మొదలగు పవిత్రనామము లెన్నియో ఏకరువు పెట్టవలెను.

ఆంధ్రభాషయందు నాటక రచన మీ యుగముననే తొలిసారి ప్రాచుర్యవించెను. ప్రసిద్ధ సంస్కృత నాటకములన్నియు నాంధ్రీకరింపబడెను, స్వతంత్ర నాటకకర్తలై విఖ్యాతిగాంచిన వారలలో ఆంధ్రనాటక పితామహ ధర్మవరం రామకృష్ణమాచార్యులవారు, కళాప్రపూర్ణ వేదం వెంకటరాయశాస్త్రిగారు, కోలాచలము శ్రీనివాసరావుగారు, చిలకమర్తి లక్ష్మీనరసింహంపంతులు, పానుగంటి లక్ష్మీనరసింహరావుపంతులు మున్నగువారు ముఖ్యులు. వేదం వెంకటరాయశాస్త్రిగారు గొప్ప విద్వాంసులు. శృంగారనైషధము, ఆముక్తమాల్యదవంటి యుద్దండ ప్రబంధములకు వీరు వ్యాఖ్యానములు రచించిరి. చిలకమర్తివారు హాస్యరసప్రధానములైన రచనలను, పెక్కునవలలను వ్రాసి కీర్తిగాంచిరి. పానుగంటివారి 'సాక్షి' ఉపన్యాసములు మృదుహాస్యపూరితమైన సంఘ విమర్శనమునకు మేలుబంటులు. గురజాడ అప్పారావుపంతులు కన్యాశుల్క మను అద్వితీయవచన నాటకమును వ్రాసెను. ఈ నాటకము వ్యవహారభాషలో నుండుట యొక విశేషగుణము. చిన్నయసూరితరమునుండియు పండితులెల్లరును తమ రచనలను గ్రాంథికభాషలో వెలయించుచుండిరి. గ్రాంథిక భాషకును, జనులు మాట్లాడు వ్యవహారభాషకును గొప్ప అంతరాయ మేర్పడెను. కావున సామాన్య జనులును, కొంచెపుపాటి పాండిత్యము గలవారును వ్యాకరణభంగ భీతిచే తమ భావములను ప్రకటించుటకు వెరచుచుండిరి దీనివలన ఎంతయో స్వతంత్ర కల్పనా శక్తియు, భావనాపటిమయు ఆంధ్రసారస్వతము కోల్పోవుచుండెను. భాషను ఇట్టి కృతక వ్యాకరణ శృంగిలలనుండి విడిపించి శిష్టవ్యవహారభాషయే ఉత్తమ కావ్యభాష యని యుద్ఘోషించిన ధీరుడు రావుసాహెబు గిడుగు వెంకటరామమూర్తి పంతులు. వీరి సంకల్పబలముచే నేడు ఆంధ్రసరస్వతి యసంఖ్యాక కవి కుమారుల తేజోరచనలచే భూషిత మగుచున్నది.

ఇది ప్రధానముగ గద్యయుగము, రసోదంచితమైన రచనలకు మాత్రమే పద్యము ప్రయోగార్హమై యున్న ఈనాడు, భలపబడుచున్నది.

గేద్య మేన్నిరీతుల నడువవలెనో అన్ని రీతులలో వీరేశలింగము పంతులు నడిపించి మార్గదర్శకు డయ్యెను. నవలారచనయందు వెనుకటి తరము వారిలో చిలకమర్తి లక్ష్మీనరసింహము, భోగరాజు నారాయణమూర్తి, కేతవరపు వెంకటశాస్త్రి మున్నగువాకును, ఇష్టటితలములో ఉన్నవ లక్ష్మీనారాయణపంతులు, వెంకటపార్వతీశ్వరకవులు, విశ్వనాథ సత్యనారాయణ, అడవి బాపిరాజు మొదలగు పలువురును పేర్కొనవలెను. ఏకాంకనాటికలు, కథానికారచనలు అర్వాచీన కాలమున యువ రచయితలను విశేషముగా ఆకర్షించుచున్నవి. స్వతంత్ర కథకులలో గురజాడ. మాడపాటి హనుమంతరావు పంతులు, శ్రీపాద సుబ్రహ్మణ్యశాస్త్రి, కడుణకుమార, మునిగూణేశ్వర నరసింహారావు మున్నగువారు ఉదాహరింపదగినవారు. హాస్యరస మనోజ్ఞములైన రచన లీ యుగమున నొక ప్రత్యేకస్థానము నందుకొన్నవి. మునిగూణేశ్వర నరసింహారావు, భమిడిపాటి కామేశ్వరరావు వంటివారీ శాఖలో సిద్ధహస్తులు. సాహిత్య విమర్శనము, చారిత్రక విమర్శము. ఈ యుగమున నెంతయో వచన రచనకు మూలములైనవి. తెలుగులో అచ్చపు సారస్వత విమర్శనమునకు పునాదులు వైచిన విజ్ఞాను డాక్టరు కట్టమంచి రామలింగారెడ్డిగారు. వీరి యడుగుజాడలలో నడచినవారు పెక్కురు గలరు. సప్తప్రాయమైన ఆంధ్రసంస్కృత గ్రంథములను కనిపెట్టి వెల్లడిచేసినవారు శ్రీమానవల్లి రామకృష్ణకవిగారు నన్నెచోడుని కుమారసంభవము, వల్లభరాయని క్రీడాభిరామము, కౌముదీ మహోత్సవమును సంస్కృత నాటకము, సీతనతీ పరిణయమును ప్రాకృతకావ్యము—ఇంకను పెక్కులు వీరి కృషివలన లోకమున కెరుకపడెను. ప్రాచీన పాండిత్య భూషితులయ్య ఆధునిక విమర్శనా పద్ధతులలో నారి తేరి అనేక ప్రామాణిక రచనలు చేసిన వారు శ్రీ వేటూరి ప్రభాకరశాస్త్రిల వారు. ఆంధ్రవాఙ్మయచరిత్ర నిర్మాణము పలువురు పరిశోధకుల కృషికి ఆలవాలమైనది. గురజాడ శ్రీరామమూర్తి పంతులుగారు, పంగూరి

సుబ్బారావుగారు, కుదుగంటి సీతారామ భట్టాచార్యులవారు ఈ షేత్రమునం దధినేతలు.

చారిత్రక పరిశోధనమునందు కనిష్ఠి కాధిష్ఠితుడు శ్రీకొమఱ్ఱాజు లక్ష్మణరావుపంతులుగారు, వీరేశలింగము పంతులు ప్రజ్ఞవలె లక్ష్మణరావుప్రజ్ఞ శతముఖమైనది. సంస్కృతాంధ్ర మహారాష్ట్రభాషలును, ఆంగ్లమును ఈ మనీషికి కొట్టిన పిండి. పక్షపాతరహితమై, అనుద్వేగ కరమై, సశాస్త్రీయమైన చరిత్ర రచనకు తెలుగువారిలో లక్ష్మణరావుపంతులను ముందు చెప్పవలెను. వీరి హిందూ మహమ్మదీయ మహాయుగములు చరిత్రలే కావు, ఆదర్శ వచనకావ్యములు. విజ్ఞాన చంద్రికా గ్రంథమండలిని స్థాపించి ఎందరో ఉత్తమ రచయితలను ఆంధ్రలోకమున కీయన సమర్పించెను. విజ్ఞాన సర్వస్వము కొరకై తన జీవిత సర్వస్వమును ధారవోసిన త్యాగధనుడు, నాటికిని నేటికిని ఆంధ్రులు సంపూర్ణ విజ్ఞాన సర్వస్వమును సృష్టించుకొనలేక పోవుట భాషకు గొప్ప కొఱతగా నున్నది, మొదటితరము చారిత్రక పరిశోధకులలో జయంతి రామయ్యపంతులుగారికి అభ్యున్నతస్థానము కలదు. ఆంధ్రభాషా వికాసమున కీ యుగమున అతిమాత్రముగ తోడ్పడుచున్న సంస్థలు పండిత పరిషత్తులు. వీనిలో పేర్కొనదగినవి ఆంధ్ర సాహిత్య పరిషత్తు, సాహితీ సమితి, నవ్యసాహిత్య పరిషత్తు వంటివి చాలాగలవు. ఆంధ్ర చరిత్ర పరిశోధక సంస్థ (Andhra Historical Research Society) కూడ ఈ కోటిలోనికే చేరినది. సాహిత్యాభివృద్ధితోపాటు భాషాతత్త్వ పరిశోధన మీ కాలమున నొక విశిష్ట ప్రాధాన్యమును గడించినది. దాక్షిణాత్య భాషలలో ఈ శాస్త్రమునకు పునాదులు వైచినవాడు బిషప్పు కాల్వెల్లు అను మిషనరీ పండితుడు. డాక్టరు చిలుకూరి నారాయణరావు, శ్రీ కోరాడ రామకృష్ణయ్య, శ్రీగంటి జోగి సోమయాజులువంటి వారి షేత్రమునందు సాధికార వ్యవసాయకులు. ఆధునిక సిద్ధాంతముల కనుగుణముగ తెలుగు వ్యాకరణమును సద్దిన పండిత ప్రకాండులు బ్రహ్మశ్రీ వర్ధుల

చిన సీతారామశాస్త్రి, బ్రహ్మశ్రీ మల్లాది సూర్యనారాయణశాస్త్రి గారివంటి వారలు.

వర్తమానశతాబ్ది ప్రారంభమునుండియు ఆంధ్రుల హృదయ ధనుస్సులను సమీకరించు అల్లెతాడులు రెండైనవి. అందు మొదటిది యావచ్ఛారతదేశభక్తి. రెండవది స్వరాష్ట్రాభిమానము. ఆంధ్రు లిప్పుడు ద్వైమాతురులైనారు. ఒకవంక అఖిలభారత మాతయు, మరొకవంక ఆంధ్రమాతయు ఆంధ్రుల నుపలాలనము చేయుచున్నారు. ఇట్టి సన్నివేశము ఆంధ్రుల కేశాదు. వంగ దేశీయులకు, మహారాష్ట్రీలకు, గుజరాతీవారికి, కన్నడులకు, అరవలకు భారతదేశపు అన్నిప్రాంతములవారికిని వర్తించుచున్నది. హాస్వదృష్టిగల కొందరు వ్యక్తులు - అఖండదేశాభిమానము - స్వరాష్ట్రప్రేమ - ఈ రెండు భావములును పరస్పరవిరుద్ధము లనియు, రాష్ట్రాభిమానము దేశభక్తికి కుతారము వంటిదనియు తప్పుగా తలపోసి వైముఖ్యమును ప్రదర్శించుచున్నారు. ఇవి రెండును మిత్రభావములుగాని వైరిభావములు కావనియు అన్యోన్య సంవర్ధకములు పోషకములు నని ఈగ్రంథారంభముననే నుడివియుంటిమి. ఆంధ్రరాష్ట్రోద్యమముయొక్క పుట్టు పూర్వోత్తరములను సంగ్రహముగ పరికింతము. ఆంధ్రుల కాంధ్రదేశముపై భక్తిగౌరవములు కాకతీయులనాటిననుండియే యంకురించెనని వర్ణింపనైనది. విజయనగరయుగమున ఆంధ్రులు దక్షిణాపథమునంతయు శాసించిరి. 17వ శతాబ్ది దక్షిణదేశపు చరిత్రయనగా తెలుగువారి చరిత్రయే యని ఛాదరు హీరాసుపండితుడు సముచితముగ నిర్వచించెను. ఇట్టి శూరజాతికి ఒకింత యాత్మాభిమానము, తన ప్రత్యేకాస్తిత్వమును నిలువబెట్టుకొనవలెనను కాంక్షయుండుట ప్రకృతివిరుద్ధము కాదు. భారతదేశమందలి భిన్నప్రాంతీయులకు అఖిలభారతసంస్కృతితోబాటు తమ తమ ప్రత్యేక సంస్కృతులను నిలబెట్టుకొనవలెనను దీక్ష సహజమై యున్నది. ప్రాంతీయాభిమానమనగా ప్రాంతసంస్కృతి సంరక్షణోద్యోగ మున్నమాట. ఆ సంస్కృతికి మూలాలవాలమైన ప్రజానీకముయొక్క ప్రత్యేకావసరములను

సంరక్షించుటగూడ ప్రాంతీయాభిమానము క్రిందనే వచ్చును. ఇదియు దోషము కాదు. ఏలన ప్రజలు లేక సంస్కృతి లేదు.

రాజకీయావసరములనుబట్టి ఇప్పుడు కొంచెము నిందార్థములూ వాడబడుచున్న ప్రాంతీయాభిమానము లేక స్వరాష్ట్రాభిమానము వంగ దేశీయులలో మొదట నుదయించినది. భారత దేశపుటితర ప్రాంతములవారికన్న ఆధునిక సంస్కృతియందు వీరు ముందడుగు పెట్టుటయే దీనికి కారణము, కర్జనుప్రభువు రాజప్రతినిధిగా నున్న కాలమున వంగరాష్ట్ర విభజనమును నిరంకుశపద్ధతిపై గావించి బ్రిటిషు వారు వంగీయులలో గొప్ప యలజడి కలిగించిరి. వంగదేశ ప్రజలొక్కరినియు, వారి రాష్ట్రమును విభజించుట ప్రజలను విడదీయుట యనియు, అది తమ సంస్కృతి వినాశమునకు హేతువు కాగలదనియు బెంగాలుప్రజలు తీవ్రముగ ఆందోళన నల్పిరి. ఎట్టకేలకు 1912 లో వంగవిభజనము రద్దు చేయబడెను. రాష్ట్రవిభజనమునందు భాషా సూత్రమును పాటించుట యుక్తమని హార్డింగు ప్రభువుకూడ అంగీకరించెను. బెంగాలు విభజనోద్యమము, బాబు బిషిన్ చంద్రపాలుగారి ఆంధ్రదేశపర్యటనము, వారి గంభీరోపన్యాసములు ఆంధ్రులయందు జాతీయభావమును, స్వరాష్ట్రనిర్మాణవాంఛను పురిగొల్పెను. బందరు నగరమునందు కోపల్లె మాధవరావుగారు 'జాతీయ కళాశాల' స్థాపించిరి. తెలుగువారిలో విద్యావై జ్ఞానికవ్యాప్తికై శ్రీ అయ్యంకి వెంకటరమణయ్యపంతులుగారు సార్వజనీన గ్రంథాలయోద్యమమును ప్రారంభించిరి. గ్రంథాలయసర్వస్వ మను త్రైమాసిక పత్రికను దీని కంగముగ నెలకొల్పిరి. బరోడాసంస్థానము తరువార గ్రంథాలయోద్యమవ్యాప్తికి ఆంధ్రదేశమే పేరు పొందుటకు కారణము శ్రీ వెంకట రమణయ్యగారి యకుంతితదీక్ష యని చెప్పవలెను. ఈ కాలముననే అంధ్రమహాసభ ఏర్పడి (1913లో) ఆంధ్రరాష్ట్ర నిర్మాణము కావింపవలె నని తీర్మానించెను.

ఆంధ్రమహాజనులలో విద్య, సంస్కృతి వ్యాప్తికై కృషిచేయుటయు, దేశపువ్యవసాయ వాణిజ్యపరిస్థితులను పరిశీలించి వాటిపురోభి

వృద్ధికై సహకారభావమును పోత్సహించుటయు తెలుగువారి యందు శరీరవ్యాయామప్రీతిని గలిగించి జాతి ఆరోగ్యసంరక్షణకై యత్నించుటయు, ఆంధ్రవాఙ్మయాభివృద్ధికై గ్రంథప్రకటన మూలమున దోహదము చేయుటయు, ప్రభుత్వోద్యోగములలో ఆంధ్రుల న్యాయమైన హక్కులను అంగీకరింప జేయుటయు - ఈ మొదలైనవి ఆంధ్రరాష్ట్రోద్యమ లక్ష్యములుగా ప్రకటించబడెను. నాటినుండియు వీనివిషయమై చాల ప్రచారము జరిగెను. ఆంధ్రప్రముఖులలో పలువురు ఆంధ్రభీష్మ న్యాయతి నుబ్బారావుపంతులు, సర్. బి. య్. శర్మ, సర్ కూర్మా వెంకటరెడ్డినాయుడు, సర్ సర్వేపల్లి రాధాకృష్ణయ్య, సర్ మోచర్ల రామచంద్రరావుపంతులు మున్నగు వారెందరో అప్పటప్పట ఆంధ్రమహాసభ కధ్యక్షులయి ఆంధ్రరాష్ట్ర నిర్మాణమునకై కృషి సల్పిరి. ఆంధ్రమహాసభతోపాటు గ్రంథాలయ సభలు, సంఘ సంస్కార సభలును సమావేశ ము ప్రజానీకమునందు గొప్ప జాగృతి యేర్పడెను. అఖిలభారత దేశీయమహాసభవారు భాషాప్రయుక్తరాష్ట్ర నిర్మాణసూచనమును మన్నించి ఆంధ్రప్రాంతమును ప్రత్యేక కాంగ్రెసు రాష్ట్రముగా గుర్తించిరి. కాంగ్రెసువారు మొదటి పర్యాయము మంత్రిపదవులు స్వీకరించినప్పుడు మద్రాసు శాసనసభ వారు (1938 లో) ఆంధ్రరాష్ట్ర నిర్మాణమున కనుకూలముగ తీర్మానించిరి. కాని లండను ప్రభుత్వము ఆంధ్రుల యభిమతమును కొనసాగనీయలేదు. ఆంధ్రమహాజనులు విదేశపరిపాలనకు తీవ్రవిముఖత్వముతో పోరాడుచుండుటవలన ఈ సూతనరాష్ట్రకల్పనముచే జాతీయ శక్తులు పుంజిభవించునని సామ్రాజ్యవాదులు దీనిని వ్యతిరేకించి యుందురు. బ్రిటిషువారి పరిపాలనకు లోబడిన తెలుగుజిల్లాలను మాత్రము చేర్చి ఆంధ్రరాష్ట్రము నిర్మించదగునని యాంధ్రులూ నాడు కోరిరి. తెలంగాణము, మైసూరు ప్రాంతమునందలి తెలుగు జిల్లాలును స్వదేశసంస్థానములకు లోబడియుండుటచే రాజకీయ కారణములవలన వీనిని ఆంధ్రరాష్ట్రములో చేర్చవలెనను సూచన యానాడు చేయబడలేదు. బ్రిటిషు తెలుగు జిల్లాలవారిలోకూడ ఆంధ్రరాష్ట్ర విష

యమై కొన్ని యపోహ లుండెను. సాగరసీమవాసులు విద్యావిషయములందును, రాజకీయ సమరమునందును మున్ముందు పోవుచుండుటచే రాబోవు ఆంధ్రరాష్ట్ర ప్రభుత్వమునందు వీరి ప్రాధాన్యము హెచ్చి రాయలసీమవంటి వెనుకబడిన ప్రాంతముల కన్యాయము జరుగు ననుభయసందేహములు ఆ మండలవాసులలో వినబడుచుండెను. ఇట్టిశంకానివృత్తికొరకై 'శ్రీబాగుసమాఖ్య'(1937 లో) ఏర్పరుపబడెను. రాష్ట్రప్రభుత్వముయొక్క ముఖ్యసంస్థలైన రాజకీయ కార్యాలయములు, ఉన్నతన్యాయస్థానము, విశ్వవిద్యాలయము మొదలైనవి ఆంధ్రదేశమందలి వివిధప్రాంతములలో నెలకొల్పుబడుననియు, ఏ యొక్క ప్రాంతమునకును ప్రత్యేకప్రాధాన్యమియ్యబడదనియు శ్రీబాగు సమాఖ్య సూత్రించెను. జాతీయప్రభుత్వమేర్పడినప్పుడే యాంధ్రరాష్ట్ర నిర్మాణము జరిగి యాంధ్రులకు న్యాయము జరుగునని తెలుగువారు సమాధానపడి యాశుభముహూర్తమునకై కృషి నల్పుచు వేచియుండిరి.

ఇరువదవ శతాబ్ది ప్రారంభమునుండియు ఆంధ్రుల కళాజీవితమునం దొక సూతన శకము విరిసెను. శిల్పము, సంగీతము, నాట్యము, చిత్రలేఖనము మున్నగు లలిత కళలలో పాశ్చాత్యాంధ్రులు మహోన్నత శిఖరము లందుకొని రని ఆయా యుగచరిత్రలయందు వర్ణింపవలెనది. పారతంత్ర్య కాలమునందు ఆంధ్రుల కళాభినిరతికి దోహద మిచ్చు పెద్ద ప్రభుత్వములుకాని సంస్థలుకాని లేకుండెను. ఆంధ్రదేశపు జమీందారులును, చిన్నచిన్న సంస్థానాధిపతులును, కళావిదుల పోషించు బాధ్యతను యథాశక్తిగ నిర్వహించుచుండిరి రని కృతజ్ఞతతో ప్రశంసింపక తీరదు. కళాక్షేత్రమునందు సూతన చైతన్యము నవజీవిత వికాస ఫలితముగా కలిగినది. పాశ్చాత్య కాలమునందు వలె ఈ నాడు బహ్మండమైన దేవాలయాది శిల్ప నిర్మాణములు జరుగుటలేదు. మతము, భక్తి ఆనాటి శిల్పమునకు ప్రాణవాయువులు. ఈనాడు సౌందర్యరాధనమే కళయొక్క ఉత్కృష్టాదర్శము. కర్ణాటక సంగీతమునకు జన్మస్థానమై అన్నమాచార్యులు, 'క్షేత్రయ్య'

త్యాగయ్యవంటి దివ్య గానమూర్తులను గన్న ఆంధ్ర దేశము ఈనాడు సంగీతమునందు వెనుకబడి యున్నదని గాంధర్వవిదులు తలచుచున్నారు. శాస్త్రప్రద తిని సంగీతకళ నభ్యసించుటలో ఆంధ్రులు పేక్ష చూపుచున్నారు. బహుజనాకర్షణమునే లక్ష్యముగా పెట్టుకొన్న సినిమా సంగీతము హిందూస్తానీ బాణీలకు మక్కికి మక్కి యనుకరణములను గావింపుచు శుద్ధగానీతికి అపకార మొనర్చుచున్నది. తమిళ సోదరు లీ యంశమున ఆంధ్రులకు మార్గదర్శకులు కాగలిగియున్నారు. వారిలో ఇప్పటికిని పెక్కురు సంగీతవిద్వాంసులు గలరు. వారు మిక్కిలి సాధన చేసి త్యాగయ్యగారి గానవిద్యాసంప్రదాయమును నిలబెట్టుకొని వచ్చుచుండుట ప్రశంసనీయము. తెలుగువారిలో ప్రతిభావంతులైన నాదోపాసకులు లేకపోలేను. నందిగాన వెంకన్న, వీణా వెంకటరమణదాసు, తుమరాడ సంగమేశ్వరశాస్త్రి మొదలైనవారు గొప్ప వీణావిద్వాంసులుగా నుండిరి. వీరు దాక్షిణాత్యుల మన్ననలను పొందినవారు. ఫిడేలు వాద్యమునందు హిమాలయ శృంగసన్నిభుడు ద్వారం వెంకటస్వామినాయుడుగారు. వాగ్గేయకారులు హరినాగ భూషణముగారుకూడ పేరెన్నిక గన్నవారు. ఈ కాలమున గ్రామ ఫోను, రేడియో మొదలగునవి సంగీతవ్యాప్తికి గొప్ప సాధనములుగా నున్నవి. ఆంధ్రుల యమూల్యమగు వారసత్వమైన శుద్ధ కర్ణాటక సంగీతమును పోషించి ప్రచారము చేసినప్పుడే వీని సార్థక్యత ఇనుమడించును.

వర్తమానయుగముయొక్క విశిష్ట లక్షణములలో నాటక కళావిర్భావ మొక్కటి యని చెప్పవలెనది. పూర్వ మాంధ్రదేశమున యక్షగానములను సంగీత ప్రధానములైన నాటకములు మాత్రముండెడివి. నాయకరాజుల కాలమున తంజావూరు, మధుర ఆస్థానములలో రంగస్థలము లుండి యక్షగాన ప్రదర్శనములు జరుగుచుండెడివని తెలియవచ్చుచున్నది. కాని సంగీత ప్రాచుర్యము గలవానిలో చతుర్విధాభినయాత్మకమును రసాభినయబహుళమునగు నాట్యకళకు ప్రసక్తి తక్కువ యుండెను. ఈనాటి నాటకములలో సంస్కృత

రూపకముల యొక్కయు, సాశ్చాత్య నాటక కళయొక్కయు ముఖ్య ధర్మము లన్నియు చక్కగా మేళవింపబడినవి. కావున రసాభినయ మున కిప్పుడు సంపూర్ణ ప్రసక్తి యేర్పడి 'నాటకాంతఃసా సాహిత్యం' అన్నట్లు 'నాటకాంతము కళాప్రవీణత' యని చెప్ప నొప్పినది. ఆంధ్ర దేశము నాటకప్రదర్శనములందు ఖనకీర్తి గాంచిన దని నిస్సందేహముగ చెప్పవచ్చును. దక్షిణదేశములో ఆంధ్రనాటక రంగమునకు సాటిగాని మేటిగాని లేదు. పందొమ్మిదవ శతాబ్ది చతుర్థపాదము నుండియు మనలో గొప్పనటుకలు వెలసిరి. వీరందరును సాత్త్వికాభినయము నొక గొప్ప కళగా, ఒక మహత్తర సాధనముగా ఆరాధించిన వారే. రంగస్థలముమీద సంగీతము ఉండవలెనా లేదా యనుటలో మన నటుకావతంసులు భిన్నమతముల చాల్చుచున్నారు. మొత్తముమీద అభినయమునకు సంగీతము లోబడి యుండవలెనగాని దానిని క్రమ్మివేయు సంతటి ప్రాముఖ్యము గానమున కీయరాదని వీరిలో పలువురు తలచిరి. ఈ హేతువుచేతనే కాబోలు ఆంధ్రులలో సంగీత సాధనము వెనుకబడినది. ఆంధ్రనాటక పితామహ ధర్మవరము రామకృష్ణమాచార్యులవారు నాటక రచయితలును, సమర్థులైన నటశ్రేష్ఠులును గూడ అయి యుండిరి. బళ్ళారిలో వీరొక నాటక సమాజమును స్థాపించి తమ నాటకములలో తామే భూమికలు చాల్చుచుండిరి. రాజమహేంద్రవరము, ఏలూరు మున్నగు గొప్ప నగరములలో సంపన్నులును, జమీందారులును యీటక సమాజములు నెలకొల్పి నటుకావతంసులను ఆకర్షించి గొప్ప నాటకప్రదర్శనములను జరిపించుచుండిరి. నేలయొనినట్లు జనులు వీనిని సందర్శించి రసానందాభిషిక్తు లగుచుండిరి. ఆంధ్రనటుకులలో యశోభూషితులెందరో గలరు. శ్రీ టంగుటూరి ప్రకాశంపంతులు, హరిప్రసాద రావు, బలిజేపల్లి లక్ష్మీకాంతము, ముప్పడి జగ్గరాజు, ఎడవల్లి సూర్య నారాయణ, ఉప్పులూరి సంజీవరావు, స్థానంనరసింహారావు, డి. వి. సుబ్బారావు, బెల్లంకొండ సుబ్బారావు, టి. వి. రాఘవాచారి ఇల్లెన్నియో నామములను గుర్తించి త్రిప్పకొనకుండ చెప్పుచు

పోవచ్చును, వీరిలో కొందరు గానమాధుర్యముచేతను, కొందరు అభి
 నయము చేతను నాటకరంగమునకు వచ్చి తెచ్చినవారు. టి. వి.
 రాఘవాచారి (బళ్ళారి) గ్రామ శుద్ధ సాత్వికాభినయమునకు గొప్ప
 పేరు మోసిరి. నాటకప్రదర్శనముల మొదటిదశలో స్త్రీపాత్రములను
 కూడ పురుషులే ధరించుచుండిరి. సానం నరసింహారావుగారు స్త్రీ
 పాత్రల నిర్వహించుటలో వనితాలోకమునుగూడ మెప్పించినవారని
 చెప్పకొందురు.

రూపకాభినయమునందువలెనే ఆంధ్రులు నృత్యకళయందును
 విజయములను సాధించిరి. నందికేశ్వర విరచితమైన 'అభినయదర్ప
 ణము' భరతుని నాట్యశాస్త్రముకన్న ప్రాచీనమైన గ్రంథ మని
 కొందరు పండితులు వాదించుచున్నారు. అభినయదర్పణము
 పూర్తిగా తెలుగువారి సొమ్ము. ఇంతవరకును ఈ గ్రంథము తెలుగు
 లిపిలో దప్ప మరి యే లిపిలోను దొరకలేదు. లభించినప్రతు లన్నియు
 ఆంధ్రదేశములోనే. నృత్యము భావాశ్రయమైనది. నాట్యము
 రసాశ్రయమైనది, నృత్యము భాషారహితమై, తాళ లయాన్వితము
 మాత్రమైనది. ఇది లాస్యతాండవభేదమున ద్వివిధము. లాస్యము
 లలిత నృత్యము, తాండవము సంభ్యాకాలమునందు మహేశ్వరు
 డనుష్ఠించు నట్టిది. ఇది ఉద్ధృతము. పురుషులు నర్తించదగినది. నృత్య
 సంగీతము లిటీవలి వరకును వేశ్యాజనముయొక్క ప్రత్యేకవృత్తులుగ
 పరిగణింపబడుచుండెను. కావున కులస్త్రీజనము వానివంక పోరా
 దనియో, పోయినను సభాముఖమున ప్రదర్శింపరాదనియో భావింప
 బడుచుండెను. కాని ఈనాడు ఈ దివ్యకళల నభ్యసించి ప్రదర్శించుట
 స్త్రీలకు శీలదోషము కాదని సంఘము తలచుచున్నది. కావున ఈ
 కళలకు మంచి భవిష్యత్తు కలదని మన మెంచవచ్చును. ప్రాచీన
 భరతనాట్య సంప్రదాయమును అనూచానముగ నిలబెట్టుకొని
 వచ్చుచున్న కూచిపూడివారిని మన మిక్కడ స్మరింపవలెను. కూచి
 పూడి భరతాచార్యులు ఆంధ్రదేశమున కపూర్వాలంకారము,
 గౌరవహేతువుగా నున్నారు. వారి భరతనాట్యప్రదర్శనము నయనా

నందకరము. ఆత్మోత్తేజకరము. అదియొక పవిత్రానుభూతి. వీరు తమ 'భామాకలాప'నాటకప్రదర్శనమునందు నందికేశ్వరుని అభినయ దర్పణమును ప్రమాణముగా స్వీకరించి నటించుదురు. సినీమాలయం దీ కాలమున నృత్యప్రదర్శనము తప్పని యాచారమైనది. కాని అది శాస్త్రప్రదత్తి నతిక్రమించిన దని తజ్ఞులు చెప్పుదురు.

ఆధునికయుగమున నూత్నవికాసముతో రంజిల్లిన కళలలో చిత్రలేఖనమునుకూడ ఉదాహరింపవలెను. అజంతా, లేపాక్షిమున్నగు స్థలములలో ఆంధ్రుల చిత్రకళామహోన్నతి ప్రదర్శింపబడినది. ఈనాడు పాశ్చాత్యచిత్రకళా ప్రభావముచే దేశీయపద్ధతి కొంతకాలము మోటుపనిగా భావింపబడి తిరిగి తొంటిపాళిశస్త్రము నందుకొన్నది. చిత్రలేఖనము నయనపర్వ మొనరించుదివ్యకళ. దీనిలో భావమునకును, రూపమునకునుగూడ తుల్యప్రాధాన్యముగలదు. తరువాత వర్ణములను మేళవించుటలోను, చిరకాలము నిల్వగల్గునట్లు రంగుల తయారు చేయుటలోను శాస్త్రజ్ఞానము, లాకికజ్ఞానముగూడ మిక్కిలి యవసరములు. ఆంధ్రదేశమున ఈనాడు రెండు మూడు చిత్రకళాకేంద్రములును అక్కడ ప్రభవించిన సంప్రదాయములును గలవు. తెలుగు చిత్రకళకు దేశమునందును ఖండాంతర దేశములందునుగూడ పేరు సంపాదించిన కళారాధకుడు దామెర్ల రామారావుగారు. జన్మతః చిత్రకారులైన వీరు భావచిత్రరచన, రూపచిత్రరచన, దృశ్యచిత్రరచన లనుత్సాహములందు మహోత్కృష్ట శిల్ప నైపుణ్యమును సాధించిరి. వీరిది రాజమహేంద్రవరము. తరుణవయస్సునంజే రామారావుగారు దివంగతు లయిరి. వీరిదొక చిత్రలేఖన సంప్రదాయము. మచిలీపట్టణము జాతీయకళాశాలలో ప్రొమోదకుమార చటర్జీచేతికింద మెదిగినవాడు ప్రఖ్యాతాంధ్ర చిత్రకారులు కొందరు కలరు. వీరితో శ్రీ అడవి బాపిరాజుగారు ముఖ్యులని చెప్పబడుచున్నది. బాపిరాజు గారి హృదయమునందలి కళాసౌరభము బహిర్గత మగుటకు కారణము కూల్చేదొరగారు. వీరు రాజమండ్రి కళాశాల ప్రిన్సిపాలుగా నుండి ఎందరో తెలుగు యువకులను కళాక్షేత్రమునందు ప్రవేశపెట్టి ప్రోత్స

హించిరట. జానపదకళ యన్నను గేయము లన్నను కూడ్రేగారు చెవి కోసుకొనువారు. మరికొందరు ఆంధ్రచిత్రకారులు శాంతిని కేతనముతో కళారహస్యముల నవగతము చేసికొని పచ్చి చిత్రముల వ్రాయుచున్నారు. ఆంధ్రచిత్రకారులలో సిద్ధహస్తులు చాలమంది కలరు. శ్రీ వరదా వెంకటరత్నం, చామకూర సత్యనారాయణ, చావలి నాగేశ్వర రావు, కవుతా రామమోహనశాస్త్రి, ఆనందమోహనశాస్త్రి, వి. ఆర్. చిత్ర; భగీరథి, దామెర్ల సత్యవాణి, ఆర్ కమలాబాయి మొదలగువారు ప్రసిద్ధులు. ఏకశయైనను వృద్ధిపొందవలెనన్నచో కళా విదులు గ్రాసవాసోదైన్యములకు గురికా నక్కరలేకుండ పోషించ వలసిన బాధ్యత సంఘముపై నున్నది. కళయే జీవితవృత్తియైననా డది స్వతంత్రమై తారాపథముల విహరింపజాలదు.

ఇచ్చట మనజానపద చిత్రకళనుగురించి కూడ కొంచెము ముచ్చటించవలెను, జానపదకళ యని ఇక్కడ వ్యవహరించినను నిజ మరసినచో ఇదియే మన దేశీయమైన ప్రాచీనసంప్రదాయ మని యెంచ వలెను. పాశ్చాత్య నాగరికతయు, కళలును మన దేశములో వ్యాపించినప్పుడు వానికి లొంగిపోయి విదేశసంస్కృతి ప్రవాహముతో కొట్టుకొని పోయినవారు విద్యాధికులైనవారు మాత్రమే. మన దేశపు స్త్రీలును, పల్లెటూరి ప్రజయు తమ పూర్వ సంస్కృతిని సభ్యతను విడనాడక విద్యాధికులు పరిహసించినను ఈసడించినను వాటినే యంటిపెట్టుకొని వచ్చినారు, జాతీయ భావము దేశముతో వ్యాపించిన తరువాత జానపద కళకును, సంప్రదాయములకును గౌరవాదరములు లభించుచున్నవి. దేశీయ చిత్రకళకు ఇప్పుడు ప్రతినిధు లైనవారు

1. 'ముచ్చెవారు' అనబడు జనులు. వీరు ముఖ్యముగ చిత్రకళనే వృత్తి చేసికొనిరి. శ. ఏదాడు శతాబ్దులనుండి కష్టా గోదావరి జిల్లా లలో నివసించుచుండినట్లు నిదర్శనములు గలవు. దేవాలయపు గోడల మీద పురాణ గాథలను చిత్రించుట, దేవతల వాహనములు మొద

1. చూడు వ్యాసము. తెలుగు చిత్రకళ - అండలి సాగము. భారతి. రజతోత్సవ సంచిక.

లగునవి నిర్మించి రంగులతో అలంకరించుట వీరి ముఖ్యవిధి. ముచ్చీలు సంస్థానాధీశులయొక్కయు, వారి సామంతులయొక్కయు రూపములు చిత్రించుచుండిరి. 'దశావతారి' అటకొరకు గుండ్రని పేకముక్కలను తోలుతోగాని, అట్టతోగాని కత్తిరించి వాటిమీద చిత్రచిత్రవర్ణములతో బొమ్మలు వ్రాసెడివారు. వీరికి కావలసిన రరిగులు వీరే తయారు చేసుకొందురు. తగుప్రొత్సాహము లేకపోవుటచే వీరిలోని చిత్రకళ సన్నగిల్లుచున్నది. ప్రఖ్యాతి గాంచిన కొండపల్లి బొమ్మలు ఈశిల్పము సిద్ధము చేయుచున్నవే. ఈ యదనున తెలుగువారి అద్దకపు పరిశ్రమను కూడ పేర్కొనవలెను. వస్త్రములకుగాని, నేతకుపయోగించు నూలుకుగాని రంగువేయుట అద్దక మనబడును. ఇది వ్రాచిన కాలమునుండియు తెలుగుదేశమున వెలసిన గొప్పకళ. దీనికే కలంకారీ అద్దక మని పేరు. అనేకరంగులలో కల్పనా చిత్రములను అద్దుటయే కలంకారీ అద్దకమునందలి విశేషము. రంగరేజులు, జీనిగరులు, ఉనువులవాండ్లు అనబడువారు ఈ అద్దకమే వృత్తిగా గలవారు. నాగరకుల యాదరము లేక వీరి కళయు క్షీణించినది. కలంకారీ అద్దకములో నేర్పరులైన జనులు ఇప్పటికిని బందరు, పాలకొల్లు, కాళహస్తి, కొండపల్లి మున్నగు పట్టణములలో నివసించుచున్నారు.

ప్రజావినోదములు:— ఈనాటికిని తెలుగువారిలో విజ్ఞానమునకును, వినోదమునకును ఎన్నియో సాధనములు గలవు. హరికథలు, పురాణ పఠనము సత్కాలక్షేపమునకు మార్గములు. హరికథ యొక అద్వితీయ విజ్ఞాన సాధనము. దీనిలో సంగీతము, కవిత్యము, నృత్యము మొదగు వెక్కు కళలకు సన్నివేశము కలదు. అన్నిరసములకును ప్రధానముగ భక్తికిని దీనిలో ప్రవేశమున్నది. ఆంధ్రదేశమున హరికథలను వ్రాసి సత్కాలక్షేపము చేయుటలో గొప్ప ప్రఖ్యాతి గన్నవారు అజ్ఞానాదిభట్లనారాయణదాసుగారు. వీరు గొప్ప సంగీతవేత్తలు. 'లయబ్రహ్మ' యనునది వీరి బిరుదము. నారాయణదాసుగారి శిష్య ప్రశిష్యుగణము తెలుగుదేశమునందల్లకొని

పోయినది. భారత భాగవతాది పూర్వ గ్రంథములను రాగములతో చదివి, సులభ వ్యాఖ్యానరీతిలో చెప్పట పురాణపఠనము. ఇదియు నీతిదాయకమైన విజ్ఞాన ప్రచారము. రాంభట్ల అప్పన్న శాస్త్రిగారు అను మహాసీయులు కోససీమయందు పురాణ ప్రవచన కళలో గొప్ప పేరు గడించిరి. జనసామాన్యమునందు వీరగాథలు (బొబ్బిలి పాట వంటివి) జాలికథలు (కాలనాగమ్మకథ, లక్ష్మమమ్మకథ వంటివి) చెప్పించుకొని వినుట నేటికిని వ్యాప్తిలోఉన్న వినోదము. గొల్ల సుద్దులు కూడ ఈ తరగతిలో చేరినవే. జనసమూహము ఈ గేయములందు తన్మయులై వినుచుందురు. ఇటీవల బుట్టికథ యను మరొక వినోద మార్గము ప్రచారములోనికి వచ్చినది. బుట్టికథను నాగరకులుకూడ విజ్ఞాన ప్రచారమునకును, రాజకీయ భావాందోళన మునకును వాడుకొనుచున్నారు. వీధి భాగవతములు, తోలు బొమ్మ లాటలు కూడ ప్రజా వినోదమునందు ప్రముఖస్థానము వహించి యున్నవి. అందును తోలు బొమ్మలాట ఎక్కువ ప్రజాదరణమును చూరగొనినది. ఇది యొక మూగ సినిమా ప్రదర్శనము వంటిది. మాట్లాడు సినీమాలు రాకముందు మూగ సినిమాలు నడిపించెడి వారు. రామాయణ, మహాభారత కథ లీ తోలుబొమ్మ నాటక ములకు కథా వస్తువులు. రామ రావణాది పాత్రములను తోలు బొమ్మలుగా కత్తిరించి, వాటికి రంగులు వేసి, కర చరణాదులకు పుల్లలు కట్టి తెరచాటునుండి నటకులు వీని నాడింతురు. దీపములు తెరచాటున నుండును. దీపకాంతిలో తెరమీద కనబడు బొమ్మలు, జీవకళ ఉట్టిపడుచుండును. ఆట నాడించువారు సమయోచిత సంభాషణములు, సంగీతము జతగూర్చి నాటక ప్రదర్శనమువలె నిర్వహింతురు. ఈనాడు మూడవరకము చవక సినిమాలు పల్లెపట్టులలో వ్యాపించి ఈ యపూర్వ కళను—తోలుబొమ్మలాటను—దిగత్రొక్కి వేయుచుండుట విచారకరము.

ఆధునిక యుగము సంఘసంస్కారమునందు పలుత్రోవలు త్రొక్కినది, బ్రహ్మసమాజము, ఆర్యసమాజము మొదలగు సంస్కార

రోద్యమముల ఫలితముగ వర్ణాశ్రమ ధర్మవిధానముయొక్క ఇనుప కౌగిలిత కొలదిగా సడలినది. వర్ణవ్యవస్థను అది పుట్టించిన తారతమ్యములను సమర్థించువా రీనాడు అరుదుగా గాన్పింతురు. అయినను ప్రాచీన వైష్ణవ వీరశై నమతకర్తలవలె వర్ణవ్యవస్థను నిరసించి సాంఘిక విప్లవమును యత్నించినవారును ఇప్పుడు లేరు. గాంధీమహాత్మునివంటివాడు వర్ణవ్యవస్థలోని సంఘభేదములను ఖండించినను, ఈ ప్రాచీన వ్యవస్థలో గుణములు లేకపోలేదని వచించెను. వర్ణాంతర వివాహము లెక్కువ యాదరము నింకను పొందుటలేదు. కాని అంత ర్వర్ణభోజనములు, సఖ్యతాగౌరవములు నిరాఘాటముగ సాగుచున్నవి, హరిజనోద్ధరణ కార్యకలాపము తెలుగుదేశమున చక్కగ సాగుచున్నది, తిరుపతి మున్నగు ఆంధ్రదేశస్థ దివ్యక్షేత్రములలోహరిజనులకు దేవాలయ కవాటములు తెరువబడినవి. వర్తమానయుగము నందలి సాంఘికోన్యములలో ముఖ్యమైనవి స్త్రీలకు సంబంధించినవి. స్త్రీవిద్య, వితంతు వివాహములు, బాల్య వివాహ నిషేధము, రజస్వలానంతర పరిణయములు, ఆస్తిలో స్త్రీలకు భాగము నిచ్చు పర్యాయాలోచనము-ఈ మొదలైన వన్నియు యుగయుగములనుండి స్త్రీలు అనుభవించు కష్టనిష్ఠురములను కొంతవరకు తొలగించుచున్నవి. వీరేశలింగముపంతులుగారు పెక్కుదూషణ భూషణముల గురియయి, స్త్రీ పునర్ద్వివాహాచారమును ఆంధ్రదేశమునందు జనామోదము నొందించిరి.

ఇట్లెన్నియో నూతనసాంఘిక భావములును, జాతీయభావమును దేశీయుల మనస్సులను కల్లోలితము చేయుచున్నను కవితాప్రపంచము నందు వీని ప్రతిధ్వనులు ఇరువదవ శతాబ్దప్రారంభమువరకును అంతగా వినబడలేదు. కవిత్వమును పాండిత్య శిఖరాగ్రములనుంచి దింపి జనసామాన్యమున కందుబాటులోనికి దెచ్చినవారు శ్రీ తిరుపతి వేంకటేశ్వరకవులు. కానైతే వీరు పూర్వకవితా సంప్రదాయము లోనివారే. జగజ్జెట్టులైన ఈ విద్వాంసులు కవిత్వమును పాండిత్యము నుండి విడదీసి సర్వజనాహ్లాదకరమైన కవితాశైలిని ప్రచారములోనికి

గొనివచ్చిరి. కావ్యములందు వీరు గ్రాంథికశైలినే పాటించిరి. అయినను లోకకవ్యవహార భాషకు వీలైనంత సన్నిహితముగ శైలిని చేబట్టుటయే వీరి విశిష్టత. నానారాజ సందర్శనమువలనను, ఆశుకవిత్వము, అవధానతంత్రము మూలమునను ఈ మహాకవులు ఆంధ్రదేశపు మూలమూలలయందు గొప్ప కవిత్వోద్బోధమునకు కారకులైరి. బుద్ధచరిత్రము, దేవీభాగవతము మొదలైనవి వీరి యుత్తమరచనలు. ఆధునిక కవులలో పలువురు వీరి శిష్య సంప్రదాయములోనివారు.

పూర్వకవిత్వరీతికి భిన్నమైన కవితాప్రపంచము ఆధునిక కవిత్వము, భావకవిత్వము, నవ్యసాహిత్యము మొదలగు పేరులతో బరగుచున్నది. ఇది కావ్యవస్తువులందును, శైలియందును, ఛందస్సులందును, ఆదర్శములందును కూడ ప్రాచీనసంప్రదాయముకంటె వైలక్షణ్యమును చూపుచున్నది. నవ్యసాహిత్యమునకు ప్రధాన 'కారణము-ఉద్బోధకము' ఆంగ్ల సాహిత్యజ్ఞాన మని చెప్పవచ్చును. రాజులను, రాణులను విడిచి ప్రజాసామాన్యమును వారి జీవితపురాణమును కవితావస్తువుగా దీసికొనుట; సులభశైలిని పాటించుట; గేయ ఛందస్సుల నెక్కువగా ఆదరించుట-ఇవి నవ్యకవిత్వపు ముఖ్యచిహ్నములు. జాతీయ భావ ప్రేరితమై ఇంచుక వీర రసాత్మకమైన రచన కూడ దీనిలో చేరుచున్నది. దీనిని కొందరు తిరుగుబాటు కవిత్వ మనికూడ పేర్కొందురు. ప్రాచీనాదర్శముల మీదను, కట్టుబాట్లమీదను కలిగిన వైముఖ్యమే ఈ తిరుగుబాటు తత్త్వము. గురజాడ అప్పారావుపంతులుగారు తమ 'మూత్యాలసరముల'లో ఈరీతి మధురకవితాసృష్టికి నాంది పఠించిరి, శ్రీ రాయప్రోలు సుబ్బారావుగారు, స్వామి శివశంకరశాస్త్రిగారు, పింగళి కాటూరి కవులు నవ్యకవిత్వమునకు పుష్టి నిచ్చిరి. శ్రీ దువ్వూరు రామిరెడ్డిగారును, తెలంగాణములో గంగుల శాయిరెడ్డిగారును రైతుదైన్యజీవితమును కావ్య ప్రపంచములోనికి మొదటిమారు గొనివచ్చిరి. శ్రీ విశ్వనాథ సత్యనారాయణగారు, కొడాలి సుబ్బారావుగారును ఆంధ్రాభిమాన ఘ్నును 'రేకెత్తించు రచనలు' గావించిరి శ్రీ దేవులపల్లి కృష్ణశాస్త్రి,

వేదుల సత్యనారాయణశాస్త్రిగారలు మధురవేదనతో గూడిన కవితాశిల్పము నావిర్భవింపజేసిరి. శ్రీ నంధూరి వెంకటసుబ్బారావు గారి 'యెంకిపాటలు' బసవరాజు అప్పారావుగారి గీతములును, ఇంటింట నోట నోట నాట్యమాడుచున్నవి. తిరుగుబాటు కవిత్యమైన భావకవిత్యముపై గూడ మరియొక తిరుగుబాటు తలయెత్తి ప్రచారములో నున్నది. దీనికే అధ్యుదయ కవిత్యము, అతివాస్తవిక కవిత్యము అని నామకరణము చేయబడినది. వీటన్నిటియందును సమకాలిక ఆంగ్ల కవిత్యపు పోకడలు దోబూచులాడుచుండును.

ఇది ప్రజాయుగము. ప్రజలే ప్రభుత్వము. శాసన నిర్మాణాధికారము వారిది. సర్వతంత్ర స్వతంత్రులైన ప్రజలలో విద్యా విజ్ఞాన వ్యాప్తిగాంచుట ఈనాటి గొప్ప అవసరము, క్లిష్టసమస్య. ఈ భారమును విస్తారముగా వహించునవి వార్తాపత్రికలు. పత్రికానిర్వహణము పందొమ్మిదవ శతాబ్దముననే తెలుగు దేశమున తలయెత్తినది. ప్రారంభమునందు మాసపత్రికలు మాత్రమే యుండెడివి. వీనిలో పూండ్ల రామకృష్ణయ్యగారు నిర్వహించిన 'అముద్రిత గ్రంథ చింతామణి'యను పత్రిక సారస్వత విమర్శనలకు ప్రసిద్ధి కెక్కినది. వీరేశలింగము పంతులుగారు, కొక్కొండ వేంకట రత్నంపంతులుగారు, వేదము వెంకటరాయశాస్త్రిగారు మొదలైనవారు తమ తమ రచనలను ప్రకటించుటకును, స్వపక్షమండనము పరపక్ష ఖండనమునకును వేర్వేరు పత్రికల నిర్వహించుచుండిరి. తెలుగు దేశమున పత్రికా నిర్వహణమునకు గొప్పస్థాయిని కల్పించినవారు దేశోద్ధారక కాశీనాథుని నాగేశ్వరరావు పంతులుగారు ఆంధ్రపత్రికయే ఆంధ్రులకు పత్రికా నిర్వహణమునందు ఓనమాలు నేర్పినది. ఈసంస్కృతి, చరిత్ర, విజ్ఞానము మున్నగు రాజకీయేతరాంశములను గూర్చిన రచనలను ప్రోత్సహించుటకై నాగేశ్వరరావు 'భారతి'ని స్థాపించిరి. ఇది గొప్ప సారస్వత సేవ చేసినది. చేయుచున్నది. సమర్థులైన వారెందరో ఇతర మాసపత్రికలనుగూడ నడుప నారంభించిరి. కాని తెలుగుపత్రిక లెన్నియో పుబ్బలో వుట్టి మఖణోమాడిపోవుచుండు నని

పలువురు తలచుచున్నారు. ఆంధ్రులు నిర్వహణచాతుర్యము నింకను ఎక్కువగా అభ్యసింపవలె ననుటయే దీని నీతి. ఈనాటి గొప్ప దిన పత్రికలలో ఆంధ్రప్రభకూడ పేరు వహించినది. ఉత్తమ స్థాయిరచన లకు కృష్ణాపత్రిక వాహినిగా నున్నది. బాలసారస్వతమునకు చెందిన 'బాల' 'చందమామ, పత్రికలును, సినిమాకళా విమర్శనము చేయు పత్రికలును బహుశ ప్రచారములో నున్నవి.

ఆంధ్రదేశపు టార్గెట్ పరిస్థితియందు గత నూటయేబది సంవత్సరములలో చెప్పకోదగిన మార్పు లేవియు రాలేదు. ఈగ్రంథారంభమున చేయబడిన ఆంధ్రదేశపు సిరిసంపదల వర్ణననుబట్టి ఈ దేశము ప్రధానముగ వ్యవసాయవృత్తి యాధారముగా గలది యని చెప్పవలెను. పరిశ్రమావకాశములు గలవు కాని వీటిని ఏకదీక్షతో ఉపయోగించుకొను ప్రభుత్వముకాని ప్రభుత్వేతర సంస్థలుకాని లేవు. ఆంధ్రదేశపు ఆర్థికావకాశములను సంపూర్ణముగా తరచి, వినియోగించు కొనగల రాష్ట్ర ప్రభుత్వ ముండవలయు ననుటయే ఆంధ్ర రాష్ట్ర నిర్మాణ వాంఛలోని యాంతర్యము. తెలుగు దేశమునందు సహకారోద్యమము జయప్రదముగనే పనిచేయుచున్నది. వేమవరపు రామదాసుపంతులు, నృసింహ దేవర సత్యనారాయణగారు మొదలైన వారు ఆంధ్రదేశపు సహకారోద్యమమున గొప్ప వ్యవస్థాపకులు. జనసంఖ్య యపారముగ పెరిగిపోవుటవలని యనర్థములను ప్రజలకు తెలియజెప్పచు, జనాభా పెరుగుదలను అరికట్టుటకై సంతాన నిరోధ మవసరమని బోధించినవారు న్యాయమూర్తి వేపా రామేశంపంతులు గారు. ప్రకృతి వైరుధ్యముచే ఆంధ్రదేశము ధన ప్రాణ నష్టముల కప్పటప్పట గురియగుచుండుట గాంతుము. రాయలసీమ కరువు ప్రాంతమని చెప్పియున్నాము. సాగరసీమ రత్నాకరుని యాగ్రహమునకు పాత్ర మగుచుండుట సామాన్య విషయము. గత శతాబ్దమున (1864 లో) మచిలీపట్టణ ప్రాంతమున పెద్ద యుష్సెన సంభవించి

ఆ నగరము దిబ్బయ్యెను. ఇటీవల తూర్పు తీరమునందలి పెనుగాలి వానచే ఆంధ్రదేశము పెద్ద దెబ్బతిలెను. ఇట్టి సంఘోపద్రవములందు ఆంధ్రులన్నిప్రాంతములవారును నష్టపడిన స్వజనుల కండయై నిల్చి యాదుకొనుట ప్రశంసావహమై యున్నది. ఈ యొక్క అంశమే ఆంధ్రుల రక్త బాంధవ్యమును దుజువు చేయగలదు.

¹ తెలంగాణము—దాదాపు కోటి జనాభా గలిగి ఆంధ్ర దేశముయొక్క అత్యంత పొడిచిన చరిత్రకు రంగమైన భూభాగములో నివసించు తెలంగాణా ఆంధ్రులీ యుగమున నెట్లుండినో గమనింతము. మొగలాయి ప్రభుత్వానంతర మీ ప్రాంతము నిజాము నవాబుల యధీనమునం దుండినది. నిజాముల పరిపాలనము అభివృద్ధి నిరోధకముగ నుండెనని చారిత్రకులు చెప్పుచున్నారు. బ్రిటిషు ఇండియా ప్రాంతముకన్న స్వదేశ సాస్థానములు విద్యా వైజ్ఞానిక విషయములలో మిక్కిలి వెనుకపడి యుండెడివి. స్వదేశ రాజ్యములలో కూడ హైదరాబాదు రాజ్యము కడగొట్టు చెల్లెలై యుండెను. ఇరువదవ శతాబ్దివరకును నిజాములు మత సహనమునకు మంచి పేరు వహించి యుండిరి. నవాబు నిజామలీఖాను (1762—1803) కాలములో భద్రాచల శ్రీరామ దేవాలయమునకు సంవత్సరమునకు నలుబదివేల రూపాయల ఆదాయము రాగల జాగీరు ఈయబడెను. నాజరుదౌలా నిజాముగా నుండిన కాలమున స్వామివారి సంవత్సర కళ్యాణోత్సవమునకై కానుకలు పంపు ఆచారము నెలకొల్పబడెను. మీరు మహబూబు అలీఖాను పాదుషాగారు వితరణమునకును, ఔదార్యమునకును ప్రసిద్ధి గడించిరి, బ్రిటిషు భారత దేశమునందు దేశీయ మహాసభకు ప్రతికక్షిగ ముస్లింలీగు పక్షము ఏర్పడినప్పటినుండియు హైదరాబాదు రాజకీయములు కలుషితములు కాజొచ్చెను. ప్రభుత్వము

1. సమగ్రాంశములకొరకు చూడు. “తెలంగాణా ఆంధ్రోద్యమ చరిత్ర” ప్రథమ ద్వితీయ భాగములు. కర్త—శ్రీ మాధవపాణి హనుమంతరావు పంతులు గారు.

యొక్క అండను ప్రాపకమును జూచుకొని మత తత్వ భూయిష్టమైన మహమ్మదీయులు హిందూప్రజల పురోభివృద్ధికి తీరని యడ్డంకులు కల్పింప నారంభించిరి. వీరిలో స్థానికులైన ముస్లమానులకన్న పరప్రాంతములనుండి వచ్చిన మహమ్మదీయాధికారులు రాజకీయ కౌటిల్యమునందు ఆరితేరినవాడుగా నుండిరి. రాష్ట్రమునందలి ఇతర హిందూప్రజలతోపాటు తెలంగాణా ఆంధ్రులుకూడ పెక్కు సిలుగులకు లోనుగావలసి వచ్చెను. మరాట్వాడా ప్రాంతముకన్న తెలంగాణా ప్రాంతము మరియు వెనుకబడియుండెను. ప్రభుత్వమునందు ఉన్న తాధికారములలో కొందరైనను మహారాష్ట్ర లుండిరి. కాని తెలుగువాడు మచ్చుకైనను కానరాకుండిరి. ఈ కారణముచే తెలుగువారి గోడు ఆలించువారును, పాలించువారును లేకపోయిరి.

ఈ కాలమున తెలంగాణా ఆంధ్రులకు బాధాకరములైన శతాధిక విషయములలో కొన్నిటిని మాత్రమే పేర్కొందుము. జనులలో అత్యధిక సంఖ్యాకుల మాతృభాషలను త్రోసిరాజని అల్ప సంఖ్యాకుల భాషయైన ఉర్దూను రాజభాషగా నిర్ణయించి దాని ప్రచారమును నిర్బంధము చేయుట; విద్యాసంస్థలయందు దీని భాషనే బోధన భాషగా విధించుట; ప్రజా ఉద్యమములను రంధ్రాస్త్రవణ దృష్టితో జూచుచు అణచివేయుట; వాక్స్వాతంత్ర్యము, పత్రికా స్వాతంత్ర్యము, సమావేశ స్వాతంత్ర్యములపై ఎన్నియో ఆంక్షలు విధించుట; తుదకు గ్రంథాలయములు తెరచుట, ప్రాథమిక పాఠశాలల నిర్వహించుటగూడ రాజద్రోహ చర్యలుగ పరిగణింపబడుట- ఇట్లెన్నియో విధి నిషేధములు తెలంగాణా ప్రజలను వేధించుచుండెను. దీనికి తోడు ప్రజల ఆర్థికనీతికూడ హీనముగ నేయుండెను. తెలంగాణమునందు జాగీరు ప్రాంతము విస్తారముగా నుండుటయు, పన్నుల భారము, పెట్టిచాకిరి, ఉద్యోగుల దార్జన్యము సహింపరాని విగ్రహములు గాంతము,

ఇట్లు సంస్కృతి విజ్ఞానములందు పాతాళమునకు క్రంగిపోయి ఆర్థికముగ హతాశులై యున్న తెలంగాణా ఆంధ్రులు ఆత్మోద్ధరణ మునకై నడుముకట్టిరి. ఉద్యమారంభదశలో తెలుగువారియందు ఆంధ్రభాషాభిమానము, విద్యాసక్తి, స్వసంఘోద్ధరణాభిలాష పెంపొందించుటచే ముఖ్య కర్తవ్యముగ కార్యకర్తలెన్నుకొనిరి. పాలకుల చాణక్య నీతివలన తెలంగాణమునందలి సంస్కృతి జీవితమునకు గొప్ప యాఘాతము కల్గెను. తెలుగు వారియందు నవచైతన్యము కలుగవలె నన్నచో అది వైజ్ఞానిక మార్గముననే జనించవలెనని గుర్తింపబడెను. తెలంగాణా ఆంధ్రుల యదృష్టముచే వారికి దూర దృష్టి కలిగి ఉండేక రహిత మగునాయకత్వము లభించెను. ఆంధ్రపితా మహా మాడపాటి హనుమంతరావుపంతులు, బూర్గుల రామకృష్ణ రావుపంతులు, కొండా వెంకటరంగారెడ్డి, సురవరము ప్రతాపరెడ్డి, మందుముల నరసింగరావుపంతులు మున్నగు మహానాయకులు తెలంగాణా ఆంధ్రోద్యమ సారథులైరి. 'ఓర్పు, నిదానము' వీరి పల్లవిగా నుండెను. గ్రంథాలయములు, పఠన మందిరములు స్థాపించుటతో ఉద్యమ మారంభమయ్యెను. 1901-వ సంవత్సరమున హైదరాబాదు నగరమున స్థాపింపబడిన శ్రీకృష్ణ దేవరాయాంధ్ర భాషానిలయము తెలంగాణా ప్రధోద్యమనకు బీజావాప మయ్యెను. రెండవ దశయందు తెలంగాణా పట్టణములలో ఆంధ్రజన సంఘములు స్థాపింపబడి ప్రజల యందు ధైర్య స్థైర్యములను, నిరంకుశాధికారము నెదుర్చు శక్తిని పెంపొందించెను. ప్రజానీకమును పీడించుచున్న చిన్నచిన్న సమస్యలు వర్తకుల కష్టములు, పెట్టిచాకిరి, పద్మశాలీలపై అక్రమపన్నులు— మొదలైనవి పరిష్కారము నొందుచుండెను.

ఉద్యమముయొక్క మూడవదశయందు ఆంధ్రుల వివిధ సంఘముల నేకీభవింపజేసి (నిజాంరాష్ట్ర) ఆంధ్రమహాసభలు సమావేశపడుపబడెను. వీనిమూలమున ఇంతవరకును నగరముల సరిహద్దులను దాటిపోని యాంధ్రోద్యమము తెలంగాణ మగతలను వ్యాపించి

రైతులోకమునం దపూర్వచైతన్యమును కలిగించెను. ఉద్యమము యొక్క ప్రతిదశయందు అప్పటి హైదరాబాదు నిరంకుశ ప్రభుత్వము ప్రజాశయములను భంగ మొనర్చుటకై యవలంబింపని మాతస్పర్యచర్య లేకుండెను. అందును గత్తీ శరీ సభాసమావేశముల నిషేధించునది అని దుష్కీర్తిపడసిన శాసనము నిరంకుశాధికారుల పాలిటి కామధేనువుగ నుండెను. కాని ప్రజాసంకల్ప మను జగన్నాథ రథము నిర్ణిరోధముగ సాగిపోయెను. భారతదేశము స్వాతంత్ర్యము నొంది, బ్రిటిషువారు వైదొలగగనే హైదరాబాదురాజ్యము సర్వ స్వతంత్ర ప్రతిపత్తికై అంగలార్చెను. రాజ్యమునందలి మత ద్వేష పూరిత దుష్టశక్తులు మధ్యయుగపు టాయుధముల ధరించి నిరపరాధులైన ప్రజలను స్వేచ్ఛలో హింసింప నారంభించిరి. తెలంగాణపు ప్రజలు, ముఖ్యముగ స్త్రీజనము భయోత్పాతమునకు లోనయ్యెను. సంస్థానకాంగ్రెసువర్గము స్వామి రామానందతీర్థ, సర్దారు జమలా పురం కేశవరావు మున్నగు నాయకుల సారథ్యమున స్వాతంత్ర్య సమరమును అచంచలదీక్షతో సాగించెను. ప్రజాపీఠకుల నెదుర్కొనుటకై (శ్రీ) రావి నారాయణరెడ్డిగారి నాయకత్వమున కమ్యూనిష్టుపక్షము కృషిచేసి రైతుజనమునందు పలుకుబడి సంపాదించెను. చివరకు భారత ప్రభుత్వమువారి పోలీసుచర్య (1948) మూలమున హైదరాబాదు ప్రజల దాదాణహింసాపరీక్ష ముగిసి శాంతి నెలకొల్పబడెను.

రాజకీయ సమరముతోపాటు తెలంగాణా సంస్కృతి ఉద్యమము తీగలు సాగుచునే యుండెను. ఇక్కడ సాహితీపరులలో (శ్రీ)మా, హనుమంతరావుపంతులుగారు, (శ్రీ) సురవరం ప్రతాపరెడ్డిగారు, (శ్రీ) ఆదిరాజు వీరభద్రరావుగారును అగ్రగణ్యులు. గ్రంథాలయములతరువాత పండిత పరిషత్తులు ప్రశంసనీయమైన భాషాసేవ చేయుచున్నవి. వీనిలో లక్ష్మణరాయ పరిశోధకమండలి, విజ్ఞానవర్ధనీ పరిషత్తు, ఆంధ్రసారస్వత పరిషత్తు కొనియాడదగినవి. రాజకీయ

పోరాటము చల్లారిన తరువాతకూడ ఆంధ్రప్రజాసేవకమునందు భాషా ప్రచారము చేయుచున్న ఆంధ్రసారస్వత పరిషత్తు ఒక గొప్పసంస్థ. తెలంగాణమునందు గ్రంథప్రకటనసంస్థలు వెలసి ఉత్తమ రచనలను లోకమున కందిచ్చుచున్నవి. పత్రికా నిర్వహణమునందు కూడ తగుమాత్రమైన పురోభివృద్ధి కలిగినది. నీలగిరిపత్రిక, తెనుగు పత్రిక - ఈ రెండును ప్రారంభదశయందు ఆంధ్రోద్యమమునకు గొప్ప యూతనొసంగి యస్తమించినవి. గోలకొండపత్రిక, సుజాత, శోభ మున్నగు మంచిపత్రికలు వెలువడుచున్నవి. యువకవులలో స్వాతంత్ర్యాన్ని స్ఫులింగము లింకను చల్లారలేదు. శ్రీ దాశరథి కృమాచారి, కాళోజీ నారాయణరావు, పాట్లపల్లి రామారావు, వానమామలై వరదాచార్యులుగారివంటివారు రసభావ నిశితమైన రచనలు చేయుచున్నారు.

తెలంగాణ ఆంధ్రమహాసభలతోపాటు మహిళా మహాజన సభలుకూడ సమావేశ మగుచుండుట ఈ యుద్యమముయొక్క విశిష్ట చిహ్నము. స్త్రీ జనాభ్యుదయమునకై ప్రశంసనీయమైన సేవ చేసినవారిలో కీర్తి శేషురాలైన నడింపల్లి సుందరమ్మగారును, శ్రీమతులు టి. వరలక్ష్మమ్మ, యల్లాప్రగడ సీతాకుమారి, సంగము లక్ష్మీబాయిమ్మ గారలు పేర్కొనదగినవారు. మహిళారచయితలలో శ్రీమతులు ఇల్లందల సరస్వతీదేవి, నందగిరి ఇందిరాదేవి, నేమాని భారతీరత్నాక రాంబగారలు అభ్యుదయ పథమున వర్తించుచున్నారు. సహస్రమాస జీవితమైన రాజబహద్దరు శ్రీ వెంకటరామిరెడ్డిగా రొక గొప్పన్యక్తి. వీరిప్రోపు ప్రాపుల నందని యాంధ్రసంస్థ భాగ్యనగర మున లేదనుట యత్యుక్తి కానేరదు. వీరి కార్యదక్షతకు జయ పతాకలుగా వర్ణింపచున్న సంస్థలలో ఆంధ్ర బాలికల ఉన్నతపాఠశాల, రెడ్డివిద్యార్థి వసతిగృహము చెప్పదగినవి.

ఆగష్టు 15, 1947 భారతదేశచరిత్రలో స్వరాక్షరములతో లిఖింపవలసిన దినము. ఈనాటి ఉదయముహూర్తమున కమలాకరము

వలె భారతజాతి వికసితముఖారవిందమై యుండెను. నాడు బ్రిటిషు వారు భారత జాతీయప్రభుత్వమునకు అధికారదత్తత యొనర్చిరి. భారతదేశము శతాబ్దుల తరువాత సంపూర్ణస్వాతంత్ర్య బాలాతపమున విజయపతాకలను ఎగురవైచి జయశంఖములను పూరించెను.

స్వాతంత్ర్యసిద్ధితోపాటు తమ చిరకాలవాంఛితమైన ఆంధ్ర రాష్ట్రము ఏర్పడు నని ఆంధ్రులు చిడిముడిపాటుతో ఎదురు చూచుచుండిరి. 'ఆంధ్రరాష్ట్ర నిర్మాణమున కధిగమింప సాధ్యముకాని అవరోధము లేవియు లే'వని (నవంబరు 1947 లో) ప్రధానమంత్రి పండిత నెహ్రూ ప్రకటించెను. నూతన రాష్ట్రము నెట్లవతరింప చేయుట యని రాజకీయ శాస్త్ర పండితులు సూత్రములు వల్ల వేయుచుండిరి. రాజ్యాంగ పరిషత్తు అధ్యక్షుని ఆదేశానుసారము (జూన్ 1948 లో) ధార్ కమిషను ఏర్పాటు, భాషారాష్ట్ర నిర్మాణ సమస్యను దృష్టియం దుంచుకొని ఏరాష్ట్రములు వెంటనే నిర్మాణార్హములో సూచన చేయుటకై ఆదేశింపబడెను. సదరు కమిషనువారు దేశపర్యటన చేసి, కొండనుత్రవ్వ ఎలుకను పట్టెనన్నట్లు, భాషాప్రయుక్త రాష్ట్ర విభజన సిద్ధాంతమునే ఖండిన చేయుచు నివేదిక సమర్పించిరి. మరియు ఆంధ్రరాష్ట్రము ఆర్థికముగా నిలువ జాలదనియు, ఇది పుట్టుకలోనే ఋణగ్రస్తమై $6\frac{1}{2}$ కోట్ల బడ్జెటు లోపముతో అవతరించు ననియు నిరాశాజనకముగ జోస్యముచెప్పెను. ¹ ధార్ సంఘమువారి యార్థిక పరిగణనము లోపభూయిష్ట మనియు నూతన ఆంధ్రరాష్ట్రము లోటురాష్ట్రము కాదనియు నాంధ్రులు వాదించిరి. అఖిలభారత జాతీయ మహాసభవారు ఆంధ్రుల వాదమును గుర్తించి నాయకత్రయ సంఘమును (పండిత నెహ్రూ-పట్టాభి-పటేలు గార్లు) జయపూరు సమావేశములో నియామకము చేసి ఈ సమస్యను పునఃపరిశీలన చేయగోరిరి. వీరు ఆంధ్రరాష్ట్ర నిర్మాణమువరకు

1. చూడు వ్యాసము. ధార్ కమిషన్ నివేదిక. శ్రీ జేమ్సూరి పెంకట నాథం గారు. భారతి. సంపు. 26 సంచిక 3.

ఒక ప్రత్యేక పథకమును సిద్ధము చేసిరి. ఆంధ్రులు చెన్నపట్టణముపై హక్కును వదలుకొన్నచో చెన్నరాజధానిలోని నిర్వివాదమైన తెలుగు జిల్లాలతో ఆంధ్రరాష్ట్ర నిర్మాణము చేయవచ్చు నని నాయకత్రయ సంఘమువారు సిఫారు చేసిరి.

మద్రాసునగరమును వదలుకొనుట మొదలు చెడిన బేర మని ఆంధ్రులు తల్లడమందిరి. ఆంధ్ర ప్రజల ధనమును, ఆంధ్ర కార్మికుల రైతుల కష్టమును అపారముగ ననుభవించి పెరిగి, దక్షిణదేశము నందు గొప్ప రేవుస్థానమైన చెన్నపట్టణమును ఆంధ్రులు గొప్ప హృదయభారముతో మాత్రమే త్యజించుటకు విధిలేక అంగీకరించిరి. దీనితో ఆంధ్రరాష్ట్ర నిర్మాణము సుకర మగునని ప్రజలు మహదానందము నొందిరి. జనవరి 26, 1950 నాడు స్వతంత్ర భారత రిపబ్లికు తోపాటు ఆంధ్రరాష్ట్రముకూడ ఆవతరించునని ఆంధ్రదేశము ఔత్సుక్యముతో నుండెను, కాని ఆంధ్రరాష్ట్ర నిర్మాణమునకు ప్రతి కూలమైన శక్తులు బలవత్తరముగ నుండెను. తాత్కాలికముగ నైనను ఆంధ్రరాష్ట్ర రాజధాని చెన్నపట్టణములో నుండరాదని తమిళులు ఆందోళన లేవదీసిరి. నూతన రాష్ట్ర నిర్మాణమువలన రాయలసీమకు నష్టము కలుగుననియు, ఆ ప్రాంతమునందలి ప్రజెట్టులు మున్నగు అభివృద్ధి కార్యకలాపము స్తంభించి పోవుననియు కొందరు అలజడి పడిరి. ఈ వాదోపవాదములలో పుణ్యకాలము గడచిపోయి భారత రిపబ్లికు స్థాపనదినము ఆంధ్రరాష్ట్ర నిర్మాణప్రశంస లేకయే జరిగిపోయెను. ఈ సన్నివేశము ఆంధ్రప్రజలు యావన్మందికిని నిరాశాజనక మయ్యెనని చెప్పట చర్చితచర్చణము మాత్రమే కాగలదు.

ఇండియా గవరన్మెంటు వారు జె.వి.పి. నివేదికను అంగీకరించి ఆంధ్రరాష్ట్ర నిర్మాణము సేయుటకు తగిన ఏర్పాటుల గావింప వలయునని మదరాసు గవరన్మెంటువారికి ఆదేశ మొనర్చిరి. అదే ప్రకారము మదరాసు ప్రభుత్వము వారొక కమిటీని నియమించిరి. ఇందులో ఆంధ్రుల పక్షమున కళాభివృద్ధి, బెజవాడ గోపాల

రెడ్డి, టంగుటూరు ప్రకాశంపంతులు గారలును, ఇతరభాషావర్గముల పరపున పి.యస్. కుమారస్వామిరాజా, ఎమ్. భక్తవత్సలం, టి.టి. కృష్ణమాచారి, కె.బి. మాధవమూనన్ గారలును సభ్యులుగ నియమితులైరి. ఈ కమిటీవారు ఆంధ్రరాష్ట్ర విషయమైన సమస్యలనన్నిటిని పరిశీలించి రాష్ట్ర విభజన నేవిధముగ జేయవలసినదియు వివరించుచు నొక నివేదికను తయారుచేసిరి. కాని యా కమిటీవారు ఏకగ్రీవముగ నందరును ఒకసిద్ధాంతమునకు రాజాలరైరి. శ్రీ టంగుటూరు ప్రకాశం పంతులవారు తక్కినకమిటీ సభ్యులతో నేకీభంపక తమ యభిప్రాయ భేదమును దెలుపుచు తమయసమ్మతిని తెలుపుచు నొక మినెటును ప్రత్యేకముగ వ్రాసి యానివేదికతో గూడచేర్చి 1951 జనవరి నెలలో డిల్లీ లోని కేంద్రప్రభుత్వము వారి కంపిరి. ఈ విభజన సంఘము వారి నివేదికలో చెన్నపురిని గూర్చియు, ఆస్తి పాస్తి, ఋణ పణములను గూర్చియు ప్రబలమైన భేదాభిప్రాయములు గానవచ్చుచుండుట వలన కేంద్రప్రభుత్వమువారు దీనియెడ నొదాసీనభావము జూపి యూరకుండిరి. తత్కారణమున ఆంధ్రదేశమంతటను గొప్ప యాందోళనము పుట్టెను. గాడిచెర్ల హరిసర్వోత్తమ రావుగారి యధ్యక్షతక్రింద ఆంధ్రమహాసభవారు 1951 లో దేశమంతటను గాఢముగ ప్రచారముచేయ గడగిరి. బులుసు సాంబమూర్తి గారి నాయకత్వము క్రింద గొప్ప యాందోళనము లేవదీసిరి. కాని ప్రజాసేవ మందంతను ఆంధ్రరాష్ట్ర విషయమున నిరాశ పర్చుకొనెను; జనులు త్యాగమును గోల్పోయిరి. సిరిగతు లిట్లుండ 1951 ఆగస్టు నెలలో స్వామి సీతారాము-పూర్వాశ్రమమున గొల్లపూడి సీతారామ శాస్త్రిగారు - కేంద్ర ప్రభుత్వమువారి నొత్తిడివెట్టి యెట్లైన వారిని ప్రత్యేకాంధ్ర రాష్ట్ర నిర్మాణమునకు ఒడబరచ వలయునని యామగణ పర్యంత నిరశన దీక్షనుబూని గుంటూరు పురములో బ్రాయోపవేశము జేసిరి; కాని వీరికి పట్టుదలలేదు; మనోదార్థము చాలదు. దీనిని గుర్తించి యేమొ పండిత జవాహరు లాలు నెహ్రూగారు గుంటూరునకు వచ్చియు వీరిని స్పృహగల్గించి సంప్ర

తింపక పోయిరి. కొన్ని దినములు గడచినపిమ్మట వినోబా భావేగాడు తాను మధ్యస్థముచేసి యాంధ్రరాష్ట్ర సమస్యను పరిష్కారము చేయించెదనని చెప్పి స్వామిగారి నొడబరచి వారిదీక్షను భంగము చేసి చనెను.

ఇట్లుండగా 1951వ సంవత్సరమున ఎన్నికలు వచ్చినవి. అన్ని కక్షలవారును తమతమ కక్షల కార్యప్రణాళికలతో ప్రత్యేకాంధ్ర రాష్ట్ర నిర్మాణమునకు బ్రధానస్థానమిచ్చి తత్కార్య సాధనకై తమయావచ్చక్తిని వినియోగించి పాటుపడెదమని యుద్ధోషించిరి. కాంగ్రెసు పక్షమువారు మాత్రము ఆంధ్రరాష్ట్ర నిర్మాణేచ్ఛగల వారై నను కారణాంతరముల వలన తమ కార్యానుక్రమణిక యంద గ్రస్థానము నీయజాలకపోయిరి. ఎన్నికల సందర్భములో ఆంధ్రదేశ మందు పర్యటనముసేయ వచ్చినపుడు కాంగ్రెసు అధ్యక్షుడైన నెహ్రూగారి నీ విషయమై ప్రశ్నింపగా నతడు సరియైన సమాధాన మును జెప్పక సర్వమును ఆంధ్రులమీదనే ఆధారపడి యున్నదనెను. కావున కాంగ్రెసు పక్షమువారికి ఈ యెన్నికలలో ఘనపరాజయము గలుగుట వింతకాదు. కమ్యూనిష్టు కక్షవారు పెక్కుతావులతో విజయమునందిరి. ఆంధ్రదేశమున ఎర్రజెండా ప్రభావము మిక్కుటముగ హెచ్చెను.

ఎన్నికలు ముగిసినవి. తత్ఫలితానుసార మేర్పడిన సమష్టి మద రాసురాష్ట్రసభలో కాంగ్రెసు పక్షము సన్నగిలినది; కాంగ్రెసు ప్రతిపక్షుల సంఖ్యయే యధికమైనను భిన్న వర్గముల వారగుటవలన వారియందై క మత్యము లేక పోయెను. ఈ వర్గభేదములను తగ్గించి, కాంగ్రెసేతర పక్షములవారి నందరిని కూడగట్టుకొని యునైటెడ్ డిమోక్రాటిక్ ఫ్రంట్ అను నూతన కక్షనేర్పచి కార్యానుక్రమణిక ను సిద్ధము చేసికొని శ్రీ లంగుటూరు ప్రకాశంపంతులుగారు నాయకత్వము వహించి రాష్ట్రీయ శాసన సభలో తామధిక సంఖ్యాకుల మనియు, కావున మంత్రాంగమును దమకప్పజెప్పవలసినదనియు తెల్లుచు గవర్నరుగారి కొక యుత్తరమును వ్రాసిరి; కాని గవర్నరు

గారు ప్రకాశముగారి వేడికోలు నేకారణము వల్లనో నిరాకరించి ప్రభుత్వ పాదపత్యమును అల్పసంఖ్యాకులైన కాంగ్రెసు పక్షము వారికే యప్పగించిరి. ఇందుమూలమున ఆంధ్రదేశమున ప్రభుత్వముపై అసంతృప్తి హెచ్చినది. అఖిలభారత కేంద్ర ప్రభుత్వము వారి తటస్థ భావము దీనికి చోహదప్రాయమై యాంధ్రుల హృదయములందు నిరాశ కెడమిచ్చినది.

డిల్లీ అఖిలభారత శాసన సభలో తుషార-ఛటర్జీ గారు భాషాప్రయుక్త రాష్ట్రముల నేర్పాటు చేయవలసినదని యొక తీర్మానమును ప్రవేశపెట్టిరి. ఈ సంవర్ధమున పైజా వెంకటూరాయణ పుచ్చలపల్లి సుందరయ్యలు వివాదాస్పదములు కాని జిల్లాలనన్నిటిని చేర్చి ప్రత్యేక ఆంధ్రరాష్ట్రమును నిర్మాణము జేయవలసినదని ప్రతిపాదించిరి. ఇట్టితీర్మానములనే మదరాసు రాష్ట్రసభలో తెన్నేటి విశ్వనాథము, వావిలాల గోపాలకృష్ణయ్య, మున్నగు ప్రముఖులు ప్రవేశపెట్టిరి. అందుమీదట అఖిలభారత ప్రధానమంత్రియైన పండిత జవాహర్‌లాలు నెహ్రూగారు మదరాసుపట్టణ విషయమై అన్ని కక్షల వారును ఒడబడి ఏకగ్రీవముగ నొక తీర్మానమునకు వచ్చునందాక ఆంధ్రరాష్ట్ర నిర్మాణమును తలపెట్టజాలనని చెప్పెను.

కేంద్రప్రభుత్వమువారు చూపు జౌదాసీన్యము వలన ఆంధ్రులకు నిజవాంఛితార్థము వారిమూలమున చేకూడదను తలంపు గల్గెను. అందుమీద కీర్తికాయలైన శ్రీ పొట్టి శ్రీ రాములుగారు మదరాసు మైలాపూరులో బులుసు సాంబమూర్తిగారి వసతిగృహము నందామరణ పర్యంతము నిరశన దీక్షగొని ప్రాయోపవేశము జేసిరి. ఆయన వివాద భూయిష్ఠముగాని ప్రాంతములన్నిటినిజేర్చి తక్షణమే నూతనముగ నాంధ్రరాష్ట్రమును నిర్మింప వలసినదనియు మదరాసు నగరమునుఘీపు కమిషనరు మండలముగ నేర్పరచి తమిళాంధ్ర ప్రదేశములు రెంటికిని రాజధానిగ జేయ వలసినదనియు నీకోరికలీడెరువరకు తాను నిరశన వ్రతములను వర్జింప జాలననియు ప్రకటించెను. పొట్టిశ్రీరాములుగారు కోరినట్లు నూతన నాంధ్రరాష్ట్రము నేర్పరచి

మదరాసును, చీపు కమిషనరు పరగణాగావించి ద్రావిడాంధ్ర రాష్ట్రములకు దానిని రాజధానిగా జేయవలసినదని శ్రీ టంగుటూరు ప్రకాశం పంతులవారి యధ్యక్షతక్రింద సకల కక్షలవారును సమావేశమై యొకతీర్మానమును ప్రతిపాదించిరి; కాని డిల్లీ అఖిలభారత శాసనసభలో పోట్ల శ్రీరాములు గారి నిరశనదీక్ష విషయమై ప్రవేశపెట్టిన యొక అంతరాయ తీర్మానమును ప్రస్తావ యుక్తమైనది కాదని త్రోసిపుచ్చిరి. ఏబది యెనిమిది రోజులు నిరశనవ్రతము సాగించి పోట్లశ్రీరాములుగారు దేహమును త్యజించిరి. ఆయన మరణవార్త ప్రతిఆంధ్రుని హృదయమునను దుఃఖాన్నిని రగుల్కొనది; కేంద్రప్రభుత్వము వారి యుపేక్షకు గనలి వెక్కుతావులలో నాంధ్రులు ఘోరస్వమార్గము నవలంబించి యల్లరులు లేపి యపారమైన ద్రవ్యనష్టమును గలిగించిరి. తెన్నేటి విశ్వనాథము మున్నగు నాంధ్రనాయకులు కొందరు మదరాసు శాసన సభయందలి తమ సభి కత్వమును విసర్జించి వెలుపలికి వచ్చిరి. అప్పటికి నైఋత్యగారిండుక మెత్తదనముచూపి డిల్లీ ప్రజాసభలో 1952 డిసెంబరు 19 వ తేదీనాడు సమష్టి మద్రాసు రాష్ట్రములోనుండి తెనుగు జనసామాన్య భాషయై వాడుకలోనుండు ప్రాంతముల వేర్పరచి ప్రత్యేకముగ నాంధ్రరాష్ట్రమును నిర్మింప సఖిలభారత కేంద్రప్రభుత్వమువారు నిశ్చయించిరినియు నానిశ్చయప్రకారము నూతనరాష్ట్ర నిర్మాణము వలన గలుగ గల ధనాధికారి ఫలితము లెట్టివా చక్కగ పరిశీలించి తమకు నివేదించుటకొరకు రాజస్థాన ఉన్నత న్యాయస్థాన ప్రధాన న్యాయాధిపతియైన శ్రీ జస్టిస్, కె. ఎన్. వాంఛూగారిని నియోగించిరినియు ప్రకటించిరి. అదేప్రకారము జస్టిస్ వాంచూగారు విచారణ నడపి 1953 ఫిబ్రవరి 7 వ తేదీనాడు తాము తయారుచేసిన నివేదికను కేంద్ర ప్రభుత్వము వారికి సమర్పించిరి. 1953 మార్చి 25 తేదీనాడు వాంచూగారినివేదికపై కేంద్రప్రభుత్వమువారు ఎట్టిచర్యను అమలునకు దేనిశ్చయించినదియు ప్రధానమంత్రిగారు డిల్లీపార్లమెంటులో విశదపరచిరి. ఈ విశదీకరణము ప్రకారము శ్రీకాకుళము, విశాఖపట్టణము, పూర్వ

పశ్చిమ గోదావరులు కృష్ణ నెల్లూరు, చిత్తూరు, కడప, కర్నూలు, అనంతపురం జిల్లాలను బల్లారి జిల్లాలోని ఆదోని, ఆలూరు, రాయ దుర్గము తాలూకాలను చేరిన భూభాగము ఆంధ్రరాష్ట్రమునందు చేరును. బల్లారతప్ప, బల్లారిజిల్లాలోని తక్కిన తాలూకాలన్నియు మైసూరు రాజ్యములో గలియును; మదరాసు నగరము పరిశిష్ట మదరాసు రాష్ట్రమునకే చెందును. కర్ణాటాంధ్ర సంకీర్ణజనావాస మగుట వల్ల ను తదితర కారణవిశేషముల వల్ల ను అనాలోచితముగ బల్లారి తాలూకా విషయమై తక్షణమే నిర్ణయము సేయుట యుక్తముగాదని యెంచి కేంద్రప్రభుత్వమువారు హైదరాబాదు హైకోర్టు ప్రధాన న్యాయమూర్తిగారైన శ్రీ జస్టిస్ లక్ష్మీశంకర మిశ్రాగారిని తద్విషయమై విచారణాధికారిగ నియమించిరి. మిశ్రాగారు విచారణసాగించి తుదకు బల్లారి తాలూకాగూడ మైసూరురాజ్యము ననే చేర్చవలయునని నివేదించిరి.

కేంద్రప్రభుత్వమువారు మిశ్రాగారి తీర్పు నొదలధరించినను జస్టిసువాంఘాగారి నివేదికను సంపూర్ణముగ సంగీకరింపలేదు. ఆంధ్ర రాష్ట్రముయొక్క రాజధానిని బెజవాడ గుంటూరు ప్రాంతములలో నెలకొల్పుట యుక్తమనియు దాత్కాలికముగ దానికి మదరాసు భాగ తాధివాసముగ నుండవచ్చుననియు సత్యమేనని సిపారిసును ద్రోసి పుచ్చుటయేకాక, ఆంధ్రులు దమరాజధాని ఫలాన నగరమని పేర్కొనవలసినదనియు వారట్లు పేర్కొనినవెంటనే ఆంధ్రరాష్ట్ర నిర్మాణము జరుగ గలదనియు బ్రకటించిరి. అందుమీద 1953 జూన్ నెలలో మదరాసు శాసనసభలోని ఆంధ్రమండల ప్రతినిధులెల్లను సమావేశమై శ్రీ బాగు ఒడంబడిక ప్రకారము రాయలసీమవారు సూతన ఆంధ్రరాష్ట్రముయొక్క రాజధాని తమసీమయందే ఉండవలయునని పట్టుబట్టగా నదే ప్రకారము విశాలాంధ్ర సేర్పడు సందాక ఆంధ్ర రాష్ట్రమునకు కర్నూలు రాజధానియని నిష్పన్నించిరి.

తదనంతరము అఖిలభారత ప్రభుత్వమువారు పై వివరింపబడిన రాష్ట్రవిభజన స్థిరమైనదనియు నచటచట ఆంధ్ర మదరాసు,

ఆంధ్రమైసూరు రాష్ట్రముల మధ్యచిల్లర సరిహద్దు సరుదుబాట్లు సేయుటకు అవసరమును బట్టి జాండోర్ కమిషను లేర్పరుప బడుననియు దెలియజేసిరి. న్యాయమూర్తులు వాంఛూ మిశ్రాలు సమర్పించిన నివేదికల చొప్పున కాంస్టిట్యూషన్ చట్టము కి వ ఆర్టికలు ననుసరించి ఢిల్లీ పార్లమెంటు సభవారు మదరాసు మైసూరు శాసనసభల సమ్మతిని 1953 సంవత్సరమున ఆంధ్రప్రదేశ్ చట్టమును ప్యాసుచేసిరి. ఆచట్ట ప్రకారము 1953 అక్టోబరు మొదటి తేదీనాడు నిరవధికముగ నందరి సమ్మతితో రాష్ట్ర విభజనముసాగినది.

ఈనూతన రాష్ట్రమును 1953 అక్టోబరు మొదటి తారీఖునాటికి అములులోకి తెచ్చుట కొరకు అఖిలభారత ప్రభుత్వమువారు (శ్రీ). సి. యమ్. త్రివేదిగారిని ప్రత్యేకాధికారినిగ నియమించిరి. అతనికి సలహా చెప్పటకొరకు చినవిభజన కమిటీ యొకటి యేర్పరుపబడెను-అందుసర్కారు నౌకరులు మాత్రమేకాక తెన్నేటి విశ్వనాథము, నీలం సంజీవరెడ్డి, గౌతులచ్చన్న మున్నగు ప్రజాప్రతినిధులు సభ్యులై యుండిరి. ఈ సంఘము వారెట్లో పాటుపడి నియమిత దినమునాటికి ఆంధ్రరాష్ట్ర వతరణమునకు దగిన సౌకర్యములను గావించిరి. అఖిలభారత ప్రధానామాత్యులైన పండిత జవాహరులాల్ నెహ్రూ గారు 1953 ఆగస్టు ప్రథమదివసమున కర్నూలుకు విచ్చేసి క్రొత్త రాష్ట్రముయొక్క ప్రారంభ మహోత్సవమును జయవంతముగ కొనసాగించిరి. ఇట్టవతరించిన నూతనాంధ్రరాష్ట్రమునకు ప్రత్యేకాధికారియైన సి. యం. త్రివేదిగారు ప్రథమ గవర్నరుగ నియమింపబడిరి.

ఆంధ్రరాష్ట్రము 1953-1956

మొదట ఆంధ్రరాష్ట్రము యొక్క రాజ్యాంగమునుగూర్చి ఇంచుక విచారించుట యుక్తము. భరతఖండ మందలి ఇతర రాష్ట్రములందు వలె నిచటగూడ గవర్నరు, శాసనసభ మంత్రివర్గమును రాజ్యాంగమునకు ముఖ్యాంగములు; కాని దేశానుసారముగ సిందుకొంత భేదము గన్పించును. సమష్ట మదరాసు రాష్ట్రమును బోలి నూతన ఆంధ్రమునందు లెజిస్లేటివ్ అసెంబ్లీ, లెజిస్లేటివ్ కౌన్సిల్

అనురెండు శాసన సభలు లేవు, ఆ లెజిస్లేటివ్ కౌన్సిలు తమకవసరము లేదని ఆంధ్రప్రతినిధు లేకగ్రీవముగా తీర్మానించుటవలన ఆంధ్ర రాష్ట్ర శాసనసభ ఏకచక్రముమీదనే నడచుచున్నది. ఈ కారణము వలన సమష్టి మదరాసు రాష్ట్ర లెజిస్లేటివ్ అసెంబ్లీలోని యాంధ్ర సభ్యులకును మంత్రివర్గములోని వారికిని స్థానబ్రహ్మత్వము సంభవించి యుద్వాసనయైనది. క్రొత్త గరాష్ట్ర మేర్పడినను ఎన్నికలు మాత్రము జరుగలేదు. సమష్టి మద్రాసు శాసన సభలోని ఆంధ్రప్రతినిధులె నూతనరాష్ట్ర శాసనసభయందు సభికులై శాసన నిర్మాణ కార్యమును నిర్వహింప గడగిరి. ఈ ప్రతినిధులు ఒక రాజకీయ కక్షవారుకారు. కాంగ్రెసు, కమ్యూనిష్టు, ప్రజాసోషలిష్టు, కృషక్ లోక్ పార్టీ మున్నగు బహువర్గములకు జెందినవారు. వీరిలో కమ్యూనిష్టు లధిక సంఖ్యా కులైనను మతాంగ మునుకూర్చి ప్రభుత్వము నిరవధకము నడుపుటకు దగిన మెజారిటీ యేకక్షువారికిని చేకూడలేదు; తమకుగల సంఖ్యాధి క్యము వలన కమ్యూనిష్టు పార్టీవారు పాదుపత్వము వహించి ప్రభుత్వ మును హస్తగతము జేసికొని దేశమున తమకక్షను బలపరచుకొని సముదాయ వాద సిద్ధాంతములను బాదుకొల్ప దృఢప్రయత్నము సేయుదురను భయము తక్కిన కక్షల వారినందరిని - అందును ముఖ్యముగ కాంగ్రెసువారిని బాధింప నొడగినది. కమ్యూనిష్టుల చార్జ న్యము దుస్సహమై ప్రజలలో అడలు పుట్టించినది. ఎట్లైన దేశమును కమ్యూనిష్టుల బారి బడసీయక సంరక్షించుట అవశ్యము కర్తవ్యమను తలంపు ఎల్లవారి హృదయములందును అంకురించినది. కాంగ్రెసు పక్షమువారు ముందంజవేసి కమ్యూనిష్టు వర్గమునకు జేరని రాజకీయ కక్షలవారితో సంప్రతి: పులు సాగించి సర్వసమ్మతమైన కార్యపథకము నేర్పరచుకొని తామందర మేకీభవించి శ్రీలంగుటూరు ప్రకాశము పంతులవారి నాయకత్వముక్రింద మంత్రిపరిషత్తును సమకూర్చుకొని ప్రభుత్వమును నడుపుటకు నిశ్చయించిరి. ఈమంత్రి పరిషత్తు గమనింప దగిన ముఖ్యాంశములు కొన్ని కలవు. మొట్టమొదట పేర్కొనదగినది, దీని సంకీర్ణత్వము. ఈ సంకీర్ణత్వమే కాలక్రమమున దీనియైక్యమును

జెడగొట్టి చిట్టచివర దీని పతనమునకు హేళు భూతమయినది. రెండవది యప్రధానామాత్య పదవి నిర్మాణము. ఇట్టియుద్యోగము భారతావనిలోని ఇతర రాష్ట్రములం దెందును గానరాదు వ్యక్తిగత కారణములవలన ప్రత్యేకముగ ఆంధ్రరాష్ట్రమునంది నిర్మింపబడినది. ప్రకాశం పంతులుగారు చేరకపోయిన మంత్రాంగ నిర్మాణము దుస్సాధ్యమనిపించినది. ప్రకాశం పంతులుగారు గాంధీగారి యాధిపత్యము క్రింద స్వతంత్ర సంగ్రామ మారంభమైనప్పటి నుండియు దక్షిణ భారతములోని దేశీయ నాయకులలో నగ్రస్థానము వహించి స్వతంత్రోద్యమమును నడపిన మహానీయులు. 1947 లో స్వతంత్రోదయమైన పిమ్మట సమష్టి మద్రాసు రాష్ట్రమునకు బ్రధాన మంత్రియై కొన్ని నెలలపాటు రాజ్యభారమును నిర్వహించిరి. తరువాత స్వపక్షమువారి కట్రులవలన, స్థాన భ్రష్టుత్వమునంది. కాంగ్రెసు పక్షమును త్యజించి ప్రజాసోషలిస్టు పక్షమున జేరి వారికి నాయకులైరి. ప్రధాన మంత్రి పదము నీ కున్నవారి సహకారము చేకూడదు. కాంగ్రెసు పక్షము వారిలోర పక్షములవారి నాయకత్వముక్రింద మంత్రాంగము సేయకూడదను నియమమును పాటించుచుండిన కారణమున వారి యాధిపత్యము సంగీకరించుటకు వలను సడదాయెను. ఈ విషమావస్థను దొలగించి మంత్రాంగ నిర్మాణమును సుకరము సేయదలచెట్టి ప్రకాశంపంతులుగారు ప్రజాసోషలిస్టు పక్షమును ద్యజించి మరలకాంగ్రెసు సభ్యత్వము సంగీకరించిరి; కానియంతటితో మంత్రాంగ సమస్య తీర్మానము గాలేదు; మంత్రివర్గములో కాంగ్రెసు పక్ష నాయకుడైన సంజీవరెడ్డిగారి స్థానమేమియో నిశ్చయింపవలసి వచ్చెను. మంత్రాంగము సేయబూనుకొనిన పార్టీలన్నిటిలో కాంగ్రెసు పక్షము సంఖ్యాబాహుళ్యముగల అల్పసంఖ్యాక పక్షనాయకులతనికి సమానస్కంధులని యెంచుట భావ్యముకాదు కావున సతని పక్ష బలగమునకు దగినట్లు అన్యవర్గమంత్రులకంటె నధికమైన పదివి నొకదాని నేర్పాటు సేయుట సముచితమైనదని నిశ్చయించి ఉపముఖ్య ప్రధానపదమును గల్పించి యందతనిని సుప్రతిష్ఠితుని గావించిరి. ఈ

యువముఖ్య ప్రధానపద విట్లు తాత్కాలిక కారణముల మూలమున నేర్పడినను అది యాధరాష్ట్ర రాజ్యాంగ విధానమునందు సుస్థిరముగ బొడుకొను సూచనలగపడుచున్నవి. ప్రస్తుతము రాష్ట్రపాలనము సాగించుచుండు గోపాలరెడ్డి మంత్రికూటమునందుకూడ నిది యొక ముఖ్యాంగమై యొప్పుచున్నది.

ప్రకాశము పంతులవారి పారుపత్తము చాలకాలము సాగలేదు. దీనికి ముఖ్యకారణము కాంగ్రెసు మున్నగు రాజకీయ కక్షలలో నుప్పతిల్లిన యంతః భేదములే. 1954వ సంవత్సరము నవంబరు నెలలో ప్రకాశం మంత్రివర్గ పరిపాలనా విధానముపై దమయసమ్మతిని ప్రకటించుచు తత్పూర్వ మా మంత్రివర్గమున కండయైనిలిచి యుండిన ప్రతినిధులు కొందరు ప్రతిపక్ష వర్గముతో చేతులు కలిపి శాసనసభయందు తీర్మానమును బ్రతిపాదించిరి. తత్ఫలితముగ ప్రకాశము మంత్రివర్గము కూలిపోయినది. అంతట ప్రతిపక్షవర్గమువారు మంత్రాంగమును దామేర్పరచి రాష్ట్రపాలనమును నిర్వహించెదమనియు దమ కవకాశము కలుగ జేయవలయుననియు గోచిరి; కాని వారిలో కమ్యూనిస్టు లధిక సంఖ్యాకులగుటవలన రాష్ట్రములోనివారికి హస్తగత మగుననియు నట్లయినచో దేశమునకును ప్రజలకును ముప్పు వాటిల్లునని యెంచి గవర్నరు త్రివేదిగారు కేంద్ర ప్రభుత్వమువారి సలహాననుసరించి రాష్ట్రపతిపాలనను ప్రకటించి తామే యతని పక్షమున రాష్ట్రపాలనము సాగించుచు క్రొత్త ఎన్నికలను నడపుటకు దగిన యేర్పాటులను సేయగడగిరి. అన్నికక్షలవారును పోటీసేయ నడుముకట్టి దేశముపై బడి ప్రచారమునకు మొదలు పెట్టిరి. కమ్యూనిస్టుల వలని భయము తక్కిన కక్షలవారిని కలవరపెట్టినది. ప్రజానీకమునందు తమకై యధికమైన పలుకుబడి గలదని యుద్ధోషించుచుండిన కాంగ్రెసు పక్షమువారికి గూడ యెన్నికలందు కమ్యూనిస్టుల నెదుర్కొని జయింపగల మను నమ్మకము లేకపోయెను. కావున ఎన్నికలలో జయమును పొందుటకు ఘనప్రయత్నములు సేయదొడగిరి. మొట్టమొదట కాంగ్రెసునుండి చీలి యేర్పడి కె. యల్. పి. ప్రజా

సోపలిస్టు మున్నగు చిల్లర రాజకీయ కక్షలనుకూడ గట్టుకొని యేక ముఖముగ కమ్యూనిస్టులను ప్రతిఘటింప దలపడిరి. అంతటితో తృప్తి నందక, ప్రజలకు కాంగ్రెసు కార్య పథకమును నచ్చజెప్పి వారిలో ట్లను సంపాదించుటకు స్థానిక నాయకులకు ప్రభావము చాలదని ఇతర ప్రాంతముల నుండి పేరెన్నిక కెక్కిన నాయకుల నాహ్వానించి దేశ మున పలుతావుల వారిచే ఉపన్యాసము లిప్పించిరి. ఇట్లాహ్వానితులై యన్యరాష్ట్రములనుండివచ్చి, నాయకులలో నిఖిల భారత మహాప్రధా నియైన పండిత జవాహరలాల్ నెహ్రూగారును, దేశీయ కాంగ్రెసు సభాధ్యక్షుడైన దేబర్ గారును. బొంబాయిప్రాంత కాంగ్రెసు సభాధ్యక్షుడైన పాటిల్ గారును ముఖ్యులు. వీరి యుపన్యాసముల మహిమ వలననేమి, కమ్యూనిస్టుల దురాకృతముల మూలమున జనసామాన్యమునకు వారిపై బుట్టిన ఏవగింపువలననేమి వారికి ఘనపరాజయము కలిగి కాంగ్రెసు పక్షమునకు విజయము చేకూడినది. తత్ఫలితముగ 1955 ఏప్రిలు మాసములో గోపాలరెడ్డిగారి యధ్యక్షతక్రింద మంత్రాంగ మేర్పరచుకొని కాంగ్రెసు పక్షమువారు రాష్ట్రపాలనము సేయ నారంభించిరి.

ఆంధ్రరాష్ట్రావతరణము వలనభారతదేశ మందంతటను గొప్ప యాందోళన కేగినది. నాలుగు దశకముల కాలముగ చేయుచు వచ్చిన పోరాటమునకు ఫలితముగ భాషావిశిష్ట రాష్ట్రము చేకురినను ఆంధ్రులకు అందువలన సంతృప్తి కలుగ లేదు. ఏలనగా ఆంధ్రజనపద మునకు జెందవలసిన భాగములు కొన్ని యందుజేరక ఇంకను అన్య రాష్ట్రములందే నిలచియుండినవి. ఒరిస్సాలోని కోరాపుట్ట, మున్నగు ప్రదేశములును, మధ్యప్రాంతమును, మైసూరులోని కోలారు, తుంకూరు జిల్లాలును, తమిళనాడు లోని పొన్నేరి, చొనూరు, కృష్ణగిరి తాలూకాలు ఆంధ్రజనావాస ప్రదేశములు వీనిని ఆంధ్ర రాష్ట్రమున జేర్చక పోవుటవలన జవానీకమున గొంత యసంతృప్తి గలిగించినది; ఇంతేకాక చిరకాలమునుండియు నాంధ్రదేశభాగముగ భరిగణింప బడుచు వచ్చిన బల్లారిని మైసూరు రాజ్యమున గల్పివే

యుట ఆంధ్రుల కత్యంత సంతాపమునకు కారణభూతమైనది. కావున అన్యమండలాంతర్గతాంధ్ర ప్రదేశములను ఆంధ్రరాష్ట్రమున జేర్చవలయుననియు, బళ్లారిని యథాపూర్వము ఆంధ్రులకే ఇచ్చి వేయవలయుననియు నాంధ్రులు టుడ్తోషింపగడగిరి. ఈ సందర్భమున విశాలాంధ్రసమస్య ముందునకు వచ్చినది.

విశాలాంధ్రమన్నది ప్రస్తుతాంధ్ర రాష్ట్రమునందు జేరక అన్యరాష్ట్రములలో నిమిషియుండు నాంధ్రప్రదేశముల కన్ని టికిని అనువర్తించినను, కేవలము నిజామురాజ్యాంతర్గతాంధ్ర ప్రదేశమునకే సామాన్యవ్యవహారమున చెల్లుచున్నది. ముందు నిజాము పరిపాలన క్రిందనుండిన దేశము భాషా దృష్టితో కర్ణాటక మరాట్వాడ తెలంగాణములను మూడువిభాగములుగ విభజింపై యుండినది. వీనిలో తెలంగాణము తక్కిన వానికంటె పెద్దది; ధనసంపన్నమైనది. ఆంధ్రోద్యమము ప్రారంభమైనప్పటినుండియు తెలంగాణమును దక్కినయాంధ్రదేశముతో సమీకరించి యేకైకాంధ్ర రాష్ట్రనిర్మాణము జాతీయాభివృద్ధి కత్యంత ఆవశ్యకమను భావము ఆంధ్రరాజకీయ రంగమున ప్రచారమందుండినను నిజాము పరిపాలన జరిగినంత కాలమును దానిని క్రియానూపమున అమలులోనికి దెచ్చుటకు సాధ్యపడదాయెను; కాని 1948 సెప్టెంబరులో అఖిలభారత ప్రభుత్వము వారు నడపిన పోలీసుచర్యకు ప్రతిఫలముగా నిజాము రాజ్యము కూలి యతని యేలుబడిలోని రాష్ట్రము భారత దేశమునందు లీనమై పోయినది. విశాలాంధ్రోద్యమము పునరుజ్జీవితమై ఆధునిక భారతీయ రాజకీయ వ్యవహారము లలో నొకగడ్డునమస్యగ పరిణామమందినది. భాషారాష్ట్రముల నభిలషించు పంజాబు వంగ మహారాష్ట్ర కర్ణాటకాది అన్యరాష్ట్రప్రజలీ యుద్యమమునకు దోహద మొసంగిరి; వీరిలో కర్ణాట మహారాష్ట్ర ప్రాంతీయులు ముఖ్యముగ బరిగణింపదగినవారు. ఏలనగా గతించిన నిజాము రాజ్యమునం దిమిడి యుండిన కర్ణాట మరాట్వాడ జిల్లాలు ఇప్పటి హైదరాబాదు రాష్ట్రమును భాషా ప్రాతిపదిక ప్రకారము భగ్నము గావించిన

తమకు సంక్రమించునని వీరి యభిప్రాయము; కావున హైదరాబాదు రాష్ట్రమును విభజించి యందలి తెలుగుజిల్లాల నాంధ్రరాష్ట్రమునకును కన్నడ మరాఠీ జిల్లాలను కర్ణాటకులకును, మహారాష్ట్రలకును బంచియీవలయుననియు, భారత దేశము నంతటిని ప్రాంతీయ భాషల ననుసరించి వెవ్వేరు రాష్ట్రములుగ నేర్పరచవలయుననియు వీరు వివరింపగడగిరి.

భాషాప్రయుక్త రాష్ట్రనిర్మాణ ఘోషణ క్రమ క్రమముగ నుచ్చయమై దశదిశలను మోగజొచ్చినది; భాషారాష్ట్రవాదుల ప్రభావము కేంద్రప్రాంతీయ రాజకీయము లందధికమై ప్రజల మనశ్శాంతిని భంగపెట్టి దేశమును కలవరపెట్ట నారంభించినది. కావున కేంద్రప్రభుత్వము వారి సమస్య నెట్లయిన పరిష్కారముచేయుట యుక్తమని నిశ్చయించి 1955లో శ్రీ ఫజల్ అలీగారి యాజమాన్యము క్రింద యస్. ఆర్. సి. అని ప్రఖ్యాతి నందిన రాష్ట్రపునర్వ్యవస్థీకరణ సంఘము నొకదాని నేర్పరచి వారిని యావధార్భరతభూమి యందెల్లెడలను పర్యటనమునల్పి యన్ని పక్షముల ప్రజల యభిప్రాయములను బరిశీలించి తమకు నివేదింప వలయునని యాజ్ఞాపించిరి.

యస్. ఆర్. సి కమిషన్ వారు కేంద్రప్రభుత్వమువారి యాదేశముచొప్పున నానాప్రదేశముల బర్యటనముచేయుచు భాషాప్రయుక్త రాష్ట్రనిర్మాణవిషయమై విచారణ ప్రారంభించిరి. వీరివిచారణ ఇంకను సాగుచుండగనే భాషాప్రయుక్త రాష్ట్రనిర్మాణము సరియైన సంస్కారము గాదని రాజకార్య మర్మజ్ఞులైన పెక్కుండ్రు తమయభిప్రాయమును వెల్లడిచేసిరి. భాషాప్రాతిపదిక ననుసరించి రాష్ట్రవిభజనము సేయుటవలన దేశమున మేలుకలుగదనియు ననర్థము తప్పక చేకూడునని వక్కాణించిరి. మరియు భాషారాష్ట్రములవలన ప్రజలలో అనాది సిద్ధమై వచ్చుచుండు సౌహార్ద్రము చెడుటయేకాక ప్రాంతీయ స్థానికాభిమానములు ప్రబలి ఇరుగు పొరుగువారి మధ్యవైషమ్యములు పెరుగుననియు దుదకు వీనిమూలమున అఖిలభారత రాజ్యైక్యమునకు భంగము కలుగవచ్చుననియు దత్కారణమున భాషారాష్ట్ర నిర్మాణోద్యమము

వర్జ్యమనియు వాదించగడగిరి. వీరి యాశంక కారణరహితమైనదికాదు. ఇటీవల దేశమునందు పలుతావులలో నంకురించిన కలహములకీ స్థానిక ప్రాంతీయాభిమానములై మూలకారణములు; కావున అతి వాదుల యుద్ధోపము ఇంకను మిన్నుముట్టుచున్నను వివేకుల హృదయముల భాషారాష్ట్రములు హానికరమను తలంపును సుస్థిరముగా భాదుకొనినది. ఈయభిప్రాయము యస్. ఆర్. సి. సభ్యుల మన్ననకు పాత్రమైనది. కావున వారు తమవిచారణను పూర్తి చేసి సమర్పించిన నివేదికలో భాషారాష్ట్రములను సంపూర్ణముగ నంగీకరింపరైరి. తత్కారణమునవారు ప్రతిపాదించిన తీర్మానము లొకరితి నుండక పలువిధముల బరగుచున్నవి. వానిని గూర్చినచర్చ యిచ్చట ప్రస్తుతముగాదు. కాని ఆంధ్రదేశమునకు సంబంధించినతమట్టుకు పరామర్శించుట యుక్తము.

ఆంధ్రతమిళ సరిహద్దుసమస్యను పరిష్కారము సేయుటకు యస్. ఆర్. సి.వారు పూనుకొనలేదు. ఏలసగా ఆంధ్ర మద్రాసు రాష్ట్రముల మంత్రాగములవాడుతమరాష్ట్రముల సరిహద్దులను తామే పరిశీలించి తీర్మానము జేసికొనెదమని ప్రకటించిరి. ఆ ప్రకారమై ఇరుపక్షములమంత్రి ముఖ్యులును మద్రాసునందును కర్నూలునందును రెండు మూడు పర్యాయములు సమాగమమై సంప్రతింపులు సాగించిరి; కాని నేటివరకును ఏతీర్మానమునకునురాలేదు. ఆంధ్రులీ సందర్భమునశాంత చిత్తులై రాజోవు తీర్మానమును ఎదురుచూచుచున్నను తమిళనాటి యతివాదులు బొండ్రికమీషను నేర్పాటు చేయించవలసినదని యాందోళనము సల్పుచున్నారు.

బళ్లారిని గూర్చి యస్. ఆర్. సి. వారు చేసిన తీర్మానము బహు సమంజసమైనదే. ఈ మండలము కర్ణాటక జనభూమిమైనను వాణిజ్యార్థికాది విషయములలో రాయలసీమకు దానితో సత్యంత సన్నిహిత సంబంధముగలదు; ఆంధ్ర జనభాహుళ్యముగల జిల్లాలు కోలారువంటివి కొన్ని మైసూరునందునుగలవు. కేవలము భాషాప్రాతిపదికనె యూతచేసికొని మైసూరువారు, బళ్లారివారు

తమకు రావలెనని పట్టుపట్టిన చో తమరాజ్యములోని కోలారు తుము కూరు మున్నగు ప్రదేశములను ఆంధ్రులకీయవలసివచ్చును. అట్లుగుటవలన బళ్లారిజిల్లానంతటిని ఆంధ్రరాష్ట్రమున జేర్చుటసరియనియన్. ఆర్. సి. వారు తీర్మానించిరి. కాని ఈతీర్మానము కర్ణాటకులకు నచ్చలేదు. కాని వారు మిన్నువిరిగి పడునట్లాక్రందనము సేయుచున్నారు.

ఆంధ్రదేశ విషయమున యన్. ఆర్. సి. వారు చేసిన తీర్మానములలో ముఖ్యమైనది భాషాప్రాతిపదికబడి హైదరాబాదు రాజ్య విభజనము హైదరాబాదు రాజ్యమును అచ్చటజనసామాన్యమునందు వాడుకలోనున్న భాషలనుబట్టి మూడుభాగములుగ విభజింపవలయునని చెప్పిరి; కాని యచ్చటికన్నడమరాటిజిల్లాలను ఐక్యకర్ణాటక, సంయుక్తమహారాష్ట్రములను నూతనముగ నిర్మింపబోవు రాష్ట్రములతో గలువవలయునని శాసించిరేకాని తెలంగాణమనబడు తెలుగుజిల్లాల సముదాయమును ఆంధ్రరాష్ట్రముతో సమ్మేళన మొనర్పవలయునని చెప్పక పోయిరి. ఇంతేకాక హైదరాబాదు పట్టణము రాజధానిగ తెలంగాణమారు సంవత్సరముల కాలము బ్రత్యేక రాష్ట్రముగ నుండవలయుననియు నాగడువు గడచినపిమ్మట తెలంగాణ ప్రజ సమ్మతించినయెడల దానినప్పు డాంధ్రరాష్ట్రములో జేర్చి విశాలాంధ్ర రాష్ట్రము నేర్పరచుట యుక్తమనియు బ్రతిపాదించిరి. మరియు రాయచూరు జిల్లాలోని గద్వాల, అలంపురము, మొదలగు నాంధ్రప్రదేశమునందు జేర్చిరి; దీనికి ప్రత్యామ్నాయముగ నేమొకన్నడజన బహుళమైనను బీదరు జిల్లాలను తెలంగాణమున కిచ్చివేసిరి.

ఈ తీర్మానములు కేవలము యన్. ఆర్. సి. వారి యొక్క భాషా రాష్ట్రవై ముఖ్యమువలన చేయబడినవని యెంచుట పొరపాటు, దానితోపాటు ప్రబలమైన స్థానిక కారణములు వారి నీచారి కీడ్చినవి. కన్నడ మరాట్వాడల వారివలె తెలంగాణ ప్రజలును ఐక కంఠముగ హైదరాబాదు రాజ్య విచ్ఛిత్తి కొప్పుకొనినను విశాలాంధ్ర నిర్మాణ విషయమై భిన్నాభిప్రాయములను వెలిబుచ్చిరి; కొందరు తెలంగాణమును ఆంధ్రరాష్ట్రమున జేర్చి విశాలాంధ్రమును నిర్మింపట ప్రజాభి

వృద్ధి కత్యంతము అవశ్యమని వాదింపగా, కొందరు తటస్థులైయుండిరి; మరికొందరు అదివాంఛ్యముగాదు ఆంధ్రదేశమును, తెలంగాణమును వానిప్రత్యేకతను గోల్పెట్టుకొనక వెవ్వేడుగ రెండురాష్ట్రములుగ నుండుట మేలుచేకూర్చునని వివరింపగడగిరి. తెలంగాణము తక్కిన ఆంధ్రదేశముతో నేకముచేసి విశాలాంధ్రమును నిర్మింపవలెనని పట్టు పట్టిన వారిలో ముఖ్యులు కమ్యూనిస్టు వర్గమువారు. వీరు విశాలాంధ్ర నిర్మాణమును గోరుట కేవల దేశాభివృద్ధి నభిలషించికాదు. తెలంగాణము కమ్యూనిస్టులకు టెంకి-రజాకాదులయవాంతర మప్పుడును తదనంతరమును వీరు హైదరాబాదు రాజ్యమున జేసిన ఘోరకృత్యములకు మేరలేదు. వీరినణగ గొట్టునప్పటికి హైదరాబాదు సర్కారుకే కాక డిల్లీ యఖిల భారత కేంద్రప్రభుత్వమున సయితము తలపాణము తోకకు వచ్చినది; వీరియుద్ధతి చాలవరకు సమసినను నాశము గాలేదు. బుట్టలలోని త్రాచులవలె ఓరుగల్లు కంభముమెట్టు నల్ల గొండ జిల్లాలలో పర్వతారణ్యముల ప్రదేశములలో ప్రచ్ఛన్నులై తెరమరుగున నాటక మాడుచున్నారు. ఆంధ్రరాష్ట్రములోని గుంటూరు కృష్ణా మండలములందు కమ్యూనిస్టుల విహారభూమి. ఎన్నికలలో నీ మండలములనుండియే యధిక సంఖ్యాకులైన కమ్యూనిస్టు ప్రతినిధులు సమష్టి మదరాసు రాష్ట్ర శాసన సభకెన్నుకొన బడియుండిరి. కారణాంతరములవలన నిటీవల నడచిన యాంధ్రరాష్ట్ర శాసన సభలలో వారి కపజయము కలిగినను వారికక్షయొక్క పలుకుబడి తగ్గలేదు. కావున విశాలాంధ్ర నిర్మాణము వలన తమకక్షయొక్క బలము హెచ్చి రాష్ట్రీయ మంత్రాంగమును వశపరచుకొని తమసద్ధాంతములబడి రాష్ట్రపాలన సాగింపవచ్చునని వారికి దృఢమైన నమ్మకముగలదు; కావున కమ్యూనిస్టు వర్గమువారు విశాలాంధ్రనిర్మాణముకొరకు పనివడి ప్రచారము సేయదొడసిరి. వీరితో హైదరాబాద్ దగినవారు అఖిల హైదరాబాదు శ్రేణుయూనియన్ వారు. 1954 ఏప్రిలు మాసమున వీరు హైదరాబాదు నగరమున సమావేశమై రాష్ట్రవిభజన వెంటనే జరుగవలయుననియు

నై కృతకర్ణాట సంయుక్త మహారాష్ట్రములతో బాటు, విశాలాంధ్ర నిర్మాణము వెంటనే సాగవలెననియు దానికొరకు కార్మికలందరు కృషిచేయ వలయుననియు దీర్ఘానించిరి. శ్రేణుయూనియన్ వారికిని కమ్యూనిస్టులకును సన్నిహిత సంబంధముగలదు; కాని వీరి యభిప్రాయము లొక్కతీరున నుండుట సహజమే. వీరికంటె నెక్కుడుగ బవిగణింప దగినవారు హైదరాబాదు, సికిందరాబాదు నగరముల పురపాలక సంఘమువారు. రాజధానీ నగర వాస్తవ్యులగుటవలన ప్రజల వాస్తవాభిప్రాయము వీరిముఖాంతర్గతముగ బ్రకటితమగునని యెంచుటభావ్యము. వీరికూడ 1954 ఏప్రిల్ మాసములోనే సమావేశమై హైదరాబాదు రాజ్యమును భాషాప్రాతిపదికానుసారము విభజించి హైదరాబాదు ముఖ్యనగరముగ విశాలాంధ్రమునుకోరిరి. ఈ సందర్భమున విశాలాంధ్ర సభవారిని పేర్కొనుటయుక్తము. వీరిలో పెక్కుండ్రు హైదరాబాదు ప్రముఖులు, సభికులై యున్నను అధికసంఖ్యాకు లాంధ్రరాష్ట్రమువారే కావున వీరికి పలుకుబడిచాలదు; దార్ఢ్యముతక్కువ—కావున వీరి యాభిప్రాయ చాలావరకరణ్యురదనమైనది. ప్రత్యేకవాదులను లాలించి బేలించి లాభముచూపి వారి నెట్లయిన కూడగట్టుకొని తమయుద్దేశము నెట్లయిన నెరవేర్చు కొనవలయునని వారిపూనిక. కాని తెలంగాణా ప్రజలలో ననేకులు వీరియుద్యమమునకు దోడ్పడక మెండ్లాడ్డిరి. విశాలాంధ్ర నిర్మాణము తెలంగాణ పురోభివృద్ధికి సహకరింపదని వీరిభావము. విశాలాంధ్రోద్యమమును బ్రతిఘటించిన వారిలో ముఖ్యులు హైదరాబాదు పరిషత్తువారు. ఇది నూతనముగ నేర్పడిన సంస్థ - తెలంగాణనాయకులు కొందరును సోషలిస్టు నాయకులు కొందరును కొన్ని కారణములవలన ఈసభనుకల్పించి విశాలాంధ్రము కూడదను వ్యతిరేకప్రచారమును ప్రారంభించిరి. అఖిలభారత ప్రభుత్వమువారు యస్. ఆర్. సి. ని నియమించినపిమ్మట వీరు తమ యభిప్రాయములను బ్రకటించి విశాలాంధ్రరాష్ట్రము నేర్పడనీయక భగ్నము నేయుటకది ముందితరుణమనియెంచి పై బేర్కొనిన దహైరా

బాదు పరిషత్తును లేవదీసి తీవ్రముగ నాందోళనము సేయదొడగిరి. వీరి ప్రతిఘటనకు ముఖ్యకారణము విశాలాంధ్రమువచ్చిన అన్యప్రదేశీయులవారు, అందును ప్రధానముగ సర్కారులవారు అధికారస్థానముల నాక్రమించు కొనెదరనియు దత్కారణమువలన దమప్రాంతముయొక్క ప్రాముఖ్యము సన్నగిల్లి పోవుననియు గుఱిల పెట్టుభయము ఆర్థికవిద్యావిషయములలో దెలంగాణ మాంధ్రదేశమందలి అన్యప్రాంతములకంటె పెనుకబడియున్నది. విశాలాంధ్ర మేర్పడిన యెడల సర్వవిషయములందును పాదుపత్యము తమచేతుల నుండి జూపింపి అన్యప్రదేశీయులవారికి హస్తగతమగును. కాబట్టి హైదరాబాదు రాజ్యవిభజనము, తదుపరి విశాలాంధ్ర నిర్మాణమును కొంతకాలము వరకైన ఆపిపెట్టుట యుక్తమని బోధింప దొడగిరి. వీరికి కొంతమట్టుకు రాయలసీమ నాయకులు మార్గదర్శకులని చెప్పకతప్పదు. ఆంధ్రరాష్ట్రావతరణమునకు పూర్వము వారనుసరించిన పంథకూడ ఇట్టిదే. 195...లో విశాలాంధ్ర మహాసభపక్షమున నుపన్యసించు చుండినను ఒకానొక రాయలసీమ మంత్రిపుంగవుడు తెలంగాణ ప్రత్యేకవాదులకు ప్రబలమగు చేయూతనొసగెను. రాయలసీమవలెనే తెలంగాణము కూడ పెనుకబడి యున్నదనియు, విశాలాంధ్ర మేర్పడినట్లైన రాయలసీమవారు తెలంగాణ ప్రజలతో నేకీభవించి సర్కారులవారిని 'అదుపులో' నుంచవచ్చునని వాక్రుచ్చెను. ప్రజాసోషలిస్టు కక్ష వారు హైదరాబాదుపరిషత్తునుతోసి రాజవిషించిరి. పరిషత్తువారు విశాలాంధ్రనిర్మాణమును గొంపకాలమాపి పెట్టవలసినదని కోరగా ప్రజాసోషలిస్టులు విశాలాంధ్రమేవలదు, తెలంగాణము స్వతంత్రరాష్ట్రముగ వర్ధిల్లవలయునని యాక్రోశింపగడగిరి; కాని వారిలో వారికే పోతుకుదరక పోయినది. కావున కర్నూలునగరమున 1954 మార్చిలో జరిగిన అఖిలాంధ్ర ప్రజాసోషలిస్టు సమ్మేళనమున ఆంధ్రరాష్ట్ర ప్రతినిధులును హైదరాబాదు ప్రతినిధులును ఒకదారికి వచ్చి విశాలాంధ్ర నిర్మాణమున కొప్పుకొనిరి. కాని తెలంగాణాంధ్రుల శంకనిర్హేతుకముగాదనియు దత్కారణమున

వారికి గొన్ని 'హామీల'నిచ్చుట యావశ్యకమనియు దీర్ఘానించిరి. ఇట్లు ఆంధ్రతెలంగాణనాయకులు పాలుపోక భేదాభిప్రాయములను వెల్లబెట్టుటవలన యస్. ఆర్. సి. సభ్యులు తమనివేదికయందు విశాలాంధ్ర విషయమై పై జెప్పినట్లు తీర్మానముగావించిరి.

యస్. ఆర్. సి. సభ్యులు తమవిచారణను పూర్తిచేసి నివేదికను సిద్ధపరచి అఖిలభారత కేంద్రప్రభుత్వమువారికి సమర్పించిరి. దానిని వార్తాపత్రికలలో ప్రచురించి ఢిల్లీ పార్లమెంటులో ప్రవేశపెట్టిరి. సాధ్యమగునంతముట్టుకు గొప్పమార్పులు జేయక యస్. ఆర్. సి. తీర్మానముల నట్లేగ్రహించి యమలులోనికి దెచ్చెదమని ప్రకటించిరి. అనగా విశాలాంధ్ర విషయమున యస్. ఆర్. సి. వారిసిద్ధాంతముల నంగీకరించి ఆంధ్రరాష్ట్రము, తెలంగాణము అనురెండు ప్రత్యేక రాష్ట్రములను నిర్మింప విరుద్ధములై యున్నారని ఇందువలన వ్యక్తపడెను. యస్. ఆర్. సి. తీర్మానములు పశ్చిమాప్రపంచమున తీవ్రమైన విమర్శకు గురియైనవి. రాజకీయరంగమున భాషారాష్ట్ర వాదప్రతివాదములు ఘట్టబుట్టినెను. అఖిలభారత కాంగ్రెసు కార్యనర్గమువారు 1956 జనవరినెలలో గుజరాతు, మహారాష్ట్ర బొంబాయి నగరముల పరస్పర సంబంధస్వభావములనుచర్చించి నిర్ణయించుటకై సమావేశమై బొంబాయినగరము అటు గుజరాతులోగాని ఇటు మహారాష్ట్రములోగాని గలియక ప్రత్యేక రాష్ట్రముగ నుండవలయుననియు, యస్. ఆర్. సి. వారు ప్రతిపాదించినట్లు విదర్భను ప్రత్యేకముగ నొక రాష్ట్రముగ నిర్మింపక మహారాష్ట్రముతోజేర్చి సంయుక్త మహారాష్ట్రమునుపేర నేకైకరాష్ట్రము నొకదానిని రూపుగొల్పవలయుననియు దీర్ఘానించిరి. ఇట్లు విదర్భను దక్కిన మహారాష్ట్ర క్షేత్రముతో సమ్మేళనముగావించి సంయుక్త మహారాష్ట్రనిర్మాణమున కంగీకరించుట వలన అఖిలభారత జాతీయసభా కార్యనిర్వాహక వర్గమువారు విశాలాంధ్రమునకు విముఖులుగా జాలరని తెల్లమైనది. ఈమాసముననే ఢిల్లీ పార్లమెంటు సభలలో రాష్ట్రపునర్నిర్మాణ సమస్యచర్చకు వచ్చినది, అప్పుడా చర్చలో పాల్గొనిన ప్రతినిధుల యందధిక సంఖ్యాకులు

భాషాప్రాతిపదిక ననుసరించి హైదరాబాదు రాజ్యమును విభజించి విశాలాంధ్రను వెంటనే నిర్మించుట యావశ్యకమును నభిప్రాయమును వెలువరించిరి; కాని కొందరు రాజకీయ మర్మవేత్తలు ప్రత్యేక తెలంగాణ వాదమునకు దోహదము చేయుటవలన దేశమునకొంత కలవరము పుట్టినది. వీరు చేయనారంభించిన యపప్రచారమును ప్రతిఘటించి విశాలాంధ్రమునుగూర్చి లోకులలో వరలుచూడిన యపోహలను దొలగించు నుద్దేశముతో 1956 జనవరి తృతీయవారమున హైదరాబాదులో నొకగొప్ప బహిరంగసభకూడినది. కొన్నివేల జనులు సమావేశమైరి. సుప్రసిద్ధ ప్రజానాయకులు ఆసమావేశమున పాల్గొని, విశాలాంధ్ర నిర్మాణావశ్యకతను వివరించి చెప్పిరి. జయ జయ ధ్యానములతో నాపేలోలగము సమాప్తి నందినది. తరువాత నగరము నందొక పెద్దయాత్రోపు జరిగినది. తెలంగాణ విశాలాంధ్ర మేర్పడ వలయునను నిశ్చయము నగరమునందెల్లదెబ్బ విసవచ్చినవి. ఇందుమూలమున హైదరాబాదు రాజకీయ విశాలాంధ్రమునెడ విముఖులుగారని యారోపణలు జరిగినవి.

ఇంతలో నూతన భావమొకటి నెదురైంది. తెలంగాణ రాజకీయరంగమున నలముకొనినది. అది మనప్రధానమంత్రి నెహ్రూ గారి చిత్త వికాసజన్యము ఆయనకు భాషారాష్ట్రములయెడ నెట్టి వ్యామోహమునులేదు; చిన్న చిన్న భాషారాష్ట్రములమాట నటుండ నిచ్చి దేశమును బహుభాషాయుక్తమైన యెదు పెద్దరాష్ట్రములుగ నిర్మించివ శ్రేయస్కరమని ప్రసంగవశమున పార్లమెంటుసభలో వక్కాణించిరి. ఎంతలఘువుగ జెప్పినను మహనీయుల వాక్యములు వ్యర్థముగాజాలవుకదా. నెహ్రూగారి నాలుక తుదనుండి యామాటలు దొరలెనో లేదో బంగాళ బీహారు రాష్ట్రముల ముఖ్యమంత్రులైన బి. సి. రాయ్. శ్రీకృష్ణసింహులు 'తథాస్తు! తథాస్తు' అనిపలికి తమ రెండురాష్ట్రముల సమ్మేళనకంగీకరించిరి; కాని యటుపిమ్మట వంగ దేశమున జరిగిన అవాంతరపు తెన్నికలో పైబేర్కొనిన రాష్ట్ర సమ్మేళనము జనసమ్మతముగాదని తేలుటవలన వారు తమపూనికను

గలిపి దక్షిణప్రదేశమనుపేర పెద్దరాష్ట్రము రూపొందజేయవలయునని దాక్షిణాత్యనాయకులు కొందరు ప్రారంభించిరి. కాని యరవలనేకులు మానుకొనవలసివచ్చెను కర్ణాట ద్రావిడ మలయాళ ప్రాంతములను విముఖులగుటవలన నదియొకను వాద ప్రతివాదములకు తావలమై యున్నది. ఆంధ్రనాయకులు వెనుకబడిరని యనుకొనరాదు. మహారాష్ట్రాంధ్రములనుగలిపియేక రాష్ట్రసేయుటయుక్తమనిఆంధ్ర ప్రధాన మంత్రిసెలవిచ్చిరి; తెలంగాణాంధ్ర కర్ణాటకముల కూడిక బహుసమంజస మని హైదరాబాదు ప్రధానామాత్యుల వారభిప్రాయపడిరి. మరియొక అయ్యగారు తెలంగాణాంధ్రోత్కళ సంయోగమే అభిలషణీయమనిరి, నాయకులెన్ని పోకలబోయినను జనసామాన్యమునకిది ఉచితంపలేదు; వారి హృదయముభాషారాష్ట్రమునందెలగ్నమైయుండుటచేత కొత్త దాదల నడపనిచ్చుగింపదాయె. తత్కారణమున రానురాను విశాలాంధ్ర పక్షము ప్రబలముకాజొచ్చెను; కాని ప్రత్యేక తెలంగాణ వాదులు పశుపట్టుదలను వదలక తమసూచనలన్ని వినియోగించి పోరాడగడగిరి. ఉభయపక్షములవారును డిల్లీకి వెళ్ళు తడవలు ప్రయాణము జేసి కేంద్రప్రభుత్వమువారికి తమతమ వాదములను వివరించి తెలియ జెప్పిరి; కేంద్రప్రభుత్వప్రముఖులు కొందరు తెలంగాణముకు వచ్చి యచ్చటివాస్తవస్థితిగతుల నరసిపోయిరి; ప్రత్యేక తెలంగాణవాదుల నెట్లైన తృప్తిపరచి విశాలాంధ్రమును వెంటనే నిర్మించుట సమంజస మను భావము కేంద్రప్రభుత్వవర్గమునకు గలిగెను. 1956 ఫిబ్రవరి నెలలో అమృత సరిస్సునందు జరిగిన అఖిలభారత కాంగ్రెసు మహాసభలో పెద్దరాష్ట్రముల నిర్మాణము దేశాభ్యుదయమునకు ఆవశ్యకమని తీర్మానింపబడెను. తరువాత కాంగ్రెసు సభకుబోయి యుండిన హైదరాబాదు నాయకులను డిల్లీకి బిలిపించి తగిన రక్షణలతో తెలంగాణమును ఆంధ్రరాష్ట్రములో గలిపివేయుట సమంజసమని తీర్మానముగావించిరి. సర్కారు ఉద్యోగములందును, విద్యావైద్యాభివృద్ధి ప్రణాళికలలోను తెలంగాణమువారి కాంధ్రరాష్ట్రమువారు తగినరక్షణల నీ వలయును. ఆరక్షణలను గాపాడుటకు ఒకప్రత్యేక


ప్రాంతీయ సభను ఏర్పాటు చేయవలయును; సంయుక్త రాష్ట్రమునకు 'ఆంధ్ర తెలంగాణ' యను పేరుపెట్టవలయును; దానికి హైదరాబాదు పట్టణము రాజధానిగ నుండవలయును; అచ్చటనే ఉన్నతస్థాయి స్థానమును కేంద్రప్రభుత్వ కచ్చేరీలను నెలకొల్ప వలయును. ఈ కట్టుబాట్లకు బద్ధులగుట కాంధ్ర రాష్ట్రమువారంగీ కరించిరి. అంతట 1956 మార్చి నెలలో అఖిలభారత ప్రధానమంత్రి పండిత జవాహర్ లాల్ నెహ్రూగారు వచ్చియుండినప్పు డిచట జరిగిన గొప్ప బహిరంగ సభలో అఖిల భారత కేంద్రప్రభుత్వమువారు విశాలాంధ్రమును ఏర్పాటుసేయ నిశ్చయించిరిని ప్రకటించెను. ఇక విశాలాంధ్రము వచ్చుననుట కావంతయేనియు సందియములేదు. అంతరాయము లన్నియు దొలగిపోయినవి, కాని 'ఆంధ్ర తెలంగాణ' నామము మాత్రమించుకంత యసంతృప్తికి కారణ భూతమైనది; గంగాయము నావాహినుల సంగమస్థానమందలి నల్లచార వలెనది యాంధ్ర తెలంగాణముల ఏకమమునుగాక విభక్తిని సూచించుచు వాదప్రతి వాదములకు తానకమాయెను. చిట్టచివరకు ఉభయపక్షములవారును దానిని విసర్జించి 'ఆంధ్రప్రదేశ్' అనెడు నూతన నామమును స్వీకరించిరి. ఇట్లు సర్వసమన్వయము పరిష్కారములై పోయినవి. పార్లమెంటు వారిచే నియమింపబడిన కాలమున విశాలాంధ్రము తప్పక రాగలదు; అప్పుడే హైదరాబాదునందును ఇతరస్థలమునందును తగు ప్రయత్నములు జరుగుచున్నవి. పార్లమెంటువారు నియమించినట్లు 1956 నవంబరు 1 వ తేదీనాడు ఆంధ్రప్రదేశ్ మవతరించినది. ఆదినము అఖిలభారత ప్రధానమంత్రివర్యులైన పండిత జవాహర్ లాల్ నెహ్రూగారు డిల్లీనుండి హైదరాబాదుకువచ్చి నూతన రాష్ట్రము ప్రారంభ మహోత్సవమును సాగించెను. తత్పూర్వము హైదరాబాదు రాజ్యమునకు పాలకుడై యుండిన రాజప్రముఖు పదవి అంతటితో రద్దయి పోయెను. ఆంధ్రరాష్ట్రముయొక్క గవర్నరుగనుండిన త్రివేదియే ఆంధ్రప్రదేశ్మునకు సమస్తమునకును పరిపాలకుడుగ నియమింపబడినది. దేశపాలన కార్యమును నిర్వహించుటకు పదముప్పుడు ముఖ్యులతో

గూడిన మంత్రిసభ యేర్పడెను. ప్రస్తుతము ప్రజాప్రతినిధుల సభ యొక్క టేబుల్ శాసననిర్మాణ కార్యమును నిర్వహించుచున్నది. అది యొకటి చాలధనియు దానితో పాటు శాసననిర్మాణ కార్యమును జరుపుటకు కౌన్సిల్ ఒకటి కావలయునని ప్రజాప్రతినిధి సభవార లేకగ్రీవముగ నొకతీర్మాణమును గావించి కేంద్రప్రభుత్వమునకు బంపిరి. అందుకు వారుసమ్మతించెదమని చెప్పియుండుటచేత సత్వరముగ ప్రజాప్రతినిధి సభతోపాటు లెళ్లిపైటివు కౌన్సిల్ గూడ యేర్పడగలదు. ఇట్లుచిట్టచివరకు ఆంధ్రప్రదేశము యేర్పడినను ఆంధ్రభూమి సమస్తమును దానియేనుబడిక్రింది కింకను రాలేదు, ద్రావిడోత్కళ కర్ణాటకములలో తెలుగుసీమ లనేకములు గలిసియున్నవి. అవియున్నియు నాంధ్రప్రదేశమున జేరువరకు భాషాప్రముక్త రాష్ట్ర సంపూర్ణ రూపమును పొందెనని తలచుటకువీలుకాదు,

“గోభూప్రజాభ్యః శుభమస్తు నిత్యమ్”



అవశ్య పఠనీయ గ్రంథములు



1. - ఆంధ్రుల చరిత్ర 1, 2, 3 భాగములు—చిలుకూరి వీరభద్రరావు.
2. ఆంధ్ర దేశ చరిత్ర సంగ్రహము—మల్లంపల్లి సోమశేఖరశర్మ.
3. Early History of the Deccan—Bhandarkar.
4. Ancient Deccan—Dubrenil.
5. ఆంధ్రులు - చరిత్ర—నేలటూరి వెంకటరమణయ్య.
6. Glimpses of Deccan History—M. Rama Rao.
7. ఆంధ్ర సర్వస్వము—మాగంటి బాపిసీడు.
8. సాతవాహనసంచిక—మారేమండ రామారావు.
9. Satavahana Commemoration Volume—M. Rama Rao.
10. Early History of the Andhra Country—K. Gopalachary.
11. Successors of Satavahanas—D. C. Sircar.
12. Early Dynasties of Andhradesa—B. V. Krishna Rao.
13. Buddhist remains in Andhra—K. R. Subrahmanian.
14. Eastern Chalukyas—D. C. Ganguly.
15. Eastern Chalukyas of Vengi—N. V. Ramanayya.
16. కాకతీయసంచిక—మారేమండ రామారావు.
17. Kakatias of Warangal—M. Rama Rao.
18. కాకతీయాంధ్రరాజ్యముగ చరిత్ర—చిలుకూరి వీరభద్రరావు.
19. History of the Reddy Kingdoms—M. Somasekhara Sarma.
20. A forgotten Chapter of Andhra History—M. S. Sarma.
21. వెలుగోటివారి పంచావళి—నే. వెంకట రమణయ్య.
22. శృంగార శ్రీనాథము—వేటూరి ప్రభాకరశాస్త్రి.
23. Sources of Vizianagar History—Krishnaswamy Aiyangar.
24. Further sources of Vizianagar History—Nilakantha Sastry and N V Ramanayya

25. Studies in the Third Dynasty of Vizianagar
N. V. Ramanayya
26. Social and Political life in Vizianagar Times—Salatore.
27. Vizianagar—Sencentenary Volume.
28. Aravidu Dynasty—Father Heras.
29. తంజాపురాండ్రనాయక రాజచరిత్రము—కురుగంటి సీతారామయ్య.
30. Nayaks of Madhura—Satyanatha Iyer.
31. Briggs Ferishta.
32. The Nizam and his History—Briggs.
33. ఆంధ్రుల సాంఘికచరిత్ర—సురవరము ప్రతాపరెడ్డి
34. తెలంగాణా ఆంధ్రోద్యమ చరిత్ర 1, 2 భాగములు—మాడపాటి హనుమంతరావు.
35. ఆంధ్ర కవి తరంగిణి—చాగంటి శేషయ్య.
36. ఆంధ్రకవుల చరిత్ర—కందుకూరి వీరేశలింగము.
37. తెలంగాణా శాసనములు—లక్ష్మణరాయ పరిశోధకమండలి.
38. Corpus of Inscriptions of the Nizam's Deminions—
P. Sreenivasachary.
39. ప్రాచీనాంధ్ర నగరములు—అదిరాజు వీరభద్రరావు.
40. నవకథామంజరి—పెండ్వాల సుబ్రహ్మణ్యశాస్త్రి.



